

સો ટકા સ્વદેશી



નવજીવન કાર્યાલય
અમદાવાદ

ગુજરાત વિદ્યાપીઠ ગ્રંથાલય

[ગજગતી કાંપોગટ વિભાગ]

અનુક્રમાંક ૨૨૮-૭૬ કિંમત ૧.૪૦

ગ્રંથનામ ઓરડા વ્યવસ્થા

વર્ગાંક ૭ : રા

જમનાદાસ ભગવાનદાસ સમારકમાળા ગ્રંથ — ૨૩

સો ટકા સ્વદેશી



નવજીવન કાર્યાલય

અમદાવાદ

મુદ્રક અને પ્રકાશક
જીવણુ ડાહ્યાભાઈ દેસાઈ
નવજીવન મુદ્રણાલય, કાળુપુર, અમદાવાદ

ગુજરાત વિદ્યાપીઠ ગ્રંથાલય
અમદાવાદ
ગુજરાતી કોપીરાઈટ-સંગ્રહ
૨૨૮૫૬

પ્રથમ આવૃત્તિ : પ્રત ૨,૦૦૦

પ્રકાશકનું નિવેદન

ખાદીની હિલચાલની પૂર્તિરૂપે ગ્રામઉદ્યોગોને સજીવન કરવાની જે હિલચાલ ગાંધીજીએ ૧૯૩૪માં શરૂ કરી તેને અંગે ગયાં સાત વરસમાં 'હરિજનખંડુ'માં ગાંધીજીના તેમજ અન્ય લેખકોના અનેક લેખો પ્રગટ થયેલા. તેમાં ગ્રામઉદ્યોગનું આર્થિક દૃષ્ટિએ મહત્ત્વ દર્શાવનારા ને તેની ચર્ચા કરનારા જે લેખો હતા તેનો સંગ્રહ આ પુસ્તકમાં પ્રગટ કરેલો છે. હિંદુસ્તાનની આર્થિક વ્યવસ્થામાં ખાદી તેમજ ખેતર ગ્રામઉદ્યોગો કેવું પ્રધાન સ્થાન ધરાવે છે, અને તે રાંકની જીવાદોરી અને દારિદ્ર્ય તથા જૂખમરાનો ખતોજ કેમ છે તેનાં દાખલાદલીલા ને આંકડા સાથેનાં વિવરણો આ લેખોમાં આપેલાં વાચકો નેશે. આ લેખસંગ્રહ વાચકવર્ગના મન ખદલી અથવા દબ કરી, તથા તેમને આ દેશવ્યાપી પ્રવૃત્તિમાં ખેતાનો ફાળો આપવા પ્રેરી આ હિલચાલમાં યતિકંચિત્ મદદ પહોંચાડશે એવી આશા છે.

અભ્યાસીઓની સગવડને સારુ પુસ્તકને છંડે સૂચિ આપવામાં આવેલી છે. ગ્રામઉદ્યોગથી વ્યતિરિક્ત ગ્રામસેવા અને ગ્રામસંગઠન તથા ખાદીનું અર્થશાસ્ત્ર એ વિષયોના લેખસંગ્રહો પણ થોડા વખતમાં પ્રસિદ્ધ કરવાની અમારી ઉમેદ છે.

અનુક્રમણિકા

પ્રકાશકનું નિવેદન

૩

ભાગ ૧

ગાંધીજીનાં લેખો અને ભાષણો

૧. દિશાપલટો	૩
૨. સો ટકા સ્વદેશી	૮
૩. સાચું સ્વદેશી	૧૨
૪. સ્વદેશી - નહું અને નહું	૧૫
૫. એનો મર્મ	૨૦
૬. ગ્રામઉદ્યોગ સંઘ અને મહાસભા	૨૩
૭. ગામડાંના ઉદ્યોગ	૩૧
૮. ગ્રામઉદ્યોગ સંઘ	૩૭
૯. એનો અર્થ	૪૩
૧૦. આરંભ કેમ કરવો ?	૪૯
૧૧. ગામડાંનો ધંધો	૬૦
૧૨. 'યંત્રો કેમ નહિ ?'	૬૭
૧૩. પ્રશ્નોત્તરી	૭૦
૧૪. નિરાશા નથી	૭૬
૧૫. બ્રાન્તિઓ	૮૧
૧૬. એક ભ્રમ	૮૬
૧૭. હિંદી ઉદ્યોગ	૯૦
૧૮. ગ્રામસેવા અને ગ્રામસેવક	૯૩
૧૯. આદર્શ ગામડું	૧૦૨
૨૦. આપણાં ગામડા	૧૦૫

૨૧. એક ગાહાન પ્રયાગ	૧૦૯
૨૨. શામવાસી પ્રત્યેના ધર્મ	૧૧૨
૨૩. અપૂર્વ પ્રદર્શન	૧૧૮
૨૪. સાચા સ્વદેશપ્રેમ	૧૨૪
૨૫. એક આધ્યાત્મિક પ્રવચન	૧૨૭
૨૬. પ્રદર્શન એક શિક્ષણસ્થાન	૧૪૦
૨૭. ખાદીનું રહસ્ય	૧૪૪
૨૮. સાચું સ્વદેશી	૧૫૧
૨૯. એકલી ખાદી જ કેમ ?	૧૫૩

ભાગ ૨

અન્ય લેખકોના લેખો

મહાદેવ હરિભાઈ દેસાઈ

૧. ચંત્રો આમેં યુક્ત ?	૧૫૭
૨. કેટલાક દૃઢ પ્રશ્નો	૧૬૪
૩. અધરું શાસ્ત્ર	૧૬૯
૪. શરીરધર્મનો મહિમા	૧૭૩
૫. ચંત્રોના બચાવ	૧૭૭
૬. સખત આશ્રય	૧૭૯
૭. વર્ધાની યાજ્ઞનાનું વિવરણ	૧૮૬
૮. સ્વદેશી હઘોગ અને વિદેશી	૧૯૧
૯. ‘અર્થશાસ્ત્રી’	૧૯૮
૧૦. એક જ ઇલાજ	૨૦૧

પ્યારેલાલ

૧૧. એક અમેરિકન સાથે વાતચીત	૨૧૦
૧૨. અર્થશાસ્ત્રીઓ બેઠેનો વાર્તાલાપ	૨૨૦
૧૩. હઘોગ — નાના અને મોટા	૨૨૪

સ્વામી આનંદ

૧૪. ખાદી અને નવરચના	૨૨૭
૧૫. શ્રમજીવી વિં બુદ્ધિજીવી	૨૩૭

વૈકુંઠરાય લલ્લુભાઈ મહેતા

૧૬. ચંત્રા અને ગેઢારી	૨૪૬
૧૭. ખેડૂતોની દેવાદારી અને નાના ઉદ્યોગો	૨૫૧
૧૮. ગામડાના ઉદ્યોગ અને ગામડાનું દેવું	૨૫૭

જે. સી. કુમારજી

૧૯. ગ્રામઉદ્યોગ સંવનું કાર્યક્ષેત્ર	૨૬૧
-------------------------------------	-----

ચંદ્રશંકર પ્રાણશંકર શુક્લ

૨૦. બ્રહ્મમરાનું પીમું માત	૨૬૭
૨૧. નાના ઉદ્યોગોની આવશ્યકતા	૨૭૬
૨૨. રબર ટાયરનો હુમલો	૨૬૩
૨૩. પરદેશી કંપનીઓનો હુમલો	૩૦૪
૨૪. ‘(ઇન્ડિયા) લિમિટેડ’ નામવાળી પરદેશી કંપનીઓ	૩૧૭
૨૫. ચંત્રવાદને પરિણામે	૩૨૩

પ્રોફેસર. પૂરણ

૨૬. પ્રેમ અને મનુરી	૩૩૮
સૂચિ	૪૧૩

સો ટકા સ્વદેશી

ભાગ ૧

ગાંધીજીનાં લેખો અને ભાષણો

દિશાપલટો

[ગયા થોડાક મહિના દરમિયાન સ્વદેશીનું કામ કરનાર અનેક સેવકોએ ગાંધીજી પાસે ‘સ્વદેશી’ની એક વ્યાપક વ્યાખ્યાની માગણી કરી છે. જેમાં સ્વદેશીના સર્વ પ્રકારોનો સમાવેશ થાય એવી વ્યાપક વ્યાખ્યા ઘડી કાઢવાનો પ્રયત્ન કરતાં તેમજ દક્ષિણ ભારતમાં સ્વદેશીનું કામ કરનારાઓ સાથે ચર્ચા કરતાં ગાંધીજીને દેખાઈ આવ્યું કે એવી ચોક્કસ વ્યાખ્યા ઘડવી અશક્યવત્ છે અને ‘સ્વદેશી’ એ શબ્દમાં જ એની વ્યાખ્યા આવી જાય છે. સ્વદેશીની ભાવનાનો નિત્ય વિકાસ થતો જાય છે ને એના નવા નવા પ્રકારો ઉદ્ભવતા જાય છે. એને વ્યાખ્યાબદ્ધ કરવાનો પ્રયત્ન અર્થ જ નીવડવાનો; અને એથી સ્વદેશી ભાવનાનો વિકાસ રોકાઈ જવાનો સંભવ રહે છે. એટલે ગાંધીજીએ અખિલ ભારત સ્વદેશી સંઘ અને એવાં બીજાં મંડળોને વ્યવહારમાં માર્ગદર્શક થઈ પડે એવું નીચેનું સૂત્ર ઘડી આપ્યું :

“હિંદુસ્તાનમાં જે નાના ઉદ્યોગોને ઉત્તેજન અપાવવા માટે લોકોનાં મન ફેળવવાની જરૂર હોય અને જે ઉદ્યોગો ભાવો ડરાવવામાં તેમજ પોતાના હાથ તળેના મંદૂરોના મહેનતાણા ને સુખસગવડની બાબતમાં અખિલ ભારત સ્વદેશી સંઘના કલ્યા પ્રમાણે ચાલવાનું કબજા કરે, તે ઉદ્યોગો ભારતે બનેલી ઉપયોગી ચીજોનો જ, અખિલ ભારત સ્વદેશી સંઘના કામકાજને સારુ, સ્વદેશીમાં સમાવેશ થશે. એટલે, જે માટે ને સંગઠિત ઉદ્યોગોને અખિલ ભારત સ્વદેશી સંઘની સેવાની જરૂર ન હોય અને જેમને રાજ્યની મદદ મળી શકતી હોય

કે મળતી હોય તે ઉઘોંગો મારફતે અનેલી ચીજોને સ્વદેશીમાંથી ખાતલ રાખવામાં આવશે.”

આ સૂત્રથી સ્વદેશીનું કામ કરનારાઓમાં ખળભળાટ થઈ ગયો. એટલે ગાંધીજી ૧૯૩૪ના જૂનમાં જ્યારે હરિજન યાત્રા દરમ્યાન મુંબઈમાં આવ્યા ત્યારે સ્વદેશી સંઘના કેટલાક કાર્યકર્તાઓ અને ગાંધીજીની વચ્ચે એ વિષે ચર્ચા થઈ. એ ચર્ચામાં ગાંધીજીએ જે વિચારો દર્શાવ્યા તે સારરૂપે નીચે આપ્યા છે. **ચંદ્રશંકર શુક્લ**]

મેં સ્પષ્ટ શબ્દોમાં કહેલું છે કે મારું સૂત્ર સ્વદેશી સંઘના માર્ગદર્શનને સારુ જ છે. એમાં સ્વદેશીના આખા ક્ષેત્રના સમાવેશ કરવામાં નથી આવ્યો. એમાં તો ફક્ત સંઘને સૂચના કરેલી છે કે તેણે પોતાના કાર્યક્ષેત્રની મર્યાદા આંકવી, અને મોટા સંગઠિત ઉઘોંગોને કારે મૂકીને નાના, ખાસ કરીને ગામડાંમાં ચાલતા, ઉઘોંગોના ઉત્તેજન અને પ્રચારને સારુ કામ કરવું. મોટા ઉઘોંગોને ઉતારી પાડવા, અથવા તો તેમણે દેશને જે લાભ કર્યો છે કે ભવિષ્યમાં કરશે તેને ગણતરીમાં જ ન લેવો, એ ઉદ્દેશ આ સૂચનામાં રહેલો નથી. પણ સ્વદેશી સંઘ જેવી સંસ્થાએ અત્યારસુધી જેમ એ ઉઘોંગોના સ્વેચ્છાએ ગનેલા એજન્ટ તરીકે કામ કર્યું છે એમ કરવાની જરૂર નથી. એ ઉઘોંગો પાસે પુષ્કળ સાધનસામગ્રી પડેલી છે, તે તેઓ પોતાની સંભાળ ગરાયર લઈ શકે એમ છે. સ્વદેશીની ભાવના દેશમાં પૂરતા પ્રમાણમાં ફેલાયેલી છે, એટલે સ્વદેશી સંઘોના પ્રયત્ન વિના પણ એ ઉઘોંગોને મદદ થઈ જ રહી છે. આ સંઘોએ જે ઉપયોગી નીવડવું હોય તો જે ઉઘોંગો મૃતપ્રાય દશામાં આવી પડ્યા છે તે જે જીવવાને ફાંફાં મારી રહ્યા છે તેમને ઉત્તેજન આપવામાં તે તેમના માલનો પ્રચાર કરવામાં તેમણે પોતાની સર્વ શક્તિનો ઉપયોગ કરવા જોઈ એ.

મોટા સંગઠિત ઉદ્યોગોના માલની આપણે જાહેરાત કરીએ એનું પરિણામ એ જ આવે કે એ માલના ભાવ ચડે, ને એથી એ માલ વાપરનાર ધરાકને અન્યાય થાય. જે વેપારધંધો ધમધોકાર ચાલી રહ્યો છે તેને મદદ કરવાને સેવાભાવી સંવંકાની સંસ્થા સ્થાપવી ને ચલાવવી એ આપણી શક્તિ પાણીમાં નાંખી દેવા બરાબર છે. આપણે એ ઉદ્યોગનાં વિકાસ અને વૃદ્ધિમાં મદદ કરી છે એવો ફાંફો આપણે રાખતા હોઈએ તો એ આપણો ભ્રમ છે. એવો ગર્વ રાખવો કે એવો સંતોષ માનવો ખોટો છે એ આંકડા જ પુરવાર કરી આપશે. ૧૯૨૦માં હું સ્વદેશીની પ્રવૃત્તિનું પગરણ માંડવાની તૈયારી કરી રહ્યો હતો તેવામાં મારે ફાઝલભાઈની સાથે વાત થયેલી. એ ચતુર રહ્યા એટલે મને કહ્યું, ‘તમે મહાસભાવાદીઓ અમારા માલની જાહેરાત કરનાર એજન્ટ બનશો તો અમારા માલના ભાવ વધારવા ઉપરાંત દેશને બીજે કશો લાભ તમે નહીં કરી શકો.’ એમની દલીલ સાચી હતી. પણ મેં એમને કહ્યું કે ‘હું તો હાથે કાંતેલીવાણેલી ખાદીને ઉત્તેજન આપવાનો છું. એ ઉદ્યોગ પડી ભાગ્યા જેવા છે, પણ જે કરોડો ભૂખે મરતાં એકાર માણસોને કંઈક ઉદ્ધમ આપવો હોય તો એ ઉદ્યોગને સજીવન કર્યે જ છૂટકો છે.’ એ સાંભળીને તેઓ શાંત થયા.

પણ ખાદી એ કંઈ એક જ એવો જીવવાને ફાંફો મારતો મૃતપ્રાય ઉદ્યોગ નથી. તેથી મારી સૂચના તમને એ છે કે જેટલા નાના ગામડી ઉદ્યોગોને આજે પ્રજ્ઞના ઉત્તેજનની જરૂર હોય તે બધા તરફ તમારે લક્ષ આપવું ને એનું કામ હાથમાં લેવું. એમને ટકાવી રાખવાને ને ઉત્તેજન આપવાને કંઈ પ્રયત્ન

નહિ થાય તો એનો નાશ થઈ જશે. આજે મોટા પાયા પર ચાલતા ઉદ્યોગો પોતાના માલનો બજારોમાં ધોધ વહેવડાવી રહ્યા છે ને આ નાના ઉદ્યોગોમાંના કેટલાકને હડાવી રહ્યા છે. તમારી મદદની ખરેખરી જરૂર તો એ નાના ઉદ્યોગોને છે.

ખાંડના ઉદ્યોગનો દાખલો લો. કાપડની મિલો પછી બીજા નંબરનો મોટો ઉદ્યોગ તે ખાંડ બનાવવાનાં કારખાનાંનો છે. એને આપણી મદદની ગિલકુલ ગંરજ નથી. ખાંડનાં કારખાનાંની સંખ્યા ઝપાટાગંધ વધી રહી છે. એ ઉદ્યોગનો વિકાસ પ્રજ્ઞાકીય સંસ્થાઓની મદદને લીધે નથી થયો. એનો વિકાસ તો અનુકૂળ કાયદો થવાને લીધે થયો છે. અને આજે એ ઉદ્યોગ એટલો ધમધોકાર ચાલે છે ને એટલો ફાલતો બન્યો છે કે ગોળની બનાવટ છેક જ બંધ પડી જવા આવી છે. ગોળમાં ખાંડના કરતાં શરીરને પોષક તત્ત્વો વધારે છે એ નિર્વિવાદ વાત છે. આ અતિશય કીમતી ગ્રામઉદ્યોગ તમારી મદદ માટે પોષક કરી રહ્યો છે. એ એક જ ઉદ્યોગમાં સંશોધનને ને બીજી મદદને માટે પુષ્કળ અવકાશ પડેલો છે. એ ઉદ્યોગને જીવતો કેવી રીતે રાખી શકાય એ આપણે શોધી કાઢવાનું છે. આ તો હું શું કહેવા માગું છું એ સમજાવવા માટે આપેલો ફક્ત એક જ દાખલો છે.

આપણે નાના પાયા પર ચાલતા ઉદ્યોગોને મદદ કરીએ તો રાષ્ટ્રીય સંપત્તિમાં ઉમેરો થાય એ વિષે મારા મનમાં તલબાર શંકા નથી. આ ગૃહઉદ્યોગોને ઉત્તેજન આપવું ને તેને સજીવન કરવા એ જ સાચું સ્વદેશી છે એ વિષે પણ મને કશો સંશય નથી. મૂગાં કરોડોને મદદ કરવાનાં એ જ એક રસ્તો છે. પ્રજ્ઞની સર્જનશક્તિ ને કળા કારીગરીના વિકાસનાં

દાર એ રીતે જ ખૂલે એમ છે. દેશમાં જે સેંકડો જીવાનો બેકાર પડ્યા છે તેમને પણ એ વાટે કંઈક ઉપયોગી વ્યવસાય મળી રહેશે. આપણી જે શક્તિ અત્યારે વેડફાઈ રહેલી છે તે બધીનો એ કામમાં ઉપયોગ કરી શકાશે. જેઓ અત્યારે બીજા ઉદ્યોગધંધા કરીને વધારે કમાણી કરતા હોય તેવા કાર્મએ એ ધંધા છોડીને નાના ઉદ્યોગ કરવા મંડી જવું એવું હું કહેવા માગતો નથી. રેંટિયાને વિષે મેં કહેલું તેમ આને વિષે પણ હું એમ જ કહું છું કે જેઓ બેકારી ને દારિદ્ર ભોગવતા હોય તેઓ આમાંનો કાર્મ ઉદ્યોગ હાથમાં લે અને પોતાની જૂજ જેવી આવકમાં ઉમેરો કરે.

આ ઉપરથી જોઈ શકાશે કે હું તમને તમારી પ્રવૃત્તિમાં જે ફેરફાર કરવાનો સૂચવું છું તેમાં મોટી મિલ્લોના ઉદ્યોગોના હિત જોડે કાર્મ પણ જાતનું ઘર્ષણ રહેલું નથી. હું તો આટલું જ કહેવા ઇચ્છું છું કે તમે રાષ્ટ્રીય સંવેદના તમારી પ્રવૃત્તિ કેવળ નાના ઉદ્યોગો પૂરતી જ મર્યાદિત રાખો અને મોટા ઉદ્યોગો આજ સુધી પોતાની સંભાળ પોતે લેતા આવ્યા છે એમ એમનું લેવા દો. મારી કલ્પના તો એવી છે કે નાના ગૃહ-ઉદ્યોગો મોટા મિલઉદ્યોગને હાવીને તેની જગા નહિ લે, પણ તેમાં પૂર્તિ કરશે. હું તો મોટા ઉદ્યોગપતિઓને પણ આ કામમાં રસ લેતા કરવાની આશા સેવું છું, કેમકે આ કામ કેવળ માનવદયાનું છે. હું મિલમાલિકોના પણ હિતચિન્તક છું, અને મારાથી બની ત્યારે મેં એમને મદદ કરી છે એમ હું કહું તો એ વાત સાચી છે એવી સાક્ષી તંઓ પૂરશે.*

* જુલાઈ, ૧૯૩૪માં વર્તમાનપત્રોમાં આ સંભાષણનો હેવાલ પ્રસિદ્ધ થયેલો.

સો ટકા સ્વદેશી

ગયે વર્ષે મારા ઉપવાસ પછી ‘સ્વદેશી’નો પ્રચાર કરનારાઓ તરફથી મને આગ્રહ કરવામાં આવ્યો હતો કે મારે ‘સ્વદેશી’ની એક એવી વ્યાખ્યા ઘડી આપવી કે જેથી તેમને વારંવાર નડતી અનેક મુશ્કેલીઓ દૂર થાય. મિલના કાપડની વાત કરતાં ‘સ્વદેશી’ની ઓછીવર્તી અનેક વ્યાપ્તિ થાય છે. અનેક વ્યાખ્યાઓ સૂચવવામાં આવી હતી તે મેં ભેળા કરી. શ્રી. શિવરાવ અને શ્રી. જલભાઈ નવરોજી તેમજ બીજા સજ્જનોની સાથે મેં પત્રવ્યવહાર ચલાવ્યો. બધા જ પ્રસંગોમાં કામ આવે એવી વ્યાખ્યા હું ન બનાવી શક્યો અને વ્યાપક વ્યાખ્યા બનાવવી અશક્ય થઈ પડી. પછી મારા દેશવ્યાપી પ્રવાસમાં મને અનેક અનુભવો થયા, અને સ્વદેશી સંસ્થાઓનું કામ કેવી રીતે ચાલે છે તે જોવાના અનેક પ્રસંગો મને મળ્યા. મને પ્રતીત થયું કે સ્વદેશી જે રીતે ચાલે છે તે એક પ્રકારનું ધર્તિંગ છે, જોકે કોઈ જાણીબૂજીને એ ધર્તિંગ ચલાવે છે એમ નથી; વળી મેં એમ પણ જોયું કે ઘણા કાર્યકર્તાઓની શક્તિ એળે જાય છે. એમાં આત્મપ્રતારણા પણ રહેલી છે. આવી કડક ભાષા વાપરું છું તેથી એમ નથી સમજવાનું કે સ્વદેશી-પ્રચારનું કામ કરનારા કોઈ અપ્રામાણિક છે; એ ભાષા તો માત્ર સ્વદેશી વિષેના મારા પોતાના કડક વિચારો પ્રગટ કરે

છે. એ બાપડા તો કામ કયે જતા હતા. એમને થોડી જ ખચર હતી કે એમાં કશી આત્મપ્રતારણા છે કે ધતિંગ છે.

હું મારા કહેવાનું તાત્પર્ય વધારે સ્પષ્ટ કરીશ. જે વસ્તુના પ્રચારને ખાસ મદદ કરવાની જરૂર નથી કે જેને જાહેરખચરની જરૂર નથી, તેવી વસ્તુનાં આપણે પ્રદર્શન ભરીએ છીએ એનું પરિણામ એ આવે કે તેની કિંમત વધી જાય અથવા એકબીજાની સાથે હરીફાઈ કરનારી ધીકતી પેઢીઓ વચ્ચે ન ઇચ્છવા જોગ રસાકસી વધે.

કાપડની, ખાંડની અને ચોખાની મિલોને આપણી મદદની જરૂર ન હોય; પણ જે વણમાગી મદદ આપણે આપવા જઈએ તો રેંટિયા, હાથસાળ અને ખાદીનો, ગામડામાં ચાલતા ગામડી કાલુનો, શુવક અને પોષક તત્ત્વોથી ભરેલા ગોળનો તથા એવાં જ તત્ત્વોથી ભરેલા હાથખાંડેલા ચોખાનો બહિષ્કાર કરીએ છીએ. એટલે આપણી દરજ્જા છે કે, રેંટિયા-સાળ, ગામડી કાલુ, અને ગામડી ખાંડણિયાને સજીવન કેવી રીતે રાખી શકાય તેની આપણે બરોબર તપાસ કરવી જોઈએ અને એમાંથી ઉત્તમ થતી વસ્તુઓનો જ પ્રચાર કરીને, તેના ગુણો પ્રગટ કરીને, તેમાં રોકાયેલા કામ કરનારાઓની સ્થિતિ તપાસીને, અને મિલોમાંથી બેકાર થઈ પડેલા કારીગરોની સંખ્યાની ગણતરી કરીને. અને એ ગામડી સાધનોને ગામડી રાખીને તેમાં સુધારો કરવાની રીત શોધીને, મિલોની હરીફાઈ સામે ટક્કર ઝીલવાને તેમને મદદ કરવી જોઈએ. એ ગ્રામઉદ્યોગો વિષે આપણે કેવી ભયંકર અને અક્ષમ્ય બેદરકારી બતાવી છે ! આમ એ ઉદ્યોગોને સજીવન કરવાના પ્રયાસમાં કાપડ, ખાંડ કે ચોખાની મિલની સામે વિરોધ નથી રહેલો. પરદેશી કાપડ,

પરદેશી ખાંડ કે પરદેશી ચોખાના કરતાં તો મિલનાં છતાં આપણા દેશમાં બનતાં કાપડ, ખાંડ અને ચોખા જ વાપરવાં જોઈએ; જો પરદેશીના હુમલા સામે ઊભા રહેવાની તેની શક્તિ ન હોય તો તેને પૂરેપૂરી મદદ મળવી જોઈએ. પણ એવી મદદની જરૂર એ માલને આજે નથી. પરદેશી માલની સામે દેશી માલ બરોબર ટક્કર ઝીલી રહ્યો છે. જરૂર તો આજે ગ્રામઉદ્યોગોને રક્ષણ આપવાની છે, ગ્રામઉદ્યોગોમાં પડેલા રહ્યાસહ્યા કામ કરનારાઓને રક્ષણ આપવાની છે, અને પરદેશી કે સ્વદેશી મિલના હુમલાથી તેમને બચાવવાની છે. સંભવે છે કે ખાદી, ગોળ અને હાથે ખાંડેલા ચોખા મિલના એ જ માલ કરતાં ઊતરતા હોય અને તેથી તે તેની સામે ટકી નથી શકતા. પણ ખરી વાત એ છે કે ખાદીના ઉદ્યોગ વિષે જેટલી શોધખોળ થઈ છે તેટલી ગોળ અને હાથે ખાંડેલા ચોખાના ઉદ્યોગ પાછળ રહેલા હજારો કામ કરનારાઓની સ્થિતિ વિષે નથી થઈ. આ કામમાં દેશભક્તોની એક મોટી સેના ખપમાં આવી જાય છે. વાચક ઠહેશે, ‘પણ આ તો કહણ કામ છે.’ પણ એ બહુ મહત્વનું કામ છે અને એટલું જ રસમય છે. એ ઉપરાંત મારો તો દાવો છે કે એ જ સાચું, સફળ અને સો ટકા સ્વદેશી છે.

પણ આ તો મેં માત્ર પ્રસ્તાવના કરી. મેં તો માત્ર ત્રણ મોટા ઉદ્યોગોના દાખલા લઈને બતાવી દીધું કે એ જ માલ ઉત્પન્ન કરનારા ગ્રામઉદ્યોગોની ઉપર સ્વદેશી કાર્યકર્તાઓએ પોતાનું સઘળું ધ્યાન એકાગ્ર કરી, જ્ઞાનપૂર્વક અને વ્યવસ્થિત મદદ આપીને તેમનો નાશ થતા બચાવવા. પણ એ ઉપરાંત બીજા અનેક ગ્રામ અને નાગરિક ઉદ્યોગો એવા છે કે

જેને જીવંત રાખવાને માટે, અને તે ઉદ્યોગો ચલાવનારા હજારો ગરીબ કારીગરોને મળતો રોટલો ચાલુ રાખવાને માટે સાર્વજનિક સાહાય્યની જરૂર છે; આ બાબતમાં જેટલું કામ ન કરીએ તેટલું એણું છે. એ કામમાં જેટલો સમય દર્જીએ તેટલો યોગ્ય કારીગરોને સજીવન રાખવાને માટે ખર્ચાય છે એમ સમજવું.

જો આ દિશામાં વ્યવસ્થિત રીતે કામ કરવામાં આવે તો આખું ખાતું ચલાવવાના પૈસા તો કામમાંથી જ નીકળશે. અનેક શિક્ષિત અને અશિક્ષિત લોકોની શક્તિના ઉપયોગને ઉત્તેજન મળશે, બેકાર માણસોને કાઠના પેટ ઉપર પગ મૂક્યા વિના અનાયાસે કામ મળશે, અને દરરોજ વધારે ને વધારે દરિદ્ર થતા જતા આપણા દેશના ધનમાં કરોડોની વૃદ્ધિ થશે.

આમ સ્પષ્ટ થાય છે કે આજે આપણે ત્યાં જેટલા સ્વદેશી સંધો કામ કરી રહ્યા છે એ બધાને પહોંચે એટલું અને એથીયે વધારે કામ આપણી આગળ પડ્યું છે. એમાં લાભ તો દેખીતો છે જ, અને રસ પણ ભર્યો છે. મહાસભાની કાર્યવાહક સમિતિના સ્વદેશી વિષેના ઠરાવમાં ઉપર લખ્યું એ બધું તથા એ ઉપરાંત બીજું ઘણું આવી જાય છે. આપણા દેશમાં કેટલીયે નવું ઉત્પન્ન કરવાની શક્તિ કેટલા મોટા પ્રમાણમાં પડી છે તે શક્તિનો પણ આ દિશામાં પૂરેપૂરો ઉપયોગ થઈ શકશે.

હરિજનબંધુ, ૧૨-૮-૧૯૩૪

સાચું સ્વદેશી

તા. ૧૨મી ઓગસ્ટના 'હરિજનબંધુ'માં મેં સ્વદેશી વિષે જે લખ્યું છે તેના અનુસંધાનમાં અહીં લખવા ઇચ્છું છું. હરિજનનાના ખાસ ધંધાઓનો વિચાર કરીએ. હરિજનોમાં જે હજારથી વધારે નાતો છે એમાં અર્થ રહેલો છે. ઘણીખરી નાતો તેમના જુદાજુદા ધંધા — ટોપલા બનાવવા, સાવરણી બનાવવી, દોરડાં વણવાં, જાજમ વણવી, વગેરે — ની સૂચક હોય છે. એની જે પૂરી યાદી બનાવવામાં આવે તો એ યાદી જામરદસ્ત થાય. એ ધંધા એવા છે જેને કાં તો ઉત્તેજન આપવું જોઈએ, અથવા જે તે નકામા હોય કે એમાં ખોટ જ જતી હોય તો તેનો ઇરાદાપૂર્વક નાશ કરવો જોઈએ. પણ એ ધંધામાં નફો થાય છે કે ખોટ આવે છે, એ નકામા છે કે ઉપયોગી છે, એ નક્કી કેળવું કરે? જે કેઈ સાચો સ્વદેશી સંધ હોય તો આ અગણિત ઉદ્યોગો વિષે ખરી હકીકત શોધી કાઢવાનું અને આ કારીગરોના હિતમાં રસ લેવાનું એ સંધનું કામ રહે. હું જે 'નીલ-કાલ' શાહીથી લખું છું તે તેનાલી (આંધ્ર)થી આવે છે. એ કામમાંથી બારેક માણસનો નિભાવ થાય છે. મુશ્કેલીઓનો પાર નથી છતાં કામ આગળ વધતું જાય છે. બીજા કામ કરનારાઓએ મને શાહીના બીજા ત્રણ નમૂના મોકલેલા. એ બધા તેનાલીના મંડળની પેઠે માંડમાંડ

નભી રહ્યા છે. મને એ વસ્તુમાં રસ પડ્યો. મેં એ લોકો જોડે પત્રવહવાર શરૂ કર્યો. પણ એમને એથી વધારે મદદ મારાથી ન થઈ શકી. સ્વદેશી સંઘ તો આ શાહીના નમૂનાઓની શાસ્ત્રીય રીતે પરીક્ષા કરે, એમાં રસ્તો બતાવે, અને સૌથી સારી જાત હોય તેને ઉત્તેજન આપે. આ સારો ને વિકાસ પામતો ઉદ્યોગ છે; એટલે એની પાછળ રસાયણશાસ્ત્રના જ્ઞાનનો ઉપયોગ થવાની જરૂર છે.

કાનપુરમાં એક માણસે એના મિત્રે પાસેના ગામડામાં તૈયાર કરેલા કાગળના નમૂના મોકલ્યા હતા. એ કામ કેમ ચાલે છે એની મેં પૂછપરછ કરી. એમાં નવ માણસનો નિભાવ થાય છે. કાગળ મજબૂત ને ચકચકાટવાળા હતા. છતાં એના પર સારી રીતે લખી શકાય એમ નહોતું. એની બનાવટ પાછળ રોકાયેલા માણસોને માંડ પેટિયું મળી રહે છે. જે માણસની કારીગરીથી એ કામ ચાલે છે તે જિંદગીને કાંઠે આવીને ઊભેલો છે. આ કામનું જે યોગ્ય રસ્તે ચડાવવામાં નહિ આવે તો એ આખું કામ પેલા માણસની જોડે મરી જશે. મને કહેવામાં આવ્યું કે જે માલતી પૂરતી માગ હોય તો એ કાગળ મિલમાં બનેલા કાગળના જેટલી જ કિંમત આપી શકાય. કાગળની નિત્ય વધતી જતી માગને હાથે બનાવેલા કાગળ કદી પહોંચી ન શકે એ હું જાણું છું. પણ સાત લાખ ગામડાં ને તેના ઉદ્યોગો પ્રત્યે પ્રેમ રાખનારાઓને હાથે બનાવેલા કાગળ જે સહેજે મળી શકતા હોય તો તે વાપરવા તેમને હમેશાં ગમે. હાથની બનાવટના કાગળ વાપરનારા જાણે છે કે એમાં જે ખૂબી છે તે સંચાની બનાવટના કાગળમાં નથી હોતી. પ્રખ્યાત અમદાવાદી કાગળથી કેાણુ અજાણ્યું હોય ?

ટકાઉપણા કે સુંવાળપમાં કયા મિલની બનાવટના કાગળ અમદાવાદી કાગળથી ચડી જાય ? જૂની ઢબના ચોપડા હજી એ જ કાગળના બનાવવામાં આવે છે. પણ એવા બીજા ઘણા ઉદ્યોગોની જેમ આ ધંધો પણ ઘણું કરીને મૃતપ્રાય દશામાં હશે. જો એને જરાક ઉત્તેજન મળે તો એ કદી નાશ ન પામે. એના ઉપર જો દેખરેખ રખાય તો એ બનાવવાની ક્રિયાઓમાં સુધારો થાય, અને આ હાથબનાવટના કેટલાક કાગળમાં જે ખામીઓ દેખાય છે તે સહેલાઈથી દૂર થઈ શકે. આવા નાના નાના ઉદ્યોગો જેને વિષે આપણને કશી ભાળ નથી તેમાં રોકાયેલાં અગણિત માણસોની આર્થિક સ્થિતિની તપાસ થવી જોઈએ. જે રસ્તો બતાવાય તે રસ્તે ચાલવા અને આપેલી સલાહ માનવા તેઓ અવશ્ય તૈયાર થશે, એટલું જ નહિ પણ જેઓ તેમના કામમાં રસ લેશે તેમના અહેસાન માનશે.

હું માનું છું કે સાચા સ્વદેશીનું આ ક્ષેત્ર કેવું ઉત્તમ અને અણખેડેલું છે એ બતાવવાને મેં પૂરતાં દૃષ્ટાંતો આપ્યાં છે. એના અમર્યાદ વિકાસને માટે અવકાશ છે. એમાં કંઈ પણ મૂડી રોક્યા વિના દેશમાં નવી સંપત્તિ પેદા થઈ શકશે, અને જે લોકો આજે ધંધા વિના ભૂખે મરે છે તેમને પ્રામાણિકપણે ને આખરભેર કામ કરી ગુજરો મેળવવાનું સાધન મળી રહેશે.

હરિજનબંધુ, ૨૬-૮-૧૯૩૪

સ્વદેશી—જૂનું અને નવું

[ગાંધીજીના સ્વદેશી વિષેના લેખો વાંચીને ઘણા માણસો સ્વતંત્રપણે વિચાર કરતા થયા છે, અને જ્યાંસુધી ગાંધીજીને મનગમતી સ્વદેશીનું કામ ચલાવનારી સંસ્થા પેદા ન થાય ત્યાંસુધી એવો વિચાર ચાલુ રહેવો જ જોઈએ. અનેક મિત્રોએ ગાંધીજીને મળીને આ વિષે વાતો કરી છે. ગાંધીજીની સ્થિતિ વધારે સ્પષ્ટ થાય એ હેતુથી એ ચર્ચાનો સાર અહીં આપી દઉં છું. મ. હ. દે.]

સ૦—જૂના સ્વદેશી કરતાં આ નવું કઈ રીતે જુદું પડે છે ?

જ૦—જૂનામાં માલ આ દેશમાં જ બનેલો હોય એટલી વસ્તુ પર ભાર દેવાનો. એ કઈ રીતે બનેલો છે, કેણે બનાવ્યો છે, અથવા એ માલ અપવાનો સંભવ કેટલો છે, એનો વિચાર નહોતો થતો. મેં મોટા પાયા પર ચાલતા સંગઠિત ઉદ્યોગોને બાતલ કર્યા છે એનું કારણ એ નથી કે એ સ્વદેશી નથી; પણ એમને ખાસ મદદની જરૂર નથી. એ પોતાના પગ પર ઊભા રહી શકે એમ છે, અને અત્યારની જાગૃતિની દશામાં તો એના માલનો ઉદાવ સહેલાઈથી થાય એવો છે. સ્વદેશીનું હવે આપવા ધારેલું રૂપ જો નવું હોય તો એ નવા સ્વરૂપમાં હું આપણા સ્વદેશી સંઘ પાસે એટલું જરૂર કરાવું કે તે તમામ ગ્રામઉદ્યોગોની ભાળ કાઢે ને તેમની શી દશા છે તેની તપાસ કરે. આપણે એવા કુશળ કારીગરો ને રસાયનશાસ્ત્રીઓ

મેળવીશું જેઓ પોતાના જ્ઞાનનો લાભ ગામડાંની પ્રજાને આપવાને તત્પર હોય. આપણે એ કુશળ શાસ્ત્રજ્ઞોની મારફતે ગામડાંના કારીગરોએ તૈયાર કરેલી વસ્તુઓની પરીક્ષા કરાવીશું, તેમને તેમના માલમાં સુધારા સૂચવીશું, અને તેઓ જે આપણી શરતો કબૂલ કરવા તૈયાર હશે તો એ માલ વેચી આપીશું.

સ૦—આપ એકેએક ગ્રામઉદ્યોગને હાથમાં લેશો ?

જ૦— એવું કંઈ નથી. હું તો એ એકેએકને તપાસું, ગ્રામજીવનમાં એને શું સ્થાન છે તે શોધી કાઢું, અને જે મને એમ જણાય કે એનામાં એવી યોગ્યતા છે કે એને ઉત્તેજન આપવું જ જોઈએ, તો હું એને ઉત્તેજન આપું. દાખલા તરીકે, ગામડાની સાવરણી મૂકીને એની જગાએ આધુનિક સાવરણી કે અશ દાખલ થવા દેવાનું મને ન ગમે. હું કસ્તુર-બાઈને ને ઘરની બીજી બહેનોને પૂછું કે બંને જાતની સાવરણીના ગુણ શા શા છે; બધી દૃષ્ટિએ હું લાભ તપાસું. એ રીતે જેતાં હું ધારું છું કે ગામડાની સાવરણીને પસંદગી અપાવી જોઈએ, કેમકે એના ઉપયોગમાં સૂક્ષ્મ જીવજંતુ વિષે કોમળતા ને દયાભાવ રહેલાં છે; જ્યારે અશ તો એ જીવજંતુનો ઘાણ કાઢી નાખે છે. આમ હું સાવરણીની પાછળ આખા જીવનની ફિલસૂફી જેઠું, કેમકે હું નથી માનતો કે સરજનદાર સૂક્ષ્મ ક્રોટિપતંગાદિ અને એની નજરે તો સૂક્ષ્માતિસૂક્ષ્મ જ એવાં મનુષ્યો વચ્ચે કશો ભેદભાવ રાખતો હોય. આ રીતે હું ગામડાંના બધી જાતના ઉદ્યોગધંધા, જે મરી જવાની અણી પર હોય અને જે યોગ્ય અને બીજી રીતે ઉપયોગી હોઈ ઉત્તેજનને પાત્ર હોય, તેને વીણી કાઢું, અને એ રીતે શોધો કરતો જાઉં. દાખલા તરીકે, આપણું નજીવું હાતણુ જ લો.

મારી પાકા ખાતરી છે કે મુંબઈની પ્રજાના મોટા ભાગ પાસે તમે દાતણનો ઉપયોગ બંધ કરાવો તો તેમના દાંતને નુકસાન થયા વિના ન રહે. દાતણને બદલે નવા જમાનાનું દૂધપ્રશ વપરાતું થઈ જાય એ કલ્પના જ મને અસહ્ય થઈ પડે છે. આ પ્રશ અસ્વચ્છ હોય છે. એક વાર વાપર્યા પછી તેને ફેંકી દેવાં જોઈએ. એને સ્વચ્છ કરવાને તમે ગમે એટલી જાંતુનાશક દવાઓ વાપરો, તોયે તાજાં પ્રશના જેવાં સાફ તો એ ન જ રહી શકે. પણ આવળ કે લીમડાનું દાતણ તો એક વાર વાપર્યું કે ફેંકી દીધું. એ દાતણમાં દાંતનાં પેઢાંને મજબૂત કરવાનો ભારે ગુણ હોય છે. વળી એ જ દાતણની ચીર જીભ ઉપરથી ઊલ ઉતારવાને પણ કામ લાગે. હિંદુસ્તાનના દાતણ જેવી સ્વચ્છ વસ્તુ તો પશ્ચિમે હજી શોધવાની રહી છે. તમને ખબર નહિ હોય કે દક્ષિણ આફ્રિકાનો એક ડોક્ટર એવો દાવો કરતો હતો કે બાંદુ જાતના ખાણવાળાઓ પાસે દાતણનો આગ્રહપૂર્વક ઉપયોગ કરાવીને તેણે તેમનામાં ક્ષય ફેલાતો અટકાવ્યો હતો. આજકાલનાં દૂધપ્રશ હિંદુસ્તાનમાં બનેલાં હોય તોયે હું તેની જાહેરાત ન થવા દઉં. હું દાતણ પ્રત્યેનો મારો પક્ષપાત જાહેર કરું. આ સો ટકા સ્વદેશી છે. હું એની સંભાળ રાખું તો બાકીની ચીજો તો પોતાનું સંભાળા લેશે. મારી પાસે કાટખૂણાની વ્યાખ્યા મારો તો તે હું સહેલાઈથી આપી શકું. પણ ૧ અને ૧૮૦ અંશ વચ્ચેના જેટલા ખૂણા તમે બનાવી શકો તે બધાની વ્યાખ્યા તમે મારી પાસે નહિ માગતા. મને જો કાટખૂણાની વ્યાખ્યા આવડતી હોય તો હું મારે જોઈએ તેવો ખૂણો બનાવી શકું. ‘સ્વદેશી’ એ શબ્દમાં જ એની ખુલદ વ્યાખ્યા આવી જાય છે, છતાં મારા

સ્વદેશીને મેં ‘સો ટકા સ્વદેશી’ કહ્યું છે, કેમકે આજે સ્વદેશીમાં બીજી ભેળસેળ થઈ રહી છે એવો મને ભય છે. સેવાની ગમે એટલી અખૂટ ઇચ્છા રાખનારને પણ સો ટકા સ્વદેશીમાં એ ઇચ્છા તૃપ્ત કરવાનો અવકાશ રહેતો છે, અને એમાં દરેક પ્રકારની બુદ્ધિનો ઉપયોગ થઈ શકે એમ છે.

સ૦ — આ સ્વદેશીને અંતે આપ સ્વરાજ જુઓ છો ?

જ૦ — કેમ નહિ ? એક વાર મેં કહેલું કે રેંટિયામાં સ્વરાજ છે. પછી કહ્યું કે દારૂનિષેધમાં સ્વરાજ છે. એ જ રીતે હું કહું કે સો ટકા સ્વદેશીમાં સ્વરાજ રહેલું છે. પેલા આંધળાઓએ હાથી જોયો એના જેવી તો આ વાત છે જ. એ બધા આંધળાનું કહેવું સાચું હતું, છતાં પૂરેપૂરું સાચું નહોતું. આપણે જો આપણી બધી સાધનસામગ્રીને ખપમાં લઈએ તો મારી પાકી ખાતરી છે કે હિંદુસ્તાન જેમ એક કાળે હતો તેમ ફરી પાછો સમૃદ્ધમાં સમૃદ્ધ દેશ બને. આપણે જો આજસને તિલાંજલિ આપીએ અને કરોડોના નવરાશના વખતનો સદુપયોગ કરાવીએ તો એ જૂની જાહોજલાલી જરૂર પાછી લાવી શકીએ. આપણે કરવાનું તે તો એટલું જ કે આપણે યંત્રના જેવા ઉઘમી નહિ પણ મધમાખના જેવા ઉઘમી બનવું. તમને ખબર છે હું આજકાલ ‘નિર્દોષ મધ’ની જાહેરાત કરી રહ્યો છું ?

સ૦ — એ વળી શું છે ?

જ૦ — શાસ્ત્રીય રીતે મધમાખ ઉછેરનારાઓએ શાસ્ત્રીય રીતે કાઢેલું મધ. એ લોકો મધમાખોને પાળે છે ને પછી એમને મારી નાખ્યા વિના મધ ભેગું કરે છે. તેથી હું એને નિર્દોષ

અથવા અહિંસક મધ કહું છું. એ ધંધો ઘણો વધી શકે એવો છે.

સ૦ — પણ આપ એને પૂર્ણપણે અહિંસક કહી શકો ખરા ? જેમ વાછડાનું દૂધ પડાવી લઈએ છીએ તેમ આમાં મધમાખીનું મધ પડાવી લેવામાં આવે છે.

જ૦ — સાચું. પણ દુનિયાનું કામ એમ અણિશુદ્ધ તર્કથી જ નથી ચાલતું. આપણે જીવીએ છીએ એમાં જ કેટલીક હિંસા રહેલી છે. આપણે તો જેમાં ઓછામાં ઓછી હિંસા થતી હોય એવો રસ્તો લેવો રહ્યો. અનાજ ખાઈએ છીએ એમાં પણ હિંસા છે, ખરું કે નહિ ? એ જ પ્રમાણે જો મારે મધ જોઈતું જ હોય તો મારે મધમાખ જોડે મિત્રભાવ રાખવો જોઈએ, અને તે જોડેલું મધ આપી શકે તેટલું તેની પાસેથી લેવું જોઈએ. વળી શાસ્ત્રીય રીતે મધમાખને ઊછેરવામાં આવે છે તેમાં એનું મધ પૂરેપૂરું તો પડાવી લેવામાં નથી જ આવતું.

હરિજનખંધુ, ૩૦-૬-૧૯૩૪

એનો મર્મ

એક મિત્રે થોડા દિવસ પર લખેલું કે ‘ગ્રામઉદ્યોગના કામની તમારી શી કલ્પના છે એનું પૂરું ચિત્ર મારી દષ્ટિ આગળ ખડું થતું નથી.’ એ સારો પ્રશ્ન હતો. એ પ્રશ્ન ધણુનાં મનમાં ઊઠ્યો હશે. તેથી એ મિત્રને લખેલા જવાબનો સારાંશ અહીં આપું છું :

“આ બધાનો સાર એ છે કે ગામડાંમાં બનતી હોય એવી જ ચીજો આપણે ખરીદવી ને એટલી જ વાપરીને ચલાવવું. એ ચીજોની બનાવટ અણધર પણ હોય. એ લોકોને એમની કારીગરીમાં સુધારા કરવાને આપણે સમજાવી જોવા. પરદેશી ચીજો કે શહેરોમાં એટલે કે મોટાં કારખાનાંમાં બનતી ચીજો ચડિયાતી હોય એટલા માટે ગામડાંની ચીજોને ફેંકી દેવી કે એની સામે જ ન જોવું એ ખરાબ નથી. બીજા શબ્દોમાં કહીએ તો, ગ્રામવાસીમાં જે કલા ને સર્જન-શક્તિ રહેલી છે તેને આપણે જાગૃત કરવી જોઈએ. આપણે માથે એમનું જે દેવું છે તે કંઈક અંશે પણ ફેડવાનો આ એક જ રસ્તો છે. આવા પ્રયત્નમાં આપણને કદી પણ સફળતા મળશે કે નહિ એ વિચારથી આપણે ભડકી જવાની જરૂર નથી. આપણા જમાનામાં જ આપણે એવા પ્રસંગો યાદ કરી શકીએ છીએ કે જ્યારે અમુક કામ રાષ્ટ્રની પ્રગતિને

માટે થવું જ જોઈએ એમ જાણ્યા પછી આપણે વિધોથી અને મુસીગતોથી ડર્યા કે હાર્યા વિના આગળ ધપ્યા છીએ. તેથી, જો આપણે પોતે માનતા હોઈએ કે આપણે જીવવું હોય તો હિંદુસ્તાનના ગ્રામઉદ્યોગોને ફરી સજીવન કર્યે જ છૂટકો છે, આપણે માનતા હોઈએ કે એ રીતે જ આપણે અસ્પૃશ્યતાની જડ ઉખાડી શકીશું અને સર્વ કામ અને સર્વ ધર્મના મનુષ્યો સાથે એકતા અનુભવી શકીશું, તો આપણે આપણાં મનને પાછાં ગામડાં તરફ વાળવાં જોઈએ, અને એમને શહેરી જીવનનું અનુકરણ કરવાનો ઉપદેશ કરવાને બદલે આપણે ગ્રામજીવનને આદર્શરૂપ ગણીને તેને છાજે એવી રહેણી રાખવાનો પ્રયાસ કરવો જોઈએ. આ મનોવૃત્તિ જો સાચી હોય તો આપણે પંડથી જ આરંભ કરીશું અને, દાખલા તરીકે, મિલ્લના બનાવેલા કાગળને બદલે હાથના બનાવેલા કાગળ વાપરીશું; બની શકે ત્યાં બધે ફાઉન્ટેનપેન, ટાંક કે હોલ્ડરને બદલે બરની કલમ વાપરીશું; મોટાં કારખાનાંમાં બનેલી શાહીને બદલે ગામડામાં બનેલી શાહી વાપરીશું. આ જાતનાં ઘણાં દૃષ્ટાંતો આપી શકાય. ઘરમાં રોજના વાપરની એવી એકે ચીજ ભાગ્યે જ હશે જે ગ્રામવાસીઓ અગાઉ બનાવતા નહોતા, ને જે તેઓ આજે પણ બનાવી શકતા ન હોય. જો આપણે આપણી મનોદશા બદલીએ અને એમના તરફ દૃષ્ટિ સ્થિર કરીએ તો આપણે તરત જ ગ્રામવાસીઓનાં ગજવાંમાં કરોડો રૂપિયા મૂકી દઈએ. આજે તો આપણે ગામડાંને શોષી રહ્યા છીએ, ને બદલામાં એમને કશું આપતા નથી. આ પાયમાલી આગળ વધતી હવે અટકાવવી જોઈએ. અસ્પૃશ્ય ગણાતા લોકો

વિષેની આભડછેટની ભાવના નાબૂદ થાય એ કરતાં ઘણો વિશાળ અસ્પૃશ્યતાનિવારણની હિલચાલનો અર્થ મારા મનમાં તો ઊગવા લાગ્યો છે. નગરવાસીને મન ગામડાં અસ્પૃશ્ય બની ગયાં છે. તેને ગામડાંનો પરિચય નથી, તે ગામડાંમાં રહેવા તૈયાર નથી, અને તેને રહેવા જવું જ પડે તો ત્યાં પણ તે શહેરી રહેણીએ જ રહેવા ઇચ્છશે. ૩૦ કરોડ માણસોને સમાવી શકે એવાં શહેરો આપણે રચી શકીએ તો શહેરવાસીની ઉપર વર્ણુવી તેવી મનોદશા યોગ્ય ગણાય. ગ્રામઉદ્યોગોને સજીવન કરવા, અને જે વધતી જતી ગરીબાઈ બીજા કારણના જેટલી જ પરાણે આવી પડેલી બેકારીને પણ આભારી છે તે ગરીબાઈને અટકાવવી, એ કામના કરતાં એટલાં બધાં શહેરો વસાવવાનું કામ તો ઘણું વધારે અશક્ય છે.”

હરિજનબંધુ, ૨૫-૧૧-૧૯૩૪

ગ્રામઉદ્યોગ સંઘ અને મહાસભા

[“સ્વદેશીનું કામ આગળ વધારવાનો દાવો કરનારાં મંડળો આખા દેશમાં મહાસભાવાદીઓની મદદથી તેમ જ મદદ વિના ઊગી નીકળ્યાં છે તેથી, અને સ્વદેશીના સાચા સ્વરૂપ વિષે પ્રજાના મનમાં ધણો ગોઠાળો ઉત્પન્ન થયો છે તેથી, અને મહાસભાનું ધ્યેય તેના ઉત્પત્તિદાળથી આમવર્ગ સાથેની આત્મીયતા વધારતા રહેવાનું હોવાથી, અને ગ્રામપુનર્ગઠના અને નવરચના એ મહાસભાના રચનાત્મક કાર્યનું એક અંગ હોવાથી, અને એવી નવરચનામાં હાથકંતામણુના મુખ્ય ઉદ્યોગ ઉપરાંત મરેલા કે મરતા ગ્રામઉદ્યોગોને સજીવન કરવાનો ને ઉત્તેજન આપવાનો સમાવેશ થઈ જતો હોવાથી, અને આ કામ હાથકંતામણુની નવરચનાની પેઠે મહાસભાની રાજદ્વારી પ્રવૃત્તિઓથી અલિપ્ત અને સ્વતંત્ર રહીને એકાગ્રતાથી અને ખાસ પ્રયત્ન કરીને જ થઈ શકે એવું હોવાથી, આ ઠરાવથી શ્રી. કુમારસ્વામીને ગાંધીજીની સલાહ અને દેખરેખ તળે રહીને મહાસભાની પ્રવૃત્તિના એક અંશ તરીકે ‘અખિલ ભારત ગ્રામઉદ્યોગ સંઘ’ નામનો સંઘ સ્થાપવાની સત્તા આપવામાં આવે છે. આ સંઘ સદરહુ ઉદ્યોગોના પુનરુદ્ધાર અને ઉત્તેજન માટે, તથા ગામડાંની નૈતિક તેમ જ શારીરિક પ્રગતિ માટે પ્રયાસો કરશે, અને તેને પોતાનું બંધારણ ઘડવાની, નાણું ઉધરાવવાની, તથા તેના ઉદ્દેશની સિદ્ધિને સારુ જે જે કામો કરવાં પડે તે કરવાની સત્તા રહેશે.”

ગઈ તા. ૨૪મીએ મુંબઈમાં મહાસભાની વિષયવિચારણી સમિતિ સમક્ષ ઉપલો ઠરાવ રજૂ કરતાં ગાંધીજીએ જે ભાષણ કરેલું તેનો મુખ્ય ભાગ નીચે આપ્યો છે.]

ગામડાંની કંગાલિયત

આ વરસે હું હરિજનયાત્રા કરતો હતો તે વખતે મારી પાસે ધણા લોકો આવીને પોતાની મુસીબતો સંભળાવતા હતા. એ યાત્રામાં મેં જોટલું બ્રમણ ક્યું તેટલું કચારેય નથી ક્યું. અને ઉત્કલમાં તો પદયાત્રા હતી એટલે અસાધારણ અનુભવ મળ્યો. સાત લાખ ગામડાંમાં બેકારીનો પાર નથી, લોકો ખેતી ઉપર જીવે છે, લાખો લોકોને ખેતીમાં નુકસાન પહોંચે છે. અને આજની વાત શું કરીએ! આજે ખેડૂતો ખીજ જોટલું પણ પેદા નથી કરતા. આજના જોટલી કંગાલિયત ખીજે ક્યાંયે નહિ હોય. એ કારણે પણ લોકોએ લાખોનું સોનું કાઢી નાંખ્યું. એનાં રાજકીય કારણો તો છે જ, પણ લોકોની લાચારી એ પણ કારણ હતું. એ બેકારીમાંથી રંટિયાની ઉત્પત્તિ રહેલી છે. હિંદુસ્તાન સિવાય ખીજે એકે દેશ એવો નહિ હોય કે જ્યાં લોકો કેવળ ખેતી ઉપર નિભાવ કરતા હોય. મધુસૂદન દાસે કહેલું કે ગ્રામવાસીઓને વધારાનો ધંધો મળવો જ જોઈએ. તેમણે જર્મની જઈને ગામડાંનો ધંધો શીખી લીધો હતો. એમનું એક વાક્ય મને યાદ રહી ગયું છે કે હમેશાં બળદની જોડે કામ કરનારની અક્કલ પણ બળદ જેવી હોય. આપણા ખેડૂતો કામ ખોઈ એકા ને તેમનામાં જડતા આવી.

બેકારીનો ઇલાજ

સોશિયાલિસ્ટનું એક છાપું મારા હાથમાં કોઈ ભાઈ મૂકી ગયા હતા. એમાં એક સરસ લેખ છે. એમાં લખ્યું છે કે હિંદુસ્તાનના લોકો પશુ જેવા થઈ રહ્યા છે, દસ વરસ પર

દેશમાં અનેક ઉદ્યોગો હતા તેને બદલે હવે લોકો ખેતી ઉપર જ આધાર રાખતા થઈ ગયા છે, ને તેથી બેકારી અનેકગણી વધી છે. મેં તો એમાંથી એ સાર કાઢ્યો કે એ બેકારીને માટે શો ધલાજ શોધી શકાય ? એનો વિચાર કરતાં સ્વદેશીનું શુદ્ધ સ્વરૂપ મારી આગળ આવ્યું. કેવળ ખાદીમાંથી ૨,૨૦,૦૦૦ કાંતનારીને કામ આપીએ છીએ. એમને દસ વરસમાં પોણા કરોડ રૂપિયા આપી દીધા છે. એ કામની દેખરેખ રાખવાને માટે મધ્યમવર્ગના ૧,૧૦૦ માણસો છે, તેમને એમાંથી રોટી મળે છે. આ લોકોની મારફતે એ પૈસા વહેંચાયા છે. આ કામ પ થી ૬ લગ્ગર ગામોમાં ચાલી રહ્યું છે. એમાં ૨૦ લાખથી વધારે મૂડી રોકાયેલી નથી.

પણ એટલાથી હિંદુસ્તાનની પૂરેપૂરી બેકારી ન જાય. સુતારની જ વાત કરું. આપણે ત્યાંના સુતારો એક વખતે સુંદર કારીગરો હતા. આજે એમને એ કારીગરી આવડતી નથી. આજે તો ગામડાંના સુતાર રેંટિયો પણ બનાવી શકતા નથી. ગિદારની જ વાત કરું. ત્યાં ખેતરોમાં રેતીના ઢગ જામી ગયા છે ને ખેતી અશક્ય થઈ ગઈ છે. ત્યાંના ભૂખે મરતા લોકોને ભિક્ષાત્ર ન આપતાં કામ કરાવવા સારુ રેંટિયા આપવાનું નક્કી કર્યું. પણ તે રેંટિયા લાવવા ક્યાંથી ? ત્યાંના સુતારો તો એ ન બનાવી શક્યા.

આપણા દેશમાં શહેરોમાં તો ત્રણ જ કરોડની વસ્તી છે. બાકીના ૩૨ કરોડ તો દસ લગ્ગરથી ઓછી વસ્તીવાળાં ગામોમાં વસે છે. તેમનો આપણે કદી ખ્યાલ જ નથી રાખ્યો. તેઓ શું ખાય છે, શું પીએ છે, શો ધંધો કરે છે એનો વિચાર ન કરતાં આપણે તો તેમના ખભા પર ચડી બેઠા

છીએ. એ લોકોને અર્થે તમને રેંટિયો ચલાવવાનું કહું છું તે પણ તમને ગમતું નથી. હવે ચરખા સંઘ એ લોકોને રેંટિયો પહોંચાડે છે, પણ તે પછી જે કામ આપી રહે છે તે આ નવું મંડળ કરશે. રેંટિયા સિવાયના આપીના ઉદ્યોગો જે લોકો ઘેર બેઠે કરી શકે તેની આ મંડળ તપાસ કરશે; જે ઉદ્યોગોનો પુનરુદ્ધાર થઈ શકે એવો હશે તેનો પુનરુદ્ધાર કરશે; જે વસ્તુઓ બનતી હશે તે વધારે સારી કેમ બની શકે એના ઉપાયો યોજશે; અને કઈ ચીજો પેદા નવી કરી શકાય તેની શોધખોળ કરશે. આ કામ વાટે તે ગરીબ લોકોનાં ગળવાંમાં થોડાક વધારે કરોડ રૂપિયા પહોંચાડશે. રેંટિયા વિષે મેં અપેક્ષા રાખેલી એવો રસ તમે લીધો નથી. પરદેશી કાપડ પાછળ જે સાહ કરોડ રૂપિયા પરદેશ જાય છે તે રેંટિયા ને ખાદી વાટે બચાવી લેવાની કલ્પના હતી, પણ તે ફળીભૂત થઈ શકી નથી.

હવે આ દરાવ પૂછે છે કે તમે કાંતો નહિ તો આટલું સ્વદેશીનું કામ કરો ખરા કે નહિ? આ કામ તમને પસંદ હોય તો જ આ દરાવ પાસ કરજો. આમાં મારી સાથે મોદો કરવાના નથી.

રાજ્યપ્રકરણથી અલિપ્ત

આ મંડળનો મહાસભા સાથે એવો જ સંબંધ રહેશે જેવો ચરખા સંઘનો છે. ચરખા સંઘને શંકરલાલ, જમનાલાલજી વગેરે ચલાવે છે છતાં મહાસભા એના કામની તપાસ કરી શકે છે. કુમારપ્પા પણ મહાસભાના જ માણસ છે. તેઓ અત્યારે ગિહારમાં આપણા લાખો રૂપિયાનો હિસાબ રાખે છે. મહાસભાએ સરકારે લિંદને માથે નાંખેલા દેવાની તપાસ કરવા સમિતિ નીમેલી તેના એ મંત્રી હતા. એ ‘ચાર્ટર્ડ એકાઉન્ટન્ટ’

છે. તેમણે ભારે ત્યાગ કરેલો છે. એમને પૈસાની ઝંખના નથી. તેમને આવા કામમાં રસ છે. મેં તેમની સાથે વાત કરી છે ને તેમણે મારી દેખરેખ નીચે આ કામ કરવાનું કબૂલ કર્યું છે.

હું આ કામ રાજદારી દૃષ્ટિએ નથી કરવા માગતો, પણ ગરીબ બેકાર ગ્રામવાસીઓને બે પૈસા મળે એ માટે કરવા માગું છું; તેથી હું એને રાજ્યપ્રકરણથી અલિપ્ત રાખવા ઇચ્છું છું. તમને જાણીને આશ્ચર્ય થશે કે બે લાખ વીસ હજાર કાંતનાર, વીસ હજાર પીંજનાર, અને વીસ હજાર વણકર જેને ચરખા સંઘ કામ આપે છે તેમાંથી કોઈ જ મહાસભાના સભ્ય નથી. મહાસભાના બંધારણમાં સૂતરનો મતાધિકાર પણ છે, તેથી તેઓ ધારે તો સભ્ય થઈ શકે, પણ અમે એને માટે પ્રયત્ન કર્યો જ નથી. એમ કરવાથી પણ તેઓ આપણા રાજકીય કામથી અજાણ તો નથી જ રહેવાના. પણ તેઓ જાણે કે આપણે તો એમની સેવા કરવાને જ ગયા છીએ, રાજ્યપ્રકરણમાં એમનો ઉપયોગ કરી લેવાના ઇરાદાથી ગયા નથી. આ ઇરાવથી મહાસભાને માથે પૈસાની જવાબદારી તો આવતી જ નથી; માત્ર મહાસભાનું નામ જ જોઈએ છે. આ વસ્તુ જો તમને ગમતી હોય તો તમે આ ઇરાવને સ્વીકારી લેશો.

[આ ઇરાવ પર કેટલાક સુધારા આવ્યા ને કેટલીક ચર્ચા થઈ, તે પછી તે ચર્ચાનો જવાબ આપતાં ગાંધીજીએ કહ્યું :]

નીતિના અવિરોધી ધંધા

એક ભાઈએ એવો સુધારો રજૂ કર્યો છે કે ઇરાવમાંથી 'મરેલા ને મરતા' એ શબ્દ કાઢી નાંખવા. આ ઇરાવનો

અર્થ એવો નથી કે ખીજની દરકાર નહિ જ કરીએ. જે મરી ગયા છે કે મરવા એહા છે તેને સજીવન કરવા એ તો વધારાનું કામ છે.

ખીજો સુધારો ‘નૈતિક તેમ જ શારીરિક પ્રગતિ’ એ શબ્દો કાઢી નાંખવાનો છે. એ શબ્દો એટલા માટે છે કે આ ઠરાવનો ઉદ્દેશ કેવળ ગ્રામવાસીઓને પૈસા આપવાનો જ નથી, પણ તેમની નીતિની રક્ષા કરવાનો પણ છે. કોઈ માણસ દારૂતાડીનો ધંધો કરતો હોય તો તેને તે છોડી ખીજો ધંધો લેવા સમજાવીશું. આપણે તો ખુદાઈ ખિદમતગાર બનીને એમની પાસે જઈશું. હું તો બધા ધંધાની તપાસ કરવા છૂટું છું. ને તે કેવળ અર્થશાસ્ત્રીની દૃષ્ટિએ નહિ. એ લોકોની બધી જાતની સ્થિતિની તપાસ કરવી રહેશે. એમાં શિક્ષક, ડોક્ટર સૌની મદદ તો હું લેવાનો જ છું.

આ સંસ્થાને મહાસભાના રાજ્યપ્રકરણથી અલગ રાખી છે એની પાછળ ખાસ ઉદ્દેશ રહેતો છે. રાજ્યપ્રકરણની સ્થિતિ ગમે તેવી હોય તોયે આ કામ તો ચાલતું જ રહેવું જોઈએ. આપણે એ લોકોની પાસે જઈએ છીએ તે એમની સેવા કરવા માટે જઈએ છીએ; એમના કાનમાં આપણે રાજ્યપ્રકરણની વાત નહિ ફૂંકીએ. આપણે તો એમનાં શરીર સારાં કરવા, એમને રોગમુક્ત કરવા, એમને ગંદકામાંથી છોડવવા, તેમને ઉદ્યમે લગાડી તેમની બેકારી ટાળવા જઈએ છીએ. આ જો આપણો હેતુ હોય તો આપણે એમાં રાજ્યપ્રકરણને ઘુસાડી નથી શકતા. મહાસભા ગેરકાયદેસર હતી ત્યારે પણ ચરખા સંઘ ગેરકાયદેસર નહોતો હતો ને એનું કામ ચાલતું રહ્યું. છતાં એ મહાસભાની જ સંસ્થા છે. પણ એ મહાસભાના

રાજ્યપ્રકરણથી અળગી રહે છે. તેવી જ સ્થિતિ આ નવા સંઘની રહેશે.

કરાંચીમાં મેં આવી જ વાત કરી હતી. તે દિવસે મારો વિરોધ કરનારા પાછળથી મને કહેતા હતા કે તમારી વાત સાચી હતી. મેં તે વખતે અસ્પૃશ્યતાનિવારણ સમિતિ ને દારૂનિષેધ સમિતિને મહાસભાના રાજ્યપ્રકરણથી અળગી કરવાની સલાહ આપેલી, તે તે સાચી સલાહ હતી. એક ભાઈ એ કહ્યું કે કુમારાપ્પા અને કંપની આ કામ કરશે પછી મહાસભાવાદીઓ માટે શું કામ રહેશે? એવું તો ગિલકુલ નથી. એમાં તો એકેએક મહાસભાવાદી જેને આ વસ્તુ વિષે આસ્થા છે તેને માટે સ્થાન રહેશે. આજે ચરખા સંઘમાં ૧,૧૦૦ સેવકો કામ કરે છે એ બધા મહાસભાવાદી જ છે.

સાચો સમાજવાદ

ભાઈ ગોવિંદ સહાયે કહ્યું છે કે હું પુરાણા યુગની વાત કરું છું, હું યંત્રોનો કદો દુશ્મન છું. મારાં લખાણ એમણે વફ દૃષ્ટિએ વાંચ્યાં છે. મારી સામે આ રેંટિયો છે એ શું યંત્ર નથી? આપણે યંત્ર તો જોઈએ પણ આપણે એના ગુલામ નથી બનવું. ગુલામ તો એ આપણું બને. આપણું એટલે કે ગરીબોનું, ધનિકોનું નહિ. પૈસાદારોની પાસેથી હું ગરીબોને માટે પૈસાની મદદ લઉં છું; પણ કોઈ મિલમાલિક કે લોખંડનો કારખાનદાર મને પાંચ હજાર રૂપિયા આપે તેથી શું હું તેને મદદ કરવાનો છું? જે આપે તે તો એમ સમજીને આપે કે ગરીબો પાસેથી આપણે ઘણું લીધું છે તો થોડું એમના કામ માટે આપીએ. આમ કરીને હું તો ધનિકોને લૂંટું છું. કેટલાક કહે છે કે હું ધનિકોનો દલાલ છું. હું તો

મજૂર છું. મેં મજૂરોની સાથે મજૂરી કરી છે. હું તેમની સાથે રહ્યો છું. મેં તેમની સાથે ખાધુંપીધું છે. હું મજૂરોનો પ્રતિનિધિ હોવાનો દાવો કરું છું, ને તેમને માટે ધનિકો પાસેથી સહાયતા મેળવું છું. હું ઉપ કરોડને યંત્રોના ગુલામ બનાવવા નથી ઇચ્છતો. હું એમાં સમાજવાદ નથી જોતો. સમાજવાદનો અર્થ હું તો એ કરું છું કે લોકો સ્વાવલંબી બને. તેમ કરવાથી જ તેઓ લૂંટાતા બંધ થઈ શકે. હું તો મજૂરોને સમજાવી રહ્યો છું કે મૂડીદાર પાસે સોનુંચાંદી છે તો મજૂરો પાસે હાથપગ છે, ને એ પણ મૂડી જ છે. મૂડીદારને મજૂર વિના ચાલવાનું નથી. કોઈ એમ ન સમજે કે આ સંઘ દ્વારા મૂડીદારોનું કામ કરી મજૂરોને ગુલામ બનાવવાની વાત છે. ઊલટું એથી તો એમને ગુલામીમાંથી બહાર કાઢવાના છે. સ્વાવલંબી બનાવવાની વાત છે. તેમાં ગુલામ બનાવવાની વાત શી રીતે હોઈ શકે? આ આખી યોજના પર મેં બહુ જ સારી રીતે વિચાર કર્યો છે, ને તે પછી જ તે રજૂ કરી છે. ગ્રામઉદ્યોગોને સજીવન કરવાનો આ જ એક રસ્તો છે, ને તેમાં હું તમારી મદદ માગું છું.

હરિજનબંધુ, ૨૮-૧૦-૧૯૩૪

ગામડાંના ઉદ્યોગ

મહાસભાએ ગામડાંના ઉદ્યોગો વિષે જે ઠરાવ પસાર કર્યો તેનો ધડનાર હું છું, અને એ ઉદ્યોગોની ઉન્નતિ માટે જે સંઘ સ્થપાઈ રહ્યો છે તેનો એકમાત્ર સલાહકાર પણ હું છું; એટલે આ ઉદ્યોગો વિષે, અને એમાંથી પ્રજ્ઞનાં નીતિ અને આરોગ્યને જે લાભ થવાની આશા છે તેને વિષે મારા મનમાં જે વિચારો રમી રહ્યા છે તે પ્રજ્ઞ આગળ મારે રજૂ કરવા જોઈએ.

આ વરસના આરંભમાં હું હરિજનયાત્રા નિમિત્તે મલબાર ગયો ત્યારે જ આ સંઘ સ્થાપવાના વિચારે નિશ્ચિત રૂપ લીધેલું. કોચીન રાજ્યના એક ખાદીસેવકની સાથે સહેજ વાત કરતાં કરતાં મને દેખાઈ આવ્યું કે શહેરના લોકોએ ગ્રામવાસીઓ પાસેથી જે વસ્તુ કૂરતાથી ને અવિચારીપણે ખૂંટવી લીધી છે તે વસ્તુ તેમને પાછી આપવાનો પ્રામાણિક પ્રયત્ન કરનાર એક સંઘ સ્થાપવાની અતિ આવશ્યકતા છે. ગ્રામવાસીઓમાં પણ સૌથી સજડ ફટકો હરિજનોને પડ્યો છે. સામાન્ય ગ્રામવાસીઓને જે ઉદ્યોગો કરવાની છૂટ છે તેમાંથી થોડાક જ ઉદ્યોગ હરિજનો કરી શકે છે. તેથી જ્યારે એમના હાથમાંથી એમના ઉદ્યોગધંધા સરી પડે છે ત્યારે તેઓ જે પશુઓની સોગતમાં પોતે રાતદિવસ રહે છે તેના જેવા જ જડ, બુદ્ધિહીન ને નિસ્તેજ બની જાય છે.

પણ સામાન્ય ગ્રામવાસીઓ પણ આજે આથી કંઈ બહુ સારી સ્થિતિ ભોગવતા નથી. ધીમેધીમે તેમને ભોંય

ખણીને માંડ કાળિયા અનાજથી પેટનો ખાડો પૂરવાનો વખત આવતો જાય છે. આજે ઘણા ઓછાને ખચર હશે કે હિંદુસ્તાનનાં નાનાં ને વાંકાંચૂકાં ખેતરો ને ક્યારડામાં ખેતી કરવામાં ખેડૂતને નફો થવાને બદલે ચોખ્ખી ખોટ જાય છે. ગામડાંના લોકો મરવાને વાંકે જીવે છે. એમના જીવનમાંથી આશા, ઉત્સાહ, સ્ફૂર્તિ, ઉમંગ ઊડી ગયાં છે. તેઓ ભૂખમરાથી ધીમે મોતે મરી રહ્યા છે. એમના પર દેવાંના ઢગ વળી ગયા છે. શાહુકાર એમને પૈસા ધીરે છે, કેમકે ન ધીરે તો જાય ક્યાં? ન ધીરે તો તેના બધા પૈસા ડૂબે. આ ગામડાંના દેવાનો સુમાર ગમે એટલી તપાસ કર્યે કાઢી શકાય એમ નથી. તપાસો તો ઘણી ઝીણવટથી થઈ છે, છતાં એ વિષે આપણને નહિ જેવું જ્ઞાન મળ્યું છે.

ગામડાંના ઉદ્યોગોનો લોપ થાય તો હિંદુસ્તાનનાં સાત લાખ ગામડાંની પાયમાલી અધૂરી રહી હોય તો પૂરી થઈ જાય.

ગ્રામઉદ્યોગો વિષે મેં જે યોજનાની રૂપરેખા આપી છે તેના પર દૈનિક પત્રોમાં થયેલી ટીકાઓ મેં વાંચી છે. કેટલાકે મને એવી સલાહ આપી છે કે મનુષ્યની શોધકબુદ્ધિએ કુદરતની જે શક્તિઓને તાબે કરી છે તેનો ઉપયોગ કરવામાં આવે એમાં જ ગામડાંની મુક્તિ રહેલી છે. ટીકાકારો કહે છે કે પ્રગતિમાન પશ્ચિમમાં જેમ પાણી, દવા, તેલ અને વીજળીનો પૂરેપૂરો ઉપયોગ થાય છે તેમ આપણે પણ કરવો જોઈએ. તેઓ કહે છે કે આ ગૂઢ કુદરતી શક્તિઓ પર કાબૂ મેળવવાથી દરેક અમેરિકન ૩૩ ગુલામો રાખી શકે છે, એટલે કે ૩૩ ગુલામ પાસેથી મળે એટલું કામ આ શક્તિઓ પાસેથી લઈ શકે છે.

એ રસ્તે હિંદુસ્તાનમાં ચાલીએ તો હું બેઘડકપણે કહું છું કે દરેક માણસને ૩૩ ગુલામ મળવાને બદલે આ દેશના એકેએક માણસની ગુલામી ૩૩ ગણી વધશે.

જે કામ કરવા ધાર્યું હોય તેને માટે પૂરતા માણસો હોય ત્યારે એ કામ સંચાથી લેવું એ સારું છે. પણ જેમ હિંદુસ્તાનમાં છે તેમ કામને માટે જોઈએ તે કરતાં વધારે માણસો પડેલાં હોય ત્યારે સંચા વાપરવાથી નુકસાન છે. થોડાક ચોરસ વાર જમીનનો ટુકડો ખોદવા માટે હું હજી ન વાપરું. આપણાં ગામડાંમાં ઊભરાઈ જતાં કરોડો માણસોને શ્રમની ચક્કીમાંથી કુરસદ કેમ અપાવવી એ સવાલ આપણે ત્યાં નથી. આપણી સામે તો સવાલ એ છે કે એમને વરસમાં છ મહિના જેટલો વખત પરાણે આજસમાં ગાળવો પડે છે એ વખતનો ઉપયોગ કેવી રીતે કરવો. કેટલાકને સાંભળીને વિચિત્ર લાગશે, પણ હકીકત એ છે કે એકેએક મિલ ગામડાંની પ્રજાને ભયરૂપ છે, ને તેની રોજી પર તરાપ મારનાર છે. મેં આંકડા ઝીણવટથી ગણ્યા નથી, પણ એટલું તો કહી જ શકાય કે ગામડાંમાં બેસીને ઓછામાં ઓછા દસ મજૂરો જે કામ કરે છે તેટલું જ કામ મિલનો એક મજૂર કરે છે. બીજા શબ્દમાં કહીએ તો, ગામડાંના દસ માણસની રોજી છીનવીને આ એક માણસ ગામડામાં કમાતો તેના કરતાં વધારે કમાય છે. આમ કાંતવાની ને વણવાની મિલોએ ગામડાંના લોકોનું ગુજરાનું એક મોટું સાધન છીનવી લીધું છે. એ મિલો વધારે સારું ને સોંધું કપડું તૈયાર કરતી જ હોય તોયે એ કંઈ ઉપલી દલીલનો જવાબ નથી. કેમકે એ મિલોએ જો હજારો મજૂરોનો ઉદ્યોગ છીનવી લઈ તેમને

બેકાર બનાવ્યા હોય તો સોંઘામાં સોંધું મિલકાપડ ગામડાંમાં વણાયેલી મોંઘામાં મોંઘી ખાદી કરતાં મોંધું છે. કાલસાની ખાણમાં કામ કરનાર મજૂર જ્યાં વસે છે ત્યાં જ કાલસાનો ઉપયોગ કરી શકે છે, એટલે એને કાલસા મોંઘા પડતા નથી. એ જ રીતે જે ગ્રામવાસી પોતાના ખર્ચ પૂરતી ખાદી બનાવી લે છે તેને તે મોંઘી પડતી નથી. પણ જે મિલોમાં બનેલું કાપડ ગામડાંના માણસોને બેકાર બનાવે છે, તો ચોખા ખાંડવાની ને આટો દળવાની મિલો હજારો સ્ત્રીઓની રોજી છીનવી લે છે, એટલું જ નહિ પણ સારે આખી પ્રજાના આરોગ્યને હાનિ પહોંચાડે છે. જ્યાં લોકોને માંસાહાર કરવાનો વાંધો ન હોય ને એ આહાર પોસાતો હોય ત્યાં મેદાથી અને છડીને ચકચકતા કરેલા ચોખાથી કદાચ કંઈ નુકસાન ન થતું હોય; પણ હિંદુસ્તાનમાં જ્યાં કરોડો માણસો એવાં છે જેમને માંસ મળે તો તે ખાવામાં વાંધો નથી પણ જેમને માંસ જોવા મળતું નથી, ત્યાં તેમને પૂર્ણ ઘઉંનો આટો અને અણુછડ ચોખામાં રહેલાં પૌષ્ટિક અને ચંતનદાયી તત્ત્વો ન મળવા દેવાં એમાં પાપ છે. હવે તો ડોક્ટરોએ અને બીજાઓએ મળીને લોકોને મેદો અને છડીછડીને ચકચકતા કરેલા ચોખા વાપરવાથી થતા નુકસાનનું ભાન કરાવવું જોઈએ.

મેં આ કેટલીક મોટી સહેજે નજરે ચડે એવી વાતો તરફ ધ્યાન ખેંચ્યું છે તે એમ બતાવવા માટે કે ગ્રામવાસીઓને કામ આપવું હોય તો તે યંત્રો વાટે ન બની શકે; પણ તેઓ અત્યાર સુધી જે ઉદ્યોગો કરતા આવ્યા છે તેને સજીવન કરવા એ જ એનો સાચો રસ્તો છે.

તેથી મારા અભિપ્રાય પ્રમાણે અખિલ ભારત ગ્રામઉદ્યોગ સંઘનું કામ એ રહેશે કે જે ઉદ્યોગો અત્યારે હયાત છે તેમને ઉત્તેજન આપવું, અને જ્યાં શક્ય અને ઇષ્ટ હોય ત્યાં મરતા કે મરી ગયેલા ગ્રામઉદ્યોગોને ગામડાંની પદ્ધતિએ, એટલે કે ગ્રામવાસીઓ પોતાનાં જૂંપડાંમાં પરાપૂર્વથી કામ કરતા આવ્યા છે તે રીતે કરવા દઈને, સજીવન કરવા. જેમ હાથે લોઢવા, પીંજવા, કાંતવા, વણવાની ક્રિયાઓમાં ને ઓળરોમાં ઘણા સુધારા થયા છે તેમ ગ્રામઉદ્યોગોની પદ્ધતિમાં પણ કરી શકાય.

એક ટીકાકાર એવો વાંધો ઉઠાવે છે કે પ્રાચીન પ્રથામાં તો દરેક માણસ પોતાપૂરતું કામ કરી લે છે; એ રીતે સામુદાયિક કાર્ય કદી થઈ જ ન શકે. આ દષ્ટિ મને બહુ છીછરી લાગે છે; એની પાછળ ઊંડો વિચાર નથી. ગ્રામવાસીઓ વસ્તુઓ પોતાની જૂંપડીઓમાં ભલે બનાવે, પણ એ બધી વસ્તુઓ ભેગી કરી શકાય ને એમાંથી થતા નફાના ભાગ પાડી શકાય. ગ્રામવાસીઓ કાંઈની દેખરેખ નીચે અને અમુક યોજનાને અનુસરીને કામ કરે. કાચો માલ સાર્વજનિક ભંડારમાંથી આપવામાં આવે. જે સામુદાયિક કાર્ય કરવાની ઇચ્છા ગ્રામવાસીઓમાં પેદા કરવામાં આવે તો સહકાર, શ્રમવિભાગ, વખતનો બચાવ, અને કાર્યકુશળતાને માટે તો પૂરતી તક છે જ. આજે આ બધી ચીજો અખિલ ભારત ચરખા સંઘ ૫,૦૦૦ ઉપરાંત ગામડાંમાં કરી રહ્યો છે.

પણ ખાદી એ ગામડાંના નભોમંડળનો સૂર્ય છે, અને બીજા વિવિધ ઉદ્યોગો એ ગ્રહો છે. આ ઉદ્યોગરૂપી ગ્રહોને ખાદીરૂપી સૂર્ય પાસેથી જે ગરમી અને જીવન મળે છે તેના બદલામાં તેઓ ખાદીને ટકાવી રાખે છે. ખાદી વિના બીજા

ઉદ્યોગોનો વિકાસ થવો અશક્ય છે. પણ મારી ગઈ યાત્રામાં મેં જોયું કે જે બીજા ઉદ્યોગો સજીવન નહિ થાય તો હવે ખાદી વધારે આગળ નહિ વધી શકે. ગ્રામવાસીઓમાં પોતાના કુરસદના વખતનો સદુપયોગ કરવાનાં સ્ફૂર્તિ અને સામર્થ્ય ઉત્પન્ન કરવાં હોય તો ગામડાંના જીવનનો બધી બાબતથી સ્પર્શ કરવો જોઈએ, ને તેમાં નવચેતનનો સંચાર કરવો જોઈએ. આ કામ આ બે સંઘો કરશે એવી આશા છે.

આ સંઘોને રાજ્યપ્રકરણ કે રાજ્યપ્રકરણી પક્ષોની સાથે કશી લેવાદેવા ન હોય એ સ્વાભાવિક છે. હું માનું છું કે મહાસભાએ આ બંને સંઘને સ્વતંત્ર અને રાજ્યપ્રકરણથી સર્વાંશે અલિપ્ત રાખ્યા એ સારું જ ક્યું. ગામડાંની આર્થિક, નૈતિક અને આરોગ્યવિષયક ઉન્નતિ કરવામાં સર્વ પક્ષો ને સર્વ જાતિઓ ભેગાં મળીને કામ કરી શકે છે.

એક વર્ગ એવો છે જે ખાદીને આર્થિક દૃષ્ટિએ લાભદાયક નથી માનતો, એ હું જાણું છું. મને આશા છે કે આ વર્ગના લોકો મેં ખાદીને ગ્રામસેવાની પ્રવૃત્તિનું કેંદ્ર કહ્યું એથી ભડકી નહિ જાય. ખાદી અને બીજા ગ્રામઉદ્યોગો વચ્ચેનો સંબંધ બતાવ્યા વિના હું મારા મનમાં રહેલું કલ્પનાચિત્ર પૂરેપૂરું આલેખી શકું એમ ન હતું. જેઓ એ સંબંધ ન માનતા હોય તેઓ ભલે બીજા ઉદ્યોગો પાછળ જ પોતાની શક્તિનો ઉપયોગ કરે. પણ મેં આ લેખમાં જે ભૂમિકા વર્ણવવાનો પ્રયત્ન કર્યો છે તે તેઓ સમજ્યા હોય તો આ ગ્રામઉદ્યોગોને સજીવન કરવાનું કામ પણ તેઓ આ નવા સંધ દ્વારા કરી શકશે.

હરિજનબંધુ, ૧૮-૧૧-૧૯૩૪

ગ્રામઉદ્યોગ સંઘ

[મહાસભા પછી ગાંધીજીને ગયા અઠવાડિયામાં વધારેમાં વધારે કામ રહ્યું હતું. એમના મનમાં આજકાલ ગ્રામઉદ્યોગ સંઘના જ વિચારો રમી રહેલા છે, અને એમની એ વિષય પરની ટપાલ એટલી વધી પડી છે કે તેઓ તેને પહોંચી શકતા નથી. વળી ગયે અઠવાડિયે તો ગાંધી સેવા સંઘની વાર્ષિક સભા થઈ એટલે કામ ઘણું વધી પડ્યું. ગાંધી સેવા સંઘમાં રચનાત્મક કાર્યને બધો વખત આપનારા દેશના કેટલાયે યુનંદા સેવકો છે. એમની આગળ ગયા અઠવાડિયામાં ગાંધીજીએ જે ત્રીજું સંભાષણ કર્યું તેમાં તેમણે ગ્રામઉદ્યોગ સંઘનો અર્થ અને તેના કાર્યનો વિસ્તાર સમજાવ્યા. નીચે એનો સાર આપ્યો છે. મં ૬૦ દે ૦]

સંઘની ઉત્પત્તિ કેમ થઈ?

ગ્રામઉદ્યોગ સંઘની ઉત્પત્તિ કેવી રીતે થઈ એ તમારામાંના કેટલાક તો જાણતા હશે. ગયે વરસે મેં આખા દેશમાં હરિજન કાર્યને નિમિત્તે પ્રવાસ કર્યો તેમાં મને દીવા જેવું દેખાયું કે જે રીતે આપણે અત્યારે ખાદીકામ ચલાવીએ છીએ તે રીતે ખાદી સર્વવ્યાપી થવાની નથી તેમ ગામડાંમાં નવું જીવન આવવાનું પણ નથી. મેં જોયું કે ખાદી વાપરનારા બહુ જ ઓછા છે, અને જેઓ ખાદી જ વાપરે છે તે પણ એમ માને છે કે એમને હવે વધારે કશું કરવાનું રહ્યું નથી, અને બીજી વસ્તુઓ ગમે ત્યાં ને ગમે તે રીતે બની હોય તોયે તેમનાથી

વાપરી શકાય. આમ ખાદીની પાછળ જે ભાવના રહેલી છે તે સુલાર્ધ જર્ઘને કેવળ જડ રૂઢિ તરીકે તે વપરાવા લાગી છે એમ મને દેખાયું. મેં જોયું કે આમ જ ચાલશે તો ખાદી કેવળ પોપણને અભાવે જ મરી જશે. ખાદી પાછળ જ એકાગ્રતાથી ને ઉત્કટતાથી કામ કરવામાં આવે તો તેમાં સફળતા ન મળે એમ નથી. પણ એવી એકાગ્રતા કે ઉત્કટતા બેમાંથી એકે મેં જોઈ નહિ. બધા માણસો પોતાનો કુરસદનો બધો વખત રેંટિયા કે તકલીને આપતા નહોતા, અને સૌએ ખાદી જ વાપરવાનું વ્રત લીધું નહોતું. જોકે જાતે કાંતનાર કરતાં ખાદી વાપરનારની સંખ્યા વધારે હતી ખરી. પણ ખાદીના બધા આળસુ બેસી રહ્યા હતા. સંખ્યાબંધ માણસો પરાણે કુરસદ ભોગવનારા હતા. મેં જોયું કે આ સ્થિતિ તો આપણો વિનાશ જ કરનારી છે. મારા મનમાં થયું કે આ લોકો કદી સ્વરાજ નહિ મેળવી શકે. કેમકે તેઓ પરાણે આળસુ બેસે કે સ્વેચ્છાએ, તોપણ તેઓ હમેશાં વિદેશી તેમ જ દેશી લૂંટનારાઓના ભોગ થઈ પડવાના છે. એમને લૂંટનાર પરદેશનો હોય કે હિંદુસ્તાનનાં શહેરોનો હોય તોયે તેમની સ્થિતિ તો એની એ જ રહેવાની; એમને સ્વરાજ નહિ મળવાનું. એટલે મેં મનમાં કહ્યું, ‘આ લોકો ખાદીમાં રસ લેવા ન માગતા હોય તો એમને બીજું કંઈક કરવાનું કહેવું જોઈએ. જે કામ એમના આપદાદા કરતા પણ જે હાલ થોડા વખતથી બંધ થઈ ગયું હોય એવું કંઈક કામ તેઓ કરે.’ થોડાંક વરસ પહેલાં તેઓ રોજના વાપરની અનેક વસ્તુઓ જાતે બનાવી લેતા; પણ હવે એને માટે તેઓ બહારની દુનિયા પર આધાર રાખે છે. નાના કસબાના રહેવાસીના રોજના વાપરની એવી

ઘણી ચીજો હતી જેને માટે તેઓ ગ્રામવાસીઓ પર આધાર રાખતા, પણ હવે તે શહેરમાંથી મંગાવે છે. જે ક્ષણે ગ્રામવાસીઓ પોતાનો અધો કુરસદનો વખત કંઈક ઉપયોગી કામ કરવામાં ગાળવાનો નિશ્ચય કરશે, અને શહેરવાસીઓ એ ગામડાંમાં અનેલી ચીજો વાપરવાનો સંકલ્પ કરશે તે ક્ષણે ગ્રામવાસી અને શહેરવાસી વચ્ચેનો જે સંબંધ તૂટી ગયો છે તે પાછો બંધાશે. મરી ગયેલા કે મૃતપ્રાય ગામડી ઉઘોમ-હુન્નરમાંથી ક્યાને સજીવન કરી શકાય એમ છે એને વિષે તો આપણે ગામડાંમાં જઈને તપાસ કરીએ, કોષ્ટકો બનાવીએ તે વર્ગીકરણ કરીએ તે સિવાય ખાતરીથી કશું કહી શકાય નહિ. પણ મેં સૌથી મહત્વની બે વસ્તુ ઉપાડી લીધી છે: ખોરાકની ચીજો તે પહેરવેશની ચીજો. પહેરવેશમાં ખાદી તો પડી જ છે. ખોરાકની આવડતમાં આપણે પહેલાં સ્વાશ્રયી ને સ્વયંપૂર્ણ હતા, તે સ્થિતિ હવે ખોઈ બેઠા છીએ. થોડાં જ વરસ પહેલાં આપણે હાથે ડાંગર ખાંડી લેતા ને લોટ દળી લેતા. જરા વાર આરોગ્યનો પ્રશ્ન આગુએ રાખો, તોયે એ વાત તો નિર્વિવાદ છે કે લોટ ને ચોખાની મિશ્રણે લાખો સ્ત્રીઓનું કામ છીનવી લીધું છે, તે તેમને રોજી વિનાની કરી મૂકી છે. ગોળનું સ્થાન ખાંડ લેતી જાય છે; અને ગિરિકટ અને મીઠાઈ જેવી તૈયાર ચીજો આપણાં ગામડાંમાં છૂટથી પેસતી જાય છે. આનો અર્થ એ છે કે ગામડાંના અધા જ ઉઘોગો ધીમેધીમે ગ્રામવાસીના હાથમાંથી સરી પડતા જાય છે તે ગ્રામવાસી એને લૂંટનારાઓને માટે કાચો માલ પેદા કરવા સિવાય બીજું કશું કરવા અસમર્થ બની ગયો છે. એ હમેશાં આપ્યાં જ કરે છે ને એને બદલામાં મળતું કશું નથી. કાચા

માલના સાટામાં એને જે નજીવા દામ મળે છે તે પણ તે ખાંડના અને કાપડના વેપારીને પાછા આપે છે. જે પશુઓની સોખતમાં તે રાતદિવસ રહે છે તેના જેવાં જ તેનાં મન ને શરીર થઈ ગયાં છે. આપણે જ્યારે વિચાર કરીએ ત્યારે દેખાય છે કે આજના ગ્રામવાસીમાં પચાસ વરસ પહેલાંના ગ્રામવાસીથી અડધા ભાગની પણ બુદ્ધિ કે આવડત રહી નથી. કેમકે આજનો ગ્રામવાસી તો કંગાલિયત, પરાવલંબન ને એદીપણાની દશામાં આવી પડ્યો છે. જ્યારે પચાસ વરસ પહેલાંનો ગ્રામવાસી તેને જરૂરની ચીજો પાછળ મન ને શરીરનો ઉપયોગ કરતો ને એ બધી ચીજો ઘેર બનાવી લેતો. ગામડાના કારીગરમાં પણ ગામડાની બાકીની વસ્તીના જેવી જ અબુદ્ધિ ને અણુઆવડત આવી ગઈ છે. ગામડાના સુતાર પાસે જાઓ ને રંટિયો બનાવી આપવાનું કહો, ગામડાના લુહાર પાસે જાઓ ને ત્રાક બનાવી આપવાનું કહો તો તેમને નિરાશ થશે. આ દુઃખની દશા છે. એનો ઇલાજ કરવા માટે જ ગ્રામઉદ્યોગ સંઘની કલ્પના થયેલી છે.

પાછા પડીશું ?

કેટલાક ટીકાકારો કહે છે કે ‘ગામડામાં પાછા જાઓ’ એ પોકારથી પ્રગતિના કાંટા પાછા પડશે. પણ એ શું સાચી વાત છે ? એમાં ગામડામાં પાછા જવાની વાત છે, કે જે ચીજ ગામડાની માલિકીની છે તે તેને પાછી આપવાની વાત છે ? શહેરના બ્રોકોને હું એમ નથી કહેતો કે તમે જઈને ગામડાંમાં વસવાટ કરો. હું તો તેમને એટલું જ કહું છું કે તમારે માથે ગામડાંનું જે ઋણ છે તે અદા કરો. ગામડા સિવાય બીજે ક્યાંયથી એમને કાચા માલની એક પણ ચીજ મળી

શકે એમ છે ખરી ? જો ન હોય, તો પહેલાં જેમ ગામડાંના લોકો એ ચીજો જાતે તૈયાર કરી લેતા, ને આપણે એમના ઉદ્યોગધંધા પર તરાપ ન મારી હોત તો તેઓ આજે પણ કરી લેતા હોત, તે ચીજો એમને બનાવી લેવાનું કેમ ન શીખવીએ ?

ભગીરથ કામ

પણ આમવાસીને તેની કુદરતી સ્થિતિએ પાછો પહોંચ્યાડવો એ સહેલું કામ નથી. મેં માનેલું કે હું દૂંડી મુદતમાં શ્રી. કુમારપ્પાની મદદથી બંધારણ ઘડી શકીશ અને સંધનું કામ ચાલતું કરી શકીશ. પણ હું એમાં જેમજેમ ઊંડો ઊતરતો જાઉં છું તેમતેમ મારું પૈડું એમાં ખૂંચી જતું લાગે છે. એક રીતે આ કામ ખાદી કરતાં ઘણું વસમું છે. ખાદીમાં તો કશો અટપટો સવાલ જ નથી નડતો. માત્ર તમામ વિદેશી ને યંત્રની બનાવટના કાપડનો ત્યાગ કરો કે ખાદી મજબૂત પાયા પર મુકાઈ ગઈ. પણ અહીં તો ક્ષેત્ર એટલું વિશાળ છે, ઉદ્યોગોમાં એટલી પાર વિનાની વિવિધતા છે કે આપણામાં જેટલી વેપારી આવડત હશે, નિષ્ણાત તરીકેનું જ્ઞાન હશે, વિજ્ઞાનની તાલીમ હશે તે બધાની કસોટી થવાની છે. સખત મહેનત વિના, અવિશ્રાંત પ્રયત્ન વિના, અને આપણામાં વેપારની ને વિજ્ઞાનની જેટલી આવડત હશે તે બધી આ મહાકાર્યમાં વાપર્યા વિના આપણો અર્થ સરવાનો નથી. મેં આપણા અનેક વિખ્યાત ડોક્ટરો અને રસાયણશાસ્ત્રીઓને એક પશ્ચપત્રક મોકલેલું, ને તેમને વિનંતી કરેલી કે છડેલા ને અણછડ ચોખ્ખા, ગોળ અને ખાંડ વગેરેનાં રાસાયણિક પૃથક્કરણો અને ખોરાકની દૃષ્ટિએ બધાંનું મૂલ્ય એ

વિષે મને માહિતી આપે. મારે આભારપૂર્વક કહેવું જોઈએ કે ઘણા મિત્રોએ તરત જ જવાબ મોકલ્યા; પણ એટલું કબૂલ કરવાને ખાતર જ કે મેં પૂછેલી કેટલીક બાબતો વિષે ખિલકુલ શોધખોળ થઈ નથી. ગોળ જેવી સારી વસ્તુનું રાસાયણિક પૃથક્કરણ મને કોઈ વિજ્ઞાનશાસ્ત્રી ન આપી શકે એથી મોટી દુઃખની વાત બીજી કઈ કહેવાય? એનું કારણ એ છે કે આપણે ગ્રામવાસીનો વિચાર કર્યો જ નથી. મધનો દાખલો લો. મેં સાંભળ્યું છે કે પરદેશોમાં મધનું પૃથક્કરણ એટલી કાળજીથી કરવામાં આવે છે કે જે નમૂનો અમુક કસોટીમાં પાર ઊતરતો નથી તેને યગ્ગરમાં મોકલવા માટે શીશીમાં ભરવામાં આવતો જ નથી. હિંદુસ્તાનમાં આપણી પાસે સુંદરમાં સુંદર મધ પેદા કરવા માટે પાર વિનાની સામગ્રી પડેલી છે, પણ આપણી પાસે એ વિષયનું ઝાઝું જ્ઞાન નથી. એક ડોક્ટર મિત્ર લખે છે કે એમની હસ્પિતાલમાં તો છંડલા ચોખ્ખા વાપરવાની મનાઈ જ છે, અને ઉંદર અને બીજાં પ્રાણીઓ પર કરેલા પ્રયોગોથી સાબિત થયું છે કે છંડલા ચોખ્ખા નુકસાનકારક છે. પણ અધા જ ડોક્ટરોએ પોતાનાં સંશોધન અને પ્રયોગોનાં પરિણામ પ્રગટ કેમ નથી કર્યાં, ને એકે અવાજે એમ કેમ નથી કહ્યું કે એવા ચોખ્ખા વાપરવામાં નયું નુકસાન જ રહેલું છે?

સ્વયંસેવક જોઈએ

મેં તો ફક્ત એકબે દાખલા આપીને મારી મુશ્કેલીનો ખ્યાલ આપ્યો છે. આપણે કેવી જાતનું તંત્ર રચવું જોઈએ? આપણે પ્રયોગશાળાઓમાં કેવી જાતનું સંશોધન કરાવવું જોઈએ? આપણને એવા અનેક વૈજ્ઞાનિકો ને રસાયણશાસ્ત્રી-

ઓની જરૂર પડશે જેઓ આપણને એમના જ્ઞાનનો લાભ આપવાને તત્પર હોય, એટલું જ નહિ પણ મેં બતાવી એ દિશામાં પ્રયોગો કરવાને વગરવેતને કલાકોના કલાક આપવાને રાજી હોય. આપણે એ પ્રયોગોનાં પરિણામ વખતોવખત પ્રગટ કરવાં પડશે, એટલું જ નહિ પણ તૈયાર થયેલી અનેક ચીજો તપાસવી પડશે તે તેને પ્રમાણપત્રો આપવાં પડશે. વળી આપણે એ પણ ગોધી કાઢવું પડશે કે જે ગ્રામવાસી એકાદ વાપરતી કે ખોરાકની ચીજ બનાવે છે તે એ ચીજ બહાર મોકલીને પોતાના વાપરને માટે બહારથી આવેલી સસ્તી ચીજ વાપરે છે કે શું? આપણે એ પણ જોવું પડશે કે ગ્રામવાસીઓ સૌથી પહેલાં પોતાની હાજતો જાતે પૂરી પાડતા થાય, અને પછી જ શહેરવાસીઓની જરૂરિયાતો માટે માલ પેદા કરે.

આને માટે આપણે જિલ્લા સંઘો રચવા પડશે; અને જ્યાં જિલ્લા બહુ મોટા હોય ત્યાં આપણે જિલ્લાના પણ વિભાગ કરવા પડશે. આવા જિલ્લા આશરે ૨૫૦ છે. એ દરેકમાં આપણો એક એજન્ટ હશે. મુખ્ય કાર્યાલયમાંથી તેને જે સૂચનાઓ મોકલાઈ હશે તે હમે તે ગામડાંના ઉદ્યોગોની તપાસ કરશે અને તેને વિષે રિપોર્ટ તૈયાર કરી મોકલશે. આ એજન્ટો બધો વખત કામ કરનારા ને વાણી અને વર્તનમાં પૂરો મેળ સાધનારા હોવા જોઈશે. એમને સંઘના કાર્યક્રમ વિષે જીવંતી-જાગતી શ્રદ્ધા હોવી જોઈશે તે તેઓ પોતાના જીવનમાં તરત જ આવશ્યક ફેરફારો કરવા તૈયાર હોવા જોઈશે. આ કામમાં પૈસા તો જોઈશે જ, પણ પૈસા કરતાં વધારે એમાં પ્રબળ શ્રદ્ધાવાળા ને કામની પાછળ મરી શીટ એવા માણસોની જરૂર પડશે.

અશ્વોત્તરી

સ૦ — ખાદીકાર્ય તો હજુ અધૂરું પડ્યું છે, તેને આ નવું કામ પાછું નહિ હઠાવે ? ખાદી આમાં ઘસડાઈ નહિ જાય ?

જ૦ — ના. ખાદી મધ્યબિંદુ છે, ત્યાંથી તેને ખસેડી ન શકાય. ખાદી એ ઉદ્યોગના આખા અહમંડળના સૂર્યરૂપે હશે. બીજા બધા ઉદ્યોગો ખાદીના ઉદ્યોગમાંથી ઊભા અને પોષણ મેળવશે.

સ૦ — આપણે કયા કયા ઉદ્યોગોને સજીવન કરવા કે વધારવા જોઈએ ?

જ૦ — મેં તો દિશા બતાવી છે. જે ઉદ્યોગ થોડા વખત પર હયાતીમાં હતા તે જેના નાબૂદ થવાથી લોકોમાં બેકારી આવી છે એવા એકેએક ઉદ્યોગને આપણે ટેકા આપવો જોઈએ.

સ૦ — આપણે શું ચોખ્ખા ને લોટની મિશ્રાનો બહિષ્કાર જાહેર કરવો ?

જ૦ — આપણે બહિષ્કાર જાહેર કરવાનો નથી. આપણે તો લોકોને કહીશું કે તમે ચોખ્ખા જાતે ખાંડી લો ને લોટ લાથે દળી લો. લાથે ખાંડેલા ચોખ્ખા ને લાથે દળેલો લોટ આરોગ્યની દૃષ્ટિએ ચડિયાતો ખોરાક છે, એ જાતનો સતત પ્રચાર આપણે કરીશું.

સ૦ — આ કામમાં આપણાથી મહાસભા સમિતિઓનો ઉપયોગ કરી શકાય ?

જ૦ — જરૂર. આપણે જ્યાંથી મદદ મળે ત્યાંથી લેવાની છે. આ કામમાં આપણે રાજકારણનો વિચાર કરવાનો નથી. આમાં આપણે પક્ષાપક્ષી છે જ નહિ.

સ૦ — મધ્યવર્તી મંડળ રચાશે એટલે તો કારભાર એકહથ્થુ રહેવાનો ?

જ૦ — એવું કંઈ નથી. કામ કરનારાં કેન્દ્ર તો જિલ્લા રહેશે. મધ્યવર્તી કાર્યાલય તો વચ્ચે બેસીને આખા હિન્દુસ્તાનમાં સૂચનાઓ મોકલશે; આખા હિન્દુસ્તાનનો કારભાર તે નહિ ચલાવે. પત્રવહેવારથી જેમ નિશાળ ચલાવાય છે એના જેવી એ નિશાળ રહેશે. એની મારફતે દેશભરમાં ફેલાયેલા એજંટો વિચારોની ને અનુભવોની આપણે કરશે. આપણે કારભાર એકહથ્થુ બનતો રોકવાનો છે. આપણે તો વિચારો, કલ્પનાઓ અને શાસ્ત્રીય જ્ઞાનના કુવારા એક જગાએથી અનેક દિશામાં ઊડે એવું એક મધ્યવર્તી કેન્દ્ર તૈયાર કરવાનું છે.

હરિજનબંધુ, ૬-૧૨-૧૯૩૪

એનો અર્થ

“મને લાગે છે કે તમે આધુનિક સુધારા સામે અપાર અને શ્રેષ્ઠ સંગ્રામનું આ પ્રથમ પગરણ માંડી રહ્યા છો. ઘણા વખત પર તમે કહેલું કે તમે એના કદા શત્રુ છો. અને હવે તમારાથી બની શકે તો એનો જે પ્રવાહ હજારો વરસથી ચાલતો આવ્યો છે તેને તમે પાછો વાળશો. એ વિચારમાત્રથી મને ચકરી આવે છે.”

એક પરમ મિત્રને મેં પૂછેલું કે ‘મારા આ પ્રયાસમાં તમે મને મદદ આપશો કે કેમ?’ તેના જવાબમાં તેમણે જે કાગળ લખ્યો છે તેમાંથી ઉપલો ઉતારો લીધો છે. આ મિત્રે નિખાલસપણે જે મત પ્રગટ કર્યો છે તેવો જ મત કેટલાયે મિત્રો ધરાવે છે, તેથી મારે મારી સ્થિતિનો ખુલાસો કરવો સારો છે. મારી સ્થિતિ એ જ જે ગ્રામઉદ્યોગ સંઘની સ્થિતિ ન હોત તો મારે ખુલાસો કરવા બેસવું એમાં અવિવેક ગણાત.

ગામડાંના જે ઉદ્યોગો સજીવન થઈ શકે એવા હોય તેમાં નવો પ્રાણ પૂરવાનો ઉદ્દેશ રાખીને કામ કરવામાં આ મિત્ર માની લે છે એવો કશો પ્રયાસ હું કરતો નથી. જે કોઈ ગ્રામજીવન વિષે પ્રેમ ધરાવે છે, જેને જેને ગામડાંની પાંચમાલીનું દુઃખ હૈયે વસ્યું છે તે બધા જે કરે છે અથવા

કરવા મથે છે તે જ હું પણ કરવા મથી રહ્યો છું. હું ગ્રામ-વાસીઓને કહું છું કે ‘તમે હાથે સોટ દળો, મેંદો ન ખાઓ, ઘઉંનું બૂસું ન નાંખી દો, તમારી શેરડીમાંથી વેચવા માટે નહિ તો તમારા વાપર માટે ગોળ બનાવી લો.’ એમાં હું આધુનિક સુધારાના પ્રવાહને પાછો શી રીતે વાળું છું? હું ગ્રામવાસીઓને કહું છું કે ‘તમે માત્ર કાંચો માલ પેદા કરીને જ સંતોષ ન માનો, પણ તેમાંથી અંનરમાં વેચાય એવી જે જે ચીજ બની શકે તે બનાવો, અને એમ કરીને તમારી રોજની આવકમાં થોડાક પૈસાનો વધારો કરો.’ આમ કહેવામાં હું આધુનિક સુધારાના પ્રવાહને પાછો વાળું છું?

અને આધુનિક સુધારો હજારો વરસથી તો નથી જ ચાલ્યો આવતો. એનો જન્મ અમુક દિવસ થયો એમ પણ આપણે લગભગ કહી શકીએ. મારાથી બની શકે તો આધુનિક સુધારાને નામે આજે જે બધું ચાલી રહ્યું છે તેમાંથી ઘણાનો હું નાશ કરું અથવા તેમાં ધરમૂળનો પલટો કરું, એમાં લવલેશ શંકા નથી. પણ એ તો જૂની જીવનકથા છે. મારો એ પ્રયાસ તો અવશ્ય છે જ. એની સફળતાનો આધાર ઈશ્વર પર છે. પણ મારી એકેએક પ્રવૃત્તિ, અને અહિંસાનો પ્રચાર પણ, જેટલે અંશે આધુનિક સુધારા સામેનો પ્રયાસ ગણી શકાય એથી જરા પણ વધારે વિરોધ કમાણીવાળા ગ્રામ-ઉદ્યોગોને સજીવન કરવાને ઉત્તેજન આપવાના મારા પ્રયાસમાં રહેલો નથી. ગ્રામઉદ્યોગનો પુનરુદ્ધાર એ ખાદી કાર્યનો જ વિસ્તાર છે. હાથે કાંતેલું-વણેલું કાપડ, હાથે બનાવેલા કાગળ, હાથે ખાંડેલા ચોખ્ખા, ઘેર બનાવેલી રોટી અને મુરગ્યા પશ્ચિમના દેશોમાં અસાધારણ નથી. માત્ર

હિંદુસ્તાનમાં એનું નેટલું મહત્ત્વ છે તેના સોમા ભાગનું મહત્ત્વ પણ એ દેશોમાં નથી. કેમકે આપણે સારુ તો એના પુનરુદ્ધારમાં આમવાસીઓની જવાદોરી રહેલી છે, અને એના વિનાશમાં આમીણુ પ્રજ્વળી પાયમાલી રહેલી છે. આ દીવા જેવી ચોખ્ખી વાત છે. યંત્રયુગ ગમે તે કરે, પણ યંત્રોના એકસામટા પ્રવેશથી જે કરોડો માણસો બેકાર બની જ જવાનાં તેમને એ આજીવિકાની મજૂરી કદી આપી શકવાનો નથી.

હરિજનબંધુ, ૬-૧-૧૯૩૫

આરંભ કેમ કરવો ?

૧

કેટલાક સજ્જનો કાગળ લખીને, અને કેટલાક મિત્રો મળીને મને પૂછે છે કે ‘અમારે ગ્રામઉદ્યોગના કામનો આરંભ કેવી રીતે કરવો, ને સૌથી પહેલાં શું કરવું ?’

ચોખ્ખો જવાબ તો એ છે કે ‘તમારી જાતથી આરંભ કરો, ને તમારે માટે જે વસ્તુ સહેલામાં સહેલી હોય તે પહેલી કરો.’

પણ આ જવાબથી પૂછનારાઓને સંતોષ થતો નથી. તેથી હું વધારે સ્પષ્ટતાથી વાત કરું.

દરેક માણસ પોતાના ખોરાકની ચીજો, વસ્ત્રો, અને રોજના વાપરની બીજી બધી વસ્તુઓ તપાસે; અને એમાં જે પરદેશની કે શહેરની બનાવટની હોય તે તજને ગ્રામવાસીઓએ તેમનાં ઘરમાં કે બેતરમાં તેમનાં સાદાં ને સહેજે વાપરી ને સુધારી શકાય એવાં ઓળખેલાં વડે બનાવી હોય એવી વસ્તુઓ વાપરે. આ પરિવર્તન કરવામાં જ એને ઘણી કીમતી કેળવણી મળી રહેશે, અને એ સંગીન શરૂઆત થશે.

આ પછીનું પગથિયું તેને આપોઆપ જડી જશે. દાખલા તરીકે, આ આરંભ કરનાર આજ સુધી મુંબઈના કારખાનામાં બનેલું દૂધપ્રશ વાપરતો હોય. તેને બદલે એને હવે ગામડામાં

અનેલી વસ્તુ વાપરવી છે. તેને સલાહ આપવામાં આવે છે કે તેણે આવળનું દાતણ વાપરવું. તેના દાંત નળળા હોય કે પડી ગયા હોય તો દાતણને એક ગોળ પથરાથી કે હથોડીથી ફટીને તેનો ફૂચો બનાવે. બીજા છેડા પર ચપ્પુથી કાપ મૂકી રાખે. પછી બે ચીર થાય તેના વતી તે ઊંચ ઉતારે. કારખાનામાં અનેલાં અતિશય મેલાં દૂધઅશને બદલે આ દાતણ તેને સસ્તાં ને બહુ જ ચોખ્ખાં લાગશે. શહેરમાં અનેલા દૂધપાઉડરને બદલે તે કોલસાની ઝીણી ચાળેલી ભૂકા અને ચોખ્ખા મીઠાનું સરખે ભાગે મિશ્રણ કરીને તે વાપરશે. તે મિલનું કપડું છોડીને ગામડાંમાં હાથે કાંતી-વણીને તૈયાર થયેલી ખાદી વાપરશે; મિલના ખાંડેલા ચોખાને ઠેકાણે હાથના ખાંડેલા, અણુછડ ચોખા, અને ખાંડને ઠેકાણે ગોળ ખાશે.

આ તો આ પત્રમાં જે વસ્તુઓ બતાવાઈ ચૂકી છે તેમાંથી મેં માત્ર દૃષ્ટાંતો આપ્યાં છે. એ ગણાવવામાં મારો ઉદ્દેશ આ પ્રશ્નને મારી સાથે ચર્ચનારાઓએ જણાવેલી મુશ્કેલીઓની ચર્ચા કરવાનો પણ છે. દાખલા તરીકે, ચોખાને વિષે કેટલાક કહે છે કે ‘મિલના ખાંડેલા ચોખા કરતાં હાથના ખાંડેલા ચોખા બહુ મોંઘા પડે છે.’ બીજા કહે છે, ‘હાથે ખાંડવાની કળા ભુલાઈ ગઈ છે, એટલે કાઈ ખાંડી આપનાર જ મળતું નથી.’ બીજા કેટલાક કહે છે, ‘અમારા પ્રદેશમાં મિલના ખાંડેલા ચોખા મળતા જ નથી. અમે હાથના ખાંડેલા ચોખા રૂપિયાના ૩૮ રતલ લેખે આપી શકીએ એમ છીએ.’ આ બધા સાચા છે, ને બધા ખોટા છે. એમના પોતાના જિજ્ઞાસા એમના અનુભવ પૂરતા તેઓ સાચા છે. બધાં

ખોટા છે, કેમકે સાચી સ્થિતિ તેઓ જાણતા નથી. મારી પાસે દરરોજ આશ્ચર્યજનક અનુભવો આવતા જાય છે. એ જાતે શરૂઆત કરનારના અનુભવ છે. આજ સુધીનાં મારાં અવલોકનનું પરિણામ આ પ્રમાણે છે :

હાથે ખાંડેલા, અણુછડ ચોખા આજે યજ્ઞરમાં મળતા જ નથી. એ ચોખા દેખાવે સુંદર ને સ્વાદમાં મીઠા હોય છે. આ ચોખાની હરીફાઈ મિલ્લો કદી કરી જ ન શકે. એ ખાંડવાની ક્રિયા સારી છે. ઘણીખરી જાતની ડાંગરને હલકી ઘંટીમાં ભરડવાથી તેના કુશકા નીકળી જાય છે. કેટલીક જાતની ડાંગરના કુશકા ભરડવાથી નીકળતા નથી. એવી ડાંગરના કુશકા કાઢવાનો ઉત્તમ માર્ગ એ છે કે ડાંગરને પહેલાં ઉકાળવી, અને પછી કુશકા છૂટા પાડવા. આ ચોખા સૌથી વધારે પુષ્ટિદાયક મનાય છે. એ સસ્તામાં સસ્તા તો છે જ. ગામડાંના ખેડૂતો જે હાથે ડાંગર ખાંડી લે તો એમને મિલ્લના ખાંડેલા છડેલા કે છડ્યા વગરના ચોખા કરતાં આ હાથના ચોખા હમેશાં સસ્તા જ પડે. જે ચોખા સામાન્ય રીતે યજ્ઞરમાં મળે છે તે હાથના ખાંડેલા હોય કે મિલ્લના, પણ થોડેવ્રણે અંશે છડેલા જ હોય છે. છંક જ છડ્યા વિનાના ચોખા હમેશાં હાથે ખાંડેલા જ હોય છે; અને ચોખાની જાત જે એક જ હોય તો મિલ્લના ખાંડેલા કરતાં હાથના ખાંડેલા ચોખા હમેશાં સસ્તા જ પડે છે.

હજી આ વિષે સંશોધન ચાલી રહેલું છે. અત્યાર સુધીનું અવલોકન તો એ બતાવે છે કે ચોખા પર જીવનારાં કરોડો માણસ હલકા નિઃસત્ત્વ ચોખા ખાય છે ને બદલામાં ભારે કિંમત આપે છે તેનું કારણ આપણી અક્ષમ્ય બેદરકારી જ

છે. ઉપર જે અનુભવોનાં પરિણામ આપ્યાં છે તે સાચાં છે કે નહિ તેની દરેક ગ્રામસેવક જાતે કસોટી કરી જુએ. એ શરૂઆત ખોટી નહિ થાય.

આવતે અહવાડિયે હું ગોળ તથા ખોરાકની ખીજ ચીજો અને ગ્રામસેવાનાં ખીજાં અંગ વિષે લખીશ.

હરિજનખંધુ, તા ૨૭-૧-૧૯૩૫

૨

ગયે અહવાડિયે મેં ચોખા વિષે લખ્યું હતું. હવે થઉં લઈએ. થઉં એ ખોરાકમાં સૌથી મહત્ત્વની નહિ તો ખીજ નાંખરની વસ્તુ છે. પોપણની દૃષ્ટિએ જેતાં તે અન્નનો રાગ છે. એકલા થઉં ને એકલા ચોખાની સરખામણીમાં થઉં ચોખા કરતાં ચડી જાય છે. સૌ ડોક્ટરોનો અભિપ્રાય છે કે ભૂસા વિનાનો લોટ એ હડેલા ચોખા જેટલો જ ખરાબ છે. ગજારમાં જે ઝીણા લોટ કે મેદા મળે છે તેના કરતાં ઘરમાં થંટીએ દળેલો આખા થઉંનો લોટ સારો છે ને સસ્તો પણ છે. સસ્તો છે, કેમકે દળામણની કિંમત યચી જાય છે. વળી ઘરના દળેલા લોટમાં વજનનો ઘટાડો થતો નથી. ઝીણા લોટમાં ને મેદામાં વજનનો ઘટાડો થાય છે. થઉંનો સૌથી પૌષ્ટિક ભાગ તેના ભૂસામાં રહેલો છે. થઉંનું ભૂસું કાઢી નાંખવામાં આવે ત્યારે પૌષ્ટિક તત્ત્વની ભયાનક હાનિ થાય છે. ગ્રામવાસીઓ અને ખીજ જે ઘરની થંટીમાં દળેલો આખા થઉંનો લોટ ખાય છે તે પૈસા બચાવે છે, અને વધારે અગત્યનું તો એ કે આરોગ્ય બચાવે છે. અત્યારે લોટની મિલો જે લાખો રૂપિયા કમાય છે તેમાંનો મોટો ભાગ, જ્યારે ગામડાંમાં થંટીઓ

પાછી ફરી ચાલતી થશે ત્યારે, ગામડાંમાં જ રહેશે અને સુપાત્ર ગરીબોમાં વહેંચાશે.

પણ આની સામે વાંધો એ ઉઠાવવામાં આવે છે કે ઘંટીએ દળવું કંટાળાભરેલું છે, ઘણી વાર જાડું પાતળું દળાય છે, અને ગ્રામવાસીઓ જાતે ઘઉં દળે એ એમને આર્થિક દષ્ટિએ પોસાતું નથી. જો પહેલાં ગ્રામવાસીઓને અનાજ જાતે દળી લેવું પોસાતું હતું તો લોટની મિશ્રોના આવવાથી એમાં કશો ફરક તો ન જ પડવો જોઈએ. એમને વખત નથી એમ તો એ લોકો ન જ કહી શકે. અને જ્યારે મજૂરી સાથે બુદ્ધિનો સંયોગ થશે ત્યારે ઘંટીમાં સુધારો થશે જ એવી પૂરેપૂરી આશા રહે છે. જાડું પાતળું દળાય છે એ તે કંઈ દલીલ છે કે ? જો ઘંટીથી સારું દળાતું જ ન હોત તો તે અનાદિ કાળથી કેમ ટકા શકી હોત ? પણ જ્યાં જાડું પાતળું દળાયતો વહેંચ પડે ત્યાં મારી સૂચના એ છે કે એવી રીતે દળાયેલા લોટને ચાણી નાંખવો, ને ચાણણીમાં જે જાડા ફાડા રહે તેની થૂલી બનાવવી, ને તે રોટલીની સાથે કે તેની પછી ખાવી. જો આમ કરવામાં આવશે તો દળવાની ક્રિયા અતિશય સારી ને સુતરી થઈ પડશે, ને ઘણો વખત અને શ્રમ બચી જશે.

આ બધું પરિવર્તન કરાવવાને સારુ ગ્રામસેવકોએ જાતે અને ગ્રામવાસીઓને કેળવણી આપીને કેટલીક પૂર્વતૈયારી કરવી રહેશે જ. આ કામમાં વાહવાદ મળે એમ નથી, પણ જો ગ્રામવાસીઓ તંદુરસ્તીમાં ને જરાકે સુખથી રહે એમ આપણે ઇચ્છતા હોઈએ તો આ કામ અવશ્ય કરવા જેવું છે.

તે પછી ગોળ પર ધ્યાન આપવાનું છે. આ પત્રમાં હું ડોક્ટરોના જે પુરાવા આપી ગયો છું તે અતાવે છે કે સફેદ ખાંડના કરતાં ગોળ વધારે પૌષ્ટિક છે; અને જે ગ્રામવાસીઓ ગોળ અનાવવાનું છોડવા લાગ્યા છે તેમ છેક જ છોડી દેશે તો તેમનાં બાળકોના ખોરાકમાંથી એક અગત્યની વસ્તુ નીકળી જશે. તેઓ પોતે કદાચ ગોળ વિના ચલાવી શકશે. પણ તેમનાં છોકરાંનાં શરીરને ગોળ વગર લાનિ થયા વિના નહિ રહે. બજારુ મીઠાઈ અને ખાંડ કરતાં ગોળ ચડિયાતો છે. ગોળ બનવો ચાલુ રહે અને લોકો એનો ઉપયોગ કરવો છાંડે નહિ તો કરોંડા રૂપિયા ગ્રામવાસીઓનાં ગજવાંમાં રહેશે.

પણ કેટલાક ગ્રામસેવકો કહે છે કે ગોળની કિંમતમાંથી એની પેદાશનું ખર્ચ પણ નીકળતું નથી. ખેડૂતને તો શાહુકારને ભરવા શેરડીના ઊભા પાક વેચીને પૈસા મેળવવા રહ્યા. શેરડીનો રસ કાઢી તેનો ગોળ અનાવે ને તે વેચી પૈસા મેળવે એટલો વખત શાહુકાર રોકાય નહિ. આથી ઊલટો પુરાવો પણ મારી પાસે છે; છતાં આ દલીલ ફેંકી દેવા જેવી નથી. એને સારુ મારી પાસે તાત્કાલિક ઉત્તર કશે નથી. જે જગાએ અમુક કાચો માલ અને તેમાંથી તે જ જગાએ તૈયાર થયેલો માલ વેચતાં મજૂરી જેટલા પણ દામ ન ઊપજે, તો એ આર્થિક વ્યવસ્થામાં કંઈક ધરમૂળની ખામી હોવી જોઈએ. આ વિષયની દરેક સ્થળે સ્થાનિક તપાસ થવી જોઈએ. ગામડાંના લોકો જે જવાબ આપે તે માની લઈને ગ્રામસેવકોએ ઉપાય વિશે નિરાશ ન થવું જોઈએ. ગોળમાં ઉપસ્થિત થાય છે એવા અટપટા પ્રશ્નોનો નિકાલ લાવી શકીએ તો જ રાષ્ટ્રનો વિકાસ સાધી શકાવાનો, ને શહેરોનું ગામડાં સાથેનું ઐક્ય

સિદ્ધ થઈ શકવાનું. આપણે મનમાં એટલો નિશ્ચય કરી લઈએ કે શહેરના લોકોએ એક પૈસો વધારે આપવો પડે તોપણ ગામડાંમાંથી ગોળ નાખૂદ તો ન જ થવો જોઈએ.

હરિજનબંધુ, ૩-૨-૧૯૩૫

૩

આપણા ખેરાકની કેટલીક મુખ્ય વસ્તુઓ વિષે ચર્ચા કરીને મેં બતાવ્યું છે કે ગ્રામવાસી પ્રજાનાં આરોગ્ય અને સંપત્તિની દૃષ્ટિએ એનું કેટલું મહત્ત્વ છે. પણ ઘર, ગામ અને શરીરની સ્વચ્છતા પ્રશ્ન પણ એટલો જ મહત્ત્વનો છે. એના તરફ યોગ્ય ધ્યાન અપાય તો સીધી તેમ જ આડકતરી રીતે આરોગ્ય, શક્તિ અને સંપત્તિમાં વૃદ્ધિ થાય.

કેટલાક પરદેશી નિરીક્ષકોએ એવી સાક્ષી પૂરી છે કે શારીરિક સ્વચ્છતાના પાલનમાં જગતની સર્વ પ્રજાઓમાં ભારતવર્ષ પ્રથમ પદ ભોગવે છે. પણ મને ભય છે કે સામુદાયિક, અથવા બીજા શબ્દમાં કહીએ તો ગામડાની, સ્વચ્છતા વિષે એમ નહિ કહી શકાય. બીજા શબ્દોમાં કહીએ તો આપણે હજી કુટુંબથી આગળ વધીને વિચાર કરતા નથી થયા. આપણે ગામ માટે એટલે કે એક અર્થમાં રાષ્ટ્ર માટે નહિ પણ કુટુંબ માટે સર્વસ્વનો ત્યાગ કરવા તૈયાર થઈએ છીએ.

એક કુટુંબનાં માણસો પોતાનું ઘર સાફ રાખશે, પણ પડોશીના ઘરનો વિચાર નહિ રાખે. તેઓ પોતાનાં ઘર ને વાડામાંથી કચરો, જીવડાં ને સર્પાદિને કાઢી નાંખશે, પણ એ બધું પડોશીના વાડામાં નાંખી દેતાં આંચકો નહિ ખાય. આપણામાં આ સામુદાયિક જવાબદારી નથી એને લીધે

આપણાં ગામડાં ઉકરડા બન્યાં છે. આપણે મોટે ભાગે જોડા ન પહેરનારી પ્રજા છીએ, છતાં આપણે આપણા રસ્તા ને શેરીઓને એવાં ગંદાં કરી મૂકીએ છીએ કે સ્વચ્છતાની સહેજ પણ દરકાર રાખનાર માણસને તો એના પર થઈને ઉઘાડે પગે ચાલતાં પણ દુઃખ થાય. ગામડાંનાં ડૂવા, તળાવ અને નદીઓમાં પીવાનું ચોખ્ખું પાણી પણ મળવું મુશ્કેલ હોય છે. ગામડામાં પેસવાના રસ્તા પર સામાન્ય રીતે મળ અને કચરાના ઢગલા વળેલા હોય છે.

ગામડાંની સફાઈ એ અખિલ ભારત ગ્રામઉદ્યોગ સંઘ સામેનું કઠણમાં કઠણ કામ છે એમ કહી શકાય. લોકોના હાર્દિક સહકાર વિના કોઈ પણ સરકાર લોકોની ટેવો બદલી ન શકે. અને લોકો જો સહકાર આપે તો સરકારને એ બાબતમાં ભાગ્યે જ કંઈ કરવાનું બાકી રહે.

બુદ્ધિશાળી લોકો — ડોક્ટરો અને વિદ્યાર્થીઓ — જો બુદ્ધિ-પૂર્વક, ઉત્સાહ રાખીને અને નિયમિતપણે ગામડાંમાં આ કામ કરે તો તેઓ આ પ્રશ્નનો ઉકેલ આણી શકે. વ્યક્તિગત અને સામુદાયિક સ્વચ્છતા તરફ લક્ષ આપવું એ ખરી કેળવણીનો આરંભ છે.

ગામડાંમાં આપણે કરવાનું એ છે કે તળાવ ડૂવા સાફ કરવાં ને રાખવાં, અને ઉકરડા કાઢી નાંખવા. ગ્રામસેવકો જો જાતે કામ શરૂ કરશે, દરરોજ પગારદાર ભંગીની પેઠે કામ કરશે, અને લોકોને એટલું સમજાવશે કે એમની પાસેથી પણ એ કામમાં જોડાવાની અને અંતે જાતે એ બધું કામ ઉપાડી લેવાની અપેક્ષા રખાય છે, તો ગ્રામસેવકો ખાતરી રાખે કે ગામડાંના લોકો વહેલા મોડા એમને સહકાર આપ્યા વિના

નહિ રહે. મને પોતાને તો દક્ષિણ આફ્રિકામાં, ચંપારણમાં, તેમ જ ગયા વરસની ઉત્કલની ઝડપથી કરેલી પદયાત્રામાં એ જ અનુભવ મળ્યો છે.

રસ્તા ને શેરીઓ પરથી બધા કચરો ફેંકી દેવો જોઈએ, ને એનું વર્ગીકરણ કરવું જોઈએ. એમાં કેટલીક ચીજો એવી હોય છે જેનું ખાતર બની શકે; કેટલીક એવી હોય છે જેને દાટી જ દેવી જોઈએ, અને કેટલીક એવી હોય છે કે જેમાંથી તરત જ પૈસા પેદા થઈ શકે. જેટલાં હાડકાં મળી આવે તે કાચા સોના જેવાં ગણાય, ને એમાંથી ઉપયોગી વસ્તુઓ બને, અથવા એને વાટીને ભૂકા કરવાથી એનું સુંદર ખાતર બને. ચીંથરાં ને નકામા કાગળમાંથી કાગળ બને. અને મળનું ગામડાંનાં ખેતરને માટે સોના જેવું ખાતર બને. મળને ડેકાણે પાડવાની રીત એ છે કે પેશાબ તેમ જ મળને નકામી માટી જોડે ભેળવવા અને તેને વધારેમાં વધારે એક ફૂટ ઊંડો ખાડો કરીને જમીનમાં દાટી દેવા. ડો. પૂરે ગામડાંની સફાઈ વિષેની એમની ચોપડીમાં લખ્યું છે કે મળ જમીનમાં ૯ થી ૧૨ ઇંચ કરતાં વધારે ઊંડાઈએ દાટવા ન જોઈએ. (આ ચોપડી અત્યારે મારી પાસે નથી, પણ આ પ્રમાણે લખેલું મને યાદ છે.) લેખકનું કહેવું એમ છે કે જમીનના ઉપરના પડમાં સૂક્ષ્મ જંતુઓ છે અને પ્રકાશ અને હવા પણ આટલે ઊંડે સહેજે પહોંચી શકે છે. એ જંતુઓ અને હવા તથા પ્રકાશ મળીને એક અદ્વાડિયાની અંદર મળનું સુંદર નરમ ખાતર બનાવી દે છે. કાંઈ પણ ગ્રામવાસી આ વસ્તુ અજમાવીને જોઈ શકે છે. આમ કરવાનો એક રસ્તો એ છે કે સ્થાયી જનજડ રાખીને તેમાં માટીનાં ફૂંડાં કે લોઢાની ડોલો રાખવી, અને તેમાંનાં

મળમૂત્ર દરરોજ યોગ્ય રીતે તૈયાર કરેલી જગાએ ઢાલવી દેવાં. અથવા બીજો રસ્તો એ છે કે જમીનમાં ખાડા કરીને તૈયાર રાખ્યા હોય ત્યાં શૌચક્રિયા કરવી, મળને ગામની સાર્વજનિક જમીનમાં અથવા તો કોઈ માણસોની ખાનગી માલિકીની જમીનમાં દાટી શકાય. આ કામ ગામલોકોના સહકાર વડે જ થઈ શકે. બીજું કશું ન જ બને તોયે કોઈ સાહસિક ગ્રામવાસી મળને ભેગો કરીને પોતે એમાંથી ધન ઉપજાવી શકે. આજે આ લાખો રૂપિયાની કિંમતનું ખાતર દરરોજ વેડફાઈ જાય છે, હવાને ખગાડે છે, અને ખદ્ધામાં રોગો પેદા કરે છે.

ગામડાંનાં તળાવનાં પાણીને લોકો નાહવા, કપડાં ધોવા અને પીવા તથા રાંધવા માટે ધાવે તેમ વાપરે છે. ઘણાં ગામડાંનાં તળાવનો ઢોર પણ ઉપયોગ કરે છે. ભેંસો ઘણી વાર એમાં આજોટતી દેખાય છે. આશ્ચર્યની વાત તો એ છે કે ગામડાંનાં તળાવનો આટલો ઘોર દુરુપયોગ થતો હોવા છતાં ગામડાં હજી એવી રોગોથી નાશ પામ્યાં નથી. અધા જ ડોક્ટરો એવો પુરાવો આપે છે કે ગામડાંને સ્વચ્છ પાણી જ મળે એવી વ્યવસ્થા આપણે કરી નથી શકતા તે જ ગામડાંના ઘણા રોગોનું મૂળ કારણ છે.

એટલું તો સૌ કબૂલ કરશે કે આ કામ એવું છે કે એમાં રસના ઘૂંટડા આવે, ઘણી કીમતી કેળવણી મળે, અને એમાંથી હિંદુસ્તાનની દુઃખી પ્રજાને પાર વિનાનો લાભ થાય. આ કામને પહેાંચી વળવાના ઉપાયનું જે વર્ણન મેં કર્યું છે તે પરથી, મને આશા છે કે, એટલું સ્પષ્ટ સમજાયું હશે કે જો કલમ કે સીસાપેનના જેટલાં જ સહેલાઈથી તે ગર્વથી

સાવરણી ને પાવડો ચલાવવાને તત્પર એવા ઉત્સાહી ગ્રામ-
સેવકો આપણને મળી રહે તો ખરચનો સવાલ તો લગભગ
આખો ઊડી જ જાય. સાવરણી, ટોપલી, પાવડો ને કાદાળી
અને કદાચ કંઈક ચેપ અટકાવનારી વસ્તુ એટલો જ
સરંજામ આપણને જોઈએ. સૂકી રાખ એ કોઈ પણ
રસાયણશાસ્ત્રી આપી શકે એના જેટલી જ અસરકારક રીતે
ચેપ અટકાવનારી વસ્તુ હશે. પણ આ જાખતમાં પરગણુ
રસાયણશાસ્ત્રીઓએ આપણને કહેવું જોઈએ કે ગામડાંના
લોકો ગામડાંમાંથી જ મેળવી શકે એવી સૌથી અસરકારક
અને સસ્તી ચેપ અટકાવનારી વસ્તુ કઈ ગણાય.

હરિજનબંધુ, ૧૦-૨-૧૯૩૫

ચામડાંનો ધંધો

ગામડાંમાં ચામડાં કેળવવાનો ધંધો ભારતવર્ષના નેટલો જ પ્રાચીન છે. ચામડાં કેળવવાનો ધંધો હવેકો કચારથી ગણાવા લાગ્યો એ કોઈ કહી નહિ શકે. પ્રાચીન કાળમાં તે હવેકો નહિ જ ગણાતો હોય. પણ આજે આપણે જાણીએ છીએ કે આ ધંધો જે સૌથી ઉપયોગી અને અનિવાર્ય એવા ધંધામાંનો એક છે તે કરનાર હસેક લાખ માણસોને વંશપરંપરાના અસ્પૃશ્ય બનાવી દેવામાં આવ્યા છે. જે દિવસે મજૂરી પ્રત્યે લોકોને તિરસ્કાર પેદા થયો તે તેથી તેની ઉપેક્ષા થવા લાગી તે દિવસે આ અભાગી દેશની દુર્દશા બેઠી. જે કરોડો લોકો દેશના હીર સમા હતા, તે જેમના ઉદ્ધમ પર આ દેશની નિંદગી જ ટકી રહેવાનો આધાર હતો તે નીચ વર્ણના ગણાવા લાગ્યા, અને ખોખા નેટલા નવરા બેઠાકુ લોકો બિંચ વરણ થઈ બેઠા. એનું માહું પરિણામ એ આવ્યું કે ભારતવર્ષની નીતિ ને સંપત્તિ બંને પાયમાલ થઈ ગયાં. એ બે પાયમાલીમાં મોટી કંઈ હતી એની અટકળ બાંધવી અશક્ય નહિ તો મુશ્કેલ તો છે જ. પણ બેઠૂતો અને કારીગરો વિષે બેદરકારી રાખવાનો ગુનો આપણે કયો તેને લીધે આપણે બિખારી થઈ ગયા, આપણી બુદ્ધિ જડ થઈ ગઈ, અને આપણામાં આળસે ધર બાલ્યું. ભારતવર્ષમાં સુંદર આબોલવા છે, અહમ્મત સૃષ્ટિ-

સૌંદર્ય છે, ઊંચા પહાડો, પ્રચંડ નદીઓ, અને વિશાળ સમુદ્ર-કાંડો ઈશ્વરે ભારતવર્ષને આપ્યાં છે. અહીં કુદરતે રિક્કિસિક્કિના એટલા તો ભંડાર ભર્યાં છે કે આ દેશનાં ગામડાંમાં એ બધાનો પૂરો ઉપયોગ થતો હોત તો દારિદ્ર અને રોગ પેસવા જ ન પામ્યાં હોત. પણ આપણે ત્યાં બુદ્ધિ ને અંગમહેનત વચ્ચે વેર બંધાયું તેને લીધે આપણી આવરદા દુનિયાના બધા દેશોમાં ઓછામાં ઓછી થઈ ગઈ, આપણી બુદ્ધિ મંદમાં મંદ બની ગઈ, અને આખા જગતમાં કોઈ દેશ નથી ચુસાતો એટલા આપણે ચુસાઈ રહ્યા છીએ. આપણાં ગામડાંના ચામડાં કેળવવાના ઉદ્યોગની દુર્દશા એ કદાચ મેં મૂકેલા આરોપનો સૌથી સચોટ પુરાવો ગણી શકાય. મનુષ્યજાતિના એક ભાગની સામે આપણે જે દ્વાર અપરાધ કરી રહ્યા છીએ તેને વિષે સ્વં મધુસૂદન દાસે મારી આંખ ઉઘાડી. ચામડાંનો ધંધો શીખવવાનું ચર્મલેય કાઢીને એમણે એ અપરાધનું પ્રાયશ્ચિત્ત કરવાનો પ્રયત્ન કર્યો હતો. એમનું એ સાહસ એમણે ધારેલું એટલું ખીલી ન શક્યું, પણ તેઓ કટકમાં સેંકડો મોચીઓને રોજગાર આપી શક્યા હતા.

આજે હિંદુસ્તાનમાંથી દર વરસે નવ કરોડ રૂપિયાનું કાચું ચામડું પરદેશ ચડે છે, અને એમાંનું ત્રણું તૈયાર માલરૂપે આ દેશમાં પાછું આવે છે. આનો અર્થ એ છે કે આપણી સંપાત્ત જ નહિ પણ બુદ્ધિ પણ શોષાઈ રહી છે. ચામડાં કેળવવામાં અને રોજના વાપર માટે કેળવાયેલા ચામડાની અગણિત ચીજો બનાવવામાં આપણને જે તાલીમ મળવી જોઈએ તે મેળવવાની તક આપણે ગુમાવીએ છીએ.

ચામડાં કેળવવાના કામમાં ઘણા શાસ્ત્રીય જ્ઞાનની જરૂર રહે છે. આ વિશાળ ઉદ્યોગમાં રસાયણશાસ્ત્રીઓની આખી ફાજને પોતાની શોધકબુદ્ધિ અજમાવવાની તક મળી રહે એમ છે. એને ખાલવવાના બે રસ્તા છે. જે હરિજનો ગામડાંમાં રહે છે, અને ગામતળથી દૂર, સમાજના સંસ્કારથી અસ્પૃષ્ટ દશામાં ઘોલક જેવાં જૂંપડાંમાં ગંદકી અને અધઃપાતમાં સડતા પડી રહે છે તે માંડ પેટનો ખાડો પૂરે છે તે હરિજનોને મદદ આપી તેમને પગભર કરવા, એ એક રસ્તો છે. આનો અર્થ એ પણ છે કે ગામડાંના ઉદ્ધારમાં રસાયણશાસ્ત્રીઓની બુદ્ધિનો ઉપયોગ થાય. ચામડાં કેળવવાનું રસાયણ જાણનારે એની સુધરેલી ક્રિયાઓ શોધી કાઢવી રહી. ગામડાંના રસાયણ-શાસ્ત્રીએ નમીને જીતવું રહ્યું. ગામડાંમાં ચામડાં કેળવવાની જે અણુઘડ કળા હજી જીવતી છે, પણ જે ઉત્તેજનને અભાવે જ નાહ પણ દુર્લક્ષને કારણે પણ ઝપાટાખંધ મરતી જાય છે, તે કળા આ રસાયણશાસ્ત્રીએ શીખવી ને સમજવી જોઈએ. પણ એ અણુઘડ પદ્ધતિને એકાએક ફેંકી દેવી ઘટતી નથી; પહેલાં એની સમભાવપૂર્વક પરીક્ષા તો થવી જ જોઈએ. એ પદ્ધતિએ સેંકડો વરસ સુધી સારી રીતે કામ ચાલ્યું છે. એમાં કંઈ ગુણ ન જ હોત તો એ ચાલી ન શકત. મારી જાણ પ્રમાણે આપણા દેશમાં એક શાંતિનિકેતનમાં જ આ વિષયની શોધખોળ ચાલે છે. તે પંછી અત્યારે ખંધ થઈ ગયેલા સાગરમતી આશ્રમમાં એવી શોધખોળની શરૂઆત થઈ હતી. શાંતિનિકેતનનો પ્રયોગ કેટલો આગળ વધી રહ્યો છે એની ભાળ હું રાખી શક્યો નથી. સાગરમતી આશ્રમને સ્થાને હવે જે હરિજન આશ્રમ હસ્તીમાં આવ્યું છે તેમાં એ

કામ ફરી શરૂ થવાનો પૂરો સંભવ છે. જે શોધખોળ કરી શકાય એવી છે તેનો વિસ્તાર સાગર જેટલો છે; તેમાં આ પ્રયોગ તો માત્ર ગિંદુવત્ છે.

ગૌરક્ષા હિંદુધર્મનું એક અવિભાજ્ય અંગ છે. કોઈ પણ સાચો હરિજન ખોરાકને સારુ ઢોરને નહિ મારે. પણ અસ્પૃશ્ય બનીને તે મુડદાલ માંસ ખાવાની કુટેવ શીખ્યો છે. તે ગાયની હત્યા નહિ કરે પણ મરેલી ગાયનું માંસ બહુ જ સ્વાદથી ખાશે. શારીરિક દષ્ટિએ એ કદાચ નિર્દોષ હોય. પણ માનસિક દષ્ટિએ મુડદાલ માંસ ખાવું એના જેવી સૂઝ ઉપજાવનારી વસ્તુ ખીજી નહિ હોય. અને છતાં હરિજન ચમારના ઘરમાં જ્યારે મરેલી ગાય લાવવામાં આવે છે ત્યારે આખા કુટુંબનો આનંદ માતો નથી. બાળકો મુડદાની આસ-પાસ નાચે છે, અને ઢોરની ચામડી ઉતારવામાં આવે છે તે વખતે હાડકાં કે માંસના ઝોચા લઈને એકબીજા પર ફેંકે છે. અત્યારે હરિજન આશ્રમમાં રહેતો એક ચમાર તેના પોતાના હવે તજી દીધેલા ઘરનો ચિતાર આપતાં મને કહે છે કે એ મરેલું જનવર જોઈને આખું કુટુંબ હરખધેલું બની જાય છે. હરિજનોમાં કામ કરતાં તેમની પાસે મુડદાલ માંસ ખાવાની આ આત્માને હણનારી કુટેવ છોડાવવી એ મને કેટલું કઠણ કામ લાગ્યું છે એ હું જાણું છું. ચામડાં કેળવવાની રીતમાં સુધારો થાય તો મુડદાલ માંસ ખાવાનો રિવાજ આપોઆપ નાબૂદ થઈ જાય.

આમાં ભારે બુદ્ધિનું અને મડદાં ચીરવાની કળાનું કામ રહેલું છે. આમાં ગૌરક્ષાની દિશામાં પણ એક ભારે પગલું રહેલું છે. જે આપણે ગાયની દૂધ દેવાની શક્તિ વધારવાની

કળા શીખીએ નહિ, તેની ઓલાદ સુધારીએ નહિ, ને બળદને ખેતીના તથા ગાડાં ખેંચવાના કામ માટે વધારે ઉપયોગી બનાવીએ નહિ, ગાયનાં છાશ્વમૂતરનો ખાતર તરીકે ઉપયોગ કરીએ નહિ, અને તે તથા તેનાં વાછડાં મરી જાય ત્યારે તેમનાં ચામડાં, હાડકાં, માંસ, આંતરડાં વગેરેનો સારામાં સારો ઉપયોગ કરવાને તૈયાર ન થઈએ, તો ગાય કસાર્ધને લાથે મર્યા વિના નહિ જ રહે.

અત્યારે તો હું ફક્ત મુડદાની જ વાત કરું છું. અહીં આટલું યાદ રાખવું ઘટે છે કે ઈશ્વરકૃપાએ ગામડાંના ચમારને કતલ થયેલા ઢોરનું નહિ પણ માત્ર મરેલા ઢોરનું જ ચામડું ઉતારવાનું હોય છે. તેની પાસે ઢોરના મુડદાને સુઘડ રીતે લઈ જવાનું સાધન નથી હોતું. તે એને ઊંચકે છે, ઢસડે છે, અને એમ કરતાં ચામડી ઉઝરડાય છે ને ઉતારેલા ચામડાની કિંમત ઘટે છે. ચમાર જે અમૂલ્ય ને ઉદાત્ત સમાજસેવા કરે છે તેનું જે ગ્રામવાસીઓ અને પ્રજાને લાભ હોય તો તેઓ તેને મુડદાં લઈ જવાની સહેલી ને સાદી રીત શોધી આપશે, જેથી ચામડાને જરાયે નુકસાન થવા ન પામે.

ત્યાર પછીની ક્રિયા ઢોરનું ચામડું ઉતારવાની છે. આમાં ભારે કુશળતાની જરૂર રહે છે. મેં સાંભળ્યું છે કે ગામડાનો ચમાર એની ગામડયા છરીથી આ કામ કરે છે તેના કરતાં એ વધારે સારું કે વધારે ઝડપથી બીજું કોઈ નથી કરી શકતું, શસ્ત્રવૈદ્યો પણ નથી કરી શકતા. જેમને એ બાબતનું જ્ઞાન હોવું જોઈએ તેમને મેં એ વિષે પૂછી જોયું છે. ગામડાના ચમાર કરતાં ચડી જાય એવી ઢાંચ તેઓ મને બતાવી નથી શક્યા. આમ કહેવાનો અર્થ એ નથી કે એથી ચડિયાતી

હજી બીજી છે જ નહિ. હું તો માત્ર વાચકને મારા અતિ મર્યાદિત અનુભવનો લાભ આપું છું. ગામડાંનો અમાર હાડકાંનો કશો ઉપયોગ કરી શકતો નથી. તે તેને ફેંકી દે છે. મડદાની ચામડી ઊતરાતી હોય તે વખતે કૂતરાં તેની આસપાસ ભમે છે, અને જ્યાં નહિ તો થોડાંક હાડકાં તો ઉઠાવી જાય છે. કૂતરાં એમનો ભાગ ઉઠાવી ગયા પછી જે બાકી રહે છે તે પરદેશ ચડાવવામાં આવે છે, અને હાથા, બટન ઇત્યાદિ રૂપે આપણે ત્યાં પાછું આવે છે.

બીજો રસ્તો આ મહાન ઉદ્યોગને શહેરોમાં લઈ આવવાનો છે. હિંદુસ્તાનમાં કેટલાંયે ગામડાંનાં કારખાનાં અત્યારે એ કામ કરી રહ્યાં છે. એની પરીક્ષા કરવાનો આ લેખનો ઉદ્દેશ નથી. આમ એ ઉદ્યોગ શહેરોમાં લઈ આવવાથી હરિજનોને ભાગ્યે જ કંઈ લાભ થઈ શકે એમ છે; ગામડાંને તો એથીયે એાંછ થાય. એ ગામડાંનો એવડો રંજડ કરવાનો રસ્તો છે. હિંદુસ્તાનમાં ઉદ્યોગોને શહેરમાં લઈ આવવા ને મોટાં કારખાનાં મારફતે ચલાવવા એમાં ગામડાંનું અને ગામડાંની પ્રજાનું ધીમું પણ અચૂક મોત રહેલું છે. શહેરી ઉદ્યોગો હિંદુસ્તાનનાં સાત લાખ ગામડાંમાં વસનારી તેની ૯૦ ટકા વસ્તીને કદી નભાવી નહિ શકે. આ ગામડાંમાંથી ચામડાં કેળવવાનો ને એવા બીજા ઉદ્યોગો ખસેડી લેવા એ હાથ ને બુદ્ધિના કૌશલનો ઉપયોગ કરવાની જરાકે તક ગામડાંમાં હજી રહી છે તે છીનવી લેવા જરોજીર છે. અને જ્યારે ગામડાંના ઉદ્યોગો નામશેષ થઈ જશે ત્યારે ઢાર લઈને ખેતરમાં મજૂરી કરવી ને વરસના છ કે ચાર મહિના આજસમાં ગાળવા એટલું જ ગામડાંના લોકોના નસીબમાં રહી જશે; અને એમ થશે ત્યારે, મધુસૂદન દાસના

શબ્દોમાં કહીએ તો, ગામડાંના માણસ પશુના જેવા બની જ જવાના; તેમને ન તો મનનું કે ન તો શરીરનું પોષણ મળવાનું, ને તેથી એમનાં આશા ને આનંદ પણ હણાઈ જવાનાં.

અહીં સો ટકા સ્વદેશીના પ્રેમીને માટે કામ પડેલું છે, અને એક મહાપ્રશ્ન ઉકેલવામાં શાસ્ત્રીય જ્ઞાનનો ઉપયોગ કરવાનો અવકાશ રહેલો છે. આ એક કામથી ત્રણ અર્થ સરે છે. એથી હરિજનોની સેવા થાય છે, ગ્રામવાસીઓની સેવા થાય છે, અને મધ્યમ વર્ગના જે બુદ્ધિશાળી લોકો રોજગારની શોધમાં હોય તેમને આખરે ભેર કમાણી કરવાનું સાધન મળે છે. વળી બુદ્ધિશાળી લોકોને ગામડાંની પ્રજાના સીધા સંસર્ગમાં આવવાની સુંદર તક મળે છે એ લાભ તો જુદો જ.

હરિજનબંધુ, ૬-૬-૧૯૩૪

‘યંત્રો કેમ નહિ ?’

એક બહેન, જે અખિલ ભારત ગ્રામઉદ્યોગ સંઘની સ્થાપના થવાની સાંભળીને ઉત્સાહમાં આવી ગઈ હતી, તે પ્રારંભિક કાર્યક્રમ વિષેનો મારો લેખ વાંચીને લખે છે :

“ચોખ્ખા હાથે ખાંડવાના અને દાણા ઘંટીએ દળવાના કામને સજીવન કરવાના ને ઉત્તેજન આપવાના વિચારે જ મને ભડકાવી મૂકી છે, ને ગ્રામસેવા વિષેના મારા ઉત્સાહ પર ટાઢું પાણી રેડયું છે. ગ્રામોત્થતિની યોજનામાં શ્રમ બચાવનારાં યંત્રોનો લાભ ન લેવો એ મને સમય અને શક્તિનો ભયાનક દુર્વ્યય લાગે છે. જે ગામડાંના લોકોને અને તેમની સાથે ગામડાંની સેવા કરવા જનાર સેવકોને ખાંડવા ને દળવા બેસવું પડે તો એમની પાસે ગ્રામસુધારણાના કામ માટે દુરસદ્ ભાગ્યે જ રહેશે. વળી જે આ પ્રાચીન રીતો પાછી શરૂ કરવામાં આવે તો પુરુષ શરૂઆતમાં તો ઉત્સાહમાં આવી જઈને એ કામ ઉપાડશે, પણ અંતે તે આખા કામનો — ખાંડવાદળવાનો — બોજો અમ સ્ત્રીઓ પર પડશે, અને અમારી જે સહેજ પણ પ્રગતિ થઈ છે તેને ધક્કો પહોંચશે.”

આ દલીલના મૂળમાં એક વિચારદોષ રહેલો છે. મનુષ્યનો શ્રમ બચાવનારાં યંત્રોનો લાભ લેવાની ના પાડવાનો સવાલ જ નથી. જે ગામડાંના લોકોને પેટપૂરતું અન્ન અને પહેરવા પૂરતાં વસ્ત્રો મળતાં હોત તો હાથે દળવાનું કે હાથે ખાંડવાનું કારણ ન જ રહેત. આમ કહેવામાં એટલું માની લીધું છે કે આરોગ્યનો પ્રશ્ન અગત્યનો નથી, અથવા તો હાથે દળેલા અને સંચે દળેલા આટામાં અને હાથે ખાંડેલા અને સંચે ખાંડેલા ચોખ્ખામાં કશો ભેદ નથી. વસ્તુસ્થિતિ

એથી જિલટી છે. પણ સવાલ તો એ છે કે ગામડાંના લોકોએ પોતાના ખપ પૂરતું પણ ખાંડવાદળવાનું છોડી દીધું ત્યારે તેઓ નિરુદ્ધમી બની ગયા. અને એ બેકારીના વખતનો પોતાની ઉન્નતિ માટે કે બીજા કોઈ કામ માટે કશો સદુપયોગ તેમણે ન કર્યો. ભૂખે મરતાં સ્ત્રી કે પુરુષ જેની પાસે નવરાશનો વખત પડ્યો હોય તે એ વખતમાં પ્રામાણિકપણે એક આનો કમાઈ શકતાં હોય તો કમાતાં તેમને આનંદ જરૂર થાય. જે વખતે એમાંથી એક પોતાના શ્રમમાંથી ભૂખમરો ટાળવા થોડાક પૈસા કમાઈ શકે એમ હોય તે વખતે તેમને એ શ્રમ બચાવી લેવાનું કહેવામાં આવે તો તેને અકારું લાગે જ. ગ્રામસેવકને દળવું કે ખાંડવું પડશે એવો ખ્યાલ આ બહેન રાખે છે તે ખોટો છે. તેણે એ કળા તો શીખવી જ જોઈએ અને ઓળખેલા સાથે પરિચય કરી લેવો જોઈએ કે જેથી તે ઓળખેલામાં સુધારા સૂચવી શકે અને તેની મર્યાદા સમજી શકે. તેનો બીજો એ ખ્યાલ પણ ખોટો છે કે ઉત્સાહના પહેલા પૂરમાં પુરુષોને દળવા કે ખાંડવાનું કહેવામાં આવશે, કે તેઓ પોતાની મેળે એ કામ કરશે, અને અંતે એ કામનો ભાર સ્ત્રીઓને માથે પડવા દેશે. ખરી હકીકત એ છે કે ખાંડવુંદળવું એ સ્ત્રીઓનો અધિકાર હતો, અને લાખો સ્ત્રીઓ આ પ્રતિષ્ઠિત તેમ જ બળવર્ધક કામમાંથી ગુજરો મેળવતી. હવે તેમને પરાણે નિરુદ્ધમી રહેવું પડે છે, કેમકે એમાંના મોટા ભાગને એમની પાસેથી આપણે જે ઉદ્યમ જૂંટવી લીધો છે તેના બદલામાં બીજો કશો ઉદ્યમ મળ્યો નથી.

આ બહેન સ્ત્રીઓએ કરેલી ‘સહેજ પ્રગતિ’ વિષે લખે છે ત્યારે તેના ખ્યાલમાં ફક્ત શહેરમાં વસનારી સ્ત્રીઓ જ

છે, કેમકે ગામડાંના જીવનનો સેવકો બિલકુલ સ્પર્શ કરી શક્યા નથી; એમાંના મોટા ભાગને તો ખચર પણ નથી કે આ વિશાળ દેશનાં સાત લાખ ગામડાંમાં સ્ત્રીપુરુષો કેવી રીતે રહે છે. પૌષ્ટિક ખોરાક અને સુરક્ષિત વસ્ત્રને અભાવે તેમનાં શરીર કેવાં સત્ત્વહીન થઈ ગયાં છે એની આપણને ભાગ્યે જ ખચર છે. અને આપણને એની પણ ખચર નથી કે જે નિઃસત્ત્વ ચોખ્ખા અને લોટ તેમનો મુખ્ય ખોરાક છે તે ખાઈને તેઓ અને તેમનાં બાળકો તેમનામાં શક્તિ અને જે કંઈ થોડું ચેતન હતાં તે ખોતાં જાય છે.

દળવાખાંડવાને ખાતર જ દળવાખાંડવાની પ્રાચીન પદ્ધતિ પાછી ચલાવવી એમ કહેવા જેટલો એને મારે મને પક્ષપાત નથી. હું એ પાછી ચલાવવાનું સુચવું છું તેનું કારણ એ છે કે જે ત્રાપો ગ્રામવાસીઓ નિરુદ્ધમી થઈ પડ્યા છે તેમને કામ આપવાનો બીજો કોઈ રસ્તો નથી. હું માનું છું કે આપણે આર્થિક મંકટનો વધતો જતો બોલો દૂર ન કરી શકીએ તો ગામડાંનો ઉદ્ધાર થાય કે તેના પરથી ઊડી ગયેલું નૂર પાછું આવે એ અસંભવિત વસ્તુ છે. એટલે ગ્રામવાસીઓને તેમના એળે જતા વખતનો સદુપયોગ કરવાને સમજાવવા એ જ એક સંગીન ગ્રામસેવા છે. આ કાગળ લખનાર બહેનને અને તેના જેવા વિચાર ધરાવનારી બીજી બહેનોને મારું આમંત્રણ છે કે તેઓ કેટલાંક ગામડાંમાં જાય, ત્યાં ગ્રામવાસીઓની સાથે થોડોક વખત રહે, અને તેમના જેવી રહેણી રાખવાનો પ્રયાસ કરે. એમ કરતાં તેઓ તરત જ જોશે કે મારી દલીલમાં કેટલું વજૂદ છે.

હરિજનજંધુ, ૨-૧૨-૧૯૩૪

પ્રશ્નોત્તરી

[ગ્રામઉદ્યોગ સંઘની પ્રવૃત્તિ વિષે સરકારે કાઢેલા ‘પરિપત્ર’ (સરકયુલર)ની વાત ‘હરિજનબંધુ’માં અગાઉ આવી ચૂકી છે. એ વિષે ગઈ તા. ૨૨મીએ દિલ્લીમાં એક છાપાના પ્રતિનિધિએ ગાંધીજીની મુલાકાત લીધેલી; તેને ગાંધીજીની સાથે જે પ્રશ્નોત્તરી થઈ તે નીચે આપી છે. તંત્રી]

સ૦ — ગ્રામઉદ્યોગ સંઘના કામનો ખરેખરો આરંભ આપ ક્યારે કરી શકશો એમ લાગે છે ?

ગાંધીજી — ‘આરંભ’ એટલે શું એ કહેવું કઠણ છે. પણ જો એનો અર્થ ગામડાંમાં જુદા જુદા એજંટો મારફતે કામનો આરંભ એવો હોય તો હું ચોક્કસ તારીખ બતાવી શકતો નથી; કેમકે અમે બહુ જ સાવચેતીથી ચાલીએ છીએ — સાવચેતી આ રીતે કે બની શકે ત્યાં સુધી ભૂલો ટાળવાનો અમારો વિચાર છે, કેમકે જે કામ કરવાનું છે તે વિવિધ પ્રકારનું છે. આ તો નકશો લીધા વિના અજાણ્યા દરિયામાં ઝંપલાવવા જેવું કામ છે. અખિલ ભારત ગ્રામઉદ્યોગ સંઘનું મધ્યવર્તી મંડળ વર્ધામાં આવતી પહેલી તારીખે મળવાનું છે, તે વખતે કદાચ કંઈક ચોક્કસ પગલું ભરવામાં આવશે. દરમિયાન એક ક્ષણ પણ નકામી જવા દેવામાં આવી નથી. અમે અતિ ઉપયોગી હકીકતો ભેગી કરી રહ્યા છીએ, તે અમને ઘણી જગાએથી મદદનાં વચનો મળતાં જાય છે.

સ૦ — આપ સંઘની શાખાઓ બધા પ્રાંતમાં એક-સાથે કાઢવા માગો છો, કે થોડીક જગ્યાઓ પસંદ કરીને ત્યાં આરંભ કરવાનો આપનો વિચાર છે ? સંઘનું મુખ્ય મથક ક્યાં રહેશે ? આપ અહીંથી જાઓ તે પહેલાં અહીં શાખા સ્થપાશે ?

જ૦ — અમારું ધ્યેય શાખાઓ સ્થાપવાનું નથી પણ આખા હિંદુસ્તાનમાં એજન્સીઓ રાખવાનું છે. એની પાછળ વિચાર એ છે કે જેટલાં ગામડાં તેટલા એજન્ટો હોય, જેથી કામ પૂરેપૂરું વહેંચાઈ જાય. આ પ્રયત્નમાં સફળતાની ચાવી કામને અનેક કેંદ્રોમાં વહેંચી નાંખવામાં રહેલી છે. હું જાઉં તે પહેલાં દિલ્લીમાં વિધિસર એજન્સી સ્થપાશે કે કેમ એ હું જાણતો નથી. પણ હું મળી શકું એટલી માલિતી ભેગી કરી રહ્યો છું. છેવટની નિમણૂક તો મધ્યવર્તી મંડળ કરશે. સંઘનું મુખ્ય મથક વર્ધામાં રહેશે. ત્યાં શેઠ જમનાલાલજીએ એમનો સરસ જગીયો સંઘને આપ્યો છે. એમાં મોટો ખંગલો પણ છે. પાછળથી જરૂર પડે તો વધારે જમીન આપવાનું તેમણે વચન આપ્યું છે.

સ૦ — જે મરી ગયેલા કે મરતા ઉદ્યોગોને આપ સજીવન કરવા ઇચ્છો છો તેને વિધે લકીકતો, આંકડા વગેરે ભેગાં કરવાનું કામ સંઘ એકલે હાથે કરશે, કે હિંદુસ્તાનમાં અત્યારે જે સરકારી તેમ જ ખિનસરકારી સંસ્થાઓ કામ કરી રહી છે તેમનો સહકાર માગશે ?

જ૦ — સંઘ એકલે હાથે કશું નહિ કરે, કેમકે જે કામ કરવાનું છે તે મહાભારત કામ છે. તેથી તે બધી સંસ્થાઓનો — સરકારી સંસ્થાઓનો પણ — સહકાર માગશે ને બેશે.

સ૦ — જે ઉદ્યોગોને સજીવન કરવાથી અત્યારે ભારત-વર્ષમાં તેમ જ જગતમાં પ્રવર્તતી અનેક આર્થિક અને અન્ય શક્તિઓ સાથે અથડામણમાં આવવું પડે એમ ન હોય એવા ઉદ્યોગોને જ સજીવન કરવાનો સંઘનો પ્રયત્ન રહેશે ? કે એવો વિચાર રાખ્યા વિના, જે ઉદ્યોગો પ્રાચીન કાળમાં ગ્રામવાસીઓને આજીવિકા આપતા તે બધા મરી ગયેલા ઉદ્યોગોને સજીવન કરવા સંઘ મથશે ?

જ૦ — ગ્રામજીવનના નૈતિક તેમ જ આર્થિક વિકાસને સારું જોટલા ઉદ્યોગો આવશ્યક જણાય તે બધાને સજીવન કરવાનો ને ઉત્તેજન આપવાનો સંઘનો પ્રયત્ન રહેશે. જગતની જે વિરોધી શક્તિઓ કહેવાય છે તેને લીધે સંઘ પોતાનું કામ નહિ રોકે.

સ૦ — હિંદુસ્તાનની કાપડની મિલોને ખાદીનો ઉદ્યોગ ગમ્યો નથી એ તો સૌ જાણે છે. જે મરેલા, મરતા કે ટગમગુ કરતા ઉદ્યોગો વધારે સંગઠિત સ્વદેશી ઉદ્યોગો સાથે અથડામણમાં આવે એવા હોય તેને સજીવન કરવાનો પ્રયત્ન સંઘ કરશે તો તેનો વિરોધ થશે એવો ભય આપને નથી ?

જ૦ — ખાંડની, ચાખાની ને લોટની મિલો, જે યંત્રાથી ઉદ્યોગ ચલાવે છે, તેના તરફથી સંઘનો વિરોધ થાય એ સંભવિત છે. એ મુસીબતમાંથી આપણું રસ્તો કાઢવો રહ્યો. મને પૂરી આશા છે કે આ મુશ્કેલીઓને આપણે પડોંચી વળી શકીશું.

સ૦ — ખાંડ અને ગોળનો જ સવાત લોને. ખાંડના ઉદ્યોગને સરકાર તરફથી રક્ષણ મળે છે, અને હવે એ સારી પેઠે જામી ગયો છે. થોડા વખત પર છાપાંમાં એમ આવેલું કે ગ્રામઉદ્યોગ સંઘ ગોળનો વાપર વધારવાનો પ્રયત્ન કરશે. એ

વાત જે સાચી હોય તો આપને એમ નથી લાગતું કે એમ કરીને એ ખાંડના ઉદ્યોગનો વિરોધ વહોરી લેશે ?

જ૦ — એમ વખતે બને. ગોળનો વાપર વધે ને ખાંડનો વાપર ઘટે તો એ હિંદુસ્તાનને માટે આશીર્વાદરૂપ થઈ પડે; કેમકે ડોક્ટરોનો અભિપ્રાય એવો છે કે ખાંડ કરતાં ગોળમાંથી પોષણ વધારે મળે છે. અને કાંઈ પણ યાંત્રિક ઉદ્યોગ લોકોનું આરોગ્ય ન બગાડે એ જોવાનું કામ સંધનું છે તેમ લોકોનું પણ છે.

સ૦ — સંધે આજે ચાલતા મોટા ઉદ્યોગોનો વિરોધ વહોર્યા વિના તેમાં પ્રતિ કરવી જોઈએ કે નહિ ? એ વિષે આપના શા વિચાર છે ?

જ૦ — એનો જવાબ મેં આપી દીધો છે.

સ૦ — મરી ગયેલા ગ્રામઉદ્યોગોને આપ સજીવન કરો એમાંથી આગળ જતાં મોટા, યંત્રોથી ચાલતા ઉદ્યોગોનો વિકાસ થાય, પણ એ આજની પેઠે લોભી ધનિકોના હાથમાં ન રહેતાં બુદ્ધિપુરઃસર અને સૌ મનુષ્યના હિતનો વિચાર રાખીને ચલાવવામાં આવે — એ મારી માન્યતા ખોટી છે ?

જ૦ — હિંદુસ્તાન જેવો વિશાળ દેશ જ્યાં કરોડો માણસો વરસમાં ચાર મહિના પરાણે આળસમાં ગાળે છે ત્યાં મોટા પાયા પર યંત્રોથી ઉદ્યોગો ચાલે છતાં કેટલાક કરોડ માણસો ઠીક ઠીક મુખથી રહી શકે કે કેમ એ હું કહી શકતો નથી. ગામડાંમાં જે ઉદ્યોગો ચાલી શકે જ નહિ એવા હોય તેની વાત જવા દઈએ; પણ તે સિવાયના મોટા પાયા પર ચાલતા એકલથ્યુ ઉદ્યોગોને પરિણામે કરોડો માણસો ભૂખે મરતાં થઈ જવાનાં.

એ ઉદ્યોગોને લીધે બેકાર થઈ જનાર કરોડો માણસને આખર-
ભેર ગુજારો કરવાનું કંઈ સાધન મળી જાય તો જુદી વાત.

સ૦ — ગ્રામઉદ્યોગ સંઘ વિષેના સરકારી પરિપત્રની જે
વાત છાપાંમાં આવી છે તે જે સાચી હોય તો સંઘ સરકાર
જોડે અથડામણમાં આવે એવો સંભવ આપને દેખાય છે ખરો ?

જ૦ — સંઘ સરકાર જોડે અથડામણમાં આવે એવો
જરાયે સંભવ નથી. કેમકે, મારી સમજ જે સાચી હોય
તો, કદાચ એક સદાઈની ગાળત બાદ કરતાં બીજી ગાળતોમાં
સરકારના પ્રયાસની પાછળ જે આદર્શ છે તેના કરતાં ગ્રામ-
ઉદ્યોગ સંઘનો આદર્શ જુદો છે. જે ગામડાંમાં સરકાર
તરફથી સદાઈનું કામ ચાલતું હોય ત્યાં અમે એ કામ નહિ
જ ઉપાડીએ. સરકારના કામને ખસેડીને એની જગાએ કામ
કરવાનો અમારો જરાયે ધરાદો નથી. સરકારના કામમાં પ્રતિ
થઈ શકે તો કરીએ ખરા.

સ૦ — આપે સરકારનો પરિપત્ર વાંચ્યો તો દશે જ ?

જ૦ — હા.

સ૦ — આપે જોયું દશે કે સરકારને એવો અંદેશો છે
કે આ સંઘ દ્વારા આપને ગામડાંના નિકટ સંસર્ગમાં આવવાની
વધારે તક મળશે, અને આપ એનો ઉપયોગ અત્યાર સુધીના
કરતાં ઘણા મોટા પ્રમાણ પર સવિનય ભંગની યોજના કરવામાં
કરશે.

જ૦ — એ વિચાર મારા મનમાં કદી આવ્યો નથી.
એવી આડકતરી રીતે મેં કદી કામ કર્યું નથી. એથી તો મેં
કરવા ધારેલું કામ બગડી જ જાય. મારો ઉદ્દેશ તો ગામડાંનો
આર્થિક અને નૈતિક વિકાસ સાધવાનો જ છે. અને એટલું

કામ થાયતો મારા મનની બંધી મુરાદ પૂરી થઈ જાય. તે જ પ્રમાણે, જો મારે ક્યારેય પણ સવિનય ભંગની લડત ઉપાડવી પડે તો તેની યોજના બીજી કોઈ પણ પ્રવૃત્તિથી સ્વતંત્ર રીતે કરવામાં આવશે. જો ‘સવિનય’ શબ્દનો પૂરો અમલ કરવામાં આવે તો આ બધી શંકા દૂર થઈ જાય. પણ મારી પાસે પૂરતી ધીરજ છે; અને મારી ખાતરી છે કે મેં કહી છે એ વાત જો સાચી હોય તો આ બધી શંકા દૂર થઈ જશે, ને મારે એને સારુ જરા પણ પ્રયત્ન નહિ કરવો પડે.

સ૦ — આપને એક બીજો પ્રશ્ન પૂછું. આપે કહ્યું છે કે સરકાર જો આપની ગ્રામઉદ્યોગની યોજનાનો મર્મ સમજે અને આપને મદદ કરે, તો આપ અદ્ભુત પરિણામો બતાવી શકો. એ મદદ તે કઈ જાતની ?

જ૦ — હું એટલું જ કહું છું કે સરકાર જો મારી કાર્યપદ્ધતિનું રહસ્ય સમજે, અને હું કરું છું એ કામમાં મને સંપૂર્ણ સહકાર આપે, તો હું અદ્ભુત પરિણામ બતાવવાનું માથે લઉં છું. મારે પૈસાની મદદ નથી જોઈતી. સરકાર મારા કામને ઉત્સાહપૂર્વક વધાવી લે એટલું જ મારે જોઈએ છે.

હરિજનબંધુ, ૩-૨-૧૯૩૫

નિરાશા નથી

શ્રી. હરદયાળ નાગ આખા હિંદુસ્તાનમાં કામ કરી રહેલા આગેવાનોમાં કદાચ સૌથી વૃદ્ધ હશે. તેઓ લખે છે :

“આપના અખિલ ભારત આમઉદ્ધોગ સંઘના કામને પૂરતો જવાબ મળતો નથી એ જોઈને મને નિરાશા થાય છે. તમે જે આ બાબતમાં મારા પર કર્તવ્યની ઉપેક્ષા કર્યાનો આરોપ મૂકો તો મારે અપરાધ કબૂલ કર્યા સિવાય છૂટકો નથી. મેં જ્યારથી જાહેર જીવનમાં પગ મૂક્યો ત્યારથી હું આમઉદ્ધોગોની આર્થિક બાબતોનો અભ્યાસ કરતો આવ્યો છું. આપના કાર્યક્રમમાં મને બહુ ઉત્સાહ ચડતો નથી, કેમકે મને એમાં આર્થિક દૃષ્ટિએ વિચાર કરેલો દેખાતો નથી. એ મારો વાંક હોય ને મને કંઈક શીખવાની બહુ જરૂર હોય એમ પણ બને.

વિદેશી વેપારરૂપી જે રાક્ષસ આખા હિંદુસ્તાનના આમ-ઉદ્ધોગોનું ભક્ષણ કરી ગયા તે તો હજી આપણી નજર આગળ જોભો જ છે. આર્થિક જટિલતાની મોહક વાંસળી તો હજી ગાઈ રહી છે કે ‘સસ્તામાં સસ્તો જ માલ ખરીદો.’ એ સૂરની અસર પણ ઘણી થાય છે. ક્ષણવાર કલ્પના કરો કે હિંદુસ્તાનમાં ગૃહ-ઉદ્ધોગથી બનેલી ચીજોની રેલમછેલ ચાલી રહી છે. પણ ચીજો પેદા થાય ને એને વાપરનાર કે વહેરનાર ન મળે તો એ વેપારમાં ખોટ સિવાય બીજું શું પરિણામ આવે ? હાથસાગ ખાદી પેદા કરી શકે, પણ ખરીદનાર પેદા કરવાનું સાળથી થોડું જ બની શકે છે ? મારો દુઃખદ અનુભવ એવો છે કે જે લોકો કાંતે છે તેઓ જાતે

કાંતેલા સૂતરનું કપડું પહેરતા નથી. ઘણાખરા કાંતનાર પણ ખાદી પહેરતા નથી. સૂતરના વેચાણમાંથી એમને કંઈ જ ઊપજ થતી નથી એમ કહીએ તો ચાલે. કેટલાક તો પોતાનું સૂતર વેચવાની કે દાનમાં આપવાની પણ તકલીફ લેતા નથી. આવા શિખાઉ લોકો ઝાઝો વખત કાંતવાનું ચાલુ ન રાખી શકે. હવે જો હિંદુસ્તાનના બધા જ ગ્રામવાસી હાથકારીગરીથી પોતાના વાપર માટે નહિ પણ વેચાણને માટે માલ પેદા કરવા માંડે તો એ માલ ખરીદનાર ક્યાંથી આવવાના ? હિંદુસ્તાનની રાજકીય ગુલામી ન્યાં લગી કાયમ છે ત્યાં લગી કોઈ પણ પારકો દેશ એ માલ ખરીદવાનો નથી. માલ વાપરનાર હિંદીઓ તો કશાનો ત્યાગ કરતા જ હોય તો હિંદુસ્તાનનાં ગામડાંમાં બનેલા જડા ખડખચડા માલનો ત્યાગ કરે છે. ગોળ બનાવનાર માણસ દેશદાઝનો દેખાવ કરવા ખાતર જરાક ગોળ જીલે અડાઉશે, પણ ચા કે દૂધમાં ગોળ નાંખશે ખરો કે ? ગામડાના જોડાના કારખાનાનો માલિક સુંદર સુંવાળા સસ્તા વિદેશી જોડા મૂકીને પોતાના જ કારખાનાના કઠણ જોડા વાપરશે ખરો કે જે કારખાનામાં માલ પૈસા મેળવવાની દૃષ્ટિએ જ અને કેવળ વેચાણને ખાતર જ પેદા કરવામાં આવતો હતો એવાં કેટલાંય નાનાં કારખાનાં ખોટ ખાઈને બેસી ગયાના દાખલા જોવાનું દુર્ભાગ્ય મને પ્રાપ્ત થયું છે. એમનો ઉદ્દેશ ફક્ત પૈસા કમાવાનો હતો, ને તેથી એમને નિષ્ફળતા મળ્યા સિવાય બીજો રસ્તો જ નહોતો. ગ્રામવાસીઓ જાતે પોતાના જ કાચા માલમાંથી પુરસદને વખતે ને પોતાના જ વાપરને માટે ચીજો બનાવી લે એના કરતાં કોઈ પણ વિદેશી માલ સોંપો હોઈ શકે જ નહિ, એમ ગ્રામવાસીઓને શીખવવામાં ન આવે ત્યાં સુધી તેઓ વિદેશી માલનો ત્યાગ કદી કરવાના જ નથી. એમને વિદેશી માલ ખરીદવાને પૈસા ઉછીના લેવા પડે છે, પણ જીવનની જરૂરિયાતો પેદા કરી લેવા માટે તેમને દેવું કરવાની કશી જરૂર નથી. ગામડાંમાં તો આજની રોકડ નાણાંની વ્યવસ્થાને બદલે ચીજોનાં સાટાં કરવાની સહકારી પદ્ધતિ વધારે પસંદ કરવા

લાયક છે. હિંદુસ્તાનના ગ્રામવાસીઓ વિદેશી વેપારના ચેપથી એવા ભ્રષ્ટ થઈ ગયા છે કે તેઓ પૈસા સિવાય બીજી દૃષ્ટિએ વિચાર કરી શકતા જ નથી”

શ્રી. હરદયાળ બાબુએ હવે વિશ્રાંતિ લેવાનો અધિકાર મેળવ્યો છે. અને તેઓ જાહેર કાર્યમાંથી નિવૃત્તિ લે તો કોઈ ફરિયાદ નહિ કરે. પણ એમના ત્રણ હરીફ - પંડિત માલવીયજી, અબ્બાસ તૈયબજી અને વિજયરાઘવાચાર્યની પેઠે તેઓ પણ કામ કર્યાં કરવાનો આગ્રહ રાખે છે. તેથી એમની વૃદ્ધાવસ્થાને કારણે ટીકાકારો એમને દરગુજર કરે એવી અપેક્ષા તેઓ રાખી ન શકે. એવી એમની અપેક્ષા નથી જ એ હું જાણું છું. એમનું શરીર ને એમની બુદ્ધિ હજી સાબૂત છે, અને રાષ્ટ્રની સેવામાં જ્યારે જોઈતો ત્યારે તત્પર છે. એમને હું કહું કે જે લોકો પ્રત્યક્ષ કામ કરી રહ્યા છે તેમનાં મનમાં જરાયે નિરાશાની લાગણી નથી. આ કામ એટલું નવું છે કે એની તૈયારી કરતાં લાંબો વખત લાગે છે. કાર્યકર્તાઓની પાસે જે કામ આવી પડ્યું છે તેને તેઓ પહોંચી નથી શકતા.

તેથી હું કહેવા ઇચ્છું છું કે હરદયાળ બાબુના મનમાં નિરાશા ઊપજે છે તેનું કારણ તેમણે આપ્યું છે એ જ છે. તેઓ કર્તવ્યની ઉપેક્ષા કર્યાનો અપરાધ કબૂલ કરે છે. એમણે જો એમની હમેશની રીત પ્રમાણે કામ ઉપાડી લીધું હોત તો એમને એ મુશ્કેલ તો બહુ લાગ્યું હોત, પણ એમને નિરાશા તો ન જ થાત. એમને આ કામમાં આર્થિક દૃષ્ટિની ખામી લાગે છે કેમકે એમણે એ જોવાનો પ્રયત્ન નથી કર્યો.

હરિજન કાર્યમાં હું ડૂબી ગયો હતો તેમાં મેં જોઈ લીધું કે જો હિંદુસ્તાનનો વિનાશ ન થવા દેવો હોય તો આપણે છેક

નીચલે પગથિયેથી શરૂઆત કરવી જોઈએ. એ જો સડેલું હોય તો ઉપલા ભાગમાં કે વચલાં પગથિયાંમાં કરેલું કામ આખરે અફળ ગયા વિના રહેવાનું નથી.

દેશની આગળ જે કાર્યક્રમ છે તેમાં આર્થિક દષ્ટિ ઉપરાંત બીજું પણ છે. સંઘના કાર્યક્રમમાં આલેખેલી છે એ રીતે રાષ્ટ્રને પૌષ્ટિક ખોરાક આપવો એ એને પૈસા ને આરોગ્ય અંને આપવા અરોગ્યર છે. ગ્રામવાસીઓ જો ચોખ્ખા જાતે ખાંડી લે ને તેને છડ્યા વિના ખાય તો તેથી દરવરસે ઓછામાં ઓછા ત્રીસ કરોડ રૂપિયા અચે અને આરોગ્યમાં વૃદ્ધિ થાય. પણ દુઃખની વાત એ છે કે સામાન્ય જનરમાં અણછડ આખા ચોખ્ખા ખોખા જડતા જ નથી. અને સંઘ પ્રજાને આ આવડતમાં સ્પષ્ટ આદેશ આપી શકે તે પહેલાં તેને થોડાક દિવસ રાહ જોવી પડે એમ છે. શા ખોરાક લેવો ને તે કેવી રીતે તૈયાર કરવો એને વિષે પ્રજાને કેળવણી આપવાની જરૂર છે.

આ કંઈ ગામડાંમાં તકલાદી માલ બનાવીને ધરાકોને પરાણે વળગાડવાનો કાર્યક્રમ નથી. એ જ જાતની વિદેશી કે સ્વદેશી ચીજો જોડે હરીકાષ્ઠમાં ઊતરવાનું નથી. એવી હરીકાષ્ઠને નસીબે તો નિષ્ફળતા લખેલી જ છે. પણ આ યોજનામાં તો ગ્રામવાસીઓ પોતે જ પોતાના ધરાક બનવાના છે. તેઓ જે પેદા કરશે તે પહેલાં તો જાતે જ વાપરશે. કેમકે તેઓ દેશની વસ્તીના ૯૦ ટકા જેટલા છે. શહેરોને જે માલ જોઈ તો હશે ને જે પેદા કરવો ગામડાંને પોસાશે તે તેઓ શહેરને માટે પેદા કરશે. લોકોને દૂધચામાં ગોળ વાપરવાની સલાહ આપવામાં આવશે જ. તેમને કહેવામાં આવે છે ને આવશે કે દૂધચામાં ગોળ નાંખવાથી આરોગ્યને હાનિ થાય છે

એમ માનવું એ વહેમ છે. એક સજ્જન લખે છે કે એમની પત્નીએ ચામાં ખાંડને બદલે ગોળ નાંખવા માંડ્યો ત્યારથી તેની કબજિયાત દૂર થઈ ગઈ. એમાં મને નવાઈ નથી લાગતી, કેમકે ગોળમાં સહેજ સારકપણુનો જે ગુણ છે તે ખાંડમાં નથી જ. મધ્યમ વર્ગના લોકોએ ગ્રામવાસીઓને લૂંટ્યા છે. એમાંના કેટલાક હવે ગ્રામવાસીઓના મનમાં તેમના ગૌરવ વિષેનું અને રાષ્ટ્રના વિકાસમાં તેમના સ્થાન વિષેનું જ્ઞાન જગૃત કરીને ભૂતકાળના પાપનું પ્રાયશ્ચિત્ત કરી રહ્યા છે.

પછી સફાઈનો પ્રશ્ન લો. એના તરફ યોગ્ય ધ્યાન અપાય તો દેશને દરવરસે માથાદીઠ બે રૂપિયા બચે. એનો અર્થ એ થયો કે દેશને વરસે સાઠ કરોડ રૂપિયાની આવક થઈ. આરોગ્ય સુધરે તે કાર્યશક્તિ વધે એ વધારામાં. હિંદુસ્તાનનાં સાત લાખ ગામડાં ભાંગતાં જાય છે; એ દશમાં બધી બાબતો સુધારો કરવાનો આ કાર્યક્રમ એ પામે છે. એ કામ થણા લાંબા વખત પહેલાં થવું જોઈતું હતું. હિંદુસ્તાનની રાજકીય સ્થિતિ ગમે તેવી હોય તોયે એ કામ કર્યું જ છૂટકો છે. એમાં ભંગીથી માંડીને શાહુકાર સુધીના સર્વ વર્ગના ગ્રામવાસીઓનો સમાવેશ થાય છે. આ કામ એવું છે કે એમાં સર્વ પક્ષો પૂરા દિલથી સાથ આપી શકે. જે પૂરતા સેવકો મળી રહે તો આ પ્રવૃત્તિના ભાવિને વિષે અંદેશો છે જ નહિ.

હરિજનબંધુ, ૧૦-૪-૧૯૩૫

ભ્રાંતિઓ

ચાલુ બનાવો અને વસ્તુઓને કાળજીથી નિહાળનાર એક સગજન લખે છે :

“આપના જે કાગળનો હું જવાબ આપું છું તે કાગળમાં આપે બતાવેલી દિશાઓમાં કામ કરવાનો ઘણો અવકાશ છે એ વિષે મને ખિન્નકુલ શંકા નથી. ગૃહઉદ્યોગોને સ્થાન અવશ્ય છે. પણ દિલ ખોલીને કહું તો ગૃહઉદ્યોગો મોટા ઉદ્યોગોની જગા લઈ શકે એમ હું માનતો નથી. એ મોટા ઉદ્યોગો ચલાવનારના આર્થિક હિતનો પ્રશ્ન કોરે મૂકીએ તોપણ હું માનું છું કે એવા જે મોટા ઉદ્યોગો આ દેશમાં સ્થપાયેલા છે ને હજુ સ્થપાઈ શકે એમ છે તેને પાયમાલ કરવા મથવાથી દેશનું હિત સધાવાનું નથી. ચંત્રોની સામે સૌથી મોટો વાંધો એ ઉઠાવવામાં આવે છે કે એ દહાડે દહાડે વધારે ને વધારે માણસોનો કામઘંઘો છીનવી લઈ તેમને બેકાર બનાવે છે. નફાની વહેંચણીની જે રીત આજે ચાલે છે તેમાં ફેરફાર કરવાની જરૂર કદાચ હશે. પણ પુરસદનો જે સદુપયોગ થઈ શકે તો તે બીજી ઘણી વસ્તુઓ કરતાં વધારે અગત્યનો છે. કેવળ મોટી સંખ્યાને કામે લગાડવાને સારું પૈસાની ખચત કરી આપનારાં અને કામ સારું ને ઘણું વધારે કરી આપનારાં ચંત્રોનો ત્યાગ કરવાની જરૂર છે એમ હું માનતો નથી. એ ચંત્રોથી ઘણાં માણસોને પુરસદ અને અન્ન મળે, અને આ ‘ઘણાં’ માં હું એવા લોકોનો પણ સમાવેશ કરું છું જેમનો એ ઉદ્યોગની સાથે દૂરનો પણ

સંબંધ ન હોય. હિંદુસ્તાનમાં વસ્તી મોટી છે ને હજી એમાં હમેરો થતો જ નય છે, એટલે મને ભય છે કે દરેક માણસને ઠીકઠીક સુખસગવડમાં રાખી શકાય એવો વખત તો ક્યારેય નહિ આવે. જેમ લોકોમાં જ્ઞાન અને સફાઈ વધશે તેમ લોકોનાં આયુષ્ય વધશે ને મરણપ્રમાણ ઘટશે. વસ્તીની દૃષ્ટિએ વિચારતાં, આનાથી તો સ્થિતિ આજના કરતાંયે ખગડશે. એટલે આપ મને માફ કરશો પણ મારે કહેવું જોઈએ કે સૌથી પહેલી તો એ કરવાની જરૂર છે કે વસ્તીના વધારા ઉપર અંકુશ મૂકવો, અને એ સંતતિનિયમન વિના બની શકે નહિ. આપ એના વિરોધી છો એ હું જાણું છું. પણ હવે જ્યારે આપ સફાઈ, ખોરાકના સુધારા, આમકઘોગ વગેરે દેશની આર્થિક પુનર્ધટના કરવાના જ વિચારો કરી રહ્યા છો, ત્યારે મારી આપને વિનંતિ છે કે આ વસ્તુ પર પણ આપે ધ્યાન આપવું ઘટે છે કે નહિ એ આપ વિચારી જોશો.”

આ પત્રલેખક પ્રામાણિકપણે વિચાર કરનારા છે, અને છતાં હું માનું છું કે તેમણે જે જે સંધોને ઉદ્દેશીને લખ્યું છે તે સંધો દ્વારા થતા કાર્યોનો આખો ઉદ્દેશ જ તેઓ સમજી શક્યા નથી. એ સંધોનો ઉદ્દેશ મોટા ઉદ્યોગોને લક્ષ્ય તો મની જગા લેવાનો કે તેમને પાયમાલ કરવાનો છે જ નહિ; એમનો ઉદ્દેશ તો એ જ છે કે મરેલા કે મરતા ઉદ્યોગોને સજીવન કરવા, ને આજે કરોડો માણસોને પરાણે પૂરી કે અર્ધી બેકારીમાં રહેવું પડે છે તેમને આ ઉદ્યોગો દ્વારા કામ આપવું. આ કાર્યક્રમ ખંડનાત્મક નથી પણ મંડનાત્મક છે; વિનાશનો નથી પણ રચનાનો છે. મોટા ઉદ્યોગો કરોડો બેકારોને પહોંચી શકે એમ છે નહિ, સેઓ એ આશા પણ સેવતા નથી. એમનું મુખ્ય ધ્યેય તો એમના થોડાક માલિકોને કમાણી કરી આપવાનું છે; કરોડો બેકારોને કામ મેળવી આપવું એ એમનું મુખ્ય

ધ્યેય કદી રહ્યું નથી. ખાદી અને ખીજા ગ્રામઉદ્યોગોના સંચાલકો નજીકના ભવિષ્યમાં મોટા ઉદ્યોગો પર અસર પાડવાની આશા રાખતા નથી. ગ્રામવાસીઓનાં અંધારાં ભોંયરાં — જેને જૂંપડાં કહેવાં એ પણ ભાષાનો દુરુપયોગ છે — માં પ્રકાશનું દિરણુ પહોંચાડવાની આશા તેઓ રાખે ખરા. આ પત્રલેખક કહે છે કે ‘કુરસદનો સદુપયોગ થઈ શકે તો તે ખીજા ઘણી વસ્તુઓ કરતાં વધારે અગત્યનો છે.’ એમ કહેવામાં જ તેઓ પોતાની આખી વાત જતી કરતા જણાય છે. તેઓ જે પ્રવૃત્તિઓમાં અસંમત છે તે પ્રવૃત્તિઓનો ઉદ્દેશ તેમણે પોતે ધારણું ધ્યેય જ સિદ્ધ કરવાનો છે. આજમ્માં પડેલાં કરોડો માણસોના કુરસદના વખતનો સદુપયોગ કરવો એ જ એ પ્રવૃત્તિઓની ધારણા છે.

આમાં યંત્રના અસ્થાને થતા ઉપયોગ અને દુરુપયોગની — એટલે કે કરોડોનું લાનિ થાય એવી રીતે થતા ઉપયોગની — સામે સંગ્રામ જરાયે નથી. હિંદુસ્તાનનાં સાત લાખ ગામડાંમાં વેરાયેલા ગ્રામવાસીઓએ જીવતાં યંત્રોની સામે જડ યંત્રોને ન ખડકવાં જોઈએ. યંત્રો મનુષ્યના પ્રયત્નને મદદ કરે, તેને સગળ બનાવે, એ યંત્રોનો સદુપયોગ કહેવાય. આજના ઉપયોગનું વલણ તો એ દિશામાં જ વધતું જાય છે કે ગણ્યાગાંઠ્યા લોકોના લાથમાં સંપત્તિના ઢગલા વાળવા, અને જે કરોડો સ્ત્રીપુરુષોનાં મોંમાંથી રોટલો જૂંટવી લેવામાં આવે છે તેમની તો કવલેશ પરવા સરખી ન કરવી. બહુ જ સૂક્ષ્મ લાગણીઓ-વાળાં માનવી યંત્રો પાસેથી કામ ન લેવું એ ઇરાદાથી જડ યંત્રો દ્વારા કામ લઈને ધનના ઢગલા ભેગા કરવાની ઘેલછાએ ઘેર દુઃખો પ્રવર્તાવ્યાં છે, તેમાં થઈ શકે એટલો ઘટાડો કરવો

એ જ કલ્પનાથી ચરખા સંઘ અને ગ્રામઉદ્યોગ સંઘની રચના કરવામાં આવેલી છે.

આ પત્રલેખકને ભય છે કે દરેક માણસને ઠીકઠીક સુખ-સગવડમાં રાખી શકાય એવો કાળ કદી નહિ આવે. જેઓ ગામડાંમાં કામ કરી રહ્યા છે તેમને એવો ભય નથી. ઊલટું, તેઓ જેમ જેમ ગ્રામવાસીઓના વધારે નિકટના સહવાસમાં આવતા જાય છે અને ગામડાંની સ્થિતિથી વધારે વાકેફ થતા જાય છે તેમ તેમ તેમનાં મનમાં એ આશા વધતી જાય છે કે જે ગ્રામવાસીઓ પાસે એમનું પરંપરાગત આજ્ઞા છાડાવી શકાય તો તેઓ બધા ઠીકઠીક સુખસગવડમાં રહી શકે, એટલું જ નહિ પણ એને લીધે દેશની આર્થિક વ્યવસ્થામાં કશી ભારે ઊથલપાથલ પણ ન થાય. કેટલીક ત્રાસદાયક સ્થિતિ છે તેનો ત્રાસ તો ઓછો કરવો જ પડશે. પણ જે ધનિક ગણાતા વર્ગો તરફથી કંઈક સહકાર મળે તો એ ક્રિયાની અસર પણ લગભગ ન દેખાય એવી થશે.

પત્રલેખકને આજની વસ્તીને ઠીકઠીક સુખસગવડ અપાવવા વિષે જે ભય છે તેમાંથી સ્વાભાવિક રીતે વસ્તી હદપાર વધી પડવા વિષેનો ભય ઉત્પન્ન થયો છે. પછી તો સંતતિનિયમન એ જ તર્કશુદ્ધ પગલું થઈ પડે છે. ભારે મન સંતતિનિયમન એ અંધારી ખાડ છે. એ અજ્ઞાત શક્તિઓની સાથે ખેલવા જેવું છે. માનો કે અમુક સ્થિતિમાં કૃત્રિમ ઉપાયોથી સંતતિનિયમન કરવું યોગ્ય હોય, તોયે તેનો કરોડો માણસોને હાથે અમલ કરાવવો એ મને તો સર્વથા અશક્ય લાગે છે. તેમને ગર્ભાધાન અટકાવનારા ઉપાયોથી સંતતિનિયમન કરવાને સમજાવવા એના કરતાં સંયમ પાળવાને સમજાવવાનું મને

વધારે સહેલું દેખાય છે. આપણો આ નાનો પૃથ્વીનો ગોળો એ કંઈ ગઈ કાલનું રમકડું નથી. એના અગણિત વર્ષોના જીવનમાં એણે વધી પડેલી વસ્તીની પીડા કદી અનુભવી નથી. ત્યારે કેટલાક લોકોના મનમાં એકાએક આ સત્યનો ઉદય ક્યાંથી થયો કે જે કૃત્રિમ ઉપાયોથી જન્મપ્રમાણ પર અંકુશ મૂકવામાં નહિ આવે તો પૃથ્વીનો નાશ થઈ જશે? મને ભય છે કે આ પત્રલેખક એક ભ્રાંતિમાંથી બીજામાં પડતા ગયા છે, તે અંતે અત્યાર સુધી કદી ન જોયેલા જાણેલા એવા જંગી પ્રમાણ પર ગર્ભાધાનનિરોધક ઇલાજોનો ઉપયોગ કરવાના કળણમાં જઈ પડ્યા છે.

હરિજન બંધુ, ૧૫-૯-૧૯૩૫

એક ભ્રમ

મારાં કાગળિયાંમાં નીચેનો પ્રશ્ન કેટલોક સમય થયાં પડી રહ્યો છે :

“ તમને એમ નથી લાગતું કે જ્યાં સુધી રાજદારી સત્તા હાથ ન હોય ત્યાં સુધી મોટો ફેરફાર નહિ થઈ શકે ? વળી અત્યારની આર્થિક રચનાનો સામનો કરવાનો છે. એની મર્યાદાઓ સમજી લેવાય તો વધારે સારું. સંગઠનમાં રાજદારી હેતુ તો મુખ્ય જ રહેવો જોઈએ, સીધી કે આડકતરી રીતે. એટલે આ લીલોતરી, શાકભાજી, ‘ પૂર્ણ ’ ‘ અપૂર્ણ ’ ચોખા, એ બધું શા કામનું છે ? ”

ઘણી વસ્તુઓને વિષે તે ન કરવાના સમર્થનમાં ઉપર મુજબની દલીલ મેં સાંભળી છે. કેટલાંક કામ તો અવશ્ય રાજદારી સત્તા વિના નહિ જ થાય, પણ અસંખ્ય કામોમાં રાજદારી સત્તાને કંઈ જ લેવાદેવાપણું હોતું નથી. તેથી જ થોરો જેવો વિચારક લખી ગયો છે કે ‘ એ જ રાજસત્તા સારી ગણાય જેનો ઉપયોગ ઓછામાં ઓછો થાય છે. ’ એટલે કે પ્રજના હાથમાં રાજ્યનું તંત્ર પૂરેપૂરું આવે ત્યારે તેની દખલગીરી વધવાને બદલે ઘટવી જ જોઈએ. આ જ વસ્તુને બીજી રીતે આમ મૂકી શકાય : ‘ જે પ્રજનાં ઘણાં માણસો ગાલ અંકુશ વિના પોતાનાં કામ સરસ રીતે, સુસંગઠિત કરીને ચલાવે છે તે જ પ્રજા પ્રજાસત્તાક રાજ્ય

કરી શકશે. જ્યાં આ સ્થિતિ નથી વર્તતી ત્યાં તંત્ર પ્રજ્ઞસત્તાક કહેવાતા છતાં પ્રજ્ઞસત્તાક નથી એમ સિદ્ધ થઈ શકશે.’

આપણા વિચાર ઉપર તો કોઈનો અંકુશ હોતો નથી. ઘણા સુધારકો આજકાલ આપણી વિચારસામગ્રીની સુધારણા ઉપર ભાર મૂકી રહ્યા છે. આપણે કેટલા જણ વિચારોમાં સુધારણા કરી રહ્યા છીએ? શુદ્ધ વિચારોમાં મહાન શક્તિ રહેલી છે એવું આજના વૈજ્ઞાનિકો કબૂલ કરે છે, અને તેથી જ કહેવાય છે કે ‘મનુષ્ય જેવું વિચારે છે તેવો થાય છે.’ ખૂનનું નિત્ય ચિંતવન કરનારો ખૂની થશે. વ્યભિચારનું ચિંતવન કરનારો વ્યભિચારી થશે. સત્યનું ચિંતવન કરનારો સત્યમય, અલિંસાનું ચિંતવન કરનારો અલિંસામય, ભગવાનનું ચિંતવન કરનારો ભગવાનરૂપ થશે. આમ જે આ અમર્યાદિત ક્ષેત્રમાં રાજસત્તાની આવશ્યકતા નથી, તો આપણને સહેજે સમજવું જોઈએ કે અનેક પ્રવૃત્તિઓમાં રાજસત્તાને કશી લેવાદેવા નથી. મજદૂર પ્રશ્ન ઉદ્ભવનારને, અને જેને એવા પ્રશ્નો ઊંડે છે તેવાને મારી સૂચના છે કે તેઓ પોતાનાં એક જ દિવસનાં બધાં કાર્યોની નોંધ લખી જાય. એમ કરતાં તે જોશે કે તેનાં ઘણાં કાર્યોમાં રાજસત્તાનો કંઈ જ હિસ્સો નથી. મનુષ્ય પરાધીન પોતાને વાંકે થાય છે; સ્વાધીન પણ પોતાની ઇચ્છાએ જ થઈ શકે છે.

પ્રશ્નકારે મોટા ફેરફારની આડ ઊભી કરીને પોતાનો માર્ગ દાખવે કરીને ભયાનક બનાવ્યો છે. જે નાના ફેરફારો નહિ કરી શકે તે મોટા ફેરફારો કરવાની કળા કદી લાથ નહિ ધરી શકે. પોતાની શક્તિમાં રહેલી બધી વસ્તુઓ કરનાર પોતાની શક્તિ નિત્ય વધારતો જશે, અને છેવટે જે ફેરફારો

તેને મોટા લાગતા તે નાના જેવા લાગતા જશે. જે મનુષ્ય આવી રીતે પોતાનું જીવન રચે છે તેનું જીવન નૈસર્ગિક અથવા સ્વાભાવિક થશે, ખીજું કૃત્રિમ હશે. રાજદારી હેતુને ઇસક કરવા સારુ તે હેતુ ભૂલી જવાની આવશ્યકતા છે. બધામાં એ હેતુને લગાવવો એ જિંજાણિયું કરવા જેવું છે. જે વસ્તુ આપણી પૂરે વળગેલી જ છે તેનો વિચાર શો કરવો? વગર મોતે શાને મરીએ? એટલે મને તો લીલોતરી, શાકભાજી, પૂર્ણ-અપૂર્ણ ચોખા વગેરેમાં બહુ રસ છૂટે છે. પ્રજ્ઞનાં પાયખાનાં કેમ સાફ રાખવાં, પ્રજ્ઞ ખરતીમાતાને સવારના પહેરમાં ગંદી કરવાનો આરંભ કરે છે એ મહાપાપમાંથી તેને કેમ બચાવવી, એ વિષે વિચાર કરવા, એ પાપનું નિવારણ શોધવું મને તો બહુ પ્રિય થઈ પડ્યું છે. એમાં શું કામ રાજદારી હેતુ નથી અને સરકારની આર્થિક નીતિનો વિચાર કરવામાં શું કામ રાજદારી હેતુ છે જ, એ મારે મન તો જરાય સ્પષ્ટ નથી. હું જે કામ કરી રહ્યો છું એ ધરૂંછે તો કરાંડો કરી શકે એમ છે, અને સરકારી નીતિનો વિચાર કરવાનું કામ કરાંડાને આવડવાનું જ નથી. એ કામ કાઈકે કરવું જોઈએ એ મને માન્ય છે. તેની યોગ્યતા જેનામાં હોય તે ભણે કરે. પણ એવા નેતાઓ મહાન ફેરફારો કરાવી શકે ત્યાં લગી મારા જેવા કરાંડો પોતામાં હોય તેટલી યોગ્યતાનો ઉપયોગ પ્રજ્ઞને અર્થે કેમ ન કરે? તેઓ શું કામ પોતાનાં નબળાં શરીર સગળાં ન કરે? શું કામ પોતાનાં આંગણમાં રહેલી ગંદકી ન કાઢે? શું કામ તેઓ વ્યાધિગ્રસ્ત રહ્યાં કરે ને કંઈ પણ સેવા કરવા નાલાયક રહે? મને ભય છે કે પ્રજ્ઞકારના પ્રજ્ઞ પાછળ આજમ છે, નિરાશા છે, ને ચાતુ મંદતાના પ્રવાહમાં તે તણાઈ રહેલ છે.

મારો દાવો છે કે દેશની સ્વતંત્રતા મેળવવાની ધગશ મારામાં કાઢના કરતાં ઓછી નથી. મને કામ કરતાં થાક નથી ચડ્યો. પણ ઘણાં વર્ષોના અનુભવે મેં જોયું છે કે જે પ્રવૃત્તિઓમાં હું રચ્યોપચ્યો રહું છું તેમાં પ્રજાની સ્વતંત્રતાના ઉપાયો રહ્યા છે, તેમાંથી જ શુદ્ધ સ્વતંત્રતાની મૂર્તિ ખડી થવાની છે. તેથી જ એ મહાયજ્ઞમાં બધાંને — સ્ત્રીપુરુષ, બાળબચ્ચાં, બધા વર્ણ, બધી જાતિઓને નોતરી રહ્યો છું.

હરિજનબંધુ, ૩-૧૧-૧૯૩૫

હિંદી ઉદ્યોગ

ઘણી વાર એવો પ્રશ્ન પૂછવામાં આવે છે કે હિંદી ઉદ્યોગ એટલે શું? આ પ્રશ્ન સામાન્યપણે સ્વદેશી પ્રદર્શનોને અંગે પૂછવામાં આવે છે. અગાઉ એવો દાવો કરવામાં આવતો કે હિંદુસ્તાનમાં ચાલતો કાર્મી પણ ઉદ્યોગ એટલે હિંદી ઉદ્યોગ. એટલે હિંદુસ્તાનમાં જેમણે કામનું વસવાટ ન કર્યો હોય એવા યુરોપિયનોએ મૂડી, કુશળ હજનેરો, કારીગરો અને સંચાઓ પરદેશથી આણીને ચલાવેલા હોય એવો ઉદ્યોગ, આ દેશના જનસમૂહને લાનિકર્તા છે એમ સિદ્ધ થયું હોય તોપણ, તે હિંદી ઉદ્યોગ ગણાતો. એ વ્યાખ્યાથી આપણે ઘણા આગળ વધ્યા છીએ. કાર્મી પણ ઉદ્યોગ હિંદી ત્યારે જ ગણાય ત્યારે તે જનસમૂહને લિતકારી છે એમ પુરવાર થાય, અને તેમાં કુશળ કારીગરો તેમ જ મજૂરો બંને હિંદી હોય. તેનાં મૂડી અને યંત્રો પણ હિંદી હોવાં જોઈએ; અને તેમાં કામ કરતા મજૂરોને પેટપૂરતી રોજી મળવી જોઈએ, તેમને રહેવા માટે સુઘડ ને સગવડવાળાં ઘર હોવાં જોઈએ, અને મજૂરોનાં બાળકોના લિતને માટે ઉદ્યોગપતિએ પૂરતી સગવડ કરી જ આપવી જોઈએ. આ આદર્શ વ્યાખ્યા છે. ફક્ત ચરખા સંઘ અને ગ્રામઉદ્યોગ સંઘ જ માંડ એ વ્યાખ્યાને સંતોષી શકે છે. કેમકે એ સંઘોને પણ લગ્ન એ દિશામાં ઘણું લાંબે।

પંથ કાપવો રહ્યો છે. છતાં એ વ્યાખ્યાને સૌએ સૌ ટકા અનુસરવું એ એમનું તાત્કાલિક ધ્યેય છે.

પણ એ વ્યાખ્યા અને મહાસભામાં પણ ૧૯૨૦ પહેલાં પ્રચલિત હતી એ વ્યાખ્યાની વચ્ચે બીજી અનેક વ્યાખ્યાઓનો સમાવેશ થાય છે. હિંદુસ્તાનમાં અનેકી મિલકાપડ સિવાયની બધી ચીજો — એવી સ્વદેશીની વ્યાખ્યા મહાસભાએ સામાન્યપણે કરેલી છે. મોટા મિલકાતો એ હિંદી ઉદ્યોગ છે એવો દાવો સામાન્યપણે કરી શકાય ખરો. પણ, જાપાન અને લોકેશાયરની સામે ટક્કર ઝીલવાની તેની શક્તિ છતાં, એ ઉદ્યોગ જેટલે અંશે ખાદી ઉપર વિજય મેળવે છે તેટલે અંશે તે જનસમૂહનું શોષણ કરે છે અને એમના દારિદ્ર્યમાં વધારો કરે છે. આખા દેશમાં જંગી યાંત્રિક ઉદ્યોગો ઊભા કરી દેવાની આ જમાનાની ઘેલછામાં મારા આ વિચારને છેક જ ફેંકી દેવામાં ન આવ્યો હોય તોયે એને વિષે શંકા તો ઉદાવવામાં આવી જ છે. એની સામે એમ કહેવામાં આવ્યું છે કે યાંત્રિક ઉદ્યોગોની પ્રગતિને લીધે જનસમૂહનું દારિદ્ર્ય વધતું જાય છે એ વસ્તુ અનિવાર્ય છે ને તેથી સહન કર્યે છૂટકો છે. એ અનિષ્ટ સહન કરવા જેવું તો શું, એ અનિવાર્ય છે એમ પણ હું માનતો નથી. અખિલ ભારત ચરખા સંઘે સફળતાપૂર્વક બતાવી આપ્યું છે કે પ્રજાના કુરસદના સમયનો ઉપયોગ જો કાંતણ અને તેના પહેલાંની ક્રિયાઓમાં કરવામાં આવે તો એટલાથી જ હિંદુસ્તાનને જોઈએ એટલું બધું કાપડ ગામડાંમાં પેદા કરવું શક્ય છે. મુશ્કેલી પ્રજાની પાસે મિલકાપડનો વાપર છાડાવવામાં રહેલી છે. એ કેમ બની શકે એની ચર્ચા કરવાનું આ સ્થળ નથી. આ લેખમાં મારો હેતુ કરોડો ગ્રામવાસીઓને

લક્ષમાં રાખીને કરેલી હિંદી ઉદ્યોગની મારી વ્યાખ્યા અને એ વ્યાખ્યા માટેનાં મારાં કારણો આપવાનો હતો. અને એટલું તો સહુને સ્પષ્ટ સમજાવું જોઈએ કે રાષ્ટ્રીય પ્રદર્શનો એવા જ ઉદ્યોગોને માટે હોય જેને દરેક રીતે પ્રજાના ટેકાની જરૂર હોય; જે ઉદ્યોગો પ્રદર્શન વગેરેની મદદ વિના ક્ષતતા હોય અને જે પોતે પોતાનાં પ્રદર્શનો ગોઠવી લેતા હોય તેમને માટે રાષ્ટ્રીય સંસ્થાઓએ પ્રદર્શન ગોઠવવાની જરૂર નથી.

હરિજનખંધુ, ૨૪-૧૦-૧૯૩૭

ગ્રામસેવા અને ગ્રામસેવક

[ઉપવાસ પછી ગાંધીજીએ બિહારનામાં પડયા પડયા પણ મહત્વના કામમાં ધ્યાન આપવાનું શરૂ કરી દીધું છે. ગૂજરાત વિદ્યાપીઠના કાર્યકર્તાઓમાંના કેટલાક ગૂજરાત વિદ્યાપીઠના બાવી વિષે ચર્ચા કરવાને આવેલા હતા, તેમની સાથે થયેલી વાત ગ્રામસેવાની સાથે અને તેથી હરિજનકાર્ય સાથે નિકટ સંબંધ ધરાવતી હોવાથી તેનો સાર અહીં આપવામાં આવે છે. મ. હ. દે.]

જંગમ વિદ્યાલય

મૂળથી જ હું એમ માનતો અને કહેતો આવ્યો છું કે વિદ્યાપીઠનું ખરું કામ ગામડાંમાં છે. પણ અત્યાર સુધી આપણે એ કામ મધ્યવર્તી સંસ્થા દ્વારા જ ચલાવી શકાય એમ કલ્પના કરીને ચાલ્યા. હવે હું એક પગલું આગળ વધવા કહું છું. અને તે એ કે આપણી વિદ્યાપીઠ હવે ગામડાંમાં જઈને વસે. ગામડાંમાં વિદ્યાપીઠ એટલે શું તેનો વિચાર કરીએ.

સત્યાગ્રહાશ્રમને મકાનરૂપે વિખેરી નાંખ્યું એટલે આશ્રમ તોડી નાંખ્યું એમ ન હતું. જ્યાં આશ્રમવાસી આશ્રમના આદર્શોને આચરીને રહે ત્યાં આશ્રમ. આ રીતે આશ્રમે વ્યાપક સ્વરૂપ લીધું ગણાય. જીવતી સંસ્થાઓનો ઉદ્દેશ એવો હોવો જોઈએ કે તેમાં જે વ્યક્તિઓ તૈયાર થાય તે બધી તેને પોતાના જીવનમાં મૂર્તિમંત કરે. એવા જ્યારે ધણા

થાય ત્યારે સંસ્થા મૂળરૂપે ન હોય તો કંઈ હાનિ થવાનો સંભવ નથી.

આ રીતે વિદ્યાપીઠનો દરેક સેવક, જોણે વિદ્યાપીઠના આદર્શો ઝીલ્યા છે, એની સેવા કરવાની પ્રતિજ્ઞા કરી છે, અને 'સા વિદ્યા યા વિમુક્તયે' નું મહત્ત્વ એના ઓઝામાં ઓઝા અર્થથી માંડીને ઊંડામાં ઊંડા અર્થ સુધી અરાગ્ગર સમજ્યો છે, તે પોતે જ જંગમ વિદ્યાલય બનીને ગામડાંમાં ગાલ્યો જશે. એ વિદ્યાપીઠના આદર્શોનું પાલન કરશે અને લોકોને તે સમજાવવા ઉપાયો લેશે.

આમ ગામડાંમાં ઘણા સેવકો પથરાઈ જાય ને અનુભવ મેળવે પછી ગામડાંમાં જ એક માર્ગદર્શક મધ્યવર્તી સંસ્થા પેદા થાય એ સંભવે ખરું. આપણી વિદ્યાપીઠ એવી સંસ્થા નથી. એની પાસે ગામડાંનો અનુભવ નહિ જેવો છે.

મધ્યબિંદુ રેંટિયો

ગ્રામસેવકનું મધ્યબિંદુ રેંટિયો હશે. આ રેંટિયાના સંદેશનો આશય પૂરેપૂરો કોઈને હું ઝિલાવી શક્યો નથી, કેમકે એનું આકલન મને પોતાને પણ સ્પષ્ટ થયું ન હતું. પણ આ નવ મહિનાની યાત્રા દરમ્યાન મેં જે નિરીક્ષણ કર્યું અને ચિંતન કર્યું તેમાંથી, ખાસ કરીને દક્ષિણના પ્રવાસમાં, મને તે દીવા જેવું સ્પષ્ટ થયું. ગામડાંના વ્યાપક અને મદદનીશ ઉદ્યોગ તરીકે અને કંગાલિયત દૂર કરવાના સાધન તરીકે રેંટિયો કેવી રીતે સ્થાપિત થાય એ મેં વિચાર્યો જ કર્યું છે. હજુ એ રીતે રેંટિયાની સાધના અરાગ્ગર થઈ જ નથી. ગામડાંનો વણકર રેંટિયાથી જ ઊભો રહેવાનો છે, મિલના સૂતરથી કદી નહિ, એ હજુ પૂરેપૂરું સમજાયું નથી. આજે તો રેંટિયાની

સ્થાપના એટલી જ થઈ છે કે ચુસ્તપણે ખાદી જ વાપરનારાઓનો જે વર્ગ નિર્માણ થયો છે તેમના પૂરતો એ ગામડાંના કેટલાક માણસોના એક ઉદ્યોગ તરીકે રહી જશે. પણ એવા અલ્પ કામને સારુ ચરખા સંઘ જેવી મોટી સંસ્થાની હયાતી ન હોય. ખાદીના મૂળમાં જે કલ્પના છે તે તો એ છે કે ખાદી ખેડૂતોને સારુ અન્નપૂર્ણાનું કામ કરનારી છે, સંખ્યાબંધ હરિજન વાળકરોનો પ્રાણ છે. ઓછામાં ઓછા ચાર માસ ખેડૂતો નિરુદ્ધમી રહે છે તેમને ખાદી ઉદ્ધમ આપે છે. આપણામાંથી ઉદ્યોગ ચાલ્યો ગયો છે, સ્વાવલંબન ચાલ્યું ગયું છે, આજસ પેસી ગયું છે. એ ઉદ્યોગ અને સ્વાવલંબન પાછાં આણ્યે છૂટકો છે, આજસને ખંખેર્યે છૂટકો છે.

રેંટિયામાં સામ્યવાદ

આ દેશમાં જો આપણે લોકોની નદીઓ ન વહેવડાવવી હોય, લોકોને આજે છે તેથીયે વધારે પશુ ન બનાવી દેવાં હોય, તો ખાદીનો આ વ્યાપક સંદેશો જિલાવો જોઈએ. સામ્યવાદને નામે પ્રવર્તે છે તે સામ્યવાદ નથી. હિંદુસ્તાનને પચી શકે તે સામ્યવાદ રેંટિયામાં ગુંજે છે. રેંટિયાનો આવો વ્યાપક સંદેશો લોકોને સંભળાવવાનું કામ મારું ને ચરખા સંઘનું હતું. પણ જે રીતે ખાદીપ્રવૃત્તિ આજ લગી ચાલી છે તે જ રીતે ચલાવતાં એ વ્યાપક વસ્તુ સિદ્ધ ન થાય, એમ સ્પષ્ટ રીતે આ યાત્રામાં જોઈ શક્યો. એ સંદેશો સમજાવવાનું ને તેને મૂર્તિમંત કરવાનું પ્રધાન કામ ગ્રામસેવકનું હોવું જોઈએ.

ગામડાંમાં જઈ સેવક પોતે નિયમિત રીતે કાંતતો હશે. કાંતતો નહિ હોય ત્યારે વાંસડો ચલાવતો હશે, હથોડો ચલાવતો હશે કે હાથપગની ગમે તે મજૂરી કરતો હશે. એ કામમાં એ

વેઠ નહિ ઉતારતો હોય. પોતે જ પોતાનું રૂ ઉગાડવા ને સાફ કરવા મહેનત કરતો હશે. એની એકે મિનિટ નકામી નહિ જતી હોય. જિંધના આઠ કલાક સિવાયના બાકીના એના સોળે કલાક કામ, કામ ને કામમાં જ જતા હશે. ભોગો ભોગવવાને, તડાકા મારવાને, પડચા રહેવાને એને કુરસદ નહિ જ હોય. એ લોકોને બતાવતો હશે કે મારે તો યશ કરવાનો છે; શરીરનું પોષણ શરીરના કામથી કરવાનું છે. મનના પોષણ માટે મનની કુળવણી જોઈશે. શારીરિક કામમાં ભણે શ્રમવિભાગ હોય; પણ એક વર્ગ શરીરશ્રમ કર્યાં કરે, અને બીજો માનસિક શ્રમ જ, એ યોગ્ય નથી. આ નવ મહિના દરમ્યાન બાકીના મંત્રનું જે રટણ મેં કર્યું તેમાંથી જોયું કે આપણે ત્યાં જે આળસ ભર્યું છે તે જો ન જાય તો ગમે તે સગવડો મળતાં છતાં લોકો ભૂખે જ મરવાના છે. જે બે દાણા ખાય છે તેણે ચાર દાણા ઉત્પન્ન કરવાનો ધર્મ સ્વીકારવો જ જોઈએ. એમ થાય તો બીજાં કરોડો માણસ પણ હિંદુસ્તાનમાં પોપાય એમ છે. એમ ન થાય તો ગમે તેટલી વસ્તી ઓછી થાય છતાં ભૂખે મરતો વર્ગ રહેશે જ.

માટે વિદ્યાપીઠનો સેવક ઉદ્યોગપ્રધાન થઈને બેસે. કપાસની પહેલીથી તે છેલ્લી ક્રિયા સુધીનું બધું શાસ્ત્ર એ ઘોળીને પી જાય. એની દરેકદરેક ક્રિયામાં ઓતપ્રોત થાય અને એનો વિચાર કર્યાં કરે તો એમાંથી એને જે સુવાસ છૂટશે તેની અત્યારે કલ્પના ન કરી શકાય.

એ રીતે જે સેવક રસ લેતો થઈ ગયો હોય તે ગામડાંમાં શિક્ષક તરીકે તો જશે, પણ એ શીખનારોયે હશે. એ નિત્ય નવી શોધો અને સાધના કરતો હશે. મારી કલ્પના એવી

નથી કે એ સોળે કલાક ખાદીનું જ કામ કરતો હશે. પણ એણે જેટલો સમય એ કામ માટે નીમ્યો હશે તેટલો એને આપી પછી એ ગામમાં ચાલતા ઉઘોગોની શોધ કરશે. એમાં એ રસ લેશે. એ લોકોના જીવનમાં ઓતપ્રોત થશે. લોકો ભલે ખાદી કે રંટિયામાં ન માનતા હોય છતાં તેઓ એને પોતાનો માણસ ગણશે, અને એમના જીવનને ઉપયોગી વાતો એમને મળે તો તેનો સ્વીકાર કરશે. પોતાની શક્તિ બહારની વાતોમાં તે હાથ નાંદિ નાંખે, જેવી કે લોકોના કરજની. એમાં પડવા જતાં એ પોતે એમાં ફસાઈ જવાનો ભય છે.

સફાઈ એ એનું ખીજું એક મહત્ત્વનું કાર્ય રહેશે. એને રહેવાનું ઘર એ એવું સાફસુથરું રાખશે કે લોકો એ જોયાં જ કરે. પણ જેમ એ પોતાનું આંગણું સાફ રાખશે તેમ લોકોનાં આંગણાં પણ સાફ કરશે.

સેવક વૈદ ન બને

એણે ગામડામાં વૈદ બનવાનો ધંધો ન કરવો. એક આશ્રમ જોવા માટે હું ચાલીને ગયો, પણ ત્યાં જે જોયું તેથી તો હું ધૂંધવાયો. વ્યવસ્થાપકને અને કાર્યકર્તાઓને ખૂબ વઢ્યો. મેં કહ્યું કે “તમે તો લોકોને બિંધ પાડે ચડાવ્યા છો. તમે તો અહીં એક મોટો મહેલ ચણીને બેઠા છો; ‘ટ્રાવેલર્સ બંગલો’ બનાવ્યો છે. તેમાં દવાખાનું ખોલ્યું છે. કોઈક દવાવાળાઓ પાસેથી મફત દવાઓ મેળવી એક કંપાઉન્ડર રાખી ઘેર ઘેર દવા પહોંચાડવાની પ્રવૃત્તિ આદરી બેઠા છો. મને ગર્વથી કહે છે કે રોજ દૂરદૂરથી લોકો દવા લેવા આવે છે અને દરમાસે ૧,૨૦૦ની હાજરી થાય છે. આશ્રમમાં તમે રહ્યા, ત્યાં તમે આવું મકાન અને આવું દવાખાનું જોયાં હતાં? મારે શું આવો

મહેલ ચણવો હોત કે દવાખાનું કાઢવું હોત તો મને પૈસા આપનારા ન મળ્યા હોત ? આશ્રમનાં મકાન પણ મારી ઇચ્છા કરતાં વધારે ખર્ચાળ થયાં, છતાં આ મહેલની તોલે તો ન જ આવે. લોકોને આ રીતે દવા આપવાનું કામ તમારું નથી. તમારું કામ તો આરોગ્ય કેમ જળવાય એ એમને શીખવવાનું છે. એ સ્વેચ્છાચારી થાય, ગંદા રહે, ઘરગામ ગંદાં રાખે અને માંદા પડ્યા કરે ત્યારે મફત દવા આપો એ એમની સેવા નથી. પણ એમને સંયમ, સ્વચ્છતા શીખવવાં, આરોગ્યના નિયમો શીખવવા એ સેવા છે. મારી સલાહ માનો તો તમે આ મકાનમાંથી નીકળી જાઓ, અને સામેના ઝૂંપડામાં જઈને વસો. આ મકાન લોકલ બોર્ડને ભલે આપો, અને તેને દવાખાનું ચલાવવા દો. તમને યાદ હશે કે ચંપારણમાં બે કે ત્રણ જ દવા રાખી હતી. ગામડાંનાં આરોગ્ય અને સફાઈનો આ આખો પ્રશ્ન વિદ્યાપીઠે એટલે કે ગ્રામસેવકે ઉકેલ્યે જ છૂટકો છે. લોકો ગમે ત્યાં લાજતે બેસે ને બગાડે એ અટકાવવું જ જોઈએ.

તે ઉપરાંત એણે હરિજનની સેવા કરવાની રહી. એણે ગામમાં નિવાસ કરતાં હરિજનોને નોતરું આપી દેવું. આથી જો એને ગામડામાં રહેવાની જગ્યા ન મળે, ત્યાં રહી હરિજન-કાર્ય ન કરી શકે તો એણે હરિજનવાસમાં જઈને રહેવું જોઈએ.

શિક્ષણમાં અક્ષરજ્ઞાનનું સ્થાન

હવે શિક્ષણનો પ્રશ્ન. ૧૯૨૨માં મેં જે બાળપોથી લખી તે મારા મનમાંથી લોપ પામી નથી. એમાંની વસ્તુ હું તમારી પાસે ઝિલાવી નથી શક્યો, પણ એ વસ્તુ હજુ મારી પાસે એમની એમ છે. એ બાળપોથી અનેક પાઠ્યપુસ્તકોમાં

એક ઉમેરો નથી, પણ એ બધાની અવેજીમાં છે. એ પોથી હવે રહી છે કે નહિ તેયે હું જાણતો નથી. પણ એ ન રહી હોય તો હું એ ફરીથી લખી આપી શકું એમ છું. વાત તો એ જ છે કે પહેલી છોકરાંની આંખ ચાલશે, કાન ચાલશે, જીભ ચાલશે. એને શિક્ષક ઇતિહાસ, ભૂગોળ વગેરે જે આપવાનું છે તે મોઢે જ આપશે. ત્યાર બાદ એ બારાખડી વાંચશે. ને પછી જ્યારે ચિત્રો કાઢવા પર હાથ ઠર્યા હશે ત્યારે બારાખડીનાં ચિત્રો કાઢશે, માખીના ટાંગા નહિ. આ અખતરો તમે કરો તો પૂરેપૂરો કરવો જોઈએ. લોકોની બુદ્ધિને પહોંચવું હોય, એને જાગૃત કરવી હોય તો મારો રસ્તો સહેલામાં સહેલો છે એમ મને લાગે છે. મારો બાળપણનો અનુભવ મને હજુ સ્મૃતિમાં તાજો છે. માણસ પાસેથી મહાભારતની વાતો સાંભળી ત્યારે હું એકડો ઘૂંટતો હોઈશ. રામાયણની વાત સાંભળી ત્યારે એકમે ચોપડી ભણ્યો હોઈશ. પણ તેથી મને એ વાતો સમજવામાં મુશ્કેલી નહોતી આવતી.

લોકોને આપણે ભ્રમજાળમાં ન નાંખીએ. અક્ષરજ્ઞાન વિના કંઈવણી ન મળે એમ કહીશું તો એ કોંઈ રસ્તે જશે. મોટરાંને અને બાળકોને આ રીતે મોઢેથી જ્ઞાન આપવાનું મારી આ ગ્રામસંગઠનની કલ્પનામાં રહેલું છે. પણ આનો અર્થ કોઈ એવો ન કરે કે અક્ષરજ્ઞાનનો મને વિરોધ છે. હું તો એને એને સ્થાને મૂકવા માગું છું, એનો સદુપયોગ ઇચ્છું છું.

સેવક વિલાસી જીવન ગાળીને લોકોને આ જ્ઞાન નહિ આપી શકે. એની પાસે તો ઓળરો હશે, વાંસલો હશે, કાદાળી હશે; ચોપડી થોડી જ હશે. ચોપડી વાંચવામાં એ ઓછામાં ઓછો સમય ગાળતો હશે. લોકો જ્યારે એને મળવા

આવે ત્યારે એને પડ્યો પડ્યો પાનાં ઉથલાવતો નહિ જુએ, પણ ઓળસે વાપરતો જોતા હશે. પોતે ખાઈ શકે તેના કરતાં વધારે ઉત્પન્ન કરવાની શક્તિ માણસને ઈશ્વરે આપેલી છે. ક્ષીણમાં ક્ષીણ માણસ પણ એટલું ઉત્પન્ન કરશે. એ માટે એ પોતાની બુદ્ધિશક્તિનો ઉપયોગ કરશે. લોકોને એ કહેશે કે હું સેવા કરવા આવ્યો છું, મને પેટપૂરતું આપજો; સંભવ છે કે લોકો એને તરછોડે. એમ છતાં એણે ટકી રહેવું જોઈશે. કાઈકે કહેણું સનાતનીઓ એને ખાવાનું નહિ આપે, તો હરિજનો તો આપશે જ. એણે જો સર્વાર્પણ કર્યું હોય તો હરિજનો પાસેથી લેતાં શરમાવાની જરૂર નથી.

સમજ્યા હો તો લાયક છો

જો લોકો એને આપતા હોય તો તો એ પોતે પેદા કરેલી વસ્તુઓ વેચવા વગેરેની જાળમાં નહિ પડે. પણ જ્યાં લોકોનો સહકાર ન હોય ત્યાં એ પોતે કાઈ પણ ઉદ્યોગ કરી તેમાંથી પોતાની આજીવિકા પેદા કરતો હશે. પ્રથમના કાળમાં તો તે સામાજિક ક્ષણમાંથી ગામડામાં નભશે. એટલે એને સ્વાવલંબી થવાનું ભારે પડવું ન જોઈએ.

હજુ ગોરક્ષાનો—દોરનો—પ્રશ્ન રહે છે. એ મહાવ્યાપક પ્રશ્ન છે. હજુ ચામડું કેળવવા અને રંગવાનો પ્રશ્ન આપણે ઉકેલી નથી શક્યા. ગાયનો પુનરુદ્ધાર શી રીતે કરવો એ તો સૂઝ્યું છે, પણ એને લગતા ઉપાયો કઈ રીતે યોજવા એ હજુ અરાખર સમજાયું નથી. ભૈંસને ઉત્તેજન આપવું એ ગાયને મારવાની રીત છે. પણ એ ચર્ચા પછી કરીશું.

આધ્યાત્મિક શક્તિ એક વાર ચાલતી થઈ કે પછી તેને કાઈ રોકી શકતું નથી. આ વાત હું અનેક વર્ષોના અનુભવસિદ્ધ

વિશ્વાસથી કહું છું. એ પ્રત્યક્ષ નજરે જોઈ શકાય એવી વસ્તુ નથી, છતાં નજરે જોવા જેવી મને સ્પષ્ટ લાગે છે, એમ હું કહું છું.

હું જ્યારે કહું કે જે જંગમ વિદ્યાપીઠ લઈને જાય તે આવા હશે, ત્યારે જો તમે મને એમ કહો કે આને માટે અમે કોઈ લાયક નથી, તો હું તમને મારું કહેવું યરાયર સમજાવી નથી શક્યો. હું કહું છું કે જો આ વાત તમને નિઃસંશયપણે હસી ગઈ હોય તો તમે યધાયે લાયક છો. એટલે કે જે વસ્તુ સમજ્યા છો એનો અમલ કરી નથી શક્યા એ હકીકત જવામાં વિમ્મરૂપ ન હોવી જોઈએ. કેમકે ગામડામાં બેસીને અમલ કરવાનો છે, અને અમલ કરતાં કરતાં અનુભવ મળી રહેશે.

હરિજનબંધુ, ૨-૬-૧૯૩૪

આદર્શ ગામડું

શાંતિનિકેતનમાં વસતા ‘ખીરભૂમના એક અદના ગ્રામ-વાસી’એ મને દીનબંધુ એડ્ડેન્ની મારફતે નીચેના પ્રશ્નો મોકલ્યા છે :

“૧. આપની આદર્શ ગામડાની કલ્પના કેવી છે? ભારત-વર્ષની અત્યારની સામાજિક ને રાજકીય પરિસ્થિતિમાં એ કલ્પનાને ધોરણે ગામડાની પુનર્ધટના કરવી કેટલે અંશે શક્ય છે?

૨. ગ્રામસેવકે ગામડાના કયા પ્રશ્નોનો નિઠાલ આણવાનો પ્રયાસ પહેલો કરવો જોઈએ, ને તેણે કામનો આરંભ કેવી રીતે કરવો જોઈએ?

૩. નાનાં નાનાં ગામડી પ્રદર્શનો ને સંગ્રહસ્થાનોમાં ખાસ કઈ કઈ વસ્તુઓ હોવી જોઈએ? ગામડાની પુનર્ધટના માટે એવાં પ્રદર્શનોનો સારામાં સારો ઉપયોગ કઈ રીતે થઈ શકે?”

૧. ભારતવર્ષના આદર્શ ગામડાની રચના એવી હશે કે સંપૂર્ણ સ્વચ્છતા જળવયની અનુકૂળતા રહે. તેમાં પૂરતા લવાઅજવાળાવાળી ઝૂંપડીઓ હશે, ને તે આસપાસના પાંચ માઈલના ઘેરાવામાંથી મળતી સાધનસામગ્રીથી ખતેલી હશે. ઝૂંપડીઓને વાડા રાખેલા હશે જેથી તેમાં વસનાર માણસો તેમના ઘરના ઉપયોગ પૂરતાં શાકભાજી ઉગાડી શકે ને ઠોર રાખી શકે. ગામડાનાં રસ્તા ને શેરીઓ જેટલાં ધૂળ વિનાનાં બનાવી શકાય એટલાં બનાવાશે. ગામમાં ગામની જરૂરિયાત

પૂરતા ફૂવા હશે ને તેમાંથી પાણી ભરવાની સૌને છૂટ હશે. સૌને માટે ઉપાસનાનાં સ્થાનો હશે, એક સાર્વજનિક સભા-સ્થાન હશે, દોરને ચરવા માટે ગોચર હશે, સહકારી પદ્ધતિએ ચાલતું દુग्ધાલય, ઔદ્યોગિક શિક્ષણને કંદ્રમાં રાખીને ચાલતી ત્રાયમિક ને માધ્યમિક શાળાઓ, અને ઝંઘડા પતવવા માટે પંચાયતો એ ગામડામાં હશે. ગામડું પોતાના ખપ પૂરતાં અનાજ, શાકભાજી ને ફળ પકવી લેશે, ને પોતાના વાપર પૂરતી ખાદી પેદા કરી લેશે. આદર્શ ગામડા વિષેની મારી કલ્પનાની આ રૂપરેખા છે. આજના સંજોગોમાં તો ગામડાની ઝૂંપડીઓમાં સહેજસાજ સુધારા થઈ શકે એટલું જ; બાકી તે જેવી ને તેવી રહેશે. જ્યાં સારો જમીનદાર હોય ત્યાં અથવા જ્યાં લોકોમાં સહકારની ભાવના હોય ત્યાં આદર્શ ઝૂંપડાં સિવાયનો લગભગ આખો કાર્યક્રમ એક કે અનેક જમીનદાર સહિત સર્વ ગ્રામવાસીઓ મળીને કરી શકે એટલા ખરચથી, સરકારની મદદ વિના, પાર પાડી શકાય એવો છે. સરકારની મદદ હોય તો તો ગામડાંની પુનર્વટનાનું કામ પાર વિનાનું થઈ શકે. પણ મારું કામ હાલ તુરત તો એ શોધી કાઢવાનું છે કે ગ્રામવાસીઓમાં જે પરસ્પર સહકારની ભાવના હોય ને તેઓ જે સાર્વજનિક હિતને ખાતર સ્વેચ્છાએ શ્રમ કરે તો તેઓ સ્વાવલંબનથી કેટલું કરી શકે. મારી પાકી ખાતરી છે કે જે એમને બુદ્ધિપૂર્વક દોરનાર કાર્ક હોય તો તેઓ વ્યક્તિઓની આવકથી ભિન્ન એવી આખા ગામડાની આવક બમણી તો કરી જ શકે. આપણાં ગામડાંમાં સાધનસામગ્રીનો અખૂટ ભંડાર પડેલો છે. એ બધાનો જ વેપારી દષ્ટિએ ઉપયોગ ન થઈ શકે; પણ સ્થાનિક ને ઘરગથુ ઉપયોગ તો

લગભગ એમાંની એકેએક ચીજનો થઈ શકે. સૌથી મોટી દુઃખની વાત તો એ છે કે ગામડાંના લોકો એમની સ્થિતિ સુધારવાને જરાયે રાજ જ હોતા નથી.

૨. આમસેવક સૌથી પહેલાં સદ્દર્શના પ્રશ્નનો નિકાલ કરશે. આમસેવકને હંદાવી રહેલી ને લોકોનાં શરીરની પાયમાલી કરીને રોગનાં ઘર ઘાતનારી અનેક વસ્તુઓમાં સૌથી વધારે ઉપેક્ષા આતી થઈ છે. આમસેવક જો સ્વેચ્છાએ ભંગી અને તો તે ગામના મળ ઉદાવી તેનું ખાતર બનાવવાના ને ગામની શેરીઓ વાળવાના કામથી આરંભ કરશે. શૌચાદિ માટે ક્યાં જવું ને એ ક્રિયાઓ કેવી રીતે કરવી એ તે લોકોને કહેશે, અને સદ્દર્શની ઉપયોગિતા સમજાવી એ વિષે બેદરકારી રાખવાથી થતાં ભારે નુકસાનનો ચિતાર તેમને આપશે. આમવાસીઓ પોતાનું કહેવું સાંભળે કે ન સાંભળે તોયે આમસેવક પોતાનું કામ કર્યે જશે.

૩. ગામડી પ્રદર્શનમાત્રમાં કેંદ્રસ્થાન રેંટિયાને હોવું જોઈએ; ને તે તે સ્થાનને અનુકૂળ એવા ઉદ્યોગો, સૂર્યની આસપાસ ગ્રહો ફરે એમ, રેંટિયાની આસપાસ ફરવા જોઈએ. આથી રીતે ગોઠવેલું પ્રદર્શન સહેજે ગામડાંના લોકોને માટે પદાર્થપાઠરૂપ થઈ પડશે, ને જ્યારે એની સાથે પ્રયોગો, ભાષણો ને પત્રિકાઓ રાખવામાં આવે ત્યારે તો લોકોને એ વાટે ઘણી ગમત સાથે શિક્ષણ પણ આપી શકાશે.

હરિજનખંધુ, ૩૧-૧-૧૯૩૭

આપણું ગામડું

એક જુવાન ગામડામાં રહીને આજીવિકા મેળવવાનો પ્રયત્ન કરી રહ્યા છે. તેણે મને એક કુરુણ કાગળ લખ્યો છે. તે હું દૂકાવીને નીચે આપું છું :

“ત્રણ વરસ પર, મારી ઉમર વીસ વરસની હતી ત્યારે, હું શહેરમાં ૧૫ વરસ રહ્યા પછી આ ગામડામાં આવ્યો. મારા ધરના સંજોગો એવા હતા કે મારાથી કૉલેજમાં ભણવા જઈ શકાય એમ હતું નહીં. આપે આમોઝ્જારનું કામ ઉપાડ્યું છે તે પરથી મને ગામડામાં રહેવાને ઉત્તેજન મળ્યું. મારે થોડીક જમીન છે. મારા ગામમાં અઢીએક હજારની વસ્તી છે. આ ગામડાના લોકોના નિકટના સહવાસ પછી મને એમાંના પોણા ભાગના લોકોમાં નીચેના અવગુણ દેખાય છે :

૧. પક્ષાપક્ષી ને કનિયા; ૨. અદેખાઈ; ૩. નિરક્ષરપણું; ૪. દુષ્ટતા; ૫. કુસંપ; ૬. બેદરકારી; ૭. સહ્યતાનો અભાવ; ૮. જૂની નિર્રર્થક રૂઢિઓનો વળગાડ; ૯. નિર્દયતા.

આ ગામ એક ખૂણે પડેલું છે. કોઈ મોટા માણસ આવાં છેક ખૂણામાં આવેલાં ગામડાંમાં કદી આવ્યા નથી. મહાપુરુષોનો સત્સંગ મળે તો માણસની પ્રગતિ થાય. એટલે મને આ ગામમાં રહેતાં ડર લાગે છે. હું આ ગામડું છોડી દઉં ? નહિ તો આપ મને શી સલાહ આપશો ?”

આ જુવાન પત્રલેખકે જે ચિતાર આપ્યો છે તેમાં અતિશયોક્તિ તો જરૂર છે. છતાં એની વાત સામાન્યપણે

સાચી માની શકાય. એ કરુણ સ્થિતિનું કારણ શોધવા દૂર જવું પડે એમ નથી. જે લોકોને શિક્ષણનો લાભ મળ્યો છે તેમણે દીર્ઘ કાળ થયાં ગામડાં તરફ નજર સરખી નથી કરી. તેમણે શહેરી જીવન પસંદ કર્યું છે. ગામડાંની લિલચાલ એ સેવાભાવથી પ્રેરાયેલા લોકોને ગામડાંમાં વસીને ગ્રામવાસીઓની સેવા દ્વારા જ પોતાનો વિકાસ સાધવાને ને તે દ્વારા જ પોતાનું હીર પ્રગટ કરવાને સમજાવવાનો એક પ્રયાસ છે. જે દોષો આ પત્રલેખકની નજરે ચડ્યા છે તે ગ્રામજીવનમાં સ્વભાવસિદ્ધ નથી. જેઓ સેવાભાવથી ગામડાંમાં વસ્યા છે તેઓ તેમની સામે આવી પડતી મુસીબતોથી હારતા નથી. તેઓ ગયા તે પહેલાંથી જાણુતા હતા કે તેમને ઘણી મુસીબતોનો સામનો કરવો પડશે; લોકો તેમની સામે ન જુઓ, તેમના પર રીસ કરે, એ બધું સહેવું પડશે. એટલે જેમનામાં આત્મશ્રદ્ધા હશે તેમ જ પોતાના કાર્ય વિષે શ્રદ્ધા હશે તેઓ જ ગ્રામવાસીઓની સેવા કરીને તેમનાં જીવન પર પ્રભાવ પાડી શકશે. લોકોની વચ્ચે રહીને ગાળેલું સદાચારી જીવન એ જ એક પદાર્થપાઠ છે, ને એની આસપાસના વાતાવરણ પર અસર પડવી જ જોઈએ. આ જીવનની મુશ્કેલી કદાચ એ હશે કે તે કેવળ આજીવિકાને અર્થે જ ગામડામાં ગયો હશે ને તેની પાછળ સેવાની ભાવના નહીં હોય. હું કબૂલ કરું છું કે જેઓ પૈસા મેળવવા જાય છે તેમને આકર્ષણ થાય એવું ગામડાના જીવનમાં કશું નથી. સેવાની ભાવના ન હોય તો ગ્રામજીવનની નવીનતા ઓસરી ગયા પછી એ જીવન નીરસ ને કર્કશ લાગે. કોઈ પણ જીવન ગામડામાં ગયા પછી જરાક જેટલી મુસીબત આવી પડતાં પોતે આદરેલી પ્રવૃત્તિ છોડી ન દે. ધીરજપૂર્વક

પ્રયત્ન કરવાથી દેખાઈ આવશે કે ગ્રામવાસીઓ નગરવાસીઓથી બહુ જુદી જાતના નથી હોતા, ને તેમને પણ મમતા ને હેતુ જતાવવામાં આવે તો તેઓ તે સમજી શકે છે ને પાડ માને છે. ગામડાંમાં દેશના મોટા માણસોના સંબંધમાં આવવાની તક નથી મળતી એ વાત સાચી છે. જેમ જેમ ગ્રામવૃત્તિ વધતી જશે તેમ તેમ નેતાઓને ગામડાંમાં ફરવાની ને તેમની સાથે પ્રત્યક્ષ સંબંધમાં આવવાની જરૂર જણાશે. વળી, ચૈતન્ય, રામકૃષ્ણ, તુલસીદાસ, કબીર, નાનક, દાદુ, તુકારામ, તિરુવદ્વુવાર અને બીજા એટલા જ પ્રસિદ્ધ ને પવિત્ર અગણિત સંતોની કૃતિઓ દ્વારા દરેક માણસ મહાપુરુષો ને સંતોનો સત્સંગ સાધી શકે છે. મુશ્કેલી તો મન શાશ્વત સત્યો ઝીલી શકે ને તેનું આકલન કરી શકે એવી રીતે તેને વાળીને તૈયાર કરવાની છે. રાજકીય, સામાજિક, આર્થિક, વૈજ્ઞાનિક ક્ષેત્રોના આધુનિક વિચાર જોઈએ તો તેમાં પણ જિજ્ઞાસા તૃપ્ત કરી શકાય એટલું સાહિત્ય મળી શકે એમ છે. એટલું હું કબૂલ કરું છું ખરો કે જેટલી સહેલાઈથી ધાર્મિક સાહિત્ય મળે છે તેટલી સહેલાઈથી આ બીજા પ્રકારનું સાહિત્ય મળતું નથી. સંતો ગ્રામવર્ગને માટે લખતા ને બોલતા. આધુનિક વિચારોને ગ્રામવર્ગના લોકો સમજી શકે એવી રીતે આપણી દેશી ભાષાઓમાં ઉતારવાની પ્રથા હજી ખરાબર શરૂ થઈ નથી; પણ કાળે કરીને થવી જ જોઈશે. એટલે આ પત્રલેખક જેવા જુવાનોને મારી સલાહ એ છે કે તેઓ પોતાના પ્રયત્નમાં ખંતથી મંડ્યા રહે, અને પોતાની હાજરીથી ગામડાંને વધારે વસવાલાયક ને વધારે આકર્ષક બનાવે. એ કામ તેઓ ગ્રામવાસીઓને ભાવે એવી રીતે તેમની સેવા કરીને કરી શકશે.

પોતાની મહેનતથી ગામડાંને વધારે સ્વચ્છ બનાવીને અને
 યથાશક્તિ નિરક્ષરપણું દૂર કરીને દરેક જાણ એ સેવાકાર્યનો
 આરંભ કરી શકે છે. અને એમનું જીવન જો શુદ્ધ, વ્યવસ્થિત
 ને ઉદ્યમપરાયણ હશે તો તેઓ જો ગામડાંમાં કામ કરતા હશે
 તેમાં એનો ચેપ ફેલાયા વિના નહીં જ રહે.

હરિજનબંધુ, ૨૧-૨-૧૯૩૭

એક મહાન પ્રયોગ

અમદાવાદના મજૂર મહાજને હમણાં પદ્ધતિસર એક પ્રયોગ શરૂ કર્યો છે તેનું વર્ણન મજૂરો ઉપરાંત ખીજઓને પણ ઉપયોગી નીવડવાનો સંભવ છે. એ પ્રયોગ મિત્રકામદારોએ પોતાના ધંધા ઉપરાંત કોઈ પણ મદદનીશ ધંધા અરોઅર શીખી લેવાનો છે. એટલે કે જ્યારે અને જો કોઈ મજૂરો સશક્ત હોવા છતાં તેમને બેકાર થવું પડે ત્યારે તે તો આજીવિકાના ખીજ સાધનને અભાવે ભૂખે ન મરવું પડે એવી રીતે તૈયાર થઈ જવું. કરકસર કરી કંઈક અચાવવું એ રસ્તો તો છે જ. પણ જ્યાં પૂરું ખાવાનું કે રહેવાનું યોગ્ય ઘર ન સાંપડતું હોય ત્યાં અચાવવાનું શું હોય? અને કોઈ કંઈ અચાવે તોય આજસુ બેઠો રહી અચાવેલા પૈસા ઉપર કેમ નભે? ઉદ્યોગીને આજસ ખાવા ધાય. ખરો આત્મવિશ્વાસ પેદા કરવા સારુ માણસની પાસે આજીવિકાનાં એક કરતાં વધારે સાધન હોય એ જરૂરનું છે.

મિત્રમજૂરોની પહેલી હડતાળ છેક ૧૯૧૮ની સાલમાં ત્રીસ દિવસની થઈ ત્યારે આ વિચારની ઉત્પત્તિ થયેલી. તે વખતે જ વિચાર થયેલો કે હડતાળિયાઓએ જાહેર ઉધરાણાં પર રહેવાને બદલે પોતાની મહેનત ઉપર નભવું આવશ્યક છે. એ વખતે કોઈ ધંધો તો નજરમાં ન હતો. સત્યાગ્રહાશ્રમનાં

મકાનો બંધાતાં હતાં તેમાં ઘણા કામે લાગેલા. કેટલાકને મ્યુનિસિપાલિટીના કંઈક કામમાં રોકી લેવામાં આવ્યા હતા. તે વખતે જ મેં સૂચના કરેલી કે મળૂરોએ કંઈક મદદનીશ ધંધો શીખી લેવો જોઈએ. બીજી હડતાળ લગી તેનો અમલ નહિ થયેલો. પણ બીજી હડતાળ વખતે મળૂરોએ લાથવણાટ શીખવાનું શરૂ કરેલું. હડતાળ થઈ રહી પછી એ વસ્તુ ભુલાઈ.

પણ હવે એવો આરંભ નિયમપૂર્વક થયો છે. મળૂરોએ એવા ધંધા શોધી કાઢ્યા છે જે પોતાના પડતર વખતમાં અથવા કેવળ બેકારીમાં ચલાવીને આજીવિકા મેળવી શકે. આવી પસંદગીમાં રૂને લગતી બધી ક્રિયાઓ — એટલે સાફ કરવું, લોઢવું, પીંજવું, કાંતવું, વણવું, સીવવું — અને સાબુ બનાવવો, કાગળ બનાવવા, બીજાં ગોઠવવાં વગેરેનો સમાવેશ થાય છે.

જો મળૂરોએ સ્વતંત્ર રહેવું હોય, સ્વમાન જાળવવું હોય, આજીવિકા વિષે નિર્ભય રહેવું હોય તો તેઓએ આજીવિકાનાં અનેક સાધન જિભાં કરવાં જોઈએ. મારી કલ્પના એવી છે કે જેમ મૂડીવાળાની મૂડી તેનો પૈસો છે તેમ મળૂરની મૂડી તેની મળૂરી કરવાની વિવિધ શક્તિ છે. ધનવાનને થોડેમણે અંશે પણ મળૂરની જરૂર પડવાની જ છે, તેમ મળૂરની મૂડીરૂપ મળૂરીને ધનની જરૂર પડવાની છે. જો બંનેમાં બુદ્ધિ હોય ને પોતાની મૂડીની બીજાઓને જરૂરિયાત હોવા વિષે સામાન્ય નિશ્ચિંતતા હોય તો બંને પક્ષ એકબીજા પ્રત્યે માનની નજરે જોશે. જેમ ધનવાન પોતાનું સંગઠન કરી શકે છે તેમ મળૂર પોતાનું. મળૂર પોતાને નિરાધાર માને છે કેમકે તેમની બુદ્ધિનો વિકાસ નથી થયો ને તેમનું

સંગઠન થયું નથી. તેમને પોતાની શરીરરૂપી મૂડીની કિંમતનું ભાન નથી થયું. બુદ્ધિવિકાસ થાય, સંગઠન થાય ને મૂડીની કિંમત સમજાય તો મજૂરો ધનવાનના જેટલા જ નિશ્ચિંત થઈ શકે.

પૈસા જગતમાં બધું કરી શકે છે અને મજૂર પૈસાના દાસ છે એ બંને ઘોર ભ્રમણા છે, અજ્ઞાનની નિશાની છે. આ બેવડી ભ્રમણા દૂર કરવાનો પ્રયાસ મજૂર મહાજનના સેવકો કરી રહ્યા છે. એ પ્રયાસમાં મજૂરોએ કંઈ પણ મદદનીશ ધંધો શીખી લેવો એ અતિઆવશ્યક વસ્તુ છે. એટલે અમદાવાદ મજૂર મહાજને જે પ્રયાસ આદર્યો છે એ આવકારપાત્ર છે. મારી ઉમેદ છે કે મજૂરો આ શુભ આરંભને વળગી રહેશે. જો એમ કરશે તો તો તેમની બુદ્ધિનો વિકાસ પણ આ માર્ગે સહેજે થઈ રહેશે. એનો આધાર શિક્ષકો ઉપર વિશેષે રહેશે.

હરિજનબંધુ, ૨૭-૬-૧૯૩૭

ગ્રામવાસી પ્રત્યેનો ધર્મ

[ઇંદોરના હિંદી સાહિત્ય સંમેલનમાં અને ગ્રામઉદ્યોગ પ્રદર્શનમાં દાખલ થવા માટે ટિકિટો રાખેલી હતી. જાનેમાં માણસોની હાજરી મોટી થયેલી, છતાં જે લોકો ટિકિટો ખરીદી શકે એમ ન હતું તેમને ગાંધીજીની વાણી સાંભળવાની તક ખિલકુલ મળી નહોતી એવા લોકોનો વિચાર કરીને રૂઝી એપ્રિલની સવારે સંમેલનનો મંડપ સૌને માટે ખુલ્લો મૂકવામાં આવ્યો હતો. ત્યાં પેરોઢથી હજારો માણસો ભેગાં થવા લાગ્યાં, અને જે લોકોને માથે સભાની વ્યવસ્થાનું કામ હતું તેમને ઘણી મુસીબત પડી. પણ ગાંધીજીએ મંડપમાં પ્રવેશ કર્યા કે એકાએક આ વિશાળ સભામાં શાંતિ પથરાઈ ગઈ, અને ગાંધીજીનું હિંદી ભાષણ લોકોએ એકાગ્રતાથી સાંભળ્યું. એ ભાષણમાં ગાંધીજીએ ગ્રામઉદ્યોગના પુનરુદ્ધારનો ઉદ્દેશ અને નગરવાસીનો ગ્રામવાસી પ્રત્યેનો ધર્મ સમજાવ્યા હતા. એનો સાર હું નીચે આપું છું. મં ૬૦ દે ૦]

ગ્રામવાસી પ્રત્યેનો ધર્મ

અહીં જેઓ આવ્યા છે તેમાંના ઘણા ઇંદોરના રહેવાસીઓ છે. ગામડાંના લોકો પણ છે, પણ મોટો ભાગ ઇંદોરના રહીશોનો છે. તમે પ્રદર્શન જોઈ આવ્યા હશે. દુર્ભાગ્યે માવઠાથી એ બગડી ગયું છે. એ પ્રદર્શન ભરવાનો હેતુ નગરવાસીને ગ્રામવાસી પ્રત્યેના તેના ધર્મનું જ્ઞાન કરાવવાનો છે. એ ધર્મ આપણે આટલાં વરસ ભૂલી ગયા હતા, પણ

હવે એ ભૂલવેા આપણને પોસાય એમ નથી. આપણને કદાચ ખબર ન હોય કે આપણે વ્યક્તિ તરીકે તેમ જ રાષ્ટ્ર તરીકે ધીમે મોતે મરી રહ્યા છીએ. એમાં બીજાઓનો — સરકારનો, દેશી રાજ્યનો કે જમીનદારનો — વાંક કાઢવામાં સાર નથી. આપણી દુઃખી દશાને માટે તેઓ તો જવાબદાર અવશ્ય છે જ, પણ આપણે એથી જરાયે ઓછા જવાબદાર નથી, અને આપણે આપણી પોતાની જવાબદારીનો વિચાર કરીએ એ વધારે સારું ગણાય.

આપણું સરાસરી આયુષ્ય બહુ જ ઓછું છે, આપણી ગરીબાઈ દિવસે દિવસે વધતી જાય છે, એનું કારણ એ છે કે આપણે આપણાં સાત લાખ ગામડાંની દરકાર નથી રાખી. આપણે એમનો વિચાર કર્યો તો છે જ, પણ તે તેમને લૂંટવા પૂરતો જ. આપણે ભારતવર્ષની જાડોજલાલીનાં રસિક વર્ણનો વાંચીએ છીએ; આ દેશમાં એક કાળે ધનધાન્યની છાળ હતી એમ વાંચીએ છીએ; પણ આજે એ ભૂખે મરતાં કરોડોનો દેશ બની ગયો છે. આપણે આ સુંદર મંડપમાં વીજળીના દીવાઓના ઝગઝગાટમાં બેઠા છીએ, પણ આપણે જાણુતા નથી કે આ દીવા આપણે ગરીબને પૈસે બાળીએ છીએ. એ દીવા માટે આપણે ગરીબના ઋણી છીએ એ વાત જો ભૂલી જઈએ તો એ દીવા વાપરવાનો આપણને કશો અધિકાર નથી.

એ સંસ્કૃતિ

પૂર્વની — ભારતવર્ષની — અને પશ્ચિમની સંસ્કૃતિ વચ્ચે ભેદ છે. એ ભેદ શામાં રહેલો છે એની સામાન્યપણે ખબર

-પડતી નથી. આપણી ભૂગોળરચના જુદી છે, આપણા ઇતિહાસ જુદા છે, આપણી રહેણી જુદી છે. આપણો ખંડ વિશાળ છતાં ભૂતળ પર એક ઝિંદુ સમાન છે; પણ ચીનને બાદ કરતાં એમાં ઘાડામાં ઘાડી વસ્તી છે. હવે જે દેશમાં જમીન પર વસ્તીનું દબાણ વધારેમાં વધારે હોય તે દેશનાં અર્થશાસ્ત્ર અને સંસ્કૃતિ એ દબાણ જ્યાં ઓછામાં ઓછું હોય તે દેશના કરતાં જુદાં છે તે હોવાં જોઈએ. અમેરિકામાં વસ્તી આછી રહી, એટલે ત્યાં કદાચ યંત્રોની જરૂર હોય. હિંદુસ્તાનને એની જરૂર કદાચ બિલકુલ ન હોય. જ્યાં કરોડો માણસો કામ વિનાનાં એસી રહ્યાં છે ત્યાં મજૂરી બચાવનારાં યંત્રોનો વિચાર કરવાથી કશો લાભ નથી. જો કોઈ માણસ આપણા હાથને ખાવાની મહેનત બચી જાય એવું યંત્ર કાઢે તો ખાવું એ આનંદની વસ્તુ મટી જાય તે ત્રાસરૂપ થઈ પડે. આપણા ઉદ્યોગોનો નાશ થઈ ગયો અને પરિણામે બેકારી આવી એ જ આપણી ગરીબાઈનું કારણ છે. કેટલાંક વરસ પહેલાં હિંદુસ્તાનની ખેતી પર નભનારી વસ્તી ૭૦ ટકા ગણાતી; આજે તે ૯૦ ટકા ગણાય છે. એનો અર્થ એ નથી કે ૯૦ ટકા ખેડૂત છે; પણ જમીન પર આધાર રાખનારા ૭૦ ટકા હતા તેને બદલે હવે ૯૦ ટકાને લાચારીથી જમીન પર આધાર રાખવો પડે છે. બીજા શબ્દોમાં કહીએ તો થોડાક વખત પહેલાં ૨૦ ટકાને ભરણપોષણ આપે એટલા ઉદ્યોગધંધા હતા, તે હવે રહ્યા નથી, અને લોકોને પરાણે ખેતીની મજૂરીમાંથી ગુજારો ખોળવો પડે છે. આમ તેઓ આજીવિકા ચોરે છે; એનું કારણ એ નથી કે એમને એમ કરવાનું મન થાય છે, પણ હવે વધારે જમીન રહી જ નથી.

આપણા ઉપ કરોડને અન્ન આપે એટલી જમીન આપણા દેશમાં નથી એમ નહિ. હિંદુસ્તાનમાં વસ્તી હદબહાર વધી ગઈ છે તે તેથી વધારાની વસ્તીએ મરી જવું જોઈએ, એમ કહેવું એ હસવા જેવી વાત છે. મારી ખાતરી છે કે જેટલી જમીન છે તેટલી બંધીનો યોગ્ય રીતે ઉપયોગ કરવામાં આવે અને એમાંથી ઉપજતી શકાય એટલો પાક ઉપજાવવામાં આવે તો તેથી આખી વસ્તીનું પોષણ જરૂર થાય. માત્ર આપણે ઉદ્યોગી થવું જોઈએ, તે જ્યાં આજે વાસનું એક તરણું ઊગે છે ત્યાં બે ઉગાડવાં જોઈએ.

એનો ઇલાજ

આનો ઇલાજ એ છે કે આપણે ગરીબ ગ્રામવાસીની સાથે તદ્દપ બનવું, એની જમીનમાંથી ઘણું અનાજ ઉગાડવામાં એને મદદ કરવી, તે જે પેદા કરે તે વાપરીને સંતોષ માનવો, અને તેને ખોરાક અને રહેણીની વધારે સારી રીતે અનુસરવાને સમજાવવો.

આપણે મિલ્લનો દળેલો લોટ ખાઈએ છીએ, અને ગામડાનો ગરીબ માણસ પણ માથે અધમણ અનાજનો બોળે મૂકીને નજીકમાં નજીકને સંચે દળાયવા જાય છે. તમને ખબર છે ખરી કે આપણે પુષ્કળ અનાજ પેદા કરીએ છીએ છતાં આપણે પરદેશથી ઘઉં મંગાવીએ છીએ અને ઓસ્ટ્રેલિયાથી આવેલો મેદા જેવો લોટ ખાઈએ છીએ? આપણે હાથે દળેલો લોટ નથી ખાતા, અને ગરીબ ગ્રામવાસી પણ બેવફરીથી આપણું અનુકરણ કરે છે. આમ આપણે ધનની ધૂળ બનાવીએ છીએ, અમૃતનું વિપ બનાવીએ છીએ. કેમકે પૂર્ણ ઘઉંનો લોટ એ જ યોગ્ય ખોરાક છે. મિલ્લના દળેલા લોટમાંથી એનો

પ્રાણુ-વિટામીન-ઊડી જાય છે, એટલું જ નહિ પણ એ નયું ઝેર બની જાય છે. પણ આપણે રોજરોજ તાજે લોટ ખાવો જોઈએ તે દળી લેવાની મહેનત કરતા નથી, અને એાછી પુષ્ટિકારક વસ્તુઓ માંટ પૈસા આપીને બદલામાં માંદગી ખરીદીએ છીએ. આ કંઈ અટપટું આર્થિક સત્ય નથી; એ આપણી નજર સામે રોજ બનતી હકીકત છે. એ જ પ્રમાણે ચોખા, ગોળ અને તેલનું છે. આપણે છડીને સત્ત્વ કાઢી નાંખેલા ચોખા ખાઈએ, એાછા સત્ત્વવાળી ખાંડ ખાઈએ, અને એને માટે વધારે સત્ત્વવાળા ગોળ કરતાં વધારે પૈસા આપીએ. આપણે ગામડાના ઘાંચીને પાયમાલ થવા દીધા છે, તે આપણે ભેગવાળાં તેલ ખાઈએ છીએ. આપણે ગાયત્રી પૂજા કરીએ છીએ, પણ એને ધીમે મોતે મારીએ છીએ. આપણે મધ ખાઈએ છીએ તે મધમાખીને મારી નાંખીએ છીએ, એને પરિણામે મધ એવી દુર્લભ વસ્તુ બની ગઈ છે કે એ મારા જેવા ‘મહાત્મા’ને જ મળી શકે, અથવા વૈદ અનુપાન તરીકે બતાવે તો દર્દી વૈદ પાસેથી ખરીદે ત્યારે તેને મળે. જો આપણે મધમાખીના ઉછેરની શાસ્ત્રીય અને નિર્દોષ રીત શીખવાની તકલીફ લઈએ તો આપણને તે સોંધું પડે. અને આપણાં યાગકોને જેટલા કાર્બોહાઇડ્રેટ જોઈએ તે બધા એમાંથી મળી રહે. આપણા બધા આહારમાં આપણે કૃત્રિમ સત્ત્વ માનવાની ભૂલ કરીએ છીએ, સત્ત્વવાળા રંગીન ગોળને બદલે ઘાણી ખાંડ ખાઈએ છીએ, અને સત્ત્વવાળી આખા ઘઉંના લોટની રોટી મૂકીને ઝાંખી સફેદ રોટી ખાઈએ છીએ.

આપણે નિત્ય સ્નાન કરનારી પ્રજા કહેવાઈએ છીએ. નિત્ય સ્નાન તો આપણે કરીએ જ છીએ, પણ એથી

આપણને લાભ કરેા થતો નથી. કેમકે આપણે મેલા પાણીથી નાહીએ છીએ; આપણાં તળાવ અને નદીને આપણે મેલથી ગંદાં બનાવીએ છીએ અને એ પાણીને પીવા નાહવા માટે વાપરીએ છીએ. આપણે વકીલો, પદવીધારીઓ ને ડાક્ટરો સ્વચ્છતાનાં મૂળતત્ત્વો પણ શીખતા નથી. મળને ઠંકાણે પાડવાની સૌથી લાભકારક રીત હજી આપણે શોધી કાઢી નથી, અને આપણે આપણી ખુદ્દી આરોગ્યદાયી જગાઓને રોગનાં ઉત્પત્તિસ્થાનો બનાવી મૂકીએ છીએ.

મારી તમને વિનાંતી છે કે તમે જડતા ફેંકી દો, જાગૃત થાઓ, આ પાયાની વસ્તુઓનો અભ્યાસ કરો, વધારે બુદ્ધિ-પૂર્વક જીવન ગાળો, અને ધૂળમાંથી ધન કેમ પેદા કરવું એ શીખો. મેં તમને ફેટલાંક સાદાં સત્યો કહ્યાં છે. આપણે જે યુગોથી જનમેલી જડતા ફેંકી દઈશું તો આપણને એ સત્યો તરત સમજાશે અને આપણે એનો અમલ કરીશું. પણ આપણે તો શરીરશ્રમનો ત્યાગ કર્યો છે, તેથી આપણાં મગજને પણ હાનિ થઈ છે. એટલે આપણે ખોરાક અને રહેણીતી અવિચારી રીતોને અનુસરીને સંતોષ માનીએ છીએ. આપણે હવે જાગવું જોઈએ અને આપણાં શરીર ને મગજને વધારે સતેજ કરવાનો સંકલ્પ કરવો જોઈએ.

હરિજનખંધુ, ૧૯-૫-૧૯૩૫

અપૂર્વ પ્રદર્શન

[મુંબઈની મહાસભામાં પસાર થયેલા પ્રદર્શનો વિષેના ઠરાવને અનુસરીને લખનૌ મહાસભાની સ્વાગત સમિતિએ ચરખા સંઘ અને ગ્રામઉદ્યોગ સંઘના મંત્રીઓ શ્રી. શંકરલાલ બેંકર અને શ્રી. કુમારપ્પાની મદદ લઈને ખાદી અને ગ્રામઉદ્યોગનું પ્રદર્શન ગોઠવ્યું હતું. તે રત્ન માર્યાની સાંજે ગાંધીજીને હાથે ખુલ્લું મૂકવામાં આવ્યું. એટલે આ પ્રદર્શનની રચના જ અપૂર્વ છે. એનું વિગતવાર વર્ણન હું આવડે અઠવાડિયે આપીશ, અહીં તો ગાંધીજીના એ પ્રસંગના લાષણનો મુખ્ય ભાગ જ આપું છું. મ. હ. દે.]

આ ખાદી અને ગ્રામઉદ્યોગનું પ્રદર્શન ખોલવા હું લખનૌ આવી શક્યો એથી મને આનંદ થાય છે ને એ હું ઈશ્વરનો અનુગ્રહ માનું છું. હું તમને કહું કે આ પ્રદર્શન ખોલનારી વખતે અહીં હાજર રહેવાને હું ઉત્સુક હતો. હું જાણું છું કે ડૉ. મુરારીલાલ અને શ્રી. શંકરલાલ બેંકર એ ગોઠવવામાં તનતોડ મહેનત કરી છે. છતાં એ બધાની પાછળ કલ્પના તો મારી હતી. મેં મારા મનમાં સાચા ગામડી પ્રદર્શનની જે કલ્પના વરસો થયાં સેવી છે તે આજે પહેલી વાર મૂર્ત રૂપે પ્રગટ થાય છે એમ હું માનું છું. ૧૯૨૧માં આપણે મહાસભાના નવા અંધારણના પહેલા વરસમાં અમદાવાદમાં મળ્યા ત્યારે આપણે ગ્રામવૃત્તિની દિશામાં પહેલું પગથિયું ભર્યું હતું, અને તે વખતે મહાસભાના આશ્રય તળે જે પ્રદર્શન

ભરાયેલું તેનાથી જે આરંભ થયો હતો તેનું પરિપક્વ ફળ આજે ૧૫ વરસ પછી તમે અહીં જુઓ છો. હું માનું છું ને મેં અસંખ્ય વાર કહ્યું છે કે હિંદુસ્તાન એનાં ગણ્યાગાંઠ્યાં શહેરોમાં નહીં પણ સાત લાખ ગામડાંમાં વસે છે. પણ આપણે અહીં ભેગા થયા છીએ તે ગ્રામવાસીઓ નથી પણ શહેરવાસીઓ છીએ. આપણે શહેરોમાં વસનારાઓએ માની લીધું છે કે હિંદુસ્તાન એનાં શહેરોમાં વસે છે અને ગામડાં તો આપણી હાજતો પૂરી પાડવાને સરળયેલાં છે. આપણે કદી એમ પૂછવા નથી એકા કે એ ગરીબ લોકોને પૂરતાં અન્નવસ્ત્ર મળે છે કે નહિ અને એમને તડકો ને વરસાદથી રક્ષણ કરવા છાપરું છે કે નહિ. હું નથી માનતો કે ગયાં વીસ વરસમાં હિંદુસ્તાનને એક છેડેથી બીજે છેડે સુધી જેટલા પ્રવાસો મેં કર્યા છે એટલા કોઈ મહાસભાસેવકે કર્યા હોય. એ જ કંઈ અહુ મોહું કામ કરી નાંખ્યું છે એમ નથી. પણ એ પ્રવાસોને પરિણામે હું નમ્રતાપૂર્વક એવો દાવો કરું છું કે મહાસભાના બીજા કોઈ સેવક કે આગેવાન કરતાં હું હિંદુસ્તાનનાં ગામડાંને વધારે સારી રીતે જાણું છું. - મેં જોયું છે કે શહેરવાસીઓએ સામાન્ય રીતે ગ્રામવાસીઓને લૂંટ્યા છે; વસ્તુતઃ તેઓ ગરીબ ગ્રામવાસીઓની મહેનત પર, તેમની સંપત્તિ પર જીવે છે. ઘણા અંગ્રેજ અમલદારોએ હિંદુસ્તાનના લોકોની સ્થિતિ વિશે લખ્યું છે. પણ મારી જાણ પ્રમાણે કોઈએ એમ નથી કહ્યું કે હિંદુસ્તાનનાં ગામડાંના લોકોને પેટપૂરતું ખાવા મળે છે. ઊલટું એમણે કબૂલ કર્યું છે કે ગામડાંની વસ્તીનો મોટો ભાગ ભૂખમરા જેવી સ્થિતિ ભોગવે છે, દસ ટકા અડધે પેટે રહે છે, અને કરોડોને ચપટી ગંદું મીઠું, મરચાં ને ચાવલ

કે સત્તુ ખાઈને સંતોષ માનવાં પડે છે. તમે ખાતરી રાખજો કે આપણને કોઈને એવા ખોરાક પર રહેવાનું કહેવામાં આવે તો આપણે એક મલિનાથી વધારે જીવવાની આશા ન રાખીએ અથવા તો આપણી મગજશક્તિ મારી જશે એવો ડર આપણને લાગે. અને છતાં આપણાં ગામડાંના લોકો દરરોજ એવી સ્થિતિમાં રહે છે. એ લોકો કેવી સ્થિતિમાં રહે છે તે એમના ઉદ્યોગો કેવી દશામાં છે તેનો અભ્યાસ કરવાને, અને ગામડાંના જે ઉદ્યોગદુનર ફરી સજીવન થઈ શકે, એવા હોય તે સજીવન કરવાને, ગયે વરસે ગ્રામઉદ્યોગ સંઘની સ્થાપના કરવામાં આવી હતી. ગ્રામઉદ્યોગ સંઘની સ્થાપનાની સાથે સાથે એક એવો દરાવ કરવામાં આવ્યો હતો કે હવે પછી મલાસભાની જોડે થનારાં પ્રદર્શનો ચરખા સંઘ અને ગ્રામઉદ્યોગ સંઘે ગોઠવવાં. આજે જે પ્રદર્શન હું ખોલવાનો છું તે એ પ્રકારનું પહેલું પ્રદર્શન છે.

મેં તમને કહ્યું તેમ આની પાછળની કલ્પના મારી છે, અને છતાં મારે કબૂલ કરવું જોઈએ કે હજુ અમે એ કલ્પના પૂરેપૂરી અમલમાં આણી શક્યા નથી. આમાં યોજકોએ કેટલો બધો પરિશ્રમ લીધો છે એ તમે જોઈ શકશો. છતાં એ સંપૂર્ણ પ્રદર્શન નથી. એમની પાસે જેટલો વખત હતો એટલામાં એને સંપૂર્ણ બનાવવું અશક્ય હતું. ગામડાંના કારીગરોને એમનાં ગામડાંમાંથી લઈ આવવા એ સહેલી વાત નથી. અહીં તમે દક્ષિણ ભારતનાં ગામડાંના કારીગરો જોશો. તેમને ખબરેય નહીં હોય કે તેઓ ક્યાં આવ્યા છે. આ પ્રદર્શનનો એ બતાવવાનો હેતુ છે કે આ ભૂમે મરતું ગામડાંમાં વસતું હિંદુસ્તાન પણ એવી વસ્તુઓ પેદા કરે છે જે આપણે

શહેરવાસીઓ વાપરીએ તો ગામડાંની પ્રબળતા ને આપણું જાનેનું કહ્યાણ થાય.

પહેલાંનાં પ્રદર્શનોની જેમ આમાં ભભકો નથી. આગલાં પ્રદર્શનોમાં ભભકાદાર દેખાવ હોય એ અનિવાર્ય હતું. એમનો ઉદ્દેશ જુદો હતો. પ્રદર્શનોમાંથી જે આવક થતી તેમાંથી સામાન્ય રીતે મહાસભાનું ખર્ચ નીકળતું. ગયે વરસે આખી દષ્ટિ જ ફરવાઈ ગઈ. માત્ર દેખાવને જ ખાતરની કંઈ ચીજો ન મૂકવી, પણ જોનારાઓને હિંદુસ્તાનના ગ્રામવાસી ને તેમની કારીગરીનું દર્શન કરાવવું, એવાં નિર્ણય અમે કર્યો. એટલે કોઠાને કેળવણી આપવાનાં આ એક મહાપ્રયત્ન છે. આ વખતે પ્રદર્શનની શી નહીં કંઈએ એમ નથી. માત્ર જે મહાસભાવાદીઓ સ્વાતંત્ર્ય મેળવવાના નિર્ધારવાળા હશે ને તે ગામડાંને પગભર કરીને મેળવવા માગતા હશે તેમના પર જ એના આધાર રહેશે. તેઓ જો શહેરો ને ગામડાં વચ્ચે જીવંતોગ્નગતો પ્રેમસંગ્રામ આંધવા ઇચ્છતા હશે તો મોટી સંખ્યામાં આ પ્રદર્શનમાં આવશે અને ત્યાં જે જુદા જુદા પ્રયોગો અતાવાશે તેનું ઝીણવટથી નિરીક્ષણ કરશે.

એ નિરીક્ષણ એક જ વાર પ્રદર્શનમાં જઈ આવવાથી ન જાય. તમારે રોજ ત્યાં જવું જોઈએ ને એકેએક વિભાગનો કાળજીથી અભ્યાસ કરવો જોઈએ. એ પ્રમાણે કરશો તો પ્રદર્શન ગોઠવવામાં જે શક્તિ ને ઉદ્યોગ વપરાયાં છે તે જોઈને તમે છક થઈ જશો. તમે સેવાભાવનાથી એ જોવા જશો તો તમને એમાં ઘણો રસ આવશે. ત્યાં કાશ્મીર અને દક્ષિણ ભારત, સિંધ અને આસામથી આવેલાં કારીગર સ્ત્રીપુરુષો તમે જોશો, અને તેઓ નજીવી રોજ કંઈ રીતે

કમાય છે એ જાણુશો. તમે જોશો કે ઓછામાં ઓછું એમનું પેટ ભરાય એટલી એમના માલની કિંમત આપવાનો નિશ્ચય તમે કરશો તો એમની આવકમાં તમે જરાક વધારો કરશો ને તેઓ પેટ ભરીને ખાઈ શકશે.

પ્રદર્શનમાં જે અનેક વિભાગો છે તે બધાનું કે એકનું પણ વર્ણન હું તમને આપું એવી આશા તમે નહિ રાખો. એ વર્ણન આપવું મારે માટે અશક્ય છે. હું તમને કહું કે તમે એકા છે ત્યાંથી પણ તમને અંદર કેવી રચના છે એની સહેજ ખબર તો પડી રહેશે. કેમકે તમારી સામે મોટા દરવાજો નથી ઊભો કરવામાં આવ્યો, પણ સુંદર રીતે ચીતરીને શણગારેલી ભીંત છે. શાંતિનિકેતનના વિખ્યાત કલાકાર શ્રી. નંદલાલ બસુ અને તેમના સાથીઓએ એ તૈયાર કરેલી છે, ને એમાં તેમણે સાદાં કળામય ચિત્રો વડે ગામડાંના બધા ઉદ્યોગોનું દર્શન કરાવવાનો પ્રયત્ન કર્યો છે. અને અંદરનો ચિત્રકળા વિભાગ જેની પાછળ શ્રી. નંદલાલ બસુએ અઠવાડિયાં લગી પરિશ્રમ કર્યો છે તે જોવા જશો ત્યારે, મને થયેલું એમ, તમને પણ ત્યાં કલાકોના કલાક ગાળવાનું મન થઈ જશે. પણ બીજા વિભાગો પણ તમને આકર્ષ્યા વિના નહીં રહે. પ્રદર્શનમાં સંગીત કે સિનેમા જેવું મનોરંજન કરાવનારું કંઈ તમે નહિ જુઓ, પણ હું તમને ખાતરી આપું છું કે તમને એમાંથી ઘણું શીખવાનું મળશે.

અંતે હું તમારી પાસે એટલું માગું છું કે તમે બધા પ્રદર્શનની જાહેરાત કરનારા સ્વયંસેવકો બનો, જેથી ઘણા લોકો એ જોવાને આકર્ષાય. આ પ્રદર્શન ગામડાંના લોકો માટે નહીં પણ શહેરના લોકો માટે ગોઠવેલું છે, જેથી તેઓ

જોઈ શકે કે ગામડાંના લોકો કેમ રહે છે ને એમની શક્તિ કેટલી છે. આ પ્રદર્શન ઊભું કરવાને સ્વાગત સમિતિએ પાંત્રીસેક હજાર રૂપિયા ખર્ચ્યા છે. તમારે ઓંછામાં ઓછું એમને ખર્ચ જેટલું તો મેળવી આપવું જોઈએ. એ તમે એમની વતી ઉત્સાહપૂર્વક જાહેરાત કરનારા એજન્ટ બનીને કરી શકો. એનું કમિશન તમને કશું નહીં મળે, પણ હશ્ચરના દૃષ્ટ્યારમાં તમારો ધર્મ પાળ્યાનું ફળ તમને મળશે. હું અહીંયાં થોડાક દિવસ રહેવા માગું છું જેથી પ્રદર્શન જેટલી વાર જોવું હોય એટલી વાર જોઈ શકું. એટલે તમારો ધર્મ તમે કેવો પાળ્યો છો એ હું જાણી શકીશ. ખર્ચ જેટલા પૈસા મળી રહે તો ગામડાંના લોકોને માટે પ્રદર્શન ખુલ્લું મુકી દેવાનો અમારો ઇરાદો છે.

પ્રદર્શનમાં તમને ઘણી ખામીઓ દેખાશે, પણ એમાં વાંક તમારો ને મારો છે, ગ્રામવાસીઓનો નથી. છતાં તમને એટલું કહું છું કે જે કામ સરસ રીતે કરતાં ઘણા મહિના લાગત તે કામ થોડાં અઠવાડિયાંમાં કરવાનો અથાગ પ્રયત્ન યોજકોએ કર્યો છે. તેથી તમે ક્ષમાવૃત્તિ રાખશો ને જે ખામીઓ દેખાય તે દરગુજર કરશો.

હરિજનબંધુ, ૫-૪-૧૯૩૬

સાચો સ્વદેશપ્રેમ

(લખનૌ મહાસભામાં ભરાયેલા પ્રદર્શનમાં તા. ૧૨-૪-૧૯૩૬એ ગાંધીજીએ આપેલા ભાષણનો સાર)

“ તમને મારી વિનંતી છે કે તમે આંખ અને કાન ઉઘાડી રાખીને, અને બની શકે તો તમારા આત્માનાં આંખકાન ઉઘાડી રાખીને પ્રદર્શન એક વાર, બે વાર, ત્રણ વાર, ચાર વાર પણ જુઓ ત્યારે પ્રદર્શનમાં જે ચમત્કાર ભર્યા છે તે તમે જોઈ શકશો. મેં તમને તે દિવસ કહ્યું હતું કે આ પ્રદર્શન એ સિનેમાનો ખેલ નથી, તેમાં ઘણો અર્થ સમાયેલો હતો. તમે સિનેમા જોવા જાઓ છો ત્યારે આંખ અને કાનના વિકારોને જાગૃત કરે એવું ઘણું તમને જોવા મળે છે. પણ હું તમને કહું કે લોકશિક્ષણની દૃષ્ટિએ જેની કશી કિંમત નથી તેવી એકે વસ્તુને અહીં આવવા ન દેવાનો અમે પ્રયાસ કર્યો છે. આ પ્રદર્શનને પવિત્ર તીર્થસ્થાન બનાવવાનો, અને તમારાં આંખકાનને સાત્ત્વિક આનંદ આપે, ઇન્દ્રિયોને શુદ્ધ બનાવે એવો આનંદ આપે એવું બનાવવાનો બનતો પ્રયાસ અમે કર્યો છે. એનું કારણ હું તમને કહું. તમે ઉત્કલ અને તેનાં હાડપિંજરો વિષે જાણો છો? એ ભૂમિ મરતાં, દારૂતાથી પીડાતાં હાડપિંજરોની ભૂમિમાંથી જે માણસો આવ્યાં છે તે માણસોએ હાડકાં, શિંગડાં અને રૂપા ઉપર ચમત્કાર કરી બતાવ્યા છે.

આ વસ્તુઓ તૈયાર થયેલી નહિ પણ બનતી તમે જુઓ, અને દારિદ્ર્યપીડિત શરીરમાં રહેલો મનુષ્યનો આત્મા પણ નિર્જીવ શિંગડાં અને ધાતુમાં કેવી રીતે પ્રાણ ફૂંકી શકે છે એ જુઓ. એક ગરીબ કુંભારે માટીમાંથી પણ ચમત્કારિક વસ્તુઓ બનાવી છે. હું તો માનતો હતો કે એ ચીજોના કેટલાયે આના પડતા હશે, પણ એની કિંમત એકબે પૈસાથી વધારે નથી અને છતાં એ કળાના નાના નાના સુંદર નમૂના છે. એક બહેને થોડા દિવસ પર ત્યાંથી લાથીદાંતની કૃષ્ણની નાની મૂર્તિ ખરીદી; પાંડેલાં તે કૃષ્ણની પૂજા નહોતી કરતી, પણ હવે એ કહે છે કે એણે આ સુંદર નાની મૂર્તિની પૂજા કરવા માંડી છે.

“આમ આ પ્રદર્શન એ તમારો નથી, પણ એક અદ્ભુત વસ્તુ છે. પણ આપણી અભિરુચિ એવી હલકી થઈ ગઈ છે કે આપણી નજર સામે બનતા ચમત્કારમાં આપણે ધૂળમાટી સિવાય બીજું જોઈ શકતા નથી અને પરદેશથી આવતી ધૂળ જેવી ચીજોમાં આપણને ભારે કળા દેખાય છે; હજારો માર્કિટ દૂરના યુરોપના એક ઝરામાંથી આવતા પાણીને આપણને ન સમજાય એવું મોલક નામ (વિશી વોટર) આપ્યું એટલે એમાં આપણને ચમત્કારિક ગુણ દેખાય છે; પણ ગંગાજળ જે શરીરને શુદ્ધ કરનાર અને જંતુનાશક મનાય છે તેને આપણે ગંદા ખાખોચિયાનું પાણી માનીએ છીએ.”

[આ સભામાં સ્ત્રીપુરુષોની ભીડ ઘણી હતી અને લોકો તડકામાં પરસેવે નવાતા હતા એટલે ગાંધીજીના ભાષણમાં ઠીકઠીક ખલેલ પડતી હતી. એ ભાષણ ગાંધીજીએ સાદી વાતથી શરૂ કર્યું હતું, પણ આગળ જતાં ભાવભીની છટાદાર વાણીમાં બોલતાં, જે લોકોનાં

હૃદયમાં પ્રદર્શનમાંના ચમત્કારો કશી લાગણી ઉત્પન્ન કરતા નથી તેઓને હૃદયને નીચેનાં વચનો કહ્યાં.]

“મેં તમારી આગળ જે દશ્યનું વર્ણન કર્યું તેનાથી તમારાં હૃદય લાલી ન ગિટે અને હિંદુસ્તાનનાં ભૂમે મરતાં અને અધમેટ રહેતાં માણસોને માટે કંઈક નાનો સરખા ત્યાગ કરવાની ભાવના તમારા મનમાં જાગૃત ન થાય તો દુર્ભાગ્યની વાત છે. ઇકબાલનું ‘હિંદોસ્તાં હમારા’ એ કાવ્ય હજુ પણ આપણાં હૃદયમાં અનેરી ભાવના પ્રગટાવે છે. એ કાવ્યમાં કવિએ ભારતવર્ષની નિરંતર ચોકી કરનાર હિમાચળનું અને આપણી સંસ્કૃતિ જે અનેક સ્થિતિમાંથી પસાર થઈ છે તેની શાશ્વત સાક્ષી ગંગાજનું વર્ણન કર્યું છે. એ વર્ણન કરતાં આવું જ કંઈક ભવ્ય દરય કવિની નજર સામે હશે. આપણે ધ્વજવંદનની ક્રિયાઓમાં હાજરી આપીએ છીએ અને આપણા રાષ્ટ્રધ્વજને વિશે મનમાં અભિમાન રાખીએ છીએ. હું તમને કહેવા ઇચ્છું છું કે આપણને જે હિંદુસ્તાનમાં બનેલી ચીજો અજખામણી લાગે અને આપણે પરદેશી ચીજોની પાછળ દોડીએ તો આપણા એ અભિમાનનો કશો અર્થ નથી. આપણાં ગરીબ કારીગર સ્ત્રીપુરુષોએ બનાવેલી ચીજો જેતાં જેનું હૃદય પ્રસન્ન ન થાય, જેને એ લોકોને માટે થોડો ત્યાગ કરવાનું મન ન થાય, એવાઓ ભારતવર્ષના સ્વાતંત્ર્યની વાત કરે એ મિથ્યા છે.”

હરિજનબંધુ, ૨૬-૪-૧૯૩૬

એક આધ્યાત્મિક પ્રવચન

[દેજપુરમાં ગાંધીજીનાં બે ભાષણો થયાં. એક રૂપમાં તારીખે પ્રદર્શન બુલ્બું મૂકતાં. એ પ્રાસંગિક વિનોદયુક્ત હતું. બીજું રૂબીએ. આ ભાષણ એટલા બધા મહત્ત્વનું હતું કે એ અહીં લગભગ અક્ષરેઅક્ષર ઉતારવાનો પ્રયત્ન કર્યો છે. અક્ષરેઅક્ષર ઉતારવાનું કારણ એ છે કે એના ઠીકઠીક અનર્થો થયા છે. કોઈ કહે એમાં ગાંધીજીનો પુણ્યપ્રકોપ હતો, કોઈ કહે ગાંધીજીએ રાજકાજમાં ફરી આવવાનું આ મંગળ કર્યું, કોઈ કહે છે ગાંધીજીએ ક્લોડ સિનલિથગોને પડકાર કર્યો. આમાં નહોતો પ્રકોપ, નહોતું ચાલુ રાજકાજમાં ફરી આવવાપણું, નહોતો કોઈ પણ પ્રકારનો પડકાર. એમાં તો હતું એમના સુદર્શન ચક્ર વિષેના પુરાણા વિશ્વાસનું પુનરાવર્તન, અને એ વિશ્વાસની પાછળ રહેલી અતોડ તર્કભૂમિકા. એ ભાષણમાં કોક પયગંબરી વાણીથી ઉચ્ચારાતું આર્ષદર્શન હતું. એ વાણી તો સાંભળી જાય, શાહી વંડે કાગળ ઉપર શી રીતે ઉતારી જાય? છતાં આ શાહી-કાગળનું ખોખું પણ વાચકને પ્રાણરહિત નહિ લાગે એવો વિશ્વાસ છે.

— મહાદેવ દેસાઈ]

માનવમેહની

આ ભાષણ ૮૧૧ વાગ્યે રાખ્યું હતું, પણ તેને બદલે આટલું મોડું ૯૧ વાગ્યે થયું છે તે માટે મને દુઃખ થાય છે.

પણ બીજો ઉપાય ન હતો. અહીં એટલાં બધાં માણસો આવ્યાં છે, અને આપણું પ્રદર્શન તો કાચી વાંસની ટટ્ટીઓની બનેલી દીવાલોવાળું છે એટલે બધાંનો ધસારો થાય તો એ ભાંગી પડે. એટલે તેના રક્ષણ માટે પણ વ્યવસ્થા કરવાની જરૂર પડી અને વ્યવસ્થા કરનારાઓનો તેમાં સમય ગયો. એ લોકો આટલાં બધાં માણસોના ધસારા માટે તૈયાર ન હતા. અહીં મારું ભાષણ રાખવામાં તમને થોડી ચાલાકી લાગશે, પણ તેમ ઇરાદાપૂર્વક જ કરવામાં આવ્યું છે. કાંઈ નહિ તો લોકો મને સાંભળવા તો આવે અને તે ખાતર બે આના પ્રદર્શનને આપે, તેમ કરતાં ભૂલમાં થોડી ખાતી લઈ લે અને થોડી ગ્રામકળા પણ જોઈ લે તો તેમને અનાયાસે થાણું પુણ્ય મળી જાય અને મનેયે મળી જાય.

તમે જોયું હશે કે આ આખું નિલકનગર જ પ્રદર્શન છે. એને માટે યશ ગ્રાણુ નંદલાલ ખોઝને છે. એમણે નિશ્ચય કર્યો કે પ્રદર્શન અને મહાસભા માટે એક જ વ્યવસ્થા રાખવી. આમ કરતાં બહુ જૂજજૂજ ખર્ચ થયો છે. આટલા ઓછા ખર્ચથી કાંઈ પણ મહાસભાની રચના થઈ હોય એમ હું જાણતો નથી. હા; હજી કેટલોક ખર્ચ મારી દૃષ્ટિએ વધારે થયો છે, પણ આ તો ગામડામાં ભરાનારી પહેલી મહાસભા છે ના? જમીન લેવામાં ઠીકઠીક ખર્ચ કરી નાખવું પડ્યું. પણ આપણે એટલું તો ક્યું છે કે હવે પછીની મહાસભા ગામડાંમાં કરવાનું આપણને ઉત્તેજન મળે. તમે જુઓ છો કે લોકો ઊભરાતા જ જાય છે. સ્વયંસેવકો આટલા બધા છે છતાં એ ટોળામાં ખોવાઈ જતા હોય એમ લાગે છે. ખાવાવાળા એટલા બધા આવે છે કે તેમની વ્યવસ્થા કરવી મુશ્કેલ થઈ પડી છે.

જૂની વાતનું પુનરાવર્તન

આ તો પ્રસ્તાવના થઈ. આજે હું તમને કંઈ નવી વાત સંભળાવવા નથી આવ્યો. પહેલાં જે કહેતો હતો તેનું પુનરાવર્તન જ કરીશ. ચરખા સંધને અથવા તો ખાદીને ૧૮ વર્ષ થયાં. ગ્રામઉદ્યોગ સંઘ એની છાયામાં થયો, તેને બે વર્ષ થયાં. જ્યારે ખાદીનો આરંભ થયો ત્યારે લોકોની આગળ મેં મારો વિશ્વાસ પ્રગટ કરેલો કે રેંટિયાથી સ્વરાજ મળશે, સૂતરને તાંતણે આપણે સ્વરાજ લઈશું. એ તે વેળા કેટલાકને દીવાના-પણાની વાત લાગી હતી. મને તો આજે પણ નથી લાગતી. સ્વરાજ, પૂર્ણ સ્વરાજ કે આઝાદી એટલે આપણા ઉપર કોઈ પણ પરદેશી સત્તનત રાજ ન કરે. એ આઝાદી ચારે બાજુની હોવી જોઈએ: (૧) એમાં અર્થસિદ્ધિ હોવી જોઈએ. અર્થસિદ્ધિ એટલે એમાં ભૂખમરો ન હોય, એનો અર્થ એ પણ નહીં કે લૂંચાસૂઝો રોટલો સૌને મળી રહે. એનો અર્થ તો એ કે આપણે સુખથી રહીએ અને આપણને રોટીમાં ઘી પણ મળે, અને દૂધ ને શાકભાજી મળે, અને ગોસ્ત ખાવાનું જે છાંડી શકતા ન હોય તેને ગોસ્ત પણ મળે. આ ઉપરાંત પહેરવાને માટે પણ મારા જેવો કચ્છ કે લંગોટ નહીં, પણ ગૃહસ્થીનાં વસ્ત્ર મળે — પુરુષોને અંગરખું, ઘોતી, પહેરણુ વગેરે અને સ્ત્રીઓને પૂરતી સાડી અને બીજાં કપડાં. (જોકે આજે જે ફેશનનો પોષાક ચાલે છે તેવો તો ન મળે. હા; પુરાણા જમાનામાં ગૃહસ્થો જે કપડાં પહેરતા હતા અને જેના નમૂના તમે આ પ્રદર્શનમાં જોશો તેવાં સુંદર કપડાં મળે ખરાં.)

સખી લોમ ગોપાલકી

બીજી રાજ્યપ્રકરણી આઝાદી. એ પણ હિંદુસ્તાની હોય. એ યુરોપીય નમૂનો ન હોય; અંગ્રેજી પાર્લામેન્ટ કે સોવિયટ રશિયા કે ઇટલીનો નમૂનો હું કેમ લઉં ? હું કેાનું અનુકરણ કરું ? મારી રાજકીય આઝાદી આ જાતની ન હોય, એ તો હિંદુસ્તાનની ભૂમિને ભાવે એવી હશે. આપણે ત્યાં સ્ટેટ તો હશે પણ કારભાર કેવા પ્રકારનો હશે એ હું આજે ન જાણી શકું. ગોળમેજી પરિષદમાં મેં કહેવાની ધૃષ્ટતા કરેલી કે જો તમને હિંદુસ્તાનને માટે રાજકીય અંધારણનો નમૂનો જોઈએ તો મહાસભાનું અંધારણ લઈ લો. એ મારી ધૃષ્ટતા ભલે કહેવાયો. પણ મારી કલ્પના પ્રમાણે તો એમાં ઉમરાવ અને ગરીબ બંને એક જાંડાની સલામી કરે છે. પંચ કહે તે પરમેશ્વર. એટલે આપણે ત્યાંના ભલા માણસ, હિંદુસ્તાનને જાણવાવાળા કરોડો માણસો જે માગે તેવું તંત્ર આપણને જોઈએ. એ રાજકીય આઝાદી. એમાં એક આદમીનું નહિ પણ સૌનું રાજ્ય હશે. હું સોશિયાલિસ્ટ બાઈઓને કહું છું કે આપણે ત્યાં તો

સખી લોમ ગોપાલકી

વામે અટક કહાં ?

જાકે મનમેં જટક રહી

સોહી અટક રહા.

એ સૂત્ર જમાનાઓથી મનાતું આવ્યું છે. એટલે એ ભૂમિ જમીનદારની નથી કે મિલમાલિકની નથી કે ગરીબની નથી, એ તો ગોપાલની છે — ગાયોનું પાલન કરે તેની છે. ગોપાલ એ તો ઈશ્વરનું નામ છે, એટલે એ તેની છે, આપણી તો કહી શકાતી નથી. એ નથી જમીનદારની કે નથી મારા

જેવા લંગોટિયાની. આ શરીર પણ આપણું નથી એમ સાધુઓએ આપણને સંભળાવેલું છે. એ શરીર તો પડી જવાનું છે, આત્મા માત્ર રહેવાવાળો છે. આ સાચું સોશિયાલિઝમ છે. એનો અમલ કરીએ તો બધું મળી ગયું. આ સિદ્ધાંતને અનુસરતું કંઈ જોતા નથી તો તેમાં સિદ્ધાંતનો દોષ નથી, આપણો છે. હું તેનો અમલ સાચ શક્ય ગણું છું.

ચાર કાટખૂણા

સ્વરાજનો ત્રીજો ભાગ નૈતિક કે સામાજિક સ્વાતંત્ર્યનો છે. નૈતિક અને સામાજિકને હું મેળવી દેવા માગું છું. કાં તો આપણું સ્વરાજ ચક્ર હોય કે ચતુષ્કોણ હોય. મારી કલ્પના શુદ્ધ ચતુષ્કોણની છે. એના બે સરખા ખૂણા હું કહી ગયો, આ ત્રીજો. એ ત્રીજામાં પ્રાચીન કાળથી આપણને જે મળતી આવી છે એ નીતિ છે — સત્ય અને અહિંસાની. ચોથો ખૂણો ધર્મનો છે. કારણ ધર્મ વિના આ ત્રણ પાયા ઊભા રહી શકે એમ નથી. ઇર્ષ કહે કે હું તો સત્યને માનું છું. હું તેને પૂછીશ કે તમે સત્યને માનો તો ખુદાને કેમ નહિ? હું તો કહું છું કે જો હું સત્યને માનું તો ભગવાનને પણ માનું છું જ, કારણ ભગવાનનું નામ જ સત્યનારાયણ છે. મારું સત્ય તો જીવતું છે, એ એવું જીવતું છે કે દુનિયામાં બધું મરી જશે ત્યારે એ એક રહેશે. શીખો કહે છે સત્ શ્રી અકાલ, ગીતા કહે છે સત્નું નામ લઈને બધાં કામનો આરંભ કરો, કુરાન કહે છે કે ખુદા લક હૈ. આમ સત્ને માનનારા આપણે સૌ એકબીજાનાં ગળાં કેમ કાપીએ? મુસલમાન હિંદુનાં કાપે, હિંદુ મુસલમાનનાં કાપે, શીખો બંનેનાં કાપે,

અને ખ્રિસ્તી ત્રણેનાં કાપે, એ વાત ઈશ્વરને માનનારાઓથી તો ન જ થઈ શકે.

આમ ચારે ખૂણાને આપણે ગરોબર સંભાળવાના છે. એને કોઈ કાનસ લગાવીને ધસી નાંખી નહીં શકે. એ તો સૌ ૯૦ અંશના કાટખૂણાઓ છે. એ ચાર કાટખૂણાનું બનેલું જે રાજ્ય તેને સ્વરાજ કહેા; હું એને રામરાજ કહું.

ધારાસભાનો કાર્યક્રમ

મેં અઢાર વર્ષ ઉપર કહેલું કે સૂતરના ધાગા ઉપર એ સ્વરાજ રહેલું છે. એ જ મંત્ર આજે હું બોલી રહ્યો છું, એનું સ્મરણ આજે પણ કરાવું છું. ધારાસભાના કાર્યક્રમને હું નથી માનતો એમ નથી. એને એક વાર મટાડવાવાળો હું હતો, અને ડા. અનસારી સાહેબ સાથે મળીને એને સજીવન કરવામાં પણ મારો હાથ છે. એ સજીવન કરવો પડ્યો, કારણ મેં જોયું કે એના વિના આપણે ન ચલાવી શકીએ. પણ એ નથી તમારે માટે, નથી મારે માટે. આપણે બધા અંદર જશું તો એ ધારાસભાઓમાં સમાયું નહિ. આપણા દેશની ડપ કરોડની વસ્તીમાં એક હજાર કે પંદરસો સેવકો ભણે જાય. પણ એ લોકોને હુકમ તો આપણે આપવાના રહેશે. આપણી મહાસભાના એમાં કેટલાક પ્રતિનિધિઓ હશે, પણ તેને મોકલવાને મત આપવાનો હક તો બધાને નથી જ. મને પણ મત આપવાનો હક નથી. મને તો ૬ વર્ષની સજા થયેલી એટલે હું નપાસ ગણાઉં. ડપ કરોડમાંથી ૩૧૧ કરોડ મત વિનાના બાકી છે. એની સાથે જ હું હોઉં એ સારું છે ના ? બોલો તમે શું કહેા છો ? (અવાજ : “ ૩૧૧ કરોડની

સાથે.”) બહેનો, તમે શું કહો છો ? (અવાજ : “ અમારી સાથે.”) તમારી સાથે તો હું જ. જે માતાના ખોળામાં હું રમ્યો, જે માતાનું દૂધ પીધું એ માતાઓની કાંધ ઉપર કેમ બેસીશ ? એમના તો પગ આગળ રહીશું, એમની સેવા કરશું.

હવે ૩૧ કરોડ મત આપનારા રહ્યા તેમાંથી કેટલાક ધારાસભામાં જાય ? જે પંદરસો જગ્યાઓ હોય તેને માટે આપણે લડીએ તો આપણે સ્વરાજની કતલ કરી કહેવાય. આજે આવી કતલ થઈ રહી કહેવાય છે. ધારાસભાનો કાર્યક્રમ શરીર માણસોને માટે જ હોય. પણ ગંદા માણસો ઘૂસી જાય તો શું કરશું ? પણ એ તો થયું. જેને મત આપવાના નથી તે ૩૧ કરોડ શું કરશે ? એને માટે તો રચનાત્મક કાર્યક્રમ સિવાય બીજું કશું નથી.

જેઓ ધારાસભામાં જશે તેઓ કેટલું કરી શકશે તે કહું. હિંદુસ્તાનમાં જે ઓર્ડિનન્સનું રાજ્ય ચાલે છે તેમાં મહાસભાના પ્રતિનિધિઓ સામેલ હતા એટલું ઇતિહાસમાં ન કહેવાય તો ઘણું થયું. કોઈ ગંદા માણસ પણ આપણા પ્રતિનિધિ તરીકે ચાલ્યા ગયા હશે, પણ તેવાઓના મત તો સીધા જ પડશે. પ્રતિનિધિઓ ઓર્ડિનન્સ થતાં અટકાવી ન શકે, જવાબરને જેલ જતાં કે ફાંસીએ ચડતાં ન અટકાવી શકે. અને એ તો ફાંસીએ પણ બહાદુરીથી જશે અને હસતાં હસતાં જશે. પણ એને જે કાંઈ થાય તેને માટે મહાસભાના પ્રતિનિધિઓની સહી ન મળે. સુભાષ બોસને કદાચ બંગાળના પ્રતિનિધિઓ છોડાવી શકશે, અને સંભવ છે કે એ પણ કદાચ ન અને. પણ કોઈ પણ અયોગ્ય વાત મહાસભાવાળાઓને

હાથે ન બને એટલું કહી શકાય ખરું. કોઈ પણ ગંદી વાતમાં આપણો મત ન મળે. એર્ડિનન્સ રાજ્ય એટલે આદર્શ કહે એમ કરવું. એ રાજ્યને આપણા પ્રતિનિધિઓની સહી ન મળે.

આઝાદી ન અપાવી શકે

પણ આ પ્રતિનિધિઓ આપણને આઝાદી નહીં અપાવી શકે. એ તો સૂતરના ધાગાથી જ મળશે. એ સૂતરનો ધાગો છોડ્યો તેથી એ આઝાદી જવાની શરૂઆત થઈ. આમાં અંગ્રેજોનો વાંક તો હતો જ; પણ આપણે પણ પાગલ બનેલા. આપણે રેંટિયાને છોડ્યો, આપણે વિલાયતથી આવતું કાપડ લેવાની શરૂઆત કરી. એટલે આપણે ત્યાં લોકોના હાથમાં કશું કામ રહ્યું નહાં, અને કરોડો બેકાર થયા. જો બીજા કોઈ પણ ઉપાયે આપણા માણસો બેકાર ન રહે, સૌને ખાવા-પીવાનું મળે, અને સૌ આરામથી રહી શકે તો આપણે ખુશીથી લેંકેશાયરથી કપડું મંગાવીએ; લેંકેશાયરથી કાપડ મંગાવવું એ વસ્તુ પોતે કોઈ પાપ નથી. પણ બીજાનાં પાપો શોધતાં પેલા બે ખૂણા — નીતિ અને ધર્મના — જળવવા પડશે. એ શરતે મને સૂતરના ધાગાને બદલે કે રેંટિયાને બદલે કોઈ બીજી વસ્તુ આપે તો હું તેનો ગુલામ બનીશ. પણ આ વસ્તુ મારી જિંદગીમાં બને એમ મને લાગતું નથી. બાકી તો બનાવનારો ઈશ્વર છે, તેને જે કરવું હોય તે કરે.

આજે હું સેવાશ્રામમાં ગયો છું છતાં પણ આની આ જ વાત સંભળાવું છું. આપણા લોકો બેકારીથી ભૂખે મરે છે, પણ ભૂખમરો એ કેવળ અંગ્રેજી રાજ્યને કારણે નથી. એનું

એક કારણ એ કહો. પણ અંગ્રેજ રાજ્યથી બેકારી થઈ, અને બેકારીમાંથી કંગાલિયત આવી. આ કંગાલિયતમાં મોટો હિસ્સો આપણો છે. બેકારી ઇસ્ટ ઇન્ડિયા કંપનીને લીધે આવી, પણ આજે જે આજસ આવ્યું છે તેમાં તો આપણો જ વાંક છે. હું સેવાશ્રામમાં જોઈ છું ને કે લોકોને ઘેર જઈને પૈસા આપીએ તોપણ આજસ મૂકીને લોકો કામ નથી કરતા. પૈસા મેળવવાના, લોકોના ખીસામાં થોડા પૈસા મૂકવાના માર્ગ તો ઘણા છે, પણ તે નીતિને અનુકૂળ હોવા જોઈએ. શરાબના ધંધામાંથી પણ પૈસા મળે, પણ તે શા કામના ? ખજૂરીમાંથી તાડી અને છે, પણ હું ગોળ બનાવી રહ્યો છું. એવો ગોળ બનાવી રહ્યો છું કે જેવો તમે કદી નાહ ખાધો હોય. આમાં હું અતિશયોક્તિ નથી કરતો. આ ગોળ પેદા થઈ શકશે તો હું કેટલાક હજાર રૂપિયા તો સેવાશ્રામના લોકોના ખીસામાં મૂકીશ જ. હવે આ ઝાંડોમાંથી તાડી કાઢીએ તોપણ રૂપિયા મળે. પણ એમાંથી આઝાદી ન આવે, અને આવતી હોય તોયે મારે ન જોઈએ. હું તો એમ કહું કે હું ગોળ દાખલ કરું અને ત્યાર પછી લોકો ચોરી કરીને તાડી બનાવવા લાગે તો મારે તેમની સામે સખ્ત સત્યાગ્રહ કરવો પડે. એટલે એવો ધંધો મને કાઈ ખાદીને બદલે બતાવે તો તે હું કબૂલ ન કરું. પણ કાઈ પણ નીતિથી ચાલનારી વસ્તુ ખાદીને બદલે બતાવે તો તે હું ઉપાડી લેવાને તૈયાર છું. એ મને કાઈએ બતાવી નથી.

એટલે હું કહું છું કે સૂતરને તાંતણે જ સ્વરાજ મળે. પણ એની સાથે નીતિ જોઈએ. કેટલાક હગબાજને મારે અને ખૂન કરવા મારે પણ ખાદી પહેરે છે. એની મનોદશાને હું ખાદીની મનોદશા નહીં કહું. આપણું દિલ જ્યારે ખાદીથી

બંરાશે ત્યારે આપણી આઝાદી રોકનાર એકે શક્તિ નથી રહેવાની. આપણે ગામડાંઓમાં વસનારાઓને આ જ વસ્તુ બતાવવાની છે. એટલું તેઓ સમજશે અને કરશે તો પછી ધારાસભાઓ સૂઈ જશે, કારણ આપણે તો તે પહેલાં સ્વરાજ મેળવ્યું હશે.

મેં આ જ સમજને લીધે એક વર્ષમાં સ્વરાજ મળવાની વાત અઢાર વર્ષ ઉપર કરી હતી. એ જ વાત આજે પણ કરું છું, અને કરી હતી તે માટે મને જરાય શરમ નથી. મેં જે શરતો પાળવાની કહી હતી તેમાંની એકે પળાઈ હતી? આજે પણ તે પાળો અને સ્વરાજ હસ્તામલકવતું છે. આજે હિંદુ-મુસલમાન એકતા ક્યાં છે? મુંબઈમાં કેવી શેતાનિયત ચાલી હતી? આજે પેલા કરોડ રેંટિયા ક્યાં છે? અને ક્યાં છે પેલા નિયમિત અર્થો કલાક કાંતનારાઓ? (જોકે આજે તો હું પાંચ કલાક કાંતવાનું કહું, કારણ બહુ થોડા કાંતનાર રહ્યા છે.) અને આપણે અસ્પૃશ્યતા કેટલી ટાળી છે? ત્રાવણકોરનો ઢંઢેરો તો સમુદ્રમાં એક જિંદુ સમાન છે. અસ્પૃશ્યતા સદંતર નાબૂદ થશે ત્યારે હિંદુ-મુસલમાન ગળે મળશે. એનો જડમૂળથી નાશ કરવો એટલે સૌને બાઈ બનાવવા — હરિજનોને જ નહીં, પણ મુસલમાન, ખ્રિસ્તી સૌને અસ્પૃશ્ય માનતા અટકવું. અને આપણું શરાબનો સંપૂર્ણ બહિષ્કાર કરવાનો હતો તે કયો કે? મેં તો આ ઉપરાંત શાળાના, કોર્ટના, ધારાસભાના બહિષ્કારની પણ વાત કરી હતી. આજે પણ ધારો કે કોઈ ધારાસભામાં જવા ન મુશ્કેલી હોય તો હું કોઈને જવાનો આગ્રહ કરું એવો છું ખરો કે? હું તો વાણિયો રહ્યો; જે વાત બોકોને ન ગમી

અને ન જીતી શક્યા તે છોડી અને ધર્મ અને નીતિને અનુકૂળ એવી બીજી વાત રાખી.

આર્થિક સૂર્યમંડળ

આજે હું સાદા શબ્દમાં એક મોટી ખુલ્લું વાત તમને કહી રહ્યો છું — જો રેંટિયાને અપનાવશો તો તમે જોશો કે સુતરને તાંતણે સ્વરાજ મળે છે કે નહિ. રેંટિયો એ એક મધ્યગિંદુ છે. આખું હિંદુસ્તાન તો સૂર્યમંડળ છે. એમાં રેંટિયો એ મધ્યગિંદુ છે, અને એની આસપાસ ગ્રામઉદ્યોગ-રૂપી ગ્રહો ફરે છે. નભોમંડળમાં તો નવ ગ્રહો કહેવાય છે પણ રેંટિયાની આસપાસ તો અનંત ગ્રહો ફરે છે. એ મધ્ય-ગ્રહ એટલે સૂર્યને મટાવો, એટલે આસપાસનું બધું મટી જાય. આજે સૂરજ એવા કરે છે તો તેની ગરમીથી ટકાને બીજા ગ્રહો સેવા કરે છે. મૂળ સૂરજની હસ્તી કાયમ કરો તો બીજા ગ્રહો તો એની આસપાસ ફર્યા જ કરશે.

આ પ્રદર્શનમાં તમે એક નાનકડું સૂર્યમંડળ જોશો. એ તો એક નમૂનો થયો, પણ એવા નમૂનાથી તમે આખું હિંદુસ્તાન ભરી દો. આખું હિંદુસ્તાન એવાં ગામડાંઓવાળું બની જાય તો પછી ધારાસભાના કાર્યક્રમની કશી જરૂર નથી રહેવાની, નથી જેલમાં જવાની જરૂર રહેવાની. બહેનોને તો જેલમાં ન જવું પડે પણ મર્દોને પણ ન જવું પડે. આપણને જેલમાં જવું પડે છે તે આપણાં પાપે જવું પડે છે; એટલે કે સહુ રચનાત્મક કામ નથી ઉપાડી લેતા તેથી.

ખુલ્લું ઉપાય

એટલે આ એક ખુલ્લું ઉપાય છે. એની આગળ હિંસક

ઉપાય શીકા પડે છે. આપણે એટલા બધા છીએ કે ૩૫ કરોડ સહેજે ૭૦,૦૦૦ અંગ્રેજને પથ્થર મારીને પણ મારી નાંખી શકે. પણ પછી એ ૩૫ કરોડને વિષે શું કહેવાશે? એથી આઝાદી મળવાની તો દૂર રહી, પણ ઈશ્વર એટલે જગત આપણી ઉપર થૂંકશે. અને પછી બ્રિટિશ સરકાર પાસે તો આ બાબતમાં ધર્મ નથી, નીતિ નથી. એ તો હવાઈ જહાજોમાંથી બોંબ ફેંકશે અને ઝેરી હવા વર્ષાવશે. એ ડર તો હમેશાં ઊભો જ છે. એ ડરને મટાડવાને માટે મેં રેંટિયો શોધ્યો, અને આજે સેવાશ્રામમાં બેઠો પણ એનું જ રટણ કરું છું. આજે પણ મારી જેલમાં જવાની તાકાત છે, પણ હવે હું ૬૮ વર્ષનો થયો, હવે તો તમારામાંથી જીવવાનો જેલમાં જાવો. પણ આજે તો મારામાં જે વસ્તુ ભરી છે તે તમારી આગળ મૂકી રહ્યો છું. જેલમાં તો જવાને તૈયાર છું, ફાંસીએ જવાને પણ તૈયાર છું — કદાચ જવાહરલાલની જેમ હસતે મુખે નહિ અને રોતી આંખે ચડું. પણ આજે એ માટે મુદ્દો પેદા થયો છે ખરો? હું તો કહું છું કે ૩૫ કરોડ લોકો સમજપૂર્વક હિંસાનું નામ છોડશે, મેં બતાવ્યું તે રીતે રેંટિયાને અપનાવશે તો ધારાસભા, જેલ, ફાંસી, અરજીઓ અને લોર્ડ લિનલિથગો પાસે જવાની જરૂર રહેવાની નથી. ઊલટું, લોર્ડ લિનલિથગો મહાસભામાં આવીને કહેશે કે તમારે જે બેઠાંએ તે લો, અને અમે કેવી રીતે રહીએ એ બતાવો. એઓ કહેશે કે ‘અમારી ભૂલ થઈ. તમને ત્રાસવાદી અને હિંસાવાદી તરીકે વર્ણવવા નહોતા બેઠાં. હવે તો તમે રાખશો તો રહીશું, અને તમે જે રીતે રહેવાનું કહેશો તે રીતે રહીશું.’ આ પછી આપણે પરદેશીઓને અટકાવવાના કાયદાની જરૂર નથી

રહેવાની. આપણે એ લોકોને કહીશું, ‘તમે દૂધમાં સાકરની જેમ ભળી જઈ શકતા હો તો ભળી જાઓ, પછી આપણને કોઈ જુદા નહિ પાડી શકે.’

આ મારું સ્વપ્ન છે. એ સ્વપ્નું સેવાગ્રામમાં રહીને એટલું પ્રત્યક્ષ દેખાય છે કે તે તમને સંભળાવવું જોઈએ એમ મને લાગ્યું. આવતી મહાસભામાં મળશું કે નહિ તેની કોને ખબર છે ? હું તો ચમરાજને મારે બારણાં ઉઘાડાં રાખીને બેઠો છું, એટલે એ ક્યારે આવીને ઉપાડી જાય તે કોણ કહી શકે ? એટલે આજે તમને મારા મનમાં હતું તે સંભળાવવાની તક લીધી. એ મેં કહેલા અર્થથી ભર્યા રેંટિયામાં આપણા પ્રત્યેક સ્ત્રીપુરુષ, હિંદુ, મુસલમાન, પારસી, ખ્રિસ્તી સૌની આઝાદી રહેલી છે — જે આઝાદીમાં સૌના હક સરખા છે. ‘સખી ભોમ ગોપાલકી.’

હરિજનબંધુ, તા. ૩-૧-૧૯૩૭

પ્રદર્શન એક શિક્ષણસ્થાન

[હરિપુરાની મહાસભામાં તા ૧૦-૨-૧૯૩૮એ ખાતી અને આમકઘોગનું પ્રદર્શન ખુલ્લું મૂકતાં ગાંધીજીએ કરેલું ભાષણ.]

જ્યારે પ્રથમ પ્રદર્શન લખનઉમાં ખૂલ્યું ત્યારે મેં કહેલું કે દરેક પ્રદર્શન એ આપણે સારુ એટલે આપણા કરોડોને સારુ શિક્ષણનું સ્થાન હોવું જોઈએ. એ આપણું એક કરતું વાણિક ત્રિઘાત્રય છે. આઠદસ દિવસમાં અહીં કરોડો માણસ તો આવી શકે નહિ, પણ કેટલાક લાખ માણસો તો અહીં આવીને પોતાને માટે વર્ષનું ભાતું લઈ જઈ શકે છે. અનેક ગરીબ માણસો રોટલો, દાળ, શાક, ઘી અને દૂધ આઠ કલાક મજૂરી કરીને મેળવવાની કળા આ પ્રદર્શનમાંથી સાધી શકે છે. હું તો તમને ખોળાધરી આપી શકું છું કે ગમે તેવો મૂઠ માણસ કે ગમે તેવી નિરક્ષર બહેન આ પ્રદર્શનનું નિરીક્ષણ કરીને એક વર્ષને માટે પોતાની કમાણી કરવાનું સાધન શોધી લઈ શકે છે. હું પ્રદર્શનમાં એક કલાક ગાળી આવ્યો. ચરખા સંઘનો હું પ્રમુખ રહ્યો અને ઉઘોગ સંઘનો સલાહકાર રહ્યો એટલે તમને એમ લાગશે કે મારે માટે તો આ પ્રદર્શનની બધી વસ્તુઓ હસ્તામલકવત્ હોવી જોઈએ. પણ હું એવો ભોળો નથી કે મારે વિષે એવું બધું માની લઉં. મારે માટે તો આ પ્રદર્શનમાં ૬૯ વર્ષની ઉંમરે પણ નવું શીખવાનું રહેલું છે. પણ એ શીખીને હું મારું યુજરાન નહિ

પેદા કરી શકું. અત્યારે તો હું બિદ્યાન ખાઈને જીવું છું, પણ મજૂરી કરીને મારો નિર્વાહ મેળવી શકું એવી નવી કોઈ વસ્તુ કદાચ હું ન મેળવી શકું. પણ મારું કહેવાનું એ છે કે બરોબર અભ્યાસ કરનાર એક સામાન્ય માણસ એક વર્ષને માટે મજૂરી કરીને ગુજરાન મેળવવાનું સાધન આ પ્રદર્શનમાંથી શીખી લઈ શકે. એણે અનેક વસ્તુ પસંદ કરવાની જરૂર નથી, કોઈ પણ એક વસ્તુ પસંદ કરવાની વાત છે.

એક ખામી

શંકરલાલે મને કંઈક ખામીઓ બતાવવાની સૂચના કરી હતી. એ બતાવવાનું તો મારું કામ છે જ. એક ત્રુટી હું એ જોઈ ગયો છું કે આપણે જેટલું એક વર્ષમાં અહીં સાધીએ છીએ તેને પુસ્તકાકારે મૂકીને સાચવી નથી મૂકતા. મને લાગે છે કે ચિત્રો અને પૂરતાં વર્ણન દ્વારા આપણે નવી નવી શોધો અને નવા પ્રયોગોને પુસ્તકાકારે સાચવી રાખવાં જોઈએ કે જેથી ચંચળ અને અનુભવી શિક્ષક એ પુસ્તકમાંથી વાણું શીખવી શકે. એ કરવાની આપણી શક્તિ હોવી જોઈએ. અનેક ઉદ્યોગોનું એકીકરણ કરીને એ પ્રજાની પાસે આપણે મૂકવું જોઈએ. એ વાર્ષિક પાઠ્ય પુસ્તક બનાવતા જવાની કળા હજી આપણે મેળવી નથી તે મેળવવી જોઈએ.

ઔદ્યોગિક સૂચન

આપણે અહીં દરેક વસ્તુ કેમ અને છં તે પૂરી રીતે કદાચ નથી બતાવી શક્યા. મેં કહ્યું છે કે હિંદુસ્તાનનાં સાત લાખ ગામોને જીવંત હોય તો, અને ખરી સબ્યતાનું મૂળ જે શાંતિ છે તે સ્થાપવી હોય તો, ઉદ્યોગોની મધ્યમાં

રંટિયાને રાખવાની જરૂર છે. રંટિયાના મારા આટલાં વર્ષના સ્તવન પછી એને વિષેની મારી શ્રદ્ધા દિવસે દિવસે વધતી જાય છે. મેં રંટિયાને સૂર્ય કહ્યો છે, ને એની આસપાસ ફરતા ઉઘોગો એ નક્ષત્રો અને ગ્રહો છે. અને જેમ નક્ષત્રો અને ગ્રહો તો નવા નવા નિત્ય જડતા જ જાય છે, તેમ ઉઘોગો પણ અગણિત છે અને નિત્ય નવા જડતા જ જવા જોઈએ.

બારડોલીમાં લડાઈ મેં સૂચવી હતી. મારી પાસે તો એવી ખજર હતી કે બારડોલીના લોકો સત્યાગ્રહ કરવાને માટે તૈયાર નથી, પણ વિકૃલભાઈના આગ્રહથી હું એમાં પડ્યો. એ પછી શું શું થયું તે તમે જાણો છો. આજે પણ અહીં આવેલાં બારડોલીનાં બધાં બહેનો અને ભાઈઓ ખાદીધારી છે એમ તો હું નથી જ જોતો. એમને સૌને હું કહું છું કે રંટિયો એ સૂર્યનારાયણ છે. ઘીદૂધ મેળવવાને માટે તમારે તમારી ખેતીની સાથે રંટિયો ચલાવવો જ જોઈએ.

કળા

આ પ્રદર્શનમાં તમે ઠેકઠેકાણે કળા જોશો. એ તમને હું વર્ણવીને ન બતાવી શકું. તમારી આંખો જ તે જોઈ જશે. કોઈ વસ્તુ કેવી રીતે ગોઠવવાથી શોભી નીકળે છે એ આપણે અહીં જોઈ શકીશું. કળા એટલે વસ્તુની અંદરનું અને બહારનું સૌંદર્ય બતાવવાનું સાધન. લખનઉમાં પ્રદર્શન ભરાયું ત્યારથી આપણને હિંદુસ્તાનના કળાકાર નંદબાબુ આપણા કામને માટે મળ્યા છે. લખનઉમાં એમણે એમની કળા બતાવી અને એમાં એઓ ઉત્તરોત્તર વૃદ્ધિ કરતા જાય છે. પણ અહીં તો આપણને ગુજરાતના કળાકારો પણ

મળ્યા છે. જેમ ગુજરાતમાં પંડિતજીએ સંગીત દાખલ કર્યું તેમ ભાઈ રવિશંકરે કળા દાખલ કરી. અહીં તમે રવિશંકર અને તેમના સાથી કનુ દેસાઈની પણ કળા જોઈ શકશો. કળાના પણ નોખા નોખા વિભાગો છે, અને દરેક વિભાગમાં કળા સોંસરવી ઊતરેલી જોશે. ખાદી વિભાગમાં તમે જોશે કે બહેન વકીલે કેવી કળા પૂરી છે.

હવે મેં જે કહ્યું છે એનો તમે મનની અંદર ગુણાકાર કરી લેજો. પ્રદર્શન તો વખતોવખત જોજો અને એમાં રસ ને જ્ઞાન લૂંટવાનાં છે તે લૂંટજો. મહાસભાના ધુરંધરો તો અહીં આવશે અને મહાસભા ચલાવી દેશે. પણ ખરી મહાસભા તો આ પ્રદર્શનમાં છે. આપણે બધાં પ્રતિનિધિ તો નહિ જ થઈ શકીએ, પણ મહાસભાનું ઘણું કામ પ્રદર્શનના નિરીક્ષણ-ઉપયોગ દ્વારા કરી શકીએ છીએ.

હરિજનબંધુ, ૧૩-૨-૧૯૩૮

ખાદીનું રહસ્ય

[હરિપુરામાં તા. ૧૬-૨-૧૯૩૮એ સવારે ૯ વાગ્યે ખાદી અને આમોઘોગ પ્રદર્શનની ભૂમિ પર ગાંધીજીએ જે ભાષણ આપેલું તે આખું નીચે આપ્યું છે.]

અહીં એક ભાઈએ ફરિયાદ કરી કે આ વ્યાખ્યાન પ્રદર્શનની બહાર રખાત તો સારી પેઠે લોકો એમાં આવી શકત ને ગરીબ માણસો પણ આવી શકત. અહીં તો જેમણે બે આના આપ્યા તે જ આવી શક્યા છે. એ ખામી હું કબૂલ કરું છું. પણ તમારે સમજવું જોઈએ કે હું લાચાર છું. મારો અવાજ ઘરાઘર નથી ચાલતો, શરીર હું ઇચ્છું એટલું કામ નથી આપી શકતું. એટલે થોડું કામ હદમાં રહીને કરું તો એ સારી વાત છે. હવે હું મોટી મેદનીમાં ભાષણ આપવા લાયક નથી રહ્યો. પણ આખરે હું વેપારી છું, ને તે પણ હિંદુસ્તાનનો વેપારી, એટલે મને થાય કે બે આના મળે તો તે પણ લઈ લઉં. લોકોને આ વ્યાખ્યાન સાંભળવું ગમશે તો તેઓ આવશે ને એ નિમિત્તે પ્રદર્શન પણ જશે. ને તેઓ જો મારી વાત ઘરાઘર સમજશે તો મારા જસૂસ યનશે ને હજારોની પાસે એ પેગામ લઈ જશે. એક આદમીનો અવાજ તે ક્યાં સુધી પહોંચે? હું ગમે એટલો મોટો મહાત્મા ગણાઉં તોપણ એવું ગુમાન નથી રાખતો કે

મારા એકલાની શક્તિથી હું હિંદુસ્તાનને હલાવી શકું. એવો વિચાર મને સ્વપ્ને પણ નથી આવ્યો. હું કહું છું તે માણસોને બુદ્ધિથી સમજાય ને એમનાં હૃદયમાં ઊતરે ને તેઓ ખીજને કહે તો આપણું કામ ચાલે. એટલે તમે એવી દરિયાદ ન કરશો કે આ માણસો તો થોડા માણસોની આગળ વાત કરે છે ને કામ તો સૌની પાસેથી લેવા માગે છે. એક માણસને સંભળાવું તો તેની મારફતે કરોડોને પહોંચી શકું. મારે કરોડોને પહોંચવું તો છે જ.

મેં જ્યારથી ખાદીની વાત કાઢી ત્યારથી હું કહેતો આવ્યો છું કે હું દરિદ્રનારાયણની સેવા કરવાને જન્મ્યો છું, એને માટે જ જીવું છું. એને માટે મરવા માગું છું, ને એ કામ કરતો મરીશ તો મારું જીવન કૃતાર્થ થયું માનીશ. મને એટલો સંતોષ છે કે ઓછામાં ઓછું આ બધાને મેં દરિદ્રનારાયણને માટે પૈસા તો ભેગા કરી લીધા છે. એ જ વાત સાંજની પ્રાર્થનાને વિષે છે. સાંજની પ્રાર્થનામાં બહુ જ મોટી હાજરી થઈ જાય તો શાંતિથી પ્રાર્થના ન થઈ શકે, જોકે મને સારું તો એ લાગે કે જ્યાં લાખો લોકો આવે એવે ઠેકાણે પ્રાર્થના કરું. પણ આપણામાં હજી એવી તાલીમ પેદા નથી થઈ કે આપણે એવે વખતે શાંતિથી બેસીએ. હિંદુસ્તાનના સહુ લોકોમાં — હિંદુ, મુસલમાન, પારસી, ખ્રિસ્તી સહુમાં એવો ભાવ પેદા થાય જ નહીં કે મારો ધર્મ સાચો ને ખીજનો જૂઠો, ને એવા ભાવથી ને સચ્ચાઈથી સૌ પ્રાર્થના કરે, તો સારી વાત છે. હું તો પોતાને માટે પ્રાર્થના કરું છું ને એમાં જેટલા આવે એને ભેળવું છું.

આ તો પ્રસ્તાવના થઈ. ફૈજપુરમાં મેં એક વાત કરી હતી. આજે એક બીજી વાત કરીશ. ગુજરાતમાં એક ભક્ત-કવિ થઈ ગયો. એને અમે ગુજરાતીનો આદિકાવ કહીએ છીએ. એનું નામ નરસિંહ મહેતો હતું. અમે એને મશહૂર કવિ તરીકે નથી ઓળખતા, પણ ભક્ત તરીકે ઓળખીએ છીએ. એ જૂનાગઢનો નાગર હતો, ગરીબીમાં રહેનાર હતો, ને ઈશ્વરનો પરમ ભક્ત હતો. એ કવિ તો હતો, પણ એણે કવિ થવા માટે કશું લખ્યું જાણ્યું નથી, એણે તો ઈશ્વરભક્તિને માટે જ કાવ્યો લખેલાં. એણે જેવાં પ્રભાતિયાં લખ્યાં છે એવાં બીજી કોઈ ભાષામાં મેં જોયાં નથી. એક પ્રભાતિયામાં એણે લખ્યું છે :

“જ્યાં લગી આતમા તત્ત્વ ચીન્યો નહીં,
ત્યાં લગી સાધના સર્વ નહીં.”

આનો અનુવાદ હું ખાદીની બાબતમાં એવો કરવા ઇચ્છું કે જ્યાં સુધી આપણે ખાદીનું તત્ત્વ સમજ્યા નથી ત્યાં સુધી બધી સાધના નકામી સમજો. ૩૦ કરોડને કપડાં પહેરવાનાં છે તે પૅરિસ કે અમદાવાદની મિલનાં શા સારુ પહેરે તે દારૂનાગાયણના હાથનાં બનેલાં કેમ ન પહેરે? ખાદી તો ભક્ત પહેરે તેમ ઢાંગી દગાબાજ પણ પહેરે, પવિત્ર પાક આરત પહેરે તેમ વેશ્યા પણ પહેરે. એક કાળે હિંદમાં એ જ કપડું બનતું હતું, બીજું બનતું જ નહીં. એટલે સૌ એ જ પહેરતા. તે કાળે કોઈ ચોર ડાકુ વેશ્યા નહોતાં એમ નહીં, પણ તેઓ ખાદીનો ભેદ, ખાદીનું તત્ત્વ નહોતાં સમજતાં.

એ ખાદીનું તત્ત્વ હું તમને સમજાવું. ખાદીની વાત મેં કરી ત્યારથી હું કહેતો આવ્યો છું કે ખાદી એ જ શુદ્ધ

સ્વદેશી છે. મેં એમ પણ હમેશાં કહ્યું છે કે સૂતરના તાંતણા પર સ્વરાજનો, સ્વતંત્રતાનો આધાર છે. કાંઈ કહેતા કે એ વાતમાં ભારે અતિશયોક્તિ છે, ને ભારો જેમ નાની વાતને મોટી કરીને કહે છે તેમ એ કહે છે. મેં એ રીતે એ વાત નથી કરી. હું સત્યાગ્રહી હોવાનો દાવો કરું છું. એ ગૂઢી વાત ન કહે. કેમકે એકને બદલે બે કહેવું કે લાખ કહેવું એ બંને અસત્ય જ છે. ત્યારે સત્યાગ્રહી થઈને મેં આ વચન કેમ કહેલું? આટલાં વચ્ચે પછી પણ એ જ વાત ફરી કહેવા બેઠો છું. ખાદીનું રહસ્ય માનીએ તો જ એમાંથી સ્વરાજ છે. માત્ર સમજ્યા વિના ખાદી પહેરવાથી ન મળે. અમદાવાદના શેઠિયા સોદા કરવાનું શું જાણે છે? એ તો પેટ ભરે છે, પોતાનાં છોકરાંને ખવડાવે છે, ને થોડાક મજૂરોને પૈસા ફેંકે છે. સોદાગર હોવાનો દાવો તો મારો છે. હું તો હિંદુસ્તાનના દરેક માણસને દાળ, ચોખા, રોટી, ઘી અપાવવા માગું છું. કાંઈ નાગું ન રહે એમ ઇચ્છું. એ ન બને ત્યાં સુધી મારી સોદાગરી સાચી નથી. એટલે હું કહું છું તેનો અમલ કરો તો સાચો સોદો કરી શકશો.

યુક્ત પ્રાંત અને ગિહારના મંત્રીઓ ગાદી પરથી ઊતરીને આવી ગયા છે. એમાં કંઈ મોટો ગજબ નથી થયો. આ રાજ્યબંધારણ રમકડું છે એમ સમજીને જ ત્યાં બેઠા હતા. જે ગિહાર અને યુક્ત પ્રાંતમાં બન્યું એ જ કાલે મુંબઈમાં ને પરમ દિવસે મદ્રાસમાં બની શકે છે. એ કેમ બનવા પામ્યું એનું રહસ્ય તમને સમજાવું. હું પ્રધાન છું એટલે ૩૦ ફેબ્રુઆરી કે ૩૧ માર્ચે છોડવા તેમાં મારો અખત્યાર છે. એમાં ગવર્નર શેનો દખલ કરે? મને પ્રધાન એટલા માટે બનાવ્યો છે કે

મારી પાસે એટલા મત પડેલા છે. એટલે કેદીઓને છોડવાનો મારો હક છે. સમાજવાદી ભલે મને ગાળ દે, પણ મારે કહેવું જ જોઈએ કે આપણે ખાદીનો મંત્ર નથી જાણતા તેથી ગવર્નરો આમ કરી શક્યા, નહીં તો ન કરી શકત. આપણે ખાદીનો ભેદ નથી સમજ્યા એ જ એનું કારણ છે.

ખાદી એ અહિંસાની પ્રતિષ્ઠા છે, અહિંસાની મૂર્તિ છે. સમજદાર ખાદીધારીની જીભમાંથી અસત્ય ન નીકળે. ઢોંગી, ભેદી ખાદીધારીની કે પેટ ભરવાને ખાદી પહેરનારની હું વાત નથી કરતો. એમના મનમાં હિંસા હોય, ચાલ્યાજી હોય તો તેઓ ખાદીનું રહસ્ય નથી સમજ્યા. લોકો જે કહે કે ખાદીનો આ અર્થ હોય તો અમે ખાદી નહીં પહેરીએ, તો હું શું કહીશ? તો હું કહીશ કે હિંદુસ્તાન સત્ય ને અહિંસા દ્વારા સ્વરાજ લેવા નથી માગતું. મારાથી ગળજીગરીથી સત્ય ને અહિંસાનું પાલન ન કરાવાય, ને એમ સ્વરાજ પણ ન મેળવાય.

અહીં હરિપુરામાં મહાસભા ભરી છે તેનું ખરચ સાડાસાત લાખ રૂપિયા થયું છે. એમાં ઘણી વસ્તુઓ મને સારી લાગી છે. પણ એમાં ખાદીનો આત્મા ભરેલો નથી. સરદાર અને મારામાં તો ભેદ નથી, અમે એકદિલ છીએ. પણ સરદાર કદાચ ખાદીનું રહસ્ય પૂરું ન સમજ્યા હોય એમ બને. જ્યાં ખાદીની સાધના હોય ત્યાં સાડાસાત લાખનું ખરચ શું? મેં તો કહેલું કે ગામડામાં મહાસભા ભરાય તેમાં પાંચ હજારનું ખરચ થવું જોઈએ. ફેજપુર વખતે દેવને પણ મેં કહેલું કે પાંચ હજારથી વધારે ખરચ થશે તો તમે નકામા દરશો, ને નકામા ઠર્યા પણ ખરા. એ વાત મારા મનમાંથી ગઈ નથી. એટલું ન થઈ શકે તો આપણે સાચા સ્વરાજના સેવક નથી

અન્યા, સાચા દેહાતી નથી અન્યા. દેહાતી ભાવના હોય ત્યાં વળા વીજળા શી? મોટર લોરી ક્યાંથી? ફેબ્રુરમાં મને મોટરમાં લઈ ગયેલા. અહીં પણ મોટરમાં લાવ્યા. મને ચાલવા ન દીધો. બળદગાડીમાં તો બેસાડ્યા સુભાષઆબુને, મને નહીં. મને અહીં આવતાં વાર લાગત તો શું બગડી જત? હવે તો સૌ શાહજાદા થઈ ગયા છે, અને કહે છે કે મોટર ન મળે તો અમે દંગો કરીશું. અહીં સાડાસાત લાખનું ખર્ચ થયું એમાં ખાદીની ભાવના નથી. હું તો ખેતરમાં કપાસ પેદા કરું ને એમાંથી ખાદી પેદા કરું. અહીં તો બધી વસ્તુઓ બહારથી મંગાવેલી છે. કામિની હેર ઓછલ અને દૂધ પાઉડર પણ આવેલાં છે. દેહાતીનો દૂધ પાઉડર તો કાલસા ને મીઠું હોય. પણ અહીં તો લોકોને દાતણ નહીં પણ દૂધપ્રશ જોઈએ, મીઠું નહીં પણ પાઉડર પેસ્ટ જોઈએ. કાંસડી પણ ગામડી ન ચાલે, એ પેરિસની જોઈએ યા ચંત્રની જોઈએ. મોટર જોઈએ અને બાકીનો બધો સામાન વિદેશી જોઈએ.

આ પ્રદર્શનમાંના પણ પાંચ દોષો એક જણે મને બતાવી દીધા, તે મેં શંકરલાલને બતાવ્યા. આપણે ખાદીનો મંત્ર ઝીલી નથી શક્યા એટલે સમાજવાદીઓ અધીરા અન્યા છે ને કહે છે કે ગાંધીનો જમાનો ગયો, હવે તો બીજો જમાનો આવ્યો છે. એમાં મને ડર નથી, દુઃખ નથી. જો મારી વાત ફેંકી દેવા જેવી લાગે તો ફેંકી દેવી. તમે જે કંઈ કરો તે હિંદુસ્તાનને ખાતર કરો, મારે ખાતર ન કરશો. હું તો માટીનું પૂતળું છું, એની તો ખાખ થઈ જશે. મારી ખાતર તમે ખાદી પહેરતા હશો તો મારા શરીરને જલાવી દો તેને બીજો દિવસે ખાદીને પણ જલાવી મૂકશો. પણ જો તમે

ખાદીનો મંત્ર બરોબર સમજ્યા હશે, એનો ભેદ ઘૂંટીને પી ગયા હશે તો ખાદી મારા મર્યા પછી ટકી રહેશે. ખાદીરૂપી એ પ્રતિમામાં આત્મા છે કે નહીં એ તો તમે જાણો. પૂતળાને પરમેશ્વર ન સમજીએ; સમજીએ તો ખુતપરસ્ત બનીએ. ખાદીનો ભેદ સમજ્યા વિના ખાદીપરસ્ત બનીએ તો ખુતપરસ્ત બનીએ. ખાદીની કલ્પના મેં વીસ વરસથી હિંદુસ્તાનની સામે રાખેલી છે. વીસ વરસથી એ એક જ વાત મેં હિંદુસ્તાનમાં સંભળાવી છે. આજે મૃત્યુશય્યા પર પડ્યો પણ હું એ જ સંભળાવવા માગું છું. ખાદી એ હવે પુરાતની, કાઠીતૂટી રહી નથી, એ તો નવજવાન બની ગઈ છે ને ખૂબસૂરત લાગે છે. આજે એ સ્પષ્ટ જોવામાં આવે છે. ઈશ્વર મને સંભળાવે છે કે એમાં કંઈ ભૂલ નથી. એમાં સ્વરાજ છે, એમાં જ સ્વતંત્રતા છે.

હરિજનબંધુ, ૨૦-૨-૧૯૩૮

સાચું સ્વદેશી

આનું મથાળું વાંચીને ટીકાકાર કહેશે, “ ‘જૂઠું’ સ્વદેશી પણ હોય છે ખરું ? ” કમનસીબે આનો જવાબ મારે હકારમાં આપવો પડે એમ છે. ખાદીયુગનો આરંભ થયો ત્યારથી સ્વદેશીની વાતમાં મારું કહેવું પ્રમાણભૂત મનાયું છે, અને તેથી પત્રલેખકો હમેશાં જાતજાતના કોયડાઓ મારી આગળ રજૂ કરે છે. આમ સ્વદેશીની બે પ્રકારની વ્યાખ્યાઓ કરવાની મને ફરજ પડી છે. જે પરદેશી મૂડી અગર પરદેશી નિષ્ણાતો દેશી જોડે ભળેલાં હોય તો તેવું વેપારી સાહસ સ્વદેશી ગણાય કે ? બીજા પણ આવા જ સવાલો છે. આના જવાબમાં થોડા દિવસ પર એક પ્રધાનને આપેલી વ્યાખ્યા જ હું અહીં ટાંકી દઉં : “ જે વસ્તુની બનાવટ કરોડો હિંદી આમગ્રજના આર્થિક હિતને સેવે તે સ્વદેશી છે. મૂડી તેમ જ સંયોજકો પરદેશી હોય તોયે જો તે સંગીન હિંદી અંકુશ નીચે હોય તો તેવી વ્યવસ્થા હેઠળ બનતો માલ સ્વદેશી છે.” દાખલા તરીકે, અખિલ ભારત ચરખા સંઘની વ્યાખ્યા મુજબ બનેલી ખાદી નરી વિદેશી મૂડીની અને ચરખા સંઘે રોકેલા પાશ્ચાત્ય નિષ્ણાતોની મદદથી બની હોય તોપણ તે સાચી સ્વદેશી છે. એથી ઊલટું બાટાના ચરખા કે બીજા જોડા વિદેશી માલ છે, પછી ભલે તેની બનાવટમાં બધા હિંદીઓ જ રોકાયા હોય,

અગર તો તેમાં રોકાયેલી બધી જ મૂડી હિંદમાંથી બરાયેલી હોય. ગિલડું એવો માલ તો એવડો વિદેશી ગણાવો જોઈએ; કારણકે એ ઉદ્યોગનો અંકુશ વિદેશીઓના હાથમાં હશે, અને તેની અનાવટનો માલ ગમે તેટલો સસ્તો પડતો હોય તોપણ ગામડાંના ચમારોનો તેમ જ મોચીઓનો ધંધો ખૂંચવી લેશે. બિહારના મોચીઓને આ ધાતક હરીફાઈ ખૂંચવા પણ લાગી છે. આટલા જોડાએ યુરોપને જીવતદાન આપ્યું હશે, પણ હિંદી ચમાર-મોચીને સારુ તો તે કાળરૂપ નીવડશે. મેં આપેલા આ જોડે સચોટ દાખલા અમુક અંશે કાલ્પનિક છે, કારણ ચરખા સંઘમાં રોકાયેલી બધી જ મૂડી દેશમાંની છે, તેમ જ તેના સંયોજકો પણ તમામ દેશી છે. આમ છતાં પશ્ચિમની ઇજનેરી બુદ્ધિશક્તિ ચરખા સંઘની સેવાને સારુ મળે અને તે હાલના બધા રેંટિયાને ટપી જાય એવો રેંટિયો મને આપી શકે તો તેને ચરખા સંઘમાં રોકવા હું સહર્ષ તૈયાર થાઉં એમ છું. જોકે મારા અંતરમાં ગ્રંટે ગ્રંટે તો એવો વિશ્વાસ છે જ કે દેશીઓએ રેંટિયા પાછળ આટલા કાળમાં જેટલી બુદ્ધિ ખરચી છે તે કોઈ રીતે કાઠી નાંખવા જેવી લેખાય એમ નથી. પણ આ તો વિષયાંતર થયું. મને વિશ્વાસ છે કે પ્રધાનો તેમ જ બીજા જેઓ જાહેર પ્રજાને દોરે છે અગર તો પ્રજાની સેવામાં રોકાયેલા છે તેઓ સાચા અંત જૂઠ્ઠા સ્વદેશી વચ્ચેનો ભેદ પારખવાની ટેવ પાડશે.

સેવાગ્રામ, ૨૦-૨-૩૬

હરિજનબંધુ, ૫-૩-૧૯૩૬

એકલી ખાદી જ કેમ?

અધ્યાપક કુમારપ્પાની મારી સામે રાવ છે કે હું અખિલ ભારત ગ્રામઉદ્યોગ સંઘનો સ્થાપક અને માર્ગદર્શક છું છતાં તેની જોડે તે ઓરમાયું ગાળક હોય તેમ વર્તું છું. મેં એમને સામું સંભળાવ્યું કે એમને થયેલો સંદેહ ઉપરટપકે થયેલી વિચારણાનું પરિણામ છે. પણ એ સહેજે હાર માને એવા નથી. તેથી તેઓ ફરીફરીને ફરિયાદ કરતા જ રહે છે, અને હું આપણા ગ્રામોદ્યોગો ખાદીની હારોહાર છે એમ જાહેર ન કરું ત્યાં સુધી સંતોષ પામવા ના પાડે છે. મારી નજરમાં તો આ વસ્તુ એટલી સ્વયંસિદ્ધ છે કે તેને સારું મને કશા વિવેચનની જરૂર નહોતી લાગી. પણ પ્રત્યક્ષ અમલને હિસાબે શ્રી. કુમારપ્પાની વાત સાચી છે. જનસમાજના વહેવાર સિદ્ધાંત ઉપર નથી ચાલતા. હાલમાં જ ત્રણા લોકોએ મારી આગળ ફરિયાદ કરી છે કે એવા લોકોને તેઓ જાણે છે જે ખાદી વાપરનારા છે પણ બીજી કશી ગ્રામોદ્યોગની ચીજો વાપરતા નથી. તેમનું કહેવું છે કે ત્રણા મહાસભાવાદીઓ ખાદી વાપરે છે તે અંધારણુમાં તેના વાપરની ફરજ મૂકી છે તેટલા સારું. પણ તેઓ ખાદીમાં માનનારા ન હોવાથી બીજી ચીજોના વાપરમાં પોતાની સગવડ સિવાય બીજું કશું તેઓ જોતા નથી. આને હું કહું છું અક્ષરને વળગવું અને પ્રાણને હણવો. અને જ્યાં પ્રાણ હણાય ત્યાં પછી અક્ષરની કિંમત જીવ નીકળી ગયેલ મડાના જેટલી જ રહી. હું અનેક વેળા કંઠી ચૂક્યો છું કે ખાદી સૂર્ય છે અને ગ્રામોદ્યોગો સૂર્યમંડળમાં પ્રહોને

સ્થાને છે જે મધ્યવર્તી સૂર્યની આસપાસ ફર્યા કરે છે. તેમની સ્વતંત્ર હસ્તી નથી. તેમ આ બીજા ઉદ્યોગો વગર એકલી ખાદી પણ ટકી શકવાની નથી. તેઓ પરસ્પરાવલંબી છે. મુદ્દે વાત એ છે કે આપણે ગામડાંમાં વસતું હિંદ જે ભારતવર્ષના જેટલું જ પ્રાચીન છે તેની વચ્ચે અને શહેરો કે જે વિદેશી સત્તાએ ઊભી કરેલી સૃષ્ટિ છે તેની વચ્ચે પસંદગી કરવી રહી છે. આજે શહેરો ગામડાં પર સત્તા ચલાવી રહ્યાં છે અને તેમને ચૂસી રહ્યાં છે. પરિણામે ગામડાં નાશ પામતાં જાય છે. મારું ખાદીમાનસ મને એમ સૂચવે છે કે વિદેશી સત્તાના અસ્ત સાથે શહેરોએ પણ હિંદનાં ગામડાંની સેવાના વાહનરૂપ બનવું પડશે. ગામડાંની ચૂસ એ જ મોટી સંગઠિત હિંસા છે. જે આપણે અહિંસાને ધોરણે સ્વરાજની રચના કરવી હોય તો આપણે ગામડાંને તેમનું યોગ્ય સ્થાન પાછું આપ્યે જ છૂટકો છે. અને શહેરોનાં કારખાનાંઓમાં બનતી ચીજોને પડી મૂકી ગામડાંની બનાવટની ચીજોના વાપરથી ગ્રામોદ્યોગોને આપણે જ્યાં સુધી ફરી સજીવન નહિ કરીએ ત્યાં સુધી આપણે કદી તેમ કરી શકવાના નથી. તેથી હવે કદાચ સમજાશે કે હું ખાદીને શા સારું અહિંસા જોડે એકજીવ ગણું છું. ખાદી મુખ્ય ગ્રામોદ્યોગ છે. ખાદીને મારી નાંખો એટલે પછી તમારે ગામડાંને અને સાથેસાથે અહિંસાને પણ ખતમ કરવી રહી છે. આંકડા આપીને હું આ સિદ્ધ ન કરી શકું, પણ એની સાબિતી આપણી આંખો સામે પ્રત્યક્ષ પડેલી છે.

સેવાગ્રામ, ૧૪-૧-૪૦

હરિજનબંધુ, ૨૧-૧-૧૯૪૦

સો ટકા સ્વદેશી

ભાગ ૨

અન્ય લેખકોના લેખો

યંત્રો સામે યુદ્ધ ?

(લેખક : મહાદેવ હરિભાઈ દેસાઈ)

મુંબઈની મહાસભામાં અખિલ ભારત ગ્રામઉદ્યોગ સંઘની સ્થાપનાનો દરાવ પસાર થયો ત્યારથી ગાંધીજી પર આખા દેશમાંથી કાગળોનો વરસાદ વરસી રહ્યો છે. કોઈ પૂછપરછ કરે છે, કોઈ પ્રશ્નો પૂછે છે, કોઈ સૂચનાઓ મોકલે છે, કોઈ સેવા આપવાની તત્પરતા બતાવે છે. એ કાગળોના જવાબ તો ગાંધીજી યથાકાળે આપશે. અને સંઘની કાર્યવાહક સમિતિ જે થોડાક વખતમાં રચાશે તે આ સૂચનાઓ વિષે કાળજીથી વિચાર કરશે. પણ એક સવાલ ફરીફરીને પૂછવામાં આવે છે. મને પણ કેટલાય જણે એ સવાલ પૂછ્યો છે. એટલે એની ચર્ચા તો તત્કાળ કરી શકાય. એક જણે મને કહ્યું, “ ગાંધીજી હમણાંના એક લેખમાં કહે છે કે દરેક મિલમજૂર ગામડાંમાં એ જ કામ કરનાર દસ મજૂર જેટલું કામ કરે છે, અને એ રીતે તેના કેટલાક દેશભાઈઓને બેકાર બનાવે છે. પણ એમ તો દરેક યંત્ર કેટલાક માણસોને બેકાર બનાવે જ છે. સંચાની મદદ વિના માત્ર હાથથી સીવનાર દરજીના કરતાં સિંગરનો સંચો ઘણી વધારે ઝડપથી અને ઘણે ઓછે ખર્ચે સીવે છે. આ સીવવાના સંચાને લીધે કેટલા દરજી બેકાર બન્યા હશે

એની મને ખજર નથી. પણ ગ્રામઉદ્યોગ સંઘ શું સીવવાના સંઘાની સામે પણ જેહાદ પોકારશે? તમે આટાની મિલો અને ચોખા ખાંડવાની મિલો સામે તો યુદ્ધ જાહેર કર્યું જ છે. તો આ યુદ્ધ યંત્રમાત્રની સામે છે એમ સાફસાફ કેમ નથી કહેતા? ”

આ પ્રશ્નમાં ઘણા વિચારદોષો અને ઉતાવળે બાંધેલા નિર્ણયો રહેલા છે. મિલમજૂરે ગામડાંના મજૂરોની રોજી છીનવી લીધી એ વિષેની દલીલ ગામડાના દરજીને લાગુ પડતી નથી; કેમકે સીવવાનો સંઘો માણસની મજૂરીને હઠાવી તેનું સ્થાન લેતો નથી, પણ તેને મદદ કરે છે ને તેમાં પૂર્તિ કરે છે. પણ કાપડની મિલો તો એક ધીકતો ધંધો જે દેશની આખા વસ્તીને રોટી આપતો હતો ને તેને ગરીબાઈ ને બેકારીમાંથી ઉગારી લેતો હતો તે ઉદ્યોગને પાયમાલ કરી નાંખ્યો છે. જે યંત્રને સાદામાં સાદો ગામડિયો વાપરી શકે અને જે તેને ગુજારો મેળવવામાં મદદ કરે તે ઉપયોગી જ નહિ, આવશ્યક પણ છે. રેંટિયો પણ એવું યંત્ર જ છે, ઘણી પણ યંત્ર છે, અને એવાં યંત્રોમાંથી ઉત્પન્ન થતા માલનો જથ્થો વધારવાનો જેટલો પ્રયત્ન થઈ શકે તેટલો કરવા ચૂકવું ન જોઈએ.

પણ જો કાપડની મિલો બેકારી ને દારિદ્ર્ય પેદા કર્યાં છે તો ચોખા અને લોટની મિલોએ બેકારી ને નિર્ધનતા જ નહિ પણ અનારોગ્ય અને વ્યાધિઓને જન્મ આપ્યો છે. ગાંધીજી આ વિષય પર ડાકટરોના ને નિષ્ણાતોના અભિપ્રાય ભેગા કરી રહ્યા છે, અને ઉપર જે કહ્યું તે અક્ષરશઃ સાચું છે એમ પુરવાર કરી બતાવવાની આશા રાખે છે.

યંત્રોએ અને મોટા પાયા પર ચાલતા ઉદ્યોગોએ ઘણી જગ્યાએ કળા, સૌંદર્ય અને બૌદ્ધિક સર્જનશક્તિનો ધાણ કાઢી નાંખ્યો છે, એ વાત તો હવે સૌ કોઈ કબૂલ કરે છે.

તેથી ગ્રામઉદ્યોગ સંધે યંત્રો સામે જે યુદ્ધ જાહેર કર્યું છે તે યંત્રમાત્રની સામે નથી, પણ જે યંત્રોએ નિર્ધનતા, નિરુદ્ધમ, અનારોગ્ય અને વ્યાધિ પેદા કર્યાં છે તેમની સામે છે. પણ ખરું જોતાં એ યુદ્ધ યંત્રની સામે છે જ નહિ. એનું ધ્યેય તો એ છે કે જે જીવનદાયી ઉદ્યોગો આપણા હાથમાંથી ચાલ્યા ગયા (એનાં કારણોમાં અહીં ઊતરવાની જરૂર નથી.) તેને પાછા સજીવન કરવા, પગભર કરવા; અને જે બેકારી દેશમાં ઘર ઘાલી બેઠી છે તેનો પણ સમૂળો નાશ કરવો.

આ દેશમાં લાખો માણસો બેકારીમાં આવી પડ્યાં છે ને તેમાંથી ઊપજતાં અનેક દુઃખોના ભોગ થઈ પડ્યાં છે, તે બધાંનો રામચાણ ઉપાય અથવા કંઈક સફળ થાય એવો ઉપાય જો જંગી કારખાનાં ને જગ્ગરદસ્ત યંત્રો વસાવવાથી થઈ શકે એમ હોત તો ગાંધીજી તેને અજમાવી જોતાં અચકાત નહિ. પણ એ ખરો ઇલાજ જ નથી, એ થોડીક હકીકતો ને આંકડા જોવાથી તરત જ જણાઈ આવશે. હિંદની વસ્તી વિષે શ્રી. વટ્સના એક પુસ્તક (Population Problem in India) ની નવી આવૃત્તિ હમણાં જ પ્રસિદ્ધ થઈ છે, તેમાં લેખકે ઉદ્યોગવાદનાં પરિણામોની ઝીણવટથી તપાસ કરી છે. તેમણે અત્યારે ચાલતા મોટા ઉદ્યોગોની યાદી કરી છે. તેમાંથી શણ, ચા અને કોલસાને બાતલ કર્યાં છે, કેમકે એમાંથી જેટલો કસ નીકળી શકે એવો હતો તેટલો કાઢી લેવામાં

આવ્યો છે, અને તેથી એમાં વિકાસને અવકાશ રહ્યો નથી. પણ એમણે બીજા ઉદ્યોગો વિષે કંઈક વિસ્તારથી વિચાર કર્યો છે. અને તેનાં પરિણામો આપણે અભ્યાસ કરવા જેવાં છે. ૧૯૩૧માં સુતરાઉ કાપડની મિલોમાં કામ કરતા મજૂરોની કુલ સંખ્યા ૪,૯૨,૨૮૪ ની હતી; અને એ મિલો “ હિંદુસ્તાનની કાપડની માગના ૭૨ ટકાને એટલે કે લગભગ પોણા ભાગને પહોંચી શકી હતી. એથી ભાગનું જ કાપડ બહારથી આવે છે. આપણે માની લઈએ કે એ ઉદ્યોગ થોડાંક વરસમાં એટલો વધી જશે કે દેશની વસ્ત્રની બધી જરૂરિયાતોને પહોંચી વળશે; તોપણ અત્યારે જેટલાં માણસોને તે કામ આપે છે તેના કરતાં ૬×૪,૯૨,૨૮૪ એટલે કે ૧,૫૪,૪૯૪ થી વધારે નવાં માણસોને કામ નહિ આપી શકે.”

બીજો ખાંડનો ઉદ્યોગ. મહાયુદ્ધ પહેલાં ૧૪ કરોડ રૂપિયાની ખાંડ પરદેશથી આવતી. ૧૯૩૨-૩૩માં એ આયાત ૪ કરોડથી સહેજ વધારેની થઈ. એને વિષે શ્રી. વટલ કહે છે : “ આ ઉદ્યોગ હવે એટલો વધ્યો છે કે આખા દેશને જોઈએ એટલી ખાંડ પૂરી પાડી શકે. અને અત્યારે દુનિયાનાં બજારોમાં ખાંડનો ભરાવો થઈ ગયેલો હોવાથી હિંદુસ્તાન પરદેશોમાં ઝાઝી ખાંડ મોકલી શકે એવો સંભવ નથી. તેથી એ ઉદ્યોગ અત્યારે નભાવે છે એથી બહુ વધારે માણસોને નભાવી શકે એમ નથી.” આ સંખ્યા ૬૨,૫૦૦ થી વધારેની નથી ગણાતી.

ત્રીજો લોખંડ અને પોલાદનો ઉદ્યોગ. લોખંડ અને પોલાદના તૈયાર સામાનની આયાત ૧૯૩૨-૩૩માં બહુ ઓછી — ૩,૨૫,૦૦૦ ટનની જ હતી. એટલે એ ઉદ્યોગ પણ

આજના કરતાં વધારે માણસોનો સમાસ કરી શકે એમ નથી.

તેલના ઉદ્યોગને વિષે શ્રી. વટલ માને છે કે “બ્રહ્મદેશને હિંદુસ્તાનથી છૂટો પાડવામાં આવનાર છે એ જોતાં આ ઉદ્યોગનો વિકાસ એ હિંદુસ્તાનની સંપત્તિમાં વૃદ્ધિ કરનાર ન કહી શકાય. કાગળના ઉદ્યોગમાં છેલ્લા વસ્તીપત્રકની ગણતરી પ્રમાણે સાતેક હજાર માણસ કામ કરતાં હતાં, અને જે લોકોના અભિપ્રાયને વજન આપી શકાય તેવા લોકો માને છે કે એના વેપારમાં તેજી આવશે ત્યારે પણ, નવી મિલો કાઢી શકાય અથવા તો છે તેને વધારી શકાય તે પહેલાં વરસોનાં વરસ લાગી જશે.” સિમેન્ટનો ઉદ્યોગ ગયાં પંદર વરસમાં ઘણો વધ્યો છે, અને ૨૦થી ૨૫ હજાર માણસને કામ આપે છે. પણ “આજે જે માગ છે તેના છઠ્ઠા ભાગ જેટલો જ માલ પરદેશથી આવતો હોવાથી એ ઉદ્યોગ હવે વધારેમાં વધારે ૩થી ૪ હજાર જ નવાં માણસોને રોકી શકે એમ છે.” દીવાસળીનો ઉદ્યોગ લગભગ હિંદુસ્તાનને જોઈ એ એટલી બધી દીવાસળી પેદા કરે છે, અને “તેથી એમાં નવાં માણસોનો સમાસ ચિલકુલ થઈ શકે એમ નથી.”

તેથી હવે ખાદી અને નાના ગ્રામઉદ્યોગોના વિકાસ ઉપર જ આશા રહે છે. ખાદી શ્રી. વટલનો વિષય નહિ, એટલે તેમણે એને વિષે ચિલકુલ વિચાર કર્યો નથી; અને જે દેશને પોતાની કરોડોની પ્રજા માટે ઉદ્યમ શોધવો જ હોય તેણે કાપડમાં કેવળ ખાદી જ વાપરવી જોઈ એ. એ રીતે વિચાર કરવાની શ્રી. વટલ ના પાડે છે. નાના ઉદ્યોગોને તેઓ એકસપાટે ઉડાવી દેતાં કહે છે : “એવા ઉદ્યોગો જે

રાહત આપી શકે તે બહુ બહુ તો સ્થાનિક જ હોય ને એમાંથી ઝાઝા લાભની આશા ન રાખી શકાય. મોટાં કારખાનાંની જોડે હરીફાઈમાં તો એ કદી ટકી જ ન શકે; અને તેથી જે ક્ષેત્રોમાં પરદેશી માત્ર પહોંચી ન શકતો હોય એવાં ક્ષેત્રોમાં જ આ નાના ઉદ્યોગોનો માત્ર ખપી શકે.”

ગ્રામઉદ્યોગ સંઘ આ કથનને ખોટું ઠરાવવાનો દાવો કરશે. આ પુસ્તકના લેખકની નજરમાં તો ફક્ત સાબુ, મોઝાં, ખૂટ, જોડા વગેરેના જ ઉદ્યોગો છે; જ્યારે ગ્રામઉદ્યોગ સંઘ જે ‘નાના ગ્રામઉદ્યોગો’ તરફ નજર રાખે છે તેમાં આ ઉદ્યોગોનો સમાવેશ થતો નથી. તેની નજર તો મરી ગયેલા કે મરવા પડેલા ઉદ્યોગો, જેમાં ખેડૂત તેમ જ કારીગરો પણ રોકાયેલા હોય, અને જેમાં રોજ મળવાની સાથે આરોગ્ય પણ સચવાતું હોય, તેવા ઉદ્યોગો સામે છે. બીજા દેશોમાં જેમ નાના ઉદ્યોગોના આંકડા વસ્તીપત્રકમાં અપાય છે તેમ આપણે ત્યાં નથી અપાતા. ૧૯૧૧ના ઇટાલીના વસ્તીપત્રકમાં કહેલું છે કે એકથી પાંચ માણસને રોકનારાં ઉદ્યોગનાં મથકોની સંખ્યા ૧,૮૮,૨૪૪ હતી. અને જુના લોંબ્રાઝો કહે છે કે ફ્રાન્સ “યુરોપમાં ધનિક અને સુખી દેશ” છે એનું કારણ એ નથી કે તેણે મોટા ઉદ્યોગોને સંપૂર્ણતાએ પહોંચાડ્યા છે; પણ એનું કારણ તો એ કે “તેણે મોટા પાયાના ઉદ્યોગો સામે ટક્કર ઝીંટી છે. તેના જે મોટા ઉદ્યોગોની પરદેશીઓ પ્રશંસા કરવા લાગ્યા છે તેમાંથી તેણે સંપત્તિ મેળવેલી નથી; એ તો ખેડૂતો તેમ જ કારીગરીના નાનાનાના ઉદ્યોગોમાંથી મેળવેલી છે....૧૯૨૧માં ફ્રાન્સના ૪૦ લાખ પગારદાર કામદારોમાંથી, ૫૦૦ ઉપરાંત કામદાર રોકનાર કારખાનાંમાં તો ફક્ત ૭,૭૪,૦૦૦

જ કામ કરતા હતા. બાકીના બધા નાનાં નાનાં ઉદ્યોગાલયોમાં કામ કરતા. આ નાના ‘ઉદ્યોગવાદીઓ’એ, આ છૂટાછવાયા પડેલા કારીગરોએ જ ફ્રાન્સને સમૃદ્ધ બનાવ્યું છે; તેઓ જ તેના ઉદ્યોગની સાચી શક્તિ છે. એકલું કાપડ જ ફ્રાન્સે દર વરસે ૧૫ અબજ ૩૩ કરોડ ફ્રાંકનું પરદેશ મોકલ્યું. તે ઉપરાંત પરદેશીઓને બારેબાર ૪૦ લાખ ફ્રાંકનો માલ વેચ્યો તે તો જુદો....લાયોના પ્રખ્યાત રેશમનો મોટો ભાગ મોટી મિશ્રોમાં નથી વણતો; ગામડાંમાં વેરાયેલા નાના નાના વણકરો તે વણે છે. લાયોની આસપાસ આવા એકથી દસ સાળ રાખનારા ૪ લાખ વણકરો છે. તેઓ જ લાયોના રેશમના ઉદ્યોગને ધીકતો રાખે છે.”

જો ફ્રાન્સ જેવા મોટાં કારખાનાંવાળા દેશમાં આવી સ્થિતિ હોય તો હિંદુસ્તાનમાં તો એવી સ્થિતિ પેદા કરવી એ ઘણું સહેલું હોવું જોઈએ. ફ્રાન્સે યંત્રોની સામે યુદ્ધ નથી ચલાવ્યું. ફ્રાન્સે તો માત્ર તેના પ્રગ્નજનોને યંત્રોની ગુલામીમાંથી બચાવ્યા છે, અને એમ કરીને એ લોકોને બેકારી-માંથી ઉગાર્યાં છે, અને કળાને પાયમાલીમાંથી ઉગારી છે. આ બે ઉદ્દેશોને માટે જ અખિલ ભારત ગ્રામઉદ્યોગ સંઘે હિંદુસ્તાનમાં સાત લાખ ગામડાંના ઉદ્યોગોની તપાસ કરવાની છે, અને જે રીતે એમાંથી વધારેમાં વધારે લાભ મળે એવી રીતે તેને ખીલવવાના છે.

કેટલાક કૂટ પ્રશ્નો

(લેખક : મહાદેવ હરિભાઈ દેસાઈ)

એક સેવક અનેક પ્રશ્નો પૂછવાના લઈને ગાંધીજી પાસે આવ્યા હતા. એ પ્રશ્નોની ચર્ચા અનેક વાર થઈ ચૂકી છે; છતાં આ ભાઈના મનમાં એને વિષે અનેક શંકાઓ હતી. એમનો પહેલો પ્રશ્ન આ હતો : “આપ જાણે છો કે અંગ્રેજો આ દેશમાં આવ્યા તે પહેલાં પણ આપણે ત્યાં ખાદી તો હતી, આપણી સારી નીરોગી આહારની ચીજો પણ હતી, છતાં આપણી દશા તે દહાડે આજના કરતાં જરાયે સારી નહોતી; એ જાણવા છતાં આપ ખાદી અને નીરોગી આહાર ઉપર આટલો યથો ભાર કેમ મૂકે છે?”

ગાંધીજીએ કહ્યું : “આ પ્રશ્નની સંપૂર્ણ ચર્ચા ‘યંગ ઇન્ડિયા’ અને ‘નવજીવન’નાં પાનાંમાં થઈ ચૂકી છે. તમે એ છાપાં વાંચ્યાં હશે તો તમને એની ખબર હશે. છતાં હું તમને તમારા પ્રશ્નનો જવાબ ટૂંકમાં આપી દઉં. ખાદી તો આપણે ત્યાં હતી, પણ આપણે એનું રહસ્ય જાણતા નહોતા. આપણે આપણી બધી હાજતો જોગી ચીજો આપણા દેશમાં જ પેદા કરતા, પણ એ વસ્તુ કેટલી જરૂરની છે એનું ભાન આપણને નહોતું. ખાદીની અને આપણી હાથકારીગરીની પાછળ બુદ્ધિનો પ્રયોગ બહુ ઓછો હતો, અને એ આપણી

અનપૂર્ણા છે, આપણી જવાદોરી છે એ ભાન આપણને બહુ ઓછું હતું. તેથી જ્યારે એ ચીજો આપણા હાથમાંથી ચાલી ગઈ ત્યારે આપણને એની ખોટ સાલવી જોઈતી હતી છતાં સાક્ષી નહિ; અને આજે જ્યારે એને સજીવન કરવાનો પ્રયાસ થાય છે ત્યારે આપણને કેટલાકને અચંખો થાય છે કે આને તે સજીવન કર્યે શો લાભ થવાનો છે?”

“એટલે એનો અર્થ તો એ થયો કે લોકોમાં રાજ્ય-પ્રકરણી કેળવણી ફેલાવવાની અને રાજ્યપ્રકરણી વિચારોનો પ્રચાર કરવાની જરૂર છે; અને છતાં આપે તો એની મનાઈ કરી છે!”

“લોકોને શીખવવું હોય કે તમે સ્વાશ્રયનો પાઠ શીખો, આદાર સુધારો, જડતા ને આળસ ખંખેરી નાંખો, ને કુરસદના વખતનો સારામાં સારો ઉપયોગ કરો, તો એને માટે રાજ્ય-પ્રકરણી પ્રચારની જરૂર જરાયે નથી.”

પેલા સેવકે કહ્યું : “મારા મનમાં જે મૂંઝવણ છે તે આ છે — આપણાં ગામડાંમાં લોકો સવારથી સાંજ સુધી કલાકની પણ વિશ્રાંતિ લીધા વિના ગધ્ધાવૈતરું કરે છે. છતાં એમને પેટપૂરતું ખાવાનું મળતું નથી. અને આપ તો એમને હળુ વધારે મહેનત કરવાનું કહો છો!”

“તમે કહો છો એ વાત મારે માટે નવી છે. મને જે ગામડાંનો પરિચય છે ત્યાં તો લોકોનો પાર વિનાનો વખત નકામો જાય છે. પણ તમે કહો છો એમ હૃદયારનું વૈતરું કરનારા લોકો હોય તો એવા લોકોને તો હું એમ કહું છું કે તમે આઠ કલાકથી જરાયે વધારે કામ ન કરતા, અને આઠ

કલાકના કામને માટે પેટ ભરાય એથી એાછી જરાયે મજૂરી નહિ લેતા.”

“પણ આપણે યંત્રો કેમ દાખલ ન કરવાં? એના સારા અંશ હોય તે ગ્રહણ કરવા ને ખૂરા હોય તે તજી દેવા.”

“આપણાં મનુષ્યરૂપી યંત્રોને કામ વિનાનાં રહેવા દેવાં આપણને ન પોસાય. આપણી પાસે એટલી બધી માનવી શક્તિ બેકાર પડેલી છે કે આપણે ત્યાં બીજાં વરાળ કે વીજળીથી ચાલતાં યંત્રોને સારુ જરાયે અવકાશ નથી.”

“એ યંત્રો આપણે દાખલ કરીએ, અને આપણે એની પાસેથી જેટલી જરૂર હોય તેટલો જ વખત કામ લઈએ.”

“એ કેવી રીતે બને? ધારો કે એક માણસ આપણે જોઈએ એટલું બધું કાપડ પેદા કરે છે. એ કામ માટે એણે ખાસ મિલો બિલી કરી છે, અને માતો કે એ ત્રીસ લાખ માણસને કામ આપે છે, અને વળી જેટલો નફો થાય તે પણ એ માણસોને વહેંચી આપે છે. પછી શું? પરિણામ તો એ જ આવશે કે સો વરસ પહેલાં જેટલા પૈસા ત્રીસ કરોડ માણસમાં વહેંચાતા તે બધા હવે આ ત્રીસ લાખને જ મળશે.”

પેલા ભાઈ બોલ્યા, “ના જી, મારી સૂચના તો એ છે કે આપણા માણસો આપણે જેટલું કામ જોઈએ એટલું જ કરે, વધારે કરે જ નહિ. કેટલુંક કામ આપણા સૌને માટે જરૂરનું છે. પણ આપણે એમ કેમ ન કરીએ કે રોજના બે જ કલાક કામ કરવું અને બાકીનો વખત વિનોદ અને મનો-રંજનમાં ગાળવો?”

ગાંધીજી : “આપણા લોકો રોજ એક કલાક કામ કરે તો તમને સંતોષ થાય, નહિ?”

“કેટલો વખત એ તો હિસાબ કરીને ખોળા કાઢવું જોઈએ. પણ મને એટલાથી જરૂર સંતોષ થાય.”

“મારો વાંધો ત્યાં જ છે. આપણા માણસોની પાસે નવી ચીજો પેદા કરવાનું પુષ્કળ કામ — આડેક કલાકનું — ન હોય ત્યાં સુધી મને તો સંતોષ ન જ થાય.”

“પણ આપ ઓછામાં ઓછા આઠ કલાક વિષે આગ્રહ કેમ રાખો છો એ મને સમજાતું નથી.”

“કેમકે મને ખબર છે કે કરોડો માણસો કંઈ શોખને ખાતર કામ કરવાનાં નથી. એમને જો પેટ ભરવાને કામ કરવું પડે એમ ન હોય તો તેઓ કામ કરે જ નહિ. ધારો કે અમેરિકાના થોડાક કરોડપતિઓ આવીને આપણને કહે કે ‘તમારે જેટલું ખાવાનું જોઈએ એ બધું અમે મોકલી આપીશું, માટે તમે મહેનત કરવી છોડી દો ને અમને પરોપકાર કરવાની તક આપો,’ તો હું એમની એ દયા સ્વીકારવાની ધસીને ના પાડું.”

“એ તો એટલા માટે ને કે એથી આપનું સ્વમાન હણાય?”

“ના, એટલા જ કારણે નહિ; પણ ખાસ કરીને તો એટલા માટે કે આપણા જીવનના મુખ્ય નિયમના મૂળ ઉપર ધા કરે છે. એ નિયમ એ છે કે આપણે આપણી આજીવિકા માટે શ્રમ કરવો જોઈએ, પરસેવો પાડીને ખાવાનો અધિકાર મેળવવો જોઈએ.”

“પણ એ તો આપનો અંગત અભિપ્રાય થયો. આપ સમાજની રચના કરવાનું સમાજના ઉપર જ છોડી દો, કે થોડાક સુચ માર્ગદર્શકોને સોંપો?”

“હું એ થોડાક સુઘ્ન માર્ગદર્શકોને સોંપું.”

“એનો અર્થ તો એ થયો કે આપને આપખુદી ગમે છે.”

“ના, જરાયે નહિ. એટલા જ કારણે કે મારો મુખ્ય સિદ્ધાંત અહિંસાનો છે, અને હું કોઈ પણ વ્યક્તિ કે સમૂહ ઉપર જરાયે જબરદસ્તી ન ચલાવું. માર્ગદર્શન એ કંઈ આપખુદી નથી.”

આ દલીલ હજુએ આગળ ચાલત, પણ ગાંધીજી પાસે વધારે વખત નહોતો એટલે પેલા સજ્જનને તે દિવસે તો આટલાથી જ સંતોષ માનવો પડ્યો.

હરિજનખંધુ, ૮-૧૨-૧૯૩૫

અધરું શાસ્ત્ર

(લેખક : મહાદેવ હરિભાઈ દેસાઈ)

આ ચર્ચાના 'સંગ્રંધમાં' જાણીતા અંગ્રેજ લેખક અને ફિલસૂફ એલ. પી. જેક્સનો 'કુરસદનાં શાસ્ત્ર અને કળા' એ નામનો નિગ્રંધ વાંચવા જેવો છે. એમાં એમણે જતાવ્યું છે કે કુરસદના વખતનો સદુપયોગ કરવો એ કદાચ શાસ્ત્ર અને કળા છે, અને શ્રમનાં શાસ્ત્ર અને કળા હસ્તગત કર્યા વિના કુરસદનાં શાસ્ત્ર અને કળા આવડે જ નહિ. બરટ્રૅંડ રસેલ માને છે કે સફળ સમાજવ્યવસ્થાનું એક આવશ્યક અંગ એ છે કે દરેક માણસને પુષ્કળ કુરસદનો વખત રહેવો જોઈએ; એ માને છે કે માણસને રોજના ચાર કલાક કામ કરવાનું હોવું જોઈએ. ઉપલા સંવાદવાળા સત્જનની પેઠે એ રોજ એક કલાક કામ કરવાનું નથી કહેતા એટલો પાડ છે. પણ મિ. જેક્સ માને છે કે બરટ્રૅંડ રસેલ આ પ્રશ્નને જોડતો સાદો માને છે એટલો સાદો એ નથી, એટલું જ નહિ પણ એ ભૂતી જાય છે કે "પહેલા માણસની કુરસદમાં બીજાં માણસોની પ્રવૃત્તિઓને લીધે વિદ્વ આવવાનું જ," કેમકે "આપણે કુરસદનો ધણો વખત તો એકબીજાની પંચાત કરવામાં જ ગાળીએ છીએ." આગળ જતાં મિ. જેક્સ મોટામાં મોટી મુસીબત

કઈ છે તે બતાવતાં કહે છે, “વળી આપણે એ ખ્યાલ પણ રાખવાનો છે કે માણસના કુરસદના વખતમાં જ કળિને પગ-પેસારો કરવાની સારામાં સારી તક મળે છે. રોજના કામના કલાક ઘટીને ચાર થાય તો કળિને કેટલો આનંદ થાય એની કલ્પના આપણને આવી શકશે.” પછી ‘કુરસદ’ની વ્યાખ્યા આપતાં મિ. જૅક્સ કહે છે : “કુરસદ એ માણસના જીવનનો એવો ભાગ છે જેમાં તેના આત્મા પર કાબૂ મેળવવાને માટે દૈવી અને આસુરી સંપત્તિ વચ્ચે ધોરમાં ધોર સંગ્રામ ચાલે છે.” અને પછી “લોકો આજકાલ કુરસદનો વખત આત્માના વિકાસ માટે કે બીજી કશી પ્રવૃત્તિમાં વાપરે છે એ જાણવામાં મદદરૂપ થાય” એવા થોડાક આંકડા એમણે આપ્યા છે. ડક્સ નામના એક અમેરિકન લેખકની ‘ચોપડીઓ’ નામની નાની ચોપડીમાંથી એ આંકડા લીધા છે. એ આપતાં મિ. જૅક્સ કહે છે :

“અમેરિકાનાં યુનાઇટેડ સ્ટેટ્સમાં દર અઠવાડિયે ૧૧૥ કરોડ માણસો સિનેમા જોવા જાય છે, અને આખા દેશની વસ્તી વરસમાં ચોપડીઓ પાછળ જેટલા પૈસા ખર્ચે છે તેટલા પૈસા ત્રણ અઠવાડિયામાં સિનેમામાં ખર્ચે છે. ચોપડીઓ પાછળ અમેરિકન પ્રજા વરસે ૨૦ કરોડ ડોલર ખર્ચે છે, અને મોટરોમાં મોજને ખાતર સડેલ કરવામાં ૩ અબજ ડોલર ખર્ચે છે. અમેરિકન પ્રજા પોતાની આવકનો અડધો ટકા ચોપડીઓમાં વાપરે છે. બારીક ગણતરીઓને પરિણામે મિ. ડક્સ એ નિર્ણય પર આવ્યા છે કે ‘સામાન્ય અમેરિકન વરસે બે ચોપડી ખરીદે છે અને બે ચોપડી પુસ્તકાલયમાંથી વાંચવા આણે છે.’ અમેરિકાની સરકારે પ્રગટ કરેલી એક સરકારી

પત્રિકામાં નીચેની હકીકત આપેલી છે : ‘મીદાર્ધ પાછળનું રાષ્ટ્રીય ખરચ પુસ્તકો પાછળના રાષ્ટ્રીય ખરચ કરતાં ૨૭ ગણું છે; સિનેમાનું ૨૨ ગણું છે; વાયરલેસનું ૧૨૧ ગણું છે; દારૂ વિનાનાં પીણાંનું ૧૧ ગણું છે.’ દારૂ પાછળ અમેરિકનો કેટલો ખરચ કરે છે એ અતાવ્યું નથી. આ આંકડા પરથી કંઈ અર્થ તારવવો હોય તો તેમ કરતાં કાળજી તો રાખવી જ જોઈએ. જેટલી ચોપડી ખરીદાય છે કે વાંચવા લેવાય છે તે બધી આત્માની ઉન્નતિ કરનારી છે એવું નથી. બીજી બાજુ બાકીના આંકડા જે કુરસદની પ્રવૃત્તિઓના છે તે બધી પ્રવૃત્તિઓની સંસ્કારની દૃષ્ટિએ કશી કિંમત નથી એમ વગર-વિચારે ન કહી શકાય. પણ એ બધું બાદ કરીએ તોપણ આંકડા પરથી હું જે વાત કહું છું તેનું જ સમર્થન થાય છે કે અત્યારે જગતમાં જ્યાં કુરસદ ધણી છે ત્યાં જ કળિનું જોર વધારે છે.”

આ તો અમેરિકાની વાત થઈ. ઇંગ્લંડની વાત કરતાં મિ. જેક્સ લેન્ડેશાયરના એક મોટા ગામનો દાખલો આપે છે : “શિકારી કૂતરાની શરતની નવી રમત નીકળી છે. તે જે જગાએ થાય છે તેની બહાર સવારના પહોરમાં એક મોટું ટોળું દરવાજા ઊઘડવાની રાહ જોતું ઊભું હતું. તપાસ કરતાં મેં જાણ્યું કે એમાંના મોટા ભાગના લોકો બેકાર હતા. પહોરની ધણી મિલો બંધ પડી ગઈ હતી, પણ કૂતરાની શરતનો ઉદ્યોગ તો ધમધોકાર ચાલતો હતો. થોડાક દિવસ પછી એક જાણીતા સજ્જન મને મળ્યા તેમને મેં પૂછ્યું કે ‘તમારા ગાળામાં કુરસદ વધી છે તેને લીધે તમારા વર્ગો અને ભાષણોમાં વધારે લોકો આવતા થયા છે કે નહિ?’ પેલા સજ્જને કહ્યું, ‘ના રે,

લોકોને આકર્ષનારી બીજી વસ્તુઓ કંઈ ઓછી પડી છે તે? આ શિકારી કૂતરાની શરત જ જીત્યો ને! ” ”

હિંદુસ્તાનને વિષે એમ કહી શકાય કે દેશમાં જે રમખાણો ને વિનાશની પ્રવૃત્તિઓ અત્યારે ચાલી રહેલી દેખાય છે તે કામધંધા વિનાના માણસોનું જ કામ છે. ગુનેગારોના આંકડાનો અભ્યાસ કુરસદના ઉપયોગની દૃષ્ટિએ કર્યો હોય તો ધણું જ જાણવાનું મળે. પણ એટલું તો નિર્વિવાદ છે કે ‘નવરું મન એ શેતાનનું ધર છે’ એ કહેવતને હજી કોઈએ ખોટી સિદ્ધ કરી બતાવી નથી.

હરિજનખંધુ, ૮-૧૨-૧૯૩૫

શરીરશ્રમનો મહિમા

(લેખક : મહાદેવ હરિભાઈ દેસાઈ)

“ માણસના જીવનના જે ભાગમાં તેના આત્મા પર પ્રભુત્વ મેળવવા માટે દેવો અને અસુરો વચ્ચે ધનધોર સંગ્રામ ચાલે છે તેનું નામ કુરસદ,” એવી મિ. એલ. પી. જેક્સ નામના અંગ્રેજ વિદ્વાને કરેલી વ્યાખ્યા મેં થોડા વખત પર આ પત્રમાં ટાંકી હતી, અને એમણે આપેલા આંકડા પરથી બતાવવાનો પ્રયત્ન કર્યો હતો કે કુરસદનાં શાસ્ત્ર અને કળા કેટલાં અધરાં છે. મિ. જરટ્રોડ રસેલ નામના બીજા એક અંગ્રેજ દરેક માણસને પુષ્કળ કુરસદનો સમય મળવો જોઈએ એમ માનનારા છે, તે કહે છે કે માણસને દિવસના ચાર કલાક કામ કરવાનું હોવું જોઈએ. પણ એક મિત્રે થોડા દિવસ પર ગાંધીજી સાથે વાત કરતાં કુરસદનો પ્રશ્ન એટલે કહણ છે એ વિષે આશ્ચર્ય બતાવ્યું ને પૂછ્યું, “ માણસે રોજ આઠ કલાક શરીરશ્રમ કરવો જોઈએ એવો આગ્રહ આપ શા માટે રાખે છે ? સુવ્યવસ્થિત સમાજમાં કામના કલાક ઘટાડીને બે કરવાનું ને માણસને બુદ્ધિ ને કલાની પ્રવૃત્તિઓ માટે પૂરતી કુરસદનો વખત રાખવાનું ન બની શકે ? ”

“ આપણે જાણીએ છીએ કે એવી કુરસદ જેમને મળે છે — પછી તે મનૂર હો કે બુદ્ધિજીવી હો — તે એનો સારામાં સારો ઉપયોગ કરતા નથી. બિલકુલ આપણે તો જોઈએ છીએ કે નવરું મન શેતાનનું કારખાનું બની જાય છે.”

“ના; માણસ આજસુ નહિ બેઠો રહે. ધારો કે આપણે બે કલાકની શારીરિક મહેનત ને છ કલાકની બૌદ્ધિક મહેનત એવા દિવસના ભાગ પાડીએ તો ? એથી રાષ્ટ્રને લાભ ન થાય ?”

“એ બની શકે એમ હું માનતો નથી. મેં એનો હિસાબ કાઢ્યો નથી, પણ કેઈ માણસ રાષ્ટ્રને માટે નહિ પણ કેવળ સ્વાર્થને સારુ બૌદ્ધિક શ્રમ કરે તો આ યોજના પડી ભાંગે; સરકાર એને બે કલાકના શરીરશ્રમ માટે સારી પેટે પૈસા આપે ને બીજું કામ વગરપૈસે કરવાની ફરજ પાડે તો જુદી વાત છે. એ સુંદર વસ્તુ થાય, પણ એ એક પ્રકારના રાજ્યના બળાત્કાર વિના ન બને.”

“પણ આપનો જ દાખલો; આપનાથી આઠ કલાકનો શરીરશ્રમ થઈ શકે એમ છે જ નહિ; આપને આઠ કે એથીયે વધારે કલાક બૌદ્ધિક કામ કરવું પડે છે. આપ તો આપની કુરસદનો દુરુપયોગ નથી કરતા !”

“આ ફરજિયાત કામ છે ને એમાં કુરસદ જ નથી રહેતી. દાખલા તરીકે, હું ટેનિસ રમવા જતો હોઉં તો એ કુરસદનો વખત છે એમ કહી શકાય. પણ મારો દાખલો લઈને પણ હું એમ કહું કે આપણે આઠ કલાક હાથપગની મહેનત કરતા હોત તો આપણાં મન આજે છે એના કરતાં અનંતગણાં સારાં હોત. આપણને એકે નકામો વિચાર ન આવત. મારા મનમાં નકામા વિચારો કદી આવતા જ નથી એમ હું ન કહી શકું. અત્યારે પણ હું આવો છું એનું કારણ એ છે કે મારા જીવનમાં બહુ વહેલો હું શરીરશ્રમની કિંમત સમજ્યો હતો.”

“પણ જો શરીરશ્રમમાં એટલો બધો ગુણ હોય તો આપણા લોહા રોજના આઠ કલાક કરતાં વધારે કામ કરવા

છતાં એમનાં મનની શુચિતા કે શક્તિ પર કશી દેખીતી અસર થતી નથી, એનું શું ?”

“શરીરશ્રમમાં બધી કેળવણી સમાઈ જતી નથી, જેમ માનસિક શ્રમમાં પણ નથી. આપણા લોકો જાણતા નથી પણ એમને માટે તો એ ગધાવૈતરું છે, ને એનાથી માણસની સૂક્ષ્મ વૃત્તિઓ જડ થઈ જાય છે. એ જ મારી સવર્ણ હિંદુઓ સામેની મોટામાં મોટી ફરિયાદ છે. એમણે મજૂરોનાં કામને ગધાવૈતરું બનાવી મૂક્યું છે, એમાંથી એ લોકોને આનંદ મળતો નથી તેમ એમને એ કામમાં કશો રસ પણ નથી. એમને જે સમાજના સમાન દરજ્જાવાળા સભ્યો ગણ્યા હોત તો એમનું સ્થાન સમાજમાં સૌથી વધારે ગૌરવવાળું હોત. આ કળિયુગ ગણાય છે. સત્યયુગમાં હું માનું છું સમાજ આજના કરતાં વધારે સુવ્યવસ્થિત હતો. આપણે દેશ અતિ પ્રાચીન છે, એમાં અનેક સંસ્કૃતિઓ ઉદ્ભવી ને લય પામી છે, અને અમુક યુગમાં આપણે કેવા હતા એ નિશ્ચયપૂર્વક કહેવું મુશ્કેલ છે. પણ આપણે લાંબો કાળ શત્રોની ઉપેક્ષા કરી છે તેથી આપણે આજની દુર્દશામાં પડ્યા છીએ એ વિષે જરાયે શંકા નથી. આજની ગામડાંની સંસ્કૃતિ — એને સંસ્કૃતિ કહી શકાય તો — ભયાનક સંસ્કૃતિ છે. ગામડાંના લોકો પશુ કરતાં ભૂંડી રીતે જીવે છે. કુદરત પશુઓને કામ કરવાની ને કુદરતી જીવન ગાળવાની ફરજ પાડે છે. આપણે આપણા મજૂરવર્ગના એવા બેદાલ કર્યો છે કે તેઓ કુદરતી રીતે કામ કરી ને જીવી શકતા નથી. આપણા લોકોએ બુદ્ધિ-પૂર્વક ને આનંદભેર શરીરશ્રમ કર્યો હોત તો આપણે આજે જુદી જ સ્થિતિમાં હોત.”

“ત્યારે શ્રમ અને સંસ્કારિતાને જુદાં ન પાડી શકાય એમ ને?”

“ના. પ્રાચીન રોમમાં એમ કરવાનો પ્રયત્ન થયેલો તે છેક જ નિષ્ફળ નીવડ્યો હતો. શ્રમ વિનાની સંસ્કારિતા, કે શ્રમના ફળરૂપે ન મળેલી સંસ્કારિતા કશા કામની નથી. રોમન લોકોએ વિલાસની ટેવ પાડી ને પાયમાલ થઈ ગયા. આખો દિવસ માત્ર લખવા, વાંચવા કે ભાષણો કરવાથી માણસ મનનો વિકાસ કરી શકતો નથી. મેં જે વાચન કર્યું છે તે જેલમાં મળેલા કુરસદના વખતમાં કર્યું છે, ને મને એનાથી લાભ થયો છે, કેમકે એ બધું વાચન ગમે તેમ નહિ પણ કંઈક નિશ્ચિત હેતુથી કરેલું. અને મેં દિવસો ને મહિના લગી રોજના આઠ આઠ કલાક કામ કર્યું છે છતાં હું નથી માનતો કે મારું મગજ ખર્ચાઈ ગયું છે. હું ઘણી વાર રોજના ચાળીસ માર્કલ ચાલ્યો છું છતાં મેં મગજની જડતા નથી અનુભવી.”

“પણ આપને તો મનની આટલી કેળવણી મળેલી ને!”

“ના રે, હું નિશાળમાં ને વિલાયતમાં કેવો મધ્યમ બુદ્ધિનો હતો એની તમને ખજર નથી. ચર્ચા પરિપક્વની સભાઓમાં કે અન્નાહારીઓની સભામાં કદી બોલવા જેટલી હિંમત પણ મારામાં નહોતી. મારામાં જન્મથી કંઈ અસાધારણ શક્તિ હતી એમ નહિ માનતા. હું માનું છું કે ઈશ્વરે જાણી-જોઈને એ વખતે મને બોલવાની શક્તિ આપી નહોતી. તમારે જાણવું જોઈએ કે આપણા સમૂહમાં ઓછામાં ઓછું વાચન મારું છે.”

૫

યંત્રોનો બચાવ

(લેખક : મહાદેવ હરિભાઈ દેસાઈ)

યંત્રોની વકીલાત લઈને એક સોશિયાલિસ્ટ ગાંધીજીની પાસે આવ્યા. ‘ગ્રામઉદ્યોગની પ્રવૃત્તિનો ઉદ્દેશ યંત્રમાત્રને હાંકી કાઢવાનો નથી ?’

‘આ રેંટિયો યંત્ર નથી શું ?’ ગાંધીજી તે વખતે કાંતતા હતા એટલે તેમણે સામો પ્રશ્ન પૂછ્યો.

‘હું આ યંત્રની વાત નથી કરતો, મોટાં યંત્રોની વાત કરું છું.’

‘સિંગરના સીવવાના સંચાની ? એને પણ ગ્રામઉદ્યોગની પ્રવૃત્તિએ રક્ષણ આપ્યું છે. જે યંત્રો હજારો માણસની શ્રમ કરવાની તક ઝૂંટવી નથી લેતાં, પણ જે વ્યક્તિને મદદ કરે છે ને તેની કાર્યશક્તિ વધારે છે, અને માણસ જે યંત્રનો ગુલામ થયા વિના સ્વેચ્છાએ ફેરવી શકે છે તે બધાં યંત્રોને આ પ્રવૃત્તિનું અભયદાન છે.’

‘પણ મોટી શોષાનું શું ? આપ વીજળીને આત્મ કરશો ?’

‘કોણે કહ્યું ? જે દરેક ગામડાને ઝૂંપડે ઝૂંપડે વીજળી પહોંચાડી શકાય તો લોકો પોતાનાં ઓળર વીજળીની મદદથી ચલાવે એમાં હું વાંધો ન ઉઠાવું. પણ તો પછી પાવરહાઉસ પર માલિકી ગામના મહાજનની કે સરકારની રહેશે, જેમ આજે

ગૌચરને વિષે છે. પણ જ્યાં વીજળી ન હોય તે યંત્રો પણ ન હોય ત્યાં બેકાર પડેલા લોકોએ શું કરવું? તમે એમને કામ આપશો, કે એમના શેઠ એમને કામને અભાવે કાઠી મૂકે એમ ઇચ્છશો?

‘સર્વ’ મનુષ્યના લાભને માટે થયેલી વિજ્ઞાનની એકેએક શોધને હું બહુ મૂલ્યવાન ગણું છું. શોધ પણ તરેહ તરેહની હોય છે. એકીસાથે હજારો માણસોનો સંહાર કરી શકે એવા ગૂંઝળાવનારા વાયુની હું પરવા ન કરું. સાર્વજનિક ઉપયોગનાં જે કામો માણસના હાથની મહેનતથી ન થઈ શકે એવાં હોય એને માટે ભારે યંત્રોના વાપરને માટે સ્થાન અવશ્ય છે, પણ એ બધા પર માલિકી સરકારની રહે અને એનો ઉપયોગ કેવળ લોકોના કલ્યાણને અર્થે જ થાય. જે યંત્રો કેવળ ધણાનાં ગજવાં ખાલી કરીને થોડાંને ધનવાન બનાવવાને જ કે વિનાકારણે ધણાં માણસની ઉપયોગી મજૂરી છીનવી લેવાને નિર્માયેલાં, તેને વિષે મારા વિચારમાં સ્થાન ન હોઈ શકે.

‘પણ તમે સોશિયાલિસ્ટ તરીકે પણ એમ તો નહિ જ ઇચ્છતા હો કે યંત્રોનો ઉપયોગ અમર્યાદપણે થાય. છાપખાનાં લો. એ તો ચાલવાનાં જ. શસ્ત્રવૈદ્યનાં ઓજારો લો. એ હાથ વડે કેમ કરીને બની શકે? એને માટે ભારે યંત્રોની જરૂર પડવાની જ. પણ આજસ મટાડવાને માટે તો આના સિવાય બીજું એકે યંત્ર નથી,’ ગાંધીજીએ રેંટિયો બતાવીને કહ્યું. ‘તમારી જોડે વાત કરતાં કરતાં પણ હું ચલાવું છું, અને દેશની સંપત્તિમાં થોડોક ઉમેરો કરું છું. આ યંત્રને કોઈ હઠાવી નહિ શકે.’

હરિજનબંધુ, ૨૩-૬-૧૯૩૫

સખત આક્ષેપ

(લેખક : મહાદેવ હરિભાઈ દેસાઈ)

કેટલાક માહના પહેલાં સામાજિક પત્રની એક નોંધમાં શ્રી. વનશ્યામદાસ ગિરલાએ પૂછેલા “આ યંત્રયુગમાં આ બધું ગ્રામઉદ્યોગનું કામ કયાં સુધી ચાલી શકવાનું?” એ મતલબના સવાલના જવાબમાં ગાંધીજીએ કહેલા નીચેના શબ્દો મેં ઉતાર્યા હતા :

“મને તો સંપૂર્ણ શ્રદ્ધા છે કે આ ટકશે, પણ આ યંત્ર-યુગની બધી શોભાઓ મટી જવાની છે. જેની પાછળ સેવાની અને શ્રમની ભાવના રહી છે તે જ આખરે ઊભું રહેશે, બીજાનું ભક્ષણ કરવાની ભાવના જેની પાછળ છે તે પડી ભાંગશે. આ શ્રદ્ધાને લીધે મારું કામ ચાલ્યાં કરે છે. . . . મારા કામ વિષેની શ્રદ્ધા તો મને ટકાવી રાખે જ છે, પણ તે ઉપરાંત મારી તો ખાતરી છે કે હિંસા ઉપર રચાયેલી આખી ઇમારત કાચી છે, અને મારી શ્રદ્ધાનો વિરોધ કરતી દેખાનારી બધી યોજનાઓના એક દિવસ ભુકા થનાર છે. હિંદુસ્તાનને યંત્રવશ કરીને આપણે શું કરીશું? બીજા દેશોમાં આપણે બનર શોધવાની અને એ બનર કાયમ રાખવાને માટે નાદીરશાહી ચલાવવાની. જપાન, ઇંગ્લંડ, અમેરિકા, રશિયા, ઈટલીની જલસેના અને સ્થલસેનાને આંટે એવી બેવડી સેના આપણે ઊભી કરવી રહી અને તેને બળે બધું કારભારું ટકાવી રાખવું રહ્યું! આ હરીફાઈઓનો વિચાર કરતાં

મને ચકરી આવે છે. નહીં, આપણને એ ન પોસાય. હું તો એટલું સમજું છું કે આ યુગ માણસોને યંત્ર બનાવવા બેઠો છે, જ્યારે હું યંત્રો બની ગયેલાઓને માણસ બનાવવા — મનુષ્યની મૂળ સ્થિતિએ લઈ જવા — માગું છું”

એક સન્માન્ય મિત્ર જે તે વખતે લંડનમાં હતા તેમણે આ વિષે લખેલું :

“માણસોની દૃષ્ટિમાં ને જે માન્યતાઓનો આધાર લઈને તેઓ ચાલે છે તેમાં આટલું મોટું અંતર હોય ત્યારે કોઈ પ્રશ્નનો બુદ્ધિપુરઃસર વિચાર કરવો કેટલો અધરો થઈ જાય છે એ મને દીવા જેવું દેખાઈ આવે છે. ગાંધીજીએ કહેલા એકેએક વાક્ય પાછળ રહેલી માન્યતા ખોટી છે, અથવા તો યંત્રોના પક્ષપાતી લોકો શું કહે છે એને વિષેની ગેરસમજ છે. પરિણામ એ આવે છે કે જે પક્ષના વિચારોના પ્રવાહ કદી મળતા નથી, બંને એક-બીજાને સમાંતર દોડ્યાં કરે છે, ને બંને એકબીજાને વિષે અજ્ઞાન રહે છે. દરેક વિચારશીલ ને લાગણીવાળા માણસના મનમાં એવી લાગણી હોય છે કે આપણા જીવનમાં ને આપણી સમાજવ્યવસ્થામાં કંઈ ગંભીર દોષ રહેલો છે. એ જો નરી ધાર્મિક વૃત્તિવાળો ન હોય તો તે બધા ભંટવૈદના ઇલાજે વિષે કંઈક શંકાશીલ રહે છે. અમુક એક સૂચવેલો ઉપાય તે સ્વીકારે છે ત્યારે પણ તે સર્વાંશે નથી સ્વીકારતો; તે સત્યને માટે અંધારામાં ફાંફાં મારે છે. પણ ગાંધીજી જ્યારે કહે છે કે ‘મારા કામ વિષેની શ્રદ્ધા મને ટકાવી રાખે છે; પણ તે ઉપરાંત મારી તો ખાતરી છે કે મારી શ્રદ્ધાનો વિરોધ કરતી દેખાનારી બધી ચીજોના એક દિવસ ભુકા થનાર છે;’ ત્યારે તેઓ સત્યશોધકની પેઠે નથી બોલતા. એમની ખાતરી થઈ ચૂકેલી છે કે એમને સત્ય જડાયું છે ને તેથી એમણે વધારે શોધ કે તપાસ માટે મનનાં દ્વાર બંધ કરી દીધેલાં છે. વળી તેઓ કહે છે, ‘હિંદુસ્તાનને યંત્રવશ કરીને આપણે શું કરીશું? બીજા દેશોમાં આપણે બહાર શોધવાની અને એ બહાર કાયમ રાખવાને

‘માટે નાદીરશાહી ચલાવવાની.’ આ ગાંધીજીએ અસાધારણ વાત કહી છે, અને એ વાત તો જ સાચી ગણાય જો આજની મૂડીવાદ અને સામાજ્યવાદ પર રચાયેલી સમાજવ્યવસ્થા કાયમ રહે. સમાજવાદના સિદ્ધાંતો પર રચાયેલા સમાજને એ જરાયે લાગુ પડતી નથી. ગરીબોનું શોષણ અને આંતરરાષ્ટ્રીય કલહો મોટા ઉદ્યોગોને લીધે નથી નીપજતાં — યંત્રયુગ પહેલાં ગરીબોનું શોષણ નહોતું થતું ને કંઈક નહોતો થતો ? — પણ મૂડીવાદની પાછળ રહેલી નફાખોરીની વૃત્તિને લીધે નીપજે છે. આ વૃત્તિ જતી તો શોષણ કે કલહ ક્યાં રહે ? માલ જો બીજા પાસેથી પૈસા પડાવવાને નહિ પણ વાપરને માટે પેદા થાય તો ગાંધીજીની આખી દલીલ ભાંગી પડે.

બીજી એક વાત ગાંધીજીએ કહી છે તે પણ આશ્ચર્યજનક છે. તેઓ કહે છે, ‘હું તો એટલું સમજું છું કે આ યુગ માણસોને યંત્ર બનાવવા બેઠો છે; હું યંત્રો બની ગયેલાઓને માણસ બનાવવા — મનુષ્યની મૂળ સ્થિતિએ લઈ જવા માગું છું.’ મનુષ્યની ઉત્પત્તિના ઇતિહાસની મને ખબર છે તે પ્રમાણે તો મનુષ્યની મૂળ સ્થિતિ અતિશય અધમતાની, લગભગ જંગલનાં પશુના જેવી જ હતી. ઇતિહાસમાં સર્વ દાળે ને સર્વ દેશમાં યંત્રયુગ પહેલાં જનસમૂહને માટે કેવળ દુઃખમય, વૈતરાવાળું ને યંત્રવત્ જીવન જ ભોગવવાનું હતું. (દક્ષિણ મહાસાગરના ટાપુઓ જેવા કેટલાક દૂરના ટાપુઓની સુખદ સ્થિતિનો અપવાદ કરી શકાય.) વસ્તુતઃ યંત્રે જ પહેલ-વહેલી એવી સ્થિતિ ઉત્પન્ન કરી જેમાં માણસોએ યંત્ર થવાની જરૂર રહી નથી. એ સાચું છે કે આ સ્થિતિ અમુક અંશે ને થોડાક દેશોમાં જ સિદ્ધ થઈ છે. પણ એમાં વાંક યંત્રોનો સ્વાર્થને સારુ દુરુપયોગ કરનાર વ્યક્તિઓ અને સમૂહોનો છે. સામાજિક લાભને સારુ યંત્રનો સદુપયોગ થાય તો મનુષ્યને ખરેખર મનુષ્ય બનાવવામાં એ પ્રબળમાં પ્રબળ શક્તિ થઈ પડે.”

આ સખત આક્ષેપને જવાબ આપવો જ જોઈએ. પહેલાં તો એ આક્ષેપ લઈએ કે ગાંધીજી જ્યારે પોતાને સત્ય

જડ્યું હોય ને વધારે શોધને માટે મનનાં દાર અંધ કરી દીધાં હોય એવી રીતે બોલે છે ત્યારે તેઓ સત્યશોધકની પેઠે નથી બોલતા. ગાંધીજીએ પોતાની ભૂલ થઈ જ ન શકે એવો દાવો કરી ક્યો નથી. તેમણે તો એટલે સુધી કહ્યું છે કે સત્ય એ ભ્રમ છે એમ જો કોઈ એમને સિદ્ધ કરી બતાવે તો તેઓ એ વાત માની લે અને સત્યની શોધ મૂકી દે. પણ જ્યાં સુધી આજની સ્થિતિ ચાલુ હોય ત્યાં સુધી સત્યશોધક જીવનો ભોગ આપીને સત્યની રક્ષા કરવાને અંધાયેલો છે. એની પોતાની સ્થિતિની સમ્યક્ વિષે શંકા કરવાની એની હામ નહિ ચાલે. એ માત્ર શોધક જ હોવાનો દાવો કરે છે એમાં જ એની મર્યાદા રહેલી છે. જ્યારે પંડિત જવાહરલાલ નેહરુ સમાજવાદ વિષે વાત કરે છે ત્યારે એમની શ્રદ્ધા એમને સમાજવાદને સર્વ દુઃખોના રામબાણ ઉપાય તરીકે વર્ણવવા પ્રેરે છે. એ એમની દૃઢ પ્રતીતિ છે. એ દૃઢ પ્રતીતિ હોવા છતાં તે બીજા વિચારો સમજવા ને યોગ્ય લાગે તો સ્વીકારવા તૈયાર છે એની કોઈ ના પાડે છે ખરું ? ખરી વાત એ છે કે પરદષ્ટિએ જોતાં સર્વ સત્ય સાપેક્ષ છે, સ્વદષ્ટિએ જોતાં નિરપેક્ષ છે, શાશ્વત છે. આપણે સત્યને ખુલ્લું મન રાખીને શોધવું જોઈએ એ ખરું, પણ આપણે એના પ્રત્યે નિષ્ઠા રાખવી જોઈએ, તેની સાધના કરવી જોઈએ, અને તે પૂર્ણ છે, શાશ્વત છે એમ માનીને તે પ્રમાણે આચરણ કરવું જોઈએ. અને કોઈ પણ સત્યશોધક જે સત્યને ખાતર જીવ્યો હોય ને જેણે તેની સાધના કરવાની કાળજી રાખી હોય તે એથી બિલકુલ છે તે બધું નાશ પામવાનું છે એવી શ્રદ્ધાથી જ એ પ્રમાણે વર્ત્યો હશે. એ શ્રદ્ધા જ એને ટકાવી શકે. આપણે

જે માનીએ તેને વિષે આવી અવિચળ શ્રદ્ધા આપણામાં નથી હોતી તેમાંથી જ આપણી ધણીખરી મુશ્કેલીઓ પેદા થાય છે.

હવે નફાખોરીની વૃત્તિની વાત. આ બાબતમાં આ ટીકાકારનું કહેવું સાચું ભાસે છે. ઉદ્યોગમાત્રને બગાડનાર નફાખોરીની વૃત્તિ જ છે; અને ગરીબોનું શોષણ પણ નફાખોરીની વૃત્તિમાંથી જ ઉદ્ભવે છે. પણ એ વૃત્તિ ઉદ્યોગવાદમાંથી જ નથી જન્મતી? મોટા પ્રમાણમાં માલ પેદા ત્યારે જ થાય જ્યારે એ મોટા પ્રમાણમાં વહેંચાતો ને વપરાતો હોય. આ પદ્ધતિની જડમાં જ જે દોષ રહેલો છે તે ઉદ્યોગોની ખાનગી માલિકાને કેકાણે રાજ્યની માલિકા કરવાથી દૂર થઈ જશે? બોરસોડી નામનો લેખક ‘આ બેહૂદો સુધારો’ (This Ugly Civilization) નામના પુસ્તકમાં કહે છે :

“ઉત્પત્તિ અને વહેંચણીનાં સાધનો પર જે ખાનગી માલિકા છે તે રદ કરીને ગરીબોનું શોષણ કાઢી નાંખવાથી જે મૂળનો રોગ છે તે નાબૂદ થતો નથી. મોટા કારખાનાના ન ભૂંસાય એવા જે ગુણુ છે તે તો કાયમ રહેશે જ ને માણસોને પજવ્યાં જ કરશે. કારખાનાને રાજ્યની મિલકત કરવાથી, જે આદર્શ કાલ્પનિક સ્થિતિ લાવવા ક્રેટલાક ગજનવિહારીઓ મથે છે એવી સ્થિતિ કદી આવવાની નથી. ખાનગી માલિકાની જગાએ રાજ્યની માલિકા કરવી એ ખરો ઇલાજ નથી, કેમકે મોટાં કારખાનાંની પદ્ધતિને લીધે મનુષ્ય-જાતિ પર જે દર્દ આવી પડ્યું છે તેના પર તો આ ફેરફારથી કશી અસર થતી જ નથી. કારખાનાં પર રાજ્યની માલિકા કરવી એ ખરો ઇલાજ નથી. કેમકે એમાં ઝડપથી કામ કરવાની રીતથી પીડાતાં મનુષ્યો માટે કશો છુટકારો નથી. કેમકે કામની ઝડપ વધાર્યે જવી એ કારખાનાંની સંસ્કૃતિનો સાર છે, ને કારખાનાંએ મનુષ્યજાતિ

પર નાંખેલું ખરું દર્દ એ જ છે.....સમાજવાદમાં પણ, મૂડી-વાદની પેઠે જ, ઝડપને ખાતર સુખસગવડનો ભોગ આપવો પડશે, કેમકે કારખાનાંમાં ઘણી ઝડપથી જથ્થાબંધ માલ તૈયાર ન થાય તો એમાંથી લાભ ન મળે.”

આ પરથી એટલું તો જોઈ શકાય છે કે કારખાનાંને રાજ્યની મિલકત બનાવવાથી જ ઝાઝો અર્થ સરે એમ નથી. કારખાનાંની સંસ્કૃતિની જગાએ ગૃહઉદ્યોગોની સંસ્કૃતિ ન સ્થપાય તો, કેવળ કારખાનાંને રાજ્યની મિલકત બનાવવાથી તો આપણે એલામાંથી ચૂલામાં જઈને પડીશું. આ ટીકાકાર પૂછે છે, યંત્રયુગ પહેલાં ગરીબોનું શોષણ નહોતું થતું? થતું તો હતું, પણ ધનિક અને ગરીબ વચ્ચેનું અંતર તે વખતે આજના કરતાં વધારે હતું કે ઓછું હતું? આપણાં આર્થિક દુઃખોનો ઇલાજ સમાજવાદમાં કદાચ હોય, પણ મોટાં કારખાનાં સાથેના સમાજવાદના કન્નેડામાં તો નથી જ.

હવે છેલ્લા મુદ્દા પર આવીએ. ‘હું મનુષ્યને એની મૂળ સ્થિતિએ લઈ જવા માગું છું,’ એ શબ્દો મેં ગાંધીજીએ કહેલા તરીકે ઉતાર્યા તેમાં મારી ભાષા કંઈક અચોક્કસ હતી એ હું કબૂલ કરું છું. ગાંધીજીના કહેવાનો આંશય એટલો જ હતો કે મનુષ્ય મનુષ્ય મટતો જાય છે તેને બદલે એને સાચા મનુષ્ય બનાવવો, એ ગૃહઉદ્યોગોને સજીવન કરવાની પ્રવૃત્તિનું ધ્યેય છે. આ ટીકાકારે માની લીધું છે કે ગાંધીજી યંત્રમાત્રના વિરોધી છે. એના કરતાં મોટી ભૂલ બીજી હોઈ ન શકે. ગાંધીજી તો એમ ઇચ્છે છે કે યંત્ર મનુષ્યની હાજતો પૂરી પાડે, મનુષ્યની સેવા કરે, પણ માણસનું માલિક ન થઈ બેસે. મનુષ્ય પોતાના હાથમાંના યંત્રમાં એવો સુધારો અવશ્ય કરે

જેથી શ્રમ બચે તે વધારે પેદાશ થાય; પણ વરાળ વીજળીથી ચાલતાં યંત્રોએ મનુષ્યને જડ સંચા જેવો બનાવી મૂક્યો છે એવો એ ન થઈ જાય. આજની મોટાં કારખાનાંની સંસ્કૃતિએ યંત્રને માણુસનું માલિક બનાવી મૂક્યું છે તેનું કારણ એ નથી કે એ સંસ્કૃતિની રચના ગરીબોના શોષણ પર થયેલી છે, પણ એનું કારણ કારખાનાના મૂળમાં જ રહેલો સ્વભાવગત દોષ છે. કારખાના પહેલાંના યુગમાં (એને યંત્ર પહેલાંનો યુગ નહિ કહું, કેમકે યંત્રો તો મનુષ્યની ઉત્પત્તિ થઈ ત્યારથી છે.) યંત્રવત્ જડ જીવન ગાળનારાં માણુસો કદાચ હશે, પણ આજની કારખાનાની સંસ્કૃતિમાં જે જડ, યંત્રવત્, શુષ્ક, રસહીન જીવન, તે જે બેહદાઈ તે ગંદકી અનિવાર્ય છે તેના કરતાં એ પ્રાચીન યુગમાં એ બધી વસ્તુઓ કંઈક ઓછી જ હશે. અહીં હું હિંદુસ્તાનના સુવર્ણયુગની — ઉપનિષદ, રામાયણ અને મહાભારતના કાળની — વાત નથી કરતો, પણ જે ઐતિહાસિક યુગ વિષે આપણે વધારે જાણીએ છીએ તેની વાત કરું છું. વણકર કબીર, ખેડૂત તુકારામ, અંત્યજ ચોખામેળા, મોચી રૈદાસ, કુંભાર ગોરો તે સુતાર ધનો એ યંત્રવત્ જીવનનાં નહિ પણ દૈવી જીવનનાં દૃષ્ટાંતો હતાં.

‘હરિજનબંધુ’, ૬-૯-૧૯૩૬

વર્ધાની યોજનાનું વિવરણ

(લેખક : મહાદેવ હરિભાઈ દેસાઈ)

ડૉ. જોન ડી બોઅર નામના એક અમેરિકન પાદરી દક્ષિણ ભારતની એક કોલેજના પ્રિન્સિપાલ છે, ને ઘણાં વરસથી ગાંધીજીના પરિચયમાં આવેલા છે. હાલમાં તેઓ લાંબી રજા પર જવાના છે, એટલે જતા પહેલાં તેઓ વર્ધા આવ્યા હતા. એમણે વર્ધાની કેળવણીની યોજનાનો સૂક્ષ્મ અભ્યાસ કરેલો છે, એટલે એમણે શ્રી. આર્યનાયકમ અને કાકાસાહેબની સાથે એ વિષયની સારી પેઠે ચર્ચા કરી. થોડીક મિનિટ ગાંધીજીને પણ મળી લેવાની એમની તીવ્ર ઇચ્છા હતી. એમણે ગાંધીજીને કહ્યું, “ મને આ યોજના બહુ જ ગમે છે કેમકે એના મૂળમાં અલિંસા રહેલી છે. માત્ર અભ્યાસક્રમમાં અલિંસાને બહુ ઓછું સ્થાન અપાયું છે એટલી જ મુશ્કેલી મને લાગે છે.”

ગાંધીજી કહે : “ તમને એ યોજના ગમી એનું કારણ તો બરાબર છે. પણ આખા અભ્યાસક્રમની સંકલના અલિંસાને કેંદ્રમાં રાખીને ન કરી શકાય. એ યોજના અલિંસક મગજમાંથી ઉદ્ભવી છે એટલું જાણવું અસંભવ છે. પણ જોયો એ યોજના સ્વીકારે તેમણે અલિંસાનો પણ સ્વીકાર કરવો જ જોઈએ એવું નથી. દાખલા તરીકે, આ સમિતિના સર્વ સભ્યો અલિંસાને જીવનનો સિદ્ધાંત માનતા નથી. જેમ અન્નાહારી માણસ અલિંસાવાદી હોવો જ જોઈએ એવું નથી — તે આરોગ્યને

કારણે પણ અનાહારી હોઈ શકે — તેમ આ યોજનાનો સ્વીકાર કરનારા બધા અહિંસાવાદી હોવા જ જોઈએ એવું નથી.”

ડૉ. ડી બોઅર : “હું કેટલાક એવા કેળવણીકારોને ઓળખું છું જેઓ આ યોજના અહિંસાની ફિલસૂફી પર રચાયેલી છે એટલા માટે જ એ નાપસંદ કરે છે.”

ગાંધીજી : “મને ખબર છે. એમ તો હું કેટલાક આગેવાનોને જાણું છું જેઓ ખાદીનો સ્વીકાર કરવાની એટલા જ માટે ના પાડે છે કે એ મારી જીવનની ફિલસૂફી પર રચાયેલી છે. પણ એને હું શી રીતે રોકી શકું? અહિંસા એ આ યોજનાનું હાર્દ છે જ, અને એ હું સહેજે બતાવી શકું, પણ હું જાણું છું કે હું એમ કરીશ તે પછી એને માટે બહુ ઓછો ઉત્સાહ લોકોમાં રહેશે. પણ જેઓ આ યોજના સ્વીકારે છે તેઓ એટલી હકીકતનો સ્વીકાર કરે છે કે કરોડો ભૂખ્યાં માણસોની ભૂમિમાં એમનાં બાળકોને બીજી કોઈ રીતે શિક્ષણ આપી જ ન શકાય, અને જો આ યોજના ચાલતી કરી શકાય તો એમાંથી નવી અર્થવ્યવસ્થાનો જન્મ થશે. એટલું મારે માટે બસ છે, જેમ મહાસભાવાદીઓ ભણે જીવનસિદ્ધાંત તરીકે નહીં પણ સ્વાતંત્ર્યપ્રાપ્તિના સાધન તરીકે અહિંસાનો સ્વીકાર કરે છે એટલું મારે માટે બસ છે. આખું હિંદુસ્તાન જો અહિંસાને ધર્મ તરીકે, જીવનસિદ્ધાંત તરીકે, સ્વીકારે તો તત્કાળ પ્રજાતંત્રની સ્થાપના કરી શકાય.”

ડૉ. બોઅર : “સમજ્યો. હવે એક વસ્તુ મારી સમજમાં નથી ઊતરતી. હું સમાજવાદી છું, અને અહિંસાવાદી તરીકે મને આ યોજના બહુ જ ગમે છે ખરી, છતાં સમાજવાદી તરીકે મને લાગે છે કે આ યોજના હિંદુસ્તાનને જગતથી દૂર

પાડી નાંખશે, જ્યારે આપણે તો આખા જગતની જોડે અનુ-સંધાન સાધવાનું છે. અને એ કામ સમાજવાદ જેવું કરે છે તેવું બીજી કોઈ ચીજ નથી કરતી.”

ગાંધીજી : “મને કશી મુશ્કેલી નથી નડતી. અમે આખા જગતથી વિખૂટા નથી પડી જવા માગતા. અમે સર્વ પ્રજાઓની સાથે સ્વેચ્છાએ લેવડદેવડ કરીશું, પણ આજે જે પરાણે લેવડદેવડ થાય છે તે તો જવી જ જોઈએ. અમે નથી કોઈને હાથે ચુસાવા માગતા, કે નથી કોઈને ચૂસવા માગતા. આ યોજના દ્વારા અમે સર્વ જાળકોને કંઈક ઉત્પાદન કરતાં બનાવવાની, તે એમ કરીને આખા રાષ્ટ્રની મુખમુદ્રા બદલવાની આશા સેવીએ છીએ, કેમકે એ વસ્તુ અમારા આખા સમાજજીવનની રંગેરંગમાં ઊતરી જશે. પણ એનો અર્થ એ નથી કે અમે આખા જગત જોડેનો સંબંધ તોડી નાખીશું. એવી પ્રજાઓ તો રહેશે કે જે પોતે અમુક માલ પેદા ન કરી શકે એટલા માટે બીજી પ્રજાઓની પાસેથી માલની લેવડદેવડ કરવા ઇચ્છશે. એવા માલ માટે તેઓ બીજી પ્રજાઓ પર જરૂર આધાર રાખશે, પણ એ માલ પૂરો પાડનાર પ્રજાઓએ એમને ચૂસવી ન ધટે.”

“પણ તમને બીજા દેશો પાસેથી કશાની જરૂર જ ન પડે એટલું સાદું તમારું જીવન તમે બનાવી દો તો તમે એમનાથી અળગા પડી જ જવાના; જ્યારે હું તો ઇચ્છું કે તમે અમેરિકાને માટે પણ જવાબદાર બનો.”

“ચૂસવાનું તે ચુસાવાનું બંધ કરીને અમે અમેરિકા માટે જવાબદાર બની શકીએ, કેમકે અમે એ પ્રમાણે કરીએ તો અમેરિકા અમારા દષ્ટાંતનું અનુકરણ કરશે, અને પછી આપણી વચ્ચે છૂટથી લેવડદેવડ થવામાં મુશ્કેલી નહીં આવે.”

“પણ તમે તો જીવનને સાદું કરી નાંખવા ને મોટા ઉદ્યોગોને કાઢી નાંખવા માગો છો.”

“મારા દેશને જરૂરની બધી ચીજો હું ત્રણ કરોડ માણસને બદલે ૩૦ લાખરની મહેનત વડે પેદા કરી શકું તો મને વાંધો નથી; માત્ર પેલાં ત્રણ કરોડ આળસુ ને બેકાર ન બનવાં જોઈએ. કામના કલાક ઘટાડીને રોજના એક બે કલાક કામ કરવાનું રહે એટલી હદ સુધી યાંત્રિક ઉદ્યોગો દાખલ કરવાનો સમાજવાદીઓનો વિચાર છે એ હું જાણું છું, પણ મારે એ નથી જોઈતું.”

“પણ એથી શોકોને કુરસદ મળેને?”

“કુરસદ શાને માટે? હોમી બેલવા માટે?”

“એને જ માટે નહાં, પણ દાખલા તરીકે, સર્જનાત્મક હાથઉદ્યોગોને માટે.”

“સર્જનાત્મક હાથઉદ્યોગોમાં રોકાવાનું તો હું એમને કહું છું. પણ તેઓ રોજના આઠ કલાક કામ કરીને હાથ વડે ચીજો પેદા કરશે.”

“દરેક ઘરમાં રેડિયો હોય ને દરેક માણસ પાસે મોટર હોય એવી સમાજની સ્થિતિ તો તમે નથી જ ઇચ્છતા. એ પ્રેસિડેન્ટ હૂવરનું સૂત્ર હતું. એને તો ઘેરેઘેર બે રેડિયો ને બે મોટર જોઈતાં હતાં.”

ગાંધીજી : “એટલી બધી મોટરો અમારી પાસે થઈ જાય તો ચાલવાની જગા જ ન રહે.”

“ખરી વાત છે. અમારા દેશમાં દર વરસે મોટરના અકસ્માતોથી ચાળીસેક લાખરનાં મોત નીપજે છે અને એથી ત્રણગણાં માણસો ધવાઈને લૂલાં પાંગળાં બને છે.”

“હિંદુસ્તાનનાં જ્યાં ગામડાંમાં રેડિયો થાય એવો દિવસ જોવા હું તો નથી જીવવાનો.”

“પંડિત જવાહરલાલનો વિચાર તો એવો લાગે છે કે દેશમાં પુષ્કળ માલ પેદા થવો જોઈએ.”

ગાંધીજી : “મને ખચર છે. પણ પુષ્કળ માલ એટલે શું? તમે અમેરિકામાં કરો છો એમ કરોડો ટન ધઉનો નાશ કરવાની શક્તિ તો નહીં ને?”

“હાસ્તો, એ મૂડીવાદનું જૂરું પરિણામ છે. હવે એ લોકો પાકનો નાશ નથી કરતા, પણ ધઉનો પાક ન કરે એટલા માટે એમને પૈસા આપવામાં આવે છે. ઈંડાંના ભાવ ગંઝડી ગયા હતા એટલે લોકો એકબીજાની સામે ઈંડાં ફેંકવાની રમત રમતા હતા.”

“એવું અમારે નથી જોઈતું. પુષ્કળ માલ હોવો જોઈએ એનો અર્થ જો તમે એવો કરો કે દરેક માણસને પુષ્કળ અન્ન, પેય ને વસ્ત્ર મળવાં જોઈએ, મનને સુસજ્જ ને સુશિક્ષિત બનાવવાને માટે પૂરતી સાધનસામગ્રી મળવી જોઈએ, તો મને સંતોષ થાય. પણ પચે એના કરતાં વધારે ખોરાક પેટમાં નાખવો ને વાપરી શકાય એના કરતાં વધારે ચીજો ઘરમાં ખડકવી એ મને ન ગમે. પણ બીજી બાબત મારે દુઃખ, દારિદ્ર્ય, કંગાલિયત ને ગંદકી પણ હિંદુસ્તાનમાં નથી જોઈતાં.”

“પણ પંડિત જવાહરલાલે તો એમની જીવનકથામાં કહ્યું છે કે તમે દરિદ્રનારાયણને પૂજો છો ને ગરીબાઈને જ ખાતર ગરીબ રહેવાની સ્તુતિ કરો છો.”

“મને ખચર છે,” ગાંધીજીએ હસતાં હસતાં કહ્યું.

‘હરિજનબંધુ’, ૨૦, ૨૭-૨-૧૯૩૮

સ્વદેશી ઉદ્યોગ અને વિદેશી

(લેખક : મહાદેવ હરિભાઈ દેસાઈ)

સ્વદેશી ઉદ્યોગોને ઉત્તેજન આપવાને ખાતર પણ બ્રિટિશ માલની સામે જરા સરખો ભેદભાવ કરવાની, એટલે કે બ્રિટિશ માલના કરતાં સ્વદેશી માલને કંઈ વધારે સગવડો આપવાની સત્તા હિંદુસ્તાનને નહીં રહે, એ મતલબની જે કલમે નવા રાજ્યખંધારણમાં છે તેને વિષે કેટલાક વખતથી ભારે ચર્ચા ચાલી રહી છે એ સ્વાભાવિક છે. કેમકે નવા રાજ્યખંધારણમાં જે ખૂરાં ને હિંદુસ્તાનને હાનિકારક એવાં તત્ત્વો છે ને જેને લીધે સમૂહતંત્ર અસ્વીકાર્ય બની ગયું છે તે તત્ત્વોમાંનું એક આ છે. અરવિન-ગાંધી કરારમાં ‘હિંદુસ્તાનના હિતને ખાતર’ એ શબ્દો દાખલ કરાવવાનો આગ્રહ ગાંધીજીએ રાખેલો તેમાં તેમનો આશય શો હતો એની સારી પેઠે ચોખવટ તે વખતે થઈ ગયેલી. હિંદીઓને વિદેશી કાપડની દુકાનો પર ચોટી કરવાનો હક આપનારી કલમ એ કરારમાં દાખલ કરવામાં આવેલી એ જ આ શબ્દોના વિવરણરૂપ હતી. વિદેશી કાપડમાં તો બ્રિટિશ કાપડ પણ આવી જાય. ત્યારે સર્વ વિદેશી કાપડના ત્યાગનો અર્થ બ્રિટિશ કાપડ બનાવનારાઓ સામે ભેદભાવ એવો થઈ શકે ખરો કે? લોડ અરવિનનું માનવું એવું નહોતું. એ જ વાત

જે બીજા હિંદી ઉદ્યોગોનો નાશ બ્રિટિશ ઉદ્યોગોને પગભર કરવાને સારું કરવામાં આવ્યો તે બધાને લાગુ પડે છે. વસ્તુતઃ એક મિત્ર મને જણાવે છે કે લૉડ અરવિને તો હિંદુસ્તાનને એ અધિકાર હોવાનો સિદ્ધાંત ૧૯૩૧માં સ્વીકાર્યો, પણ છેક ૧૯૧૬માં હિંદુસ્તાન સરકારના તે વખતના વેપાર ઉદ્યોગ ખાતાના સચિવ સર વિલિયમ ક્લાર્ક એનો ખુલ્લી રીતે સ્વીકાર કરેલો. હિંદી ઉદ્યોગોની તપાસ કરવા માટે કમિશન નીમવાના ઠરાવને ટેકો આપતાં એમણે કહેલું : “ જે ઉદ્યોગોમાં મૂડી, અંકુશ અને વ્યવસ્થા હિંદીઓના હાથમાં હોય એવા ઉદ્યોગો ખીલવવા એ જ ખાસ ધ્યેય આપણા સૌના મનમાં છે.” અને એમણે એમ પણ કહેલું કે “ જે વિદેશી મિલોવાળા અત્યારે તમારી સાથે દૂર બેઠા હરીદાર્થ કરે છે તે પોતાની પ્રવૃત્તિ હિંદુસ્તાનમાં લાવે, આ દેશમાં કારખાનાં કાઢે, અને તમારા દેશમાં આવીને તમારી સાથે હરીદાર્થ કરે, એ મને ખિલકુલ પસંદ નથી.”

આ વસ્તુનો એક વાર છેવટનો ખુલાસો કરવાને, અને ગાંધીજી પાસેથી આ બાબત વિષેનો તેમનો અભિપ્રાય અને ‘સ્વદેશી ઉદ્યોગ’ની વ્યાખ્યા મેળવવા માટે સિંધિયા સ્ટીમ નેવિગેશન કંપનીના ત્રણ પ્રતિનિધિઓ થોડાક દિવસ પર ગાંધીજીને મળવા સેવાગ્રામ આવ્યા હતા. એમને જે અનેક વસ્તુની ચિંતા થતી હતી તેમાં આ પણ હતી :

૧. રાજ્યઅંધારણમાંની ભેદભાવને લગતી કલમો. ગાંધીજીએ ૧૯૩૧માં ‘યંગ ઇડિયા’માં ‘રાક્ષસ અને વામન’ એ મથાળાવાળો લેખ લખેલો તેમાંથી આ મિત્રોએ નીચેનો ઉતારો વાંચી બતાવ્યો :

“હિંદીઓના સ્વાર્થ અને અંગ્રેજો અથવા યુરોપિયનોના સ્વાર્થની વચ્ચે કશો ભેદભાવ ન કરવો જોઈએ એવી વાત કરવી એ હિંદુસ્તાનની ગુલામી યાવચ્ચંદ્રદિવાદરો ચલાવવાની વાત છે. રાક્ષસ અને વેંતિયાની વચ્ચે હકની સમાનતા એટલે શું? એ બે અસમાન જાણુની વચ્ચે સમાનતાનો વિચાર કરતા પહેલાં વેંતિયાને રાક્ષસ જેટલો ભંચો બનાવવો જોઈએ....આ ક્રિયાને ‘નતીય ભેદભાવ’ એ નામ આપવું એમાં એ શબ્દનો દુરુપયોગ છે. એવો કંઈ સવાલ છે જ નહીં. અંગ્રેજો જો તેમની ખાસ અધિકાર-વાળી રિથિતિ છોડી દે અને આપણાં સુખદુઃખમાં ભાગ લે તો આપણા દેશમાં એકેએક અંગ્રેજ પુરુષ, સ્ત્રી અને બાળકને માટે જગા છે...જીવનના દરેક ક્ષેત્રમાં અંગ્રેજો રાજ્યકર્તા વર્ગના હોવાને લીધે અસાધારણ અધિકારો ભોગવે છે. અતિશયોક્તિના ભય વિના નિશ્ચયપૂર્વક એમ કહી શકાય કે તેઓ હિંદુસ્તાનના વેપાર-ઉદ્યોગના વિનાશ પર ફાલ્યાફૂલ્યા છે. લૅંકેશાયર આબાદ થાય એટલા માટે હિંદુસ્તાનના ગામઠી ઉદ્યોગોને પાયમાલ થવું પડ્યું. બ્રિટિશ વહાણવટું ખીલે એટલા માટે હિંદી વહાણવટાને નાશ પામવું પડ્યું.”

ત્યારે શું સ્વતંત્ર ભારતવર્ષમાં હિંદી વહાણવટું સજીવન નહીં થાય ને આબાદીને શિખરે નહીં પહોંચે? એ આ સંજ્ઞનોનો પહેલો પ્રશ્ન હતો.

૨. બીજો પ્રશ્ન આ હતો : હિંદી અથવા સ્વદેશી કંપની કેને કહેવાય? અત્યારે શુદ્ધ બ્રિટિશ કંપનીઓના નામમાં “(ઇડિયા) લિમિટેડ” એ શબ્દો ઉમેરીને અગ્નણ ને ભોળા પ્રજાને ભરમાવવાનો રિવાજ પડી ગયો છે. ત્રિવર બ્રધર્સ “(ઇડિયા) લિમિટેડ”નાં કારખાનાં હવે આ દેશમાં નીકળ્યાં છે. તે સ્વદેશી સાબુ બનાવવાનો દાવો કરે છે, અને અત્યાર સુધીમાં એણે અંગાળનાં કેટલાંયે નાનાં મોટાં સ્વદેશી કારખાનાંને

પાયમાલ કરી નાંખ્યાં છે. તે પછી બીજી કંપની તે ઇપિરિયલ કેમિકલ્સ “ (ઇડિયા) લિમિટેડ ” છે. તેને સરકાર તરફથી અનેક જાતની છૂટો ને રાહતો મળેલી છે. એટલે હવે આપણા દેશમાં વિદેશી માલ ઝીકવાને બદલે વિદેશી ઉદ્યોગો ઝીકવામાં આવે છે !

૩. ત્રીજો પ્રશ્ન આ હતો : કેટલીક કંપનીઓ એવી છે જેમાં ડિરેક્ટરો હિંદી હોય છે, પણ મેનેજિંગ એજન્ટ બ્રિટિશ હોઈ તેમના કલા પ્રમાણે ડિરેક્ટરો ચાલે છે. કોઈ કંપનીમાં ધણા ટકા મૂડી હિંદી હોય અને ડિરેક્ટરોમાં ધણા હિંદી હોય, પણ મેનેજિંગ ડિરેક્ટર વિદેશી હોય અથવા મેનેજિંગ એજન્ટ કોઈ વિદેશી પેઢી હોય, તો એવી કંપનીને આપ સ્વદેશી કહો ખરા ?

ગાંધીજીએ આ પ્રશ્નોનો ઠીકઠીક વિસ્તારથી જવાબ આપેલો, તેનો સાર અહીં એમના જ શબ્દોમાં આપું છું :

“ (૧) આ મુદ્દા વિષે તમે મને ૧૯૩૧માં લખેલા મારા લેખની યાદ દેવડાવી એ સારું કયું છે. હું હજી એ ને એ જ વિચારો ધરાવું છું, અને મને તો લવલેશ-શંકા નથી કે જ્યાં હિંદુસ્તાનના હિતને ખાતર જરૂર પડશે ત્યાં સ્વતંત્ર ભારતવર્ષને વિદેશી સ્વાર્થોની સામે ભેદભાવ — એ શબ્દ વાપરવો જ હોય તો — કરવાનો હક ખસસ રહેશે.

“ (૨) સ્વદેશી કંપનીની વ્યાખ્યા વિષે. જે કંપનીઓનાં અંકુશ, સંચાલન, અને મેનેજિંગ ડિરેક્ટર અથવા મેનેજિંગ એજન્ટ મારફતે ચાલતો વહીવટ હિંદીઓના હાથમાં હોય તેને જ સ્વદેશી કહી શકાય. હિંદુસ્તાનમાં મૂડી કે અમુક પ્રકારની કુશળતા ન મળી શકે એમ હોય અથવા તો આપણને એની

ગરજ હોય ત્યાં વિદેશી મૂડીનો ઉપયોગ કરવામાં કે કુશળ બુદ્ધિશાળી વિદેશીઓને કામ પર રાખવામાં હું જરાયે વાંધો ન જોઈ; પણ તે એ શરતે જ કે એવી મૂડી ને એવી કુશળતા કેવળ હિંદીઓનાં એકલાનાં જ અંકુશ, સંચાલન અને વહીવટ તળે રહે અને તેનો હિંદુસ્તાનના હિતને અર્થે ઉપયોગ થાય.

“પણ વિદેશી મૂડી કે કુશળતાનો ઉપયોગ કરવો એ એક વસ્તુ છે, અને વિદેશી ઉદ્યોગની કંપનીઓ આ દેશમાં ઊભી થાય એ છેક જ નિરાળી વસ્તુ છે. તમે જે કંપનીઓનાં નામ દીધાં છે તેમને કોઈ પણ અર્થમાં સ્વદેશી ન કહી શકાય. એ સાહસોને સાંખી રહેવા કરતાં હું તો એ પસંદ કરું કે આપણા એ ઉદ્યોગોની ખિલવણીમાં થોડાં વરસનો વિલંબ કરવો, જેથી એટલામાં રાષ્ટ્રીય મૂડી ને સાહસ વિકાસ પામે, અને એવા ઉદ્યોગો ભવિષ્યમાં હિંદીઓનાં પોતાનાં અંકુશ, સંચાલન અને વહીવટ તળે ખીલે ને પગભર થાય.

“(૩) આ મુદ્દાનો જવાબ બીજા મુદ્દાના મારા જવાબમાં આવી જાય છે.”

હરિજનબંધુ, ૨૭-૩-૧૯૩૮

*

*

*

કાર્યવાહક સમિતિનો ઠરાવ

[મહાસભાની કાર્યવાહક સમિતિએ ૧૯૩૮ના એપ્રિલમાં કલકત્તામાં મળેલી તેની બેઠકમાં પસાર કરેલો]

વિદેશી માલિકી અને વહીવટવાળા અને, ખરી સ્વદેશી કંપનીઓમાં ખપવાની આશાએ કે એ ઉદ્દેશથી, પોતાના નામની જોડે ‘ હિંદિયા લિમિટેડ ’ કે એવા શબ્દો ઉમેરનારી કંપનીઓની સંખ્યા અપાઘાતભર વધતી જાય છે એ જોઈને કાર્યવાહક સમિતિને બહુ

ચિંતા થાય છે. આવી કંપનીઓ સ્થાપવાની અસર એ થાય છે કે હિંદી ઉદ્યોગનાં વિકાસ અને વૃદ્ધિ માટે હિંદુસ્તાન સરકાર સ્વદેશી ઉદ્યોગોને રક્ષણ આપવાની નીતિ ચલાવતી આવી છે તેમાંથી હિંદુસ્તાનને જે કંઈ લાભ મળવાની આશા છે તે લાભ તેના હાથમાંથી ઝૂંટવી લેવાય છે.

મહાસભાએ નવા રાજ્યખંધારણનો — તેમાં રાજકીય સ્વાતંત્ર્યને નામે મીઠું છે એટલા માટે જ નહિ, પણ રાજ્ય-ખંધારણના કાયદામાં જેને ‘અંગ્રેજો સામેનો ભેદભાવ’ કહેવામાં આવે છે તેને લગતી કલમે છે તેને માટે પણ — હમેશાં વિરોધ કર્યો છે. કાર્યવાહક સમિતિનો એવો અભિપ્રાય છે કે આ કલમે હિંદુસ્તાનને હિતકારક નથી, પણ આ દેશની કુદરતી સાધન-સંપત્તિનું શોષણ કરવાનું કામ કેવળ પરદેશી પ્રજાઓના માણસોના જ હાથમાં રહે એવા ઇરાદાથી ને એ જ ધારણાથી રાખવામાં આવેલી છે. કાર્યવાહક સમિતિ નિશ્ચયપૂર્વક જાહેર કરે છે કે જ્યારે જ્યારે અને જ્યાં જ્યાં હિંદુસ્તાનના હિતને ખાતર જરૂર પડશે ત્યાં હિંદુસ્તાનને વિદેશી સ્વાર્થોની સામે ભેદભાવ — એ શબ્દ વાપરવો જ હોય તો — કરવાનો હક ખસૂસ રહેશે.

હિંદુસ્તાનમાં મૂડી કે અમુક પ્રકારની કુશળતા ન મળી શકે એમ હોય અથવા તો હિંદુસ્તાનને તેની ગરજ હોય ત્યારે વિદેશી મૂડીનો ઉપયોગ કરવામાં કે કુશળ બુદ્ધિશાળી વિદેશીઓને કામ પર રાખવામાં કાર્યવાહક સમિતિને કશો વાંધો નથી; પણ તે એ જ શરતે કે એવી મૂડી ને એવી કુશળતા હિંદીઓનાં અંકુશ, સંચાલન અને વહીવટ તળે રહે, અને તેનો હિંદુસ્તાનના હિતને અર્થે ઉપયોગ થાય.

વળી કાર્યવાહક સમિતિનો એવો પણ અભિપ્રાય છે કે કોઈ પણ કંપનીનાં અંકુશ, સંચાલન અને વહીવટ હિંદીઓના હાથમાં ન હોય ત્યાં સુધી તેને સ્વદેશી ગણી શકાય નહિ ને ગણવામાં આવશે નહિ. હિંદુસ્તાનની કુદરતી સાધનસંપત્તિનું શોષણ કરનારી

વિદેશી ઔદ્યોગિક કંપનીઓ આ દેશમાં ઝિકાય એ જ ને હિંદી ઉદ્યોગોના વિકાસનું પરિણામ આવી શકે એમ હોય તો કાર્યવાહક સમિતિ તો એ જ બહેતર માને છે કે એ વિકાસ આગળ વધવામાં ભલે વિલંબ થાય. તેથી કાર્યવાહક સમિતિ માને છે કે હિંદીઓનાં અંકુશ, સંચાલન અને વહીવટ નીચે ઉદ્યોગોને પગભર કરીને જ હિંદુસ્તાનની સાધનસંપત્તિનો વિકાસ સાધવો જોઈએ. એમ કરવું એ હિંદુસ્તાનના આર્થિક સ્વાતંત્ર્યને માટે અતિ આવશ્યક છે.

હરિજનખંધુ, ૧૦-૪-૧૯૩૮

‘ અર્થશાસ્ત્રી ’

(લેખક : મહાદેવ હરિભાઈ દેસાઈ)

એક નવયુવક જેણું પોતાને અર્થશાસ્ત્રી અને માર્શલના અભ્યાસી તરીકે ઓળખાવ્યો તેણે જણાવ્યું કે પોતે સેવા-ગ્રામની યાત્રાએ આવ્યો હતો અને ગાંધીજીને મળવા માગતો હતો. અપોરના આર વાગ્યાને થોડો જ વખત વીત્યો હતો. ગરમી ૧૧૫ ડિગ્રી જેટલી હશે. મેં તેને સમજાવ્યું કે ગાંધીજીએ એમુદતનું મૌન લીધું હતું અને આ સમય તેમની વિશ્રાંતિનો હતો. વળી તે માત્ર ગાંધીજીનાં દર્શન જ ઇચ્છતો હોય તોપણ સાંજે જ તેવાં દર્શન કરવાં એ ઠીક હતું.

‘ તો પછી તમને હું થોડાક પ્રશ્નો પૂછું ? ’ આમ કહી લાગલા જ એણે પ્રશ્નો પૂછવા શરૂ પણ કરી દીધા.

‘ ગાંધીજી શા સારું સંતતિનિયમનની વિરુદ્ધ છે ? સંતતિનિયમન એ તો કુદરતની ક્રિયાઓને સાવ અંધબેસતી વાત છે. ’

મેં કહ્યું : ‘ પહેલી વાર જ હું આ નવી વાત તમારે મોઢેથી સાંભળું છું. મને તો એ આત્મનાશની ક્રિયાને જ સાવ અંધબેસતી લાગે છે. ’

‘ એમ કેમ કહો છો ? કુદરતને અનુસરીને જીવવું એને ત્રિષે તમે શું કહો છો ? પશુપ્રાણી સ્વતંત્રપણે જીવે છે અને કુદરતની હાજતોને અનુસરે છે. ’

‘ તો પછી તમે પણ પશુપ્રાણીની માફક કંઈ નથી

રહેતા ? પશુપ્રાણી કપડાં નથી પહેરતાં. ઘાસ ખાય છે. સ્વચ્છતા કે ગંદકીના ભેદ નથી સમજતાં. સારાનરસાનું પણ તેમને ભાન નથી હોતું. તમે એમનું અનુકરણ કાં નથી કરતા ?’

‘ પણ ગાંધીજી તો કહે છે કે માણસે પ્રજ્ઞેત્પાદન કરવું હોય ત્યારે જ માત્ર સમાગમ કરવો. અગાઉના સતજુગના કાળમાં એ સારું ગણાતું હશે, પણ આજે તો નહિ જ.’

‘ કેમ ?’

‘ આપણી સંખ્યા અત્યારે જ વધુપડતી થઈ ગઈ છે, અને આપણે આપણી સંતતિ ઉપર અંકુશ મૂકવો જોઈએ.’

‘ તો પછી તમે કહો છો એ કેટલું બધું ઊંધું છે તે તમે નથી જોતા ? આજે આપણી સંખ્યા વધી પડી છે. પ્રાચીન કાળે તેમ નહોતું. એટલે તે કાળના લોક ચાહે તેટલું પ્રજ્ઞેત્પાદન કરત તોયે ચાલે તેમ હતું. અને છતાં તમે કહો છો તેમ તેઓ તો માત્ર પ્રજ્ઞેત્પાદન પૂરતો જ સમાગમ કરતા અને એ રીતે આત્મસંયમ જાળવતા. એટલે કે આપણે આજે આપણા પૂર્વજોના કરતાં ખૂબ છીએ. આજે આપણે આપણી સંખ્યા વધારી શકીએ એવી સ્થિતિમાં નથી અને છતાં આપણે તે વધાર્યો જઈએ છીએ ! બલ્કે જે પશુપ્રાણીઓને અનુસરવાનું તમે કહો છો તે પશુ કરતાં પણ આપણે તો નપાવટ છીએ. કારણકે ઘણાંખરાં પશુ-પ્રાણીઓ તો પ્રજ્ઞેત્પાદનની ઇચ્છા હોય તે સિવાય બીજો પ્રસંગે સમાગમ કરતાં નથી.’

‘ સમજ્યો. પણ વસ્તી વધી પડી છે એ બાબતમાં શું કહો છો ?’

‘ કશું નહિ.’

‘હિંદ ૪૦ કરોડની વસ્તીનું પોષણ ન કરી શકે એ વાત તમે કબૂલ નથી કરતા?’

‘ના. હું તેમ માનતો નથી. આપણે બધાંનું પોષણ કરી શકીએ એટલું પેદા કરીએ છીએ. માત્ર વહેંચણી ખોટી થાય છે એ વાંધો છે. ઘટતી અર્થવ્યવસ્થા નીચે જો સમ-વિભાગ થતો હોય તો આપણી પાસે પડી છે તેટલી સાધન-સામગ્રીથી આપણાં સૌનાં અન્નવસ્ત્ર પૂરાં કરી શકીએ.’

‘તો પછી તમારી દૃષ્ટિએ અવધિ ક્યારે આવશે?’

‘તમે અર્થશાસ્ત્રીઓ જાણો. હું એનો જવાબ ન આપી શકું. હું ઈશ્વરની જગા ન લઈ શકું.’

‘પણ આપણાં સાધનો વધારવા સામે તમને શો વાંધો છે? અમેરિકાની પેઠે આપણે ત્યાં પણ માથાદીઠ મોટર કાં ન હોય?’

‘તમને સંભળાવી દઉં કે અમેરિકામાં પણ હજુ માથાદીઠ મોટરની સ્થિતિએ એ લોકો પહોંચ્યા નથી. એમને ત્યાં કરોડથી વધુ મોટરો છે. એટલે કે જાડી ગણતરીએ સાત માણસ દીઠ એક મોટર થઈ. પણ એ રસ્તો નાશનો છે. યુરોપમાં આજે તમે આ નજરે જોઈ રહ્યા છો.’

‘પણ આપણને પુષ્કળ કુરસદ શા સારુ ન હોવી જોઈએ? ધારો કે આપણામાંના દરેકને એક જ કલાક કામ કરવું પડતું હોય. તો એ રીતે બચતી બધી શક્તિ સર્જનના કાર્યમાં ઉપયોગી ન થઈ પડે?’

‘સર્જનને બદલે સર્વનાશને પહોંચવામાં મદદકર્તા થઈ પડે ખરી. નવરો બેઠો નખખોદ વાળો અને નવરાના હાથ સેતાનનું ઓળખ એ કહેવતો તમે જાણતા હશે.’

હરિજનબંધુ, ૧૬-૬-૧૯૪૦

એક જ ઇલાજ

(લેખક : મહાદેવ હરિભાઈ દેસાઈ)

તાજેતરમાં વિદ્યાર્થીઓ જોડે થયેલા જે વાર્તાલાપ આ પત્રની કટારોમાં હું આપી ગયો તેમાં અનાયાસે ચર્ચેલા એક બે વિષયોની હું વધુ વિગતે ચર્ચા કરવા માગું છું. યુરોપની લડાઈએ આજે બધી જ વસ્તુઓને ભટ્ટીમાં ગાળવા મૂકી છે, અને આધુનિક અર્થશાસ્ત્રીઓના બધા અર્થસિદ્ધાંતોનો પણ એમાં સમાવેશ થાય છે એમ હું માનું છું. કહે છે કે દુનિયા હિંસા અને લડાઈથી કાયર થઈ ગઈ છે. પણ ૧૯૧૪-૧૮ના સંહાર પછી પણ એવી જ થાકી હારી હતી. છતાં વીસ વરસના ગાળા પછી આજે ત્યારના સંહાર-સર્વનાશથી ક્યાંયે ચડી જાય એવા ભીષણ મહાયુદ્ધમાં એ એવી ને એવી જ સપડાઈ પડી છે, ને તેને પરિણામે દ્રેષ અને ઝેરવેરની વૃત્તિઓ દુનિયામાં અગાઉ કરતાં પણ વધુ ઊંડાં મૂળ ધાલશે. આનું કારણ ટૂંકમાં એ છે કે આપણે હિંસાના અંતને સારું ઝંખીએ તો છીએ પણ એવા અંતનો અર્થ શું શું થવા જાય છે એ વિષે સાવ અજ્ઞાન હોઈએ છીએ. માર્ગમાં કેટલીયે દેખીતી મુશ્કેલીઓ છે. કેટલીયે બાબતો આપણા જીવનનું અંગ બની ગઈ છે, જેમ કે સંચા, યંત્રોદ્યોગ વગેરે. આ વસ્તુઓ કાળના અંત લગી આપણને ચોટીને રહેવી જોઈએ એમ માનીને જ આપણે ચાલીએ છીએ. આપણે કબૂલ કરીએ છીએ કે બેકારી એક

શાપ સમાન છે, પણ એનો ઇલાજ જ્યારે જ્યારે આપણે શોધવા બેસીએ છીએ ત્યારે ત્યારે મોટા યંત્રોદ્યોગને આપણે અટળ, અફર, સ્વીકૃત વસ્તુ તરીકે ગણી લઈને ચાલીએ છીએ. મૂડીવાદ શાપરૂપ છે, પણ એને દફનાવવા માગતા છતાં મોટા યંત્રોદ્યોગ આપણે રાખવા છે.

આ ઉદ્યોગીકરણનાં પરિણામેનો એક સરસ ચિતાર કાધર લાલેમાંએ 'ન્યૂ રિવ્યુ'માં લખેલા 'સાંચાકામ' શીર્ષક લેખમાં આપ્યો છે. વાંચનાર યાદ રાખે કે એમણે માત્ર આર્થિક પરિણામેની જ ચર્ચા કરી છે. ચર્ચાને અંતે એમણે તારવેલાં અનુમાનોથી હું જુદાં અનુમાનો તારવું, પણ એમણે લીધેલી હકીકતો અને આંકડા જ આપણે અહીં સંક્ષેપમાં તપાસીશું. લેખકના કથન પ્રમાણે સાંચાકામનું પહેલું પરિણામ એ છે કે એણે માણસને કામમાંથી કાઢી બેકાર કર્યો છે.

“આજે ખોદકામ ઇગરસોલ છાપના જે તીકમથી કરવામાં આવે છે તે ચારસો માણસનું કામ આપે છે. સને ૧૮૫૦માં એક તીકમથી એક માણસ વરસે દહાડે ૮૦૦ ટન ખનિજ ખોદતો. આજે વીજળિક શારડીથી એ સહેલાઈથી ૨૪,૦૦૦ ટન કાઢી શકે છે. ૧૮૫૦માં આપણે બળ ઉત્પન્ન કરનારા મથકમાં માણસદીઠ ૧૦૦ ઘોડાબળ પેદા કરી શકતા. આજે અમુક વીજળિક કારખાનાંમાં કામ કરતો દરેક કામદાર ૨૦,૦૦૦ ઘોડાબળ જેટલી શક્તિ ઉત્પન્ન કરે છે. દુકાંમાં, માણસ કોડીને મૂલે સસ્તો થયો છે, અને એ પોતે વધુ ને વધુ સસ્તો થતો જાય છે એ દિશાએ એ કામ કરી રહ્યો છે.”

જેટલી ‘પ્રગતિ’ તે બધીનો અર્થ જ જાણે કે તેટલા પ્રમાણમાં મનુષ્યની કિંમતમાં ઘટાડો એવો થવા લાગ્યો છે.

“સને ૧૯૧૪માં એક મોટર તૈયાર કરવામાં ૧,૧૯૧ કલાક લાગતા. ૧૯૩૪ની સાલમાં ફક્ત ૬૩ કલાકમાં એક મોટર

તૈયાર થવા લાગી. ૧૯૩૨માં એક માણસ રોજની ૪૫૩ ઈંટ બનાવી શકતો, પણ ૧૯૩૪માં એ રોજની ૧,૫૦૦ બનાવતો થઈ ગયો. કાન્સના એક સિગરેટના કારખાનામાં દર મિનિટ ૨,૫૦૦ સિગરેટ બનતી અને તેને સારુ ૧૯૩૨માં એને ૨૫૦ સ્ત્રી કામદારોને રોકવી પડતી. પણ ૧૯૩૫માં તેટલું જ કામ કરવા સારુ એને માત્ર બે જ બાઈઓ રોકવાની જરૂર રહી. ત્રણ વરસની અંદર સાંચાકામ પેદાશની શક્તિમાં એટલું આગળ વધ્યું કે એણે મનુષ્યશક્તિનું રોકાણ ઘટાડીને ૧૨૫મા ભાગનું કરી નાંખ્યું. એટલે કે એટલે અંશે એણે માણસનો છેદ ઉડાડ્યો. યુરોપ અને અમેરિકા વચ્ચે ફરતી આગબોટમાં કોલસો પૂરવા પાછળ ૧૯૩૪ની સાલમાં ૨૫૦ મજૂરોને કુલ મળીને ૨,૦૦૦ કલાક લાગતા. એક વરસ બાદ ૧૯૩૫માં બે માણસો આઠ આઠ કલાક દીઠ કુલ ૧૬ કલાકમાં એટલી જ શક્તિ આપનારું તેલ એ આગબોટમાં ભરી આપતા થઈ ગયા. માણસના શ્રમને ઘટાડીને લગભગ નહિ જેટલો કરી મૂકવામાં સાંચાકામ અને શાસ્ત્રીય શોધખોળની પ્રગતિના બાર માસ બસ થઈ પડ્યા.”

ઉપર આપેલા આંકડા કોલસાને લગતા છે. બીજી જાતનાં કામોમાં તો એથીયે વધુ પ્રમાણમાં મનુષ્યશ્રમની જરૂરિયાત ઘટી હશે. પણ મનુષ્યશ્રમના આવા ઘટાડાને પ્રતાપે માણસનાં ઘરોમાં દૂધધીની છોળો ઊડવાને બદલે, અગર તો માણસના સુખમાં કે તેની શક્તિમાં પણ કશો વધારો થવાને બદલે ઘણાખરા તો એથી પાવમાલ જ થયા. ઘણાખરા પુરુષોની મહેનતમજૂરી મુખ્યત્વે કરીને તેમના અંગબળની હોય છે અને સાંચાકામે એમને ટોળાખંધ બેકાર કરી મૂક્યા છે. કારીગરકામોને પણ ફટકો પડ્યો છે. “રોજ-રોજ ખીલીફાલી રહેલા સાંચાકામને પ્રતાપે કારીગર મજૂરોની જરૂર પણ ઉત્તરોત્તર ઘટતી જાય છે. એક જ મજૂર

આજે ૨,૦૦૦ વોલ્ટના અળવાળા વીજળિક પ્રવાહ ચલાવે તેટલી જ સહેલાઈથી ૨૦,૦૦૦ વોલ્ટના અળવાળા વીજળિક પ્રવાહ કાળૂમાં રાખીને કામ ચલાવી શકે છે.”

વધતા જતા સાંચાકામથી નીપજતી બેકારી માત્ર તાત્કાલિક હોય છે, કારણકે ચીજોની વધુ વિશાળ પેદાશ સાથે જ કામનાં પણ નવાં નવાં ક્ષેત્રો ખુલ્લાં થાય છે, એમ માનવું નરી ભ્રમણા છે. કાંઈક લાલેમાં કહે છે :

“હકીકતો અને ખરી વસ્તુસ્થિતિ ફરીફરીને એ સુખદ કલ્પનાને ખોટી પાડે છે. આખાદીના છેલ્લા અરસા દરમ્યાન એવી આખાદીની વચ્ચેવચ્ચે બેકારી ધીમેધીમે પણ ચોક્કસપણે વધ્યે જ જતી હતી. છેક ૧૯૨૦ની સાલમાં એટલે દુનિયાભરની આર્થિક મંદીના કાળથી થોડાં વર્ષો પહેલાં જ એ તીવ્ર થઈ પડેલી. યુનાઈટેડ સ્ટેટ્સ કંઈ મુશ્કેલી દેશ નથી, અને એની સરકારે બેકારી અટકાવવા પાર વિનાના ઇલાજો કર્યા છે, છતાં તે વધતી જ ગઈ..... એમ. પી. ભરોડના કથન મુજબ અમેરિકામાં ત્રણ કરોડ માણસો એવા છે જેમની પાસે નરી અંગમહેનત સિવાય બીજું કશું જીવવાનું સાધન નથી. આજ સુધી આ ત્રણ કરોડ માણસો અંગમહેનતથી રોજ મેળવીને પોતાને આશ્રયે જીવનારાં બીજાં ૧૦ કરોડ લોકોને નભાવતા. આજે વિવિધ પ્રકારનાં સાંચાકામોએ અને ટચૂકડાં યંત્રોએ તેમને ખસેડી મૂક્યા છે. એમનાં આશ્રિતોને હવે કાણ ખવડાવે ? આ વિકટ સમસ્યા છે, અને પ્રગતિનું માપ જેમ વધતું જશે તેમ તે વધુ ને વધુ ભીષણ સ્વરૂપ લેશે. યંત્ર માણસના શ્રમનું ક્ષેત્ર વધુ ને વધુ પ્રમાણમાં ઇલાવ્યે જશે, કારણકે હરીફાઈવાળા ધંધા-રોજગારમાં સસ્તું બળ એ આવશ્યક વસ્તુ છે.”

કામના કલાકો ઘટાડવાથી અને કામદારોને વધુ નવરાશ મેળવી આપવાથી વળી નવી સમસ્યા ઊભી થાય છે. “તેનો હકેલ માત્ર અતિ ખરચાળ રીતે જ આણી શકાય.”

આ પછી પ્રો. લાક્ષેમાં યંત્રનાં બીજાં પરિણામો વર્ણવે છે. યંત્રોથી ઉત્પત્તિ બેસુમાર વધી પડી છે :

“ છેલ્લા બે સૈદ્ધાંતો દરમિયાન ઉત્પાદનશક્તિ ૧/૮ અશ્વબળથી વધીને ૮ અશ્વબળ જેટલી વધી ગઈ, તેથી દુનિયાના પાકમાંથી માણસ-દીઠ મળતી શક્તિ ૨,૦૦૦ કેલરીથી વધીને ૧,૬૦,૦૦૦ કેલરી જેટલી થઈ ગઈ છે. આનો અર્થ એ નથી કે દરેક જણની પાસે આટલી શક્તિ આવી છે. પણ એ આખી દુનિયાની કુલ શક્તિનું ૧૯૩૩ સાલનું પ્રમાણ બતાવે છે. દુનિયાની વસ્તી ચાહે તેટલી વધી હોય તોપણ કેલરીને હિસાબે માણસની શક્તિ ૮૦ ગણી વધી છે. મુસીબત એ છે કે ખોરાકના એ બધા વિશાળ જથ્થાનો લાભ સૌ કોઈને મળી શકતો નથી. પરિણામે તેની કિંમત ઘટી અને તેની સાથે સાથે ઉત્પત્તિ પણ ઘટી, તેથી મનૂરી પણ ઘટી અને શ્રમજીવી આમવર્ગની ખરીદશક્તિ પણ ઘટી. સરવાળે ખોરાકની ચીજોની માગ પણ ઘટી છે.”

મોટા વેપારીઓ આંકડાને સાતમે આસમાન ચડાવનારા હોય છં, અને તેમનાં સરવાયાંનું સમતોલન ભયમાં આવી પડવા જેવું લાગે કે તરત જ વધારાના જથ્થાનો નાશ કરીને ઘટાડા કરી ભાવો ટકાવી રાખે છે અને ચોમેર ભૂખમરો પેદા કરે છે. “ ૧૯૩૪માં આ રીત તેમને મહા લાભદાયી નીવડી. તેમણે ૮,૮૬,૦૦૦ વેગન ઘઉં, ૧,૪૪,૦૦૦ વેગન ચોખા, ૩૨,૦૦૦ ગૂણુ કોશી, ૧,૨૦,૦૦,૦૦૦ ટન ખાંડ, ૬૦ લાખ હુકર અને ૮ લાખ દોરનો ભાથે કરીને નાશ કર્યો. કેટલાક દાખલાઓમાં તો તેઓ એથીયે આગળ ગયા. તેઓ માત્ર દ્રાક્ષના માંડવાનો જ નાશ કરીને ન અટક્યા, પણ દ્રાક્ષના વેલાઓને તેમણે મૂળમાંથી જ ઉખેડી કાઢ્યા. કેટલુંયે ઉકરડામાં નાંખ્યું. કેટલુંયે ભટ્ટામાં ગાળી મૂક્યું. મરજીમાં

આવ્યું તેનો નાશ કર્યો. અને આ બધું ટાઢે કાળજે કરવા ખાતર તેઓ એટલી વાત નિરાંતે બૂલી ગયા કે આખા જિલ્લાના જિલ્લા તે જ વેળાએ બીજી બાજુએ ભૂખે ભરી રહ્યા હતા, અને ૩૦ લાખ બેકારો તેમની ઉપર નભનારાં બીજાં ૭ કરોડ આશ્રિતોની સાથે તેમના તરફ મોઢું વકાસીને બેસી રહ્યાં હતાં. આમ પેદાશ વધી પડ્યાની દલીલ સાચી નથી. પણ દેખાતી વધુપડતી પેદાશ તે વધુપડતી પેદાશ નહિ, પણ માત્ર દોષભરી વહેંચણી જ છે.”

પછી કાઘર લાંબેમાં હજુએ યંત્રની એક વધુ બાજુ ચર્ચે છે. જેની જોડે આપણને સંબંધ નથી એ બાજુ તે ધનનો વધુપડતો ભરાવો અને પરિણામે મૂડીનો આત્મઘાત. આખી દલીલ પાછળ રહેલી કરુણ બીના તો એ છે કે લેખકના આંકડા અને હકીકતો માણસને એવા જ નિર્ણય ઉપર લાવી મૂકે છે કે યંત્રવાદ માણસનો નાશ કરશે. પણ લેખક અહીં જુદા જ નિર્ણય પર આવેલા છે. તે કહે છે : “યંત્ર આપણને કદી જોઈએ તેટલા પ્રમાણમાં મળનાર નથી. ત્યાં સુધી પ્રજામાંના દરેક જણને રોજ પેટ ભરીને બધી વેળા ખાવાનું નથી, ઘરનું ઘર નથી, મોટર નથી, રેડિયો નથી, ટેલીવિઝન (દૂરદર્શક) સેટ નથી, રમ્મ તહેવારના દિવસો નથી તે બુઢાપાનું પેન્શન નથી, ત્યાં સુધી પેદાશની વાજબી વહેંચણી થઈ ન ગણાય. અમુકને અજીરણ થાય એટલાં પકવાન ઠાંસવા મળ્યાં કરે ને બીજાને રોટલો પણ પેટ ભરીને ન મળે એવી સ્થિતિ ચાલુ રહે ત્યાં સુધી વહેંચણી બરાબર થઈ ન જ કહેવાય.” આજની સ્થિતિ સાવ અનુગતી નથી શું? આપણે જોઈએ છીએ કે યંત્રની પ્રગતિએ દરેક માણસને

પેટપૂર ખાવા, રહેવા, ફરવાહરવાનું સાધન મેળવી નથી આપ્યું. ઊલટું એણે તો એક માણસને છાકમછોળ — સંખ્યાબંધ મહેલાતો, મોટરગાડીઓ વગેરે — તો માલિક બનાવ્યો છે ને ખીજ બાળુ હજારોને આવી કશી જ સામગ્રી વિનાના રાખ્યા છે. આધુનિક અર્થશાસ્ત્રીઓની ‘વાજખી વહેંચણી’ આનો ઇલાજ કરી શકશે શું? અને જ્યાં સુધી એક માણસને ખીજની મહેનત ઉપર જીવતો તમે ન અટકાવો ત્યાં સુધી એવી વાજખી વહેંચણી થઈ જ શી રીતે શકવાની? તમે ગમે તેટલી વાજખી વહેંચણી કરવા જાઓ અને વિરાટયંત્રનું ઝેર નિચોવી કાઢવા મંથો, છતાં મનુષ્યની મહેનતને બાળુએ કાઢીને તેની જગા લેવાનો તેનો સ્વભાવગત ગુણ તમે કઈ રીતે મટાડી શકવાના? અમેરિકામાં ત્રણ કરોડ લોક અંગમજૂરી પર જીવનારા છે અને ૧૦ કરોડ તેમની કમાણી પર જીવનારા છે, તો હિંદમાં તેથી પાંચગણા લોક અંગમજૂરી કરીને જીવનારા અને તેટલા જ વધુ પ્રમાણમાં તેમને આશરે જીવનાર ખીજ મોજૂદ છે. ગમે તેવી વાજખી વહેંચણીની યોજના આ બેકારી અને ભૂખમરને મટાડી શકે તેમ નથી.

કાંઈ લાલ્લેમાં આ વાજખી વહેંચણીને વધુ વર્ણવી બતાવે છે :

“માલ, સામગ્રી તથા સેવાની વહેંચણીને સારુ માનવીના સાચા દષ્ટિબિન્દુથી વિચારાયેલી પદ્ધતિ સ્વીકારાવી જોઈએ. એમાં માણસની ઉપયોગિતાનો જ વિચાર હોય અને માણસાઈને લગતી દરેક બાબત પ્રત્યે આદર અને માનની નજરથી જોવાનું જોઈએ. માણસના આવા મૂલ્યાંકન ઉપર આપણી આર્થિક રચના થયેલી હોય તો તમામ માણસોને કામ મળે, તેમની મહેનતનું મહેનતાણું પણ તેમની ઉપયોગિતા અને ફરજોના પ્રમાણમાં મળે અને વગર

મહેનતાણાંનાં તમામ કામેને પહેંચી વળાય એટલી નવરાશ એને રહે એવી પણ જોગવાઈ થાય.”

પણ ‘સાચું’ માનવ દષ્ટિબિંદુ’ એ જ છે કે એક માણસ પોતાનું કામ બીજા પાસેથી ન લે, ને બીજા પાસે પોતાની ગુલામી ન કરાવે. પોતાના લાભ ખાતર બીજાને ચૂસે નિચોવે નહિ. પોતે સુખચેતથી કરી શકે તેવા કામના બદલામાં માન સાથેના ભરણુપોષણની આંહેધરી આપનાર હાથઉઘોગોના પાયા ઉપર રચાયેલી સમાજરચના સિવાય બીજી રીતે આમ થવું અસંભવિત છે. આજનાં અનિષ્ટો ઉપર આબાદ આંગળી મૂકનાર એડવર્ડ કારપેન્ટરે કહ્યું છે કે “બીજાની મહેનત પર જીવવાની પદ્ધતિને બધે સદંતર છોડ્યા વિના કામ નહિ સર. નાન્યઃ પન્થાઃ — બીજો રસ્તો જ નથી. વ્યક્તિઓ વચ્ચે શું કે પ્રજાઓ વચ્ચે શું, દુનિયાના આરંભથી માંડીને આ જ બધી લડાઈઓનું મૂળ રહ્યું છે.”

ઉત્પાદનનાં સાધનો રાજ્ય પોતાના હાથમાં લેશે એટલાથી જ આ અનિષ્ટ નહિ ટળે. મોટાંમોટાં સાહસો ઝોકાવનાર વિરાટ યંત્રપથારા જ્યાં સુધી બંધ નહિ થાય ત્યાં સુધી માણસને હાથે માણસની અને એક પ્રજાને હાથે બીજી પ્રજાની ચાલતી ચૂસ બંધ થશે નહિ. અને જ્યાં સુધી વિરાટ યંત્ર-પથારા બંધ નહિ પડે ત્યાં સુધી માણસના ઘટેલા ભાવ અને યંત્ર પ્રત્યેની તેની ગુલામીનો અંત થવાનો નથી. આજની આર્થિક રચનાએ વધુપડતી વસ્તીની સમસ્યાને આંખે ચડાવી છે તે એટલા સારુ નહિ કે વસ્તી સાચે જ વધી પડી છે, પણ એટલા સારુ કે નવરા શ્રીમંતોની વસ્તી વધી પડી છે. સામ્યવાદી ને સમાજવાદી રચના નવરા શ્રીમંતોને કાઠી

નાંખશે. પણ તેઓ સુધ્ધાં વિશાળ યંત્રોદ્યોગના હિમાયતી રહ્યા, તેથી તેઓ બેઠાખાઉને ખતમ નહિ કરી શકે. કારણ વિરાટ યંત્રપથારાની માલકીની પાછળ બેઠાખાઉ રહેવાના જ. પછી તેની માલકી રાજ્યની હો કે વ્યક્તિની. અને એ યંત્રપથારા જ તમામ હિંસા અને લડાઈઓનું મૂળ છે. તેથી આવા બેઠાખાઉઓનો શાપ ન દળે ત્યાં સુધી નથી હિંસા કે યુદ્ધનો અંત આવવાનો કે નથી પ્રજાઓના ઝખમ રુઝાવાના. અને તમામ પ્રજાકીય તેમ જ વ્યક્તિગત કામકાજમાં સત્ય અને અહિંસા પ્રતિબિંબિત નહિ થાય — અને હાથકળાની સંસ્કૃતિમાં જ આ શક્ય છે — ત્યાં સુધી બેઠાખાઉપણું અટકશે નહિ. ફરી એક વાર એડવર્ડ કારપેન્ટરનાં વચન ટાંકીએ :

“સત્ય અને જીવનની સાદાઈ નરી મનની ધૂન નથી. તાત્ત્વિક કે ખાનગી બાબત કરતાં એ કંઈક વધુ છે. એ મુદાની બાબતો છે ને પ્રજાકીય કલ્યાણના મૂળમાં રહેલી છે. એના સ્વીકાર કે અસ્વીકારમાંથી જાહેર જીવનનું પોત દીસી આવે છે.

પોતાની મહેનત પર જીવવું એટલે દુનિયા જોડે સંપીને રહેવું. પારકાની મહેનત પર જીવવું એટલે ધરઆંગણે જૂઠાણાની જિંદગી જીવવા બરોબર જ નહિ, બલકે તમારી આસપાસનાંઓના ઉપર આક્રમણ કરવા બરોબર અને પ્રતિકાર તથા દુશ્મનાવટને નોતર્યા બરોબર છે. અને આવો જીવનસિદ્ધાંત જ્યારે આખી પ્રજા સ્વીકારે ત્યારે તેમનામાં આપસના ઝઘડા ઊભા થશે, એટલું જ નહિ પણ એ બાહ્ય શત્રુઓને પણ એની સરહદો પર ખસૂસ ઊભા કરશે જેઓ તેના નાશની પેરવીઓ કર્યા કરશે.”

બીજા શબ્દોમાં કહીએ તો, જે દેશ રાજદારી તેમ જ આર્થિક બાબતોમાં અહિંસા ઉપર સંગઠિત છે તેને આપસના કનિયા કે બાહ્ય શત્રુનો બચ હશે નહિ.

હરિજનબંધુ, ૭-૭-૧૯૪૦

એક અમેરિકન સાથે વાતચીત

(લેખક : ખ્યારેલાલ)

થોડા દિવસ પર એક જુવાન મિત્ર ખીજ એક ભાઈની સાથે વાત કરતાં કહેવા લાગ્યા, ‘ ગ્રામઉદ્યોગો ને હસ્તકૌશલને સજીવન કરવાની વાત ઠીક છે. આપણાં ગામડાંના લોકોમાં કળા દાખલ થવાની બહુ જ જરૂર છે તે એનાથી આવશે. પણ આપણા આ વિશાળ ને લગ્ન વધતા જતા વિશ્વમાં મોટા પાયા પર ચાલતા ઉદ્યોગો વિના ચાલી શકે એ વિષે મને બહુ જ શંકા છે. ના રે ભાઈ, હું તો માનું છું કે મોટા પાયા પર માલ પેદા થાય ને એના પર જનસમૂહનો અંકુશ રહે એમાં જ કરોડો મહેનતમજૂરી કરનાર લોકોનો આરો છે. એને બદલે ગાંધીજી શું બતાવી શકે છે ? ’

આ પ્રશ્ન સાંભળી મને ત્રણ વરસ પર લંડનમાં ખીજ ગોળમેજી પરિષદ વખતે ગાંધીજીને એક અમેરિકન પત્રકાર સાથે થયેલી વાતચીત યાદ આવી. ગાંધીજીએ એ વખતે કહેલા શબ્દો વાપરીને મેં કહ્યું, ‘ જનસમૂહનો ઉદ્યોગ. ’

એ અમેરિકન પત્રકાર ગાંધીજીને મળ્યા તે અગાઉ વરસેક પહેલાં તે અમેરિકામાં મિ. ફોર્ડને મળેલા, અને તેમની સાથે વાત કરતાં કહેલું કે ‘ આજની યુરોપની સ્થિતિ જોતાં મોટા પાયા પરના ઉદ્યોગો નબી શકે એમ લાગતું નથી. ’

મિ. ફોર્ડે જવાબ આપેલો કે ‘ એ સ્થિતિ થોડા વખતમાં દૂર થઈ જશે અને સોંઘી ચીજોની માગ જલદી પેદા થશે. એ તો લોકોની રહેણી વધારે જિંચી કરવાનો ને હાજતો વધારવાનો જ સવાલ છે.’

આ વાત સંભળાવીને પેલા પત્રકારે પૂછ્યું, ‘ ગાંધીજી, આપને લાગે છે કે બહુ મોટા પ્રમાણમાં માલ ઉત્પન્ન કરવાથી લોકોની રહેણીનું ધોરણ જિંચું ચડશે? ’

ગાંધીજીએ કહ્યું, ‘ હું એ જરાયે નથી માનતો. મિ. ફોર્ડની દલીલમાં એક મોટો દોષ રહેલો છે. માલ મોટા પ્રમાણમાં પેદા થાય તેટલા જ મોટા પ્રમાણમાં તેની વહેંચણી ન થાય તો દુનિયા પર મહા ભયાનક આપત્તિ જ આવી પડે. મિ. ફોર્ડની મોટરોનો જ દાખલો લો. વહેલામોડા કચારેક તો એવો વખત આવશે જ કે જ્યારે તેમનાથી વધારે મોટરો બનાવી શકાશે જ નહિ, કેમકે જેટલી મોટરો ખપી શકે એવી હશે તેટલી બધી બની ચૂકી હશે. એ વખતે તેઓ શું કરશે? મોટા પ્રમાણમાં ઉત્પત્તિ કરવામાં આવે છે તેમાં માલ વાપરનાર ઘરાકની ખરી જરૂરિયાતનો તો વિચાર જ કરવામાં આવતો નથી. જો મોટા પ્રમાણની ઉત્પત્તિ એ વસ્તુતાએ સારી હોય તો એનો અમર્યાદ વિકાસ થઈ શકે એવી સ્થિતિ હોવી જોઈએ. પણ એટલું તો નિર્વિવાદપણે બતાવી શકાય એમ છે કે મોટા પ્રમાણની ઉત્પત્તિનું રૂપ જ એવું છે કે એણે ક્યાંક તો અટકવું જ પડે. જો બધા જ દેશો મોટા પ્રમાણમાં માલ પેદા કરવા માંડે તો એ માલ ખપવા માટે દુનિયામાં પૂરાં બજાર પણ ન મળે. ત્યારે તો એ ઉત્પત્તિએ અટકવું જ રહ્યું ને? ’

પેલા સજ્જને પૂછ્યું, ‘આપને લાગે છે કે પશ્ચિમના દેશોમાં ઉત્પત્તિની આ હદ આવી ગઈ છે? મિ. ફોર્ડ કહે છે કે સારી ને ટકાઉ ચીજો તો દુનિયામાં અમુક પ્રમાણમાં જ બનવાની; અને દુનિયાની જરૂરિયાતોમાં તો સતત વધારો જ થતો જાય છે. એટલે બજારમાં એકાદ વસ્તુનો ભરાવો થઈ જાય, પણ બધી જ ચીજોનો ભરાવો તો કદી થવાનો નથી.’

ગાંધીજીએ કહ્યું, ‘હું ઝાઝી દલીલમાં ઊતર્યા વિના મારી જે દૃઢ માન્યતા છે તે તમને જણાવી દઉં કે જગતમાં જે ઉત્પાદો થઈ રહ્યા છે તેનું કારણ આ મોટા પ્રમાણમાં માલ બનાવવાની ઘેલછા જ છે. ક્ષણભર માની લો કે મનુષ્યની નેટલી હાજતો છે તે બધી યંત્રો વાટે પૂરી પડે છે. છતાં યંત્રોથી થતી પેદાશ તો અમુક પ્રદેશોમાં જ થઈ શકે; અને તેથી તમારે એ માલની વહેંચણી માટે અટપટો રસ્તો લેવો જ પડે. પણ જો માલ જે જગાએ જોઈએ ત્યાં જ પેદા થાય ને ત્યાં જ વહેંચાય તો દગાને માટે ઓછા અવકાશ રહે, અને સદો તો કોઈ કરી જ ન શકે.’

પેલા મિત્રે કહ્યું, ‘મિ. ફોર્ડની યોજના તો ઉદ્યોગને અનેક ક્ષેત્રમાં વહેંચી નાંખવાની છે. કાલસા ને વરાળ વાપરવાને બદલે તાર વાટે વીજળી દેશને ખૂણે ખૂણે પહોંચાડી હોય તો હજારો નાનાં ગામડાંમાં નાનકડાં સુંદર, સુઘડ કારખાનાં ચાલે ને ધુમાડો પણ ન થવા પામે. ધારો કે આ યોજના પાર પડે તો આપને વાંધો રહે ખરો?’

ગાંધીજી : ‘મારો વાંધો એથી ટલે નહિ. કેમકે તમે અગણિત ગામડાંમાં માલ પેદા કરો ખરા, પણ વીજળી તો એક જ જગાએથી આવવાની. અને એ અંતે આપત્તિરૂપ

નીવડે એમ હું માનું છું. એ રીતે એક જ મનુષ્યના હાથમાં એટલી બધી શક્તિ ભેગી થઈ જાય કે એની કલ્પના કરતાં હું કાંપું છું. એવી એકલથ્થુ શક્તિનું પરિણામ એ આવે કે મારે પ્રકાશ, પાણી અને હવા માટે પણ એ શક્તિ પર આધાર રાખવો પડે. મને એ દશા ભયાનક લાગે છે.’

પેલા મિત્રને આ દલીલ સાંભળી વિસ્મય થયું. તેમણે કહ્યું, ‘ગાંધીજી, આપ આ વખતે લંડન આવ્યા છો એ સુયોગ છે. કેમકે રાજદ્વારી પ્રશ્નો બાબતે રાષ્ટ્રીય તોપણ આ વખતે મને એવો જણાય છે કે જ્યારે યંત્રો વિષે, અને ખાસ કરીને જર્મની અને અમેરિકામાં જે જંગી કારખાનાં અમે ઊભાં કર્યાં છે તેને વિષે પશ્ચિમના લોકોનો ભ્રમ ભાંગ્યો છે, તેમની આંખ ઊઘડી છે; એની ઉપયોગિતા વિષે લોકો કંઈક ગાભરા ને શંકાશીલ બન્યા છે; અને મનમાં પૂછે છે કે આપણે હદ બહાર તો નથી જતા રહ્યા? યંત્રોના આ હદ પારના વધારાથી જે ગૂંચવાડો ઊભો થયો છે તેમાંથી છૂટવાને યુરોપ અમેરિકાએ શું કરવું જોઈએ એનો આપને કંઈ ખ્યાલ છે ખરો?’

ગાંધીજી : ‘તમે જુઓ છો કે આ રાષ્ટ્રો જગતમાં નબળાં કહેવાતાં કે સંગઠન વિનાનાં રાષ્ટ્રોને ચૂસી શકે છે. એ પ્રજાઓને આ વાતની ખબર પડશે ને તેઓ નક્કી કરશે કે હવે આપણે ચુસાવું નથી, તો તેઓ પોતે જેટલું પેદા કરી શકશે એટલું જ વાપરીને સંતોષ માનશે. ત્યારે માણસની જે મુખ્ય હાજતોને વિષે જે મોટા પ્રમાણમાં માલ પેદા થાય છે તે બંધ થઈ જશે.’

‘પણ એ પ્રજાઓની હાજતો પણ જેમ જેમ વધતી જશે તેમ તેમ તેમને પણ વધારે માલની જરૂર તો પડશે જ ને?’

‘તે તેઓ જાતે પેદા કરી લેશે. અને એમ બનશે ત્યારે પશ્ચિમમાં માલ મોટા પ્રમાણમાં ઉત્પન્ન થતો બંધ થઈ જશે.’

‘સ્થાનિક ખપ પૂરતો જ માલ પેદા થવા લાગશે એમ આપ કહેવા માગો છો?’

‘જે જગ્યાએ માલ પેદા થાય ત્યાં જ વપરાય એવી સ્થિતિ આવશે ત્યારે ઉત્પત્તિનો વેગ અમર્યાદપણે અને ગમે તે ભોગે વધારવાની લાલચ નહિ રહે. આજની આપણી આર્થિક વ્યવસ્થાને લીધે જે પાર વિનાની મુસીબતો ને ગૂંચવાડા ઊભાં થાય છે તે પણ પછી તો ટળી જશે. એક જ દાખલો લો. ઇંગ્લંડ આજે દુનિયાને કાપડ પૂરું પાડે છે. તેથી એ બજાર કાયમ રાખવા માટે તેને અનેક દેશોને તાબે રાખવા પડે છે. પણ હું જે પરિવર્તન કદપું છું તે પ્રમાણે તો ઇંગ્લંડ પોતાની સાડાચાર કરોડની વસ્તીને જોઈએ એટલું જ કાપડ બનાવશે. એ જરૂરિયાત પૂરી પડી ગઈ એટલે ઉત્પત્તિ પણ અટકવી જ જોઈએ. પરદેશોના લોકોને ઇંગ્લંડનું કાપડ જોઈએ કે ન જોઈએ તોપણ જરૂરદસ્તીથી તેને માથે એ કાપડ મારીને, એ દેશના લોકો ભૂખે મરતા રવડતા થઈ જાય તેની પરવા કર્યા વિના, એ દેશનું સોનું ઘસડી લાંબવાને કાપડની ઉત્પત્તિ ચાલુ નહિ રાખવામાં આવે. આજે દાખલા તરીકે જેમ અમેરિકામાં બને છે તેમ થોડાકનાં ઘરમાં ધનના ઢગલા વળે છે, અને બીજાઓને સમૃદ્ધિની વચ્ચે ગરીબાઈમાં રહેવું પડે છે, એમ તે વખતે નહિ બને. અમેરિકાએ આજે આખી દુનિયાને જાત-જાતની ઝીણી ઝીણી ચીજો વેચીને, અથવા તો તેની અદ્વિતીય કુશળતા વેચીને જગત પર પોતાનો કાબૂ જમાવ્યો છે. એમ કરવાનો એને હક છે. અમેરિકાએ જંગી કારખાનાંની અવધ

વાળા છે, છતાં તે પોતાને ત્યાંથી બેકારી કે ગરીબાઈને નાબૂદ કરી શક્યું નથી. અમેરિકામાં એક બાબુ મૂઠીભર માણસો કુબેરના જેટલા વૈભવવાળા છે, તે બીજી બાબુ હજારો જ નહિ, કદાચ કરોડો લોકો નિર્ધનતા ને હાડમારીમાં રહે છે. આ જંગી કારખાનાંથી આખી અમેરિકન પ્રજાને લાભ નથી થતો.’

પત્રકાર : ‘એમાં વહેંચણીની ખામી છે. એનો અર્થ એ છે કે અમારી ઉત્પત્તિની પદ્ધતિ સંપૂર્ણતાને શિખરે પહોંચી છે, પણ વહેંચણીની પદ્ધતિ ખામીભરેલી છે. વહેંચણી જે સમાનતાને ધોરણે થાય તો મોટા પ્રમાણની ઉત્પત્તિનાં ખૂરાં પરિણામે ટળે નહિ?’

ગાંધીજી : ‘ના, એ ખૂરાં પરિણામ એ પદ્ધતિની સાથે જડાયેલાં જ છે. ઉત્પત્તિને તમે સ્થાનિક બનાવો, એટલે કે જે માલ જ્યાં બને ત્યાં જ ખર્ચે એમ કરો, તો જ વહેંચણી સમાનતાને ધોરણે થઈ શકે. બીજા શબ્દોમાં, ઉત્પત્તિની સાથે-સાથે જ વહેંચણી પણ ચાલવી જોઈએ. જ્યાં સુધી તમારે તમારો માલ ખપાવવા દુનિયાનાં બીજાં બજારો શોધવાં હોય ત્યાં સુધી વહેંચણી સરખી થવાની જ નથી. એનો અર્થ એ નથી કે પશ્ચિમની પ્રજાઓએ વિજ્ઞાન અને સંગઠનની બાબતમાં જે અદ્ભુત પ્રગતિ કરી છે તેનો દુનિયાને કશો ખપ નથી. એનો અર્થ એ જ થયો કે પશ્ચિમની પ્રજાઓએ પોતાની કુશળતાનો ઉપયોગ બીજાને આપવો રહ્યો. અમેરિકાને જે પોતાની કુશળતાનો ઉપયોગ પરદેશોમાં પરમાર્થબુદ્ધિથી કરવો હોય તો તે કહેશે, ‘જુઓ, અમને પુલ બનાવતાં આવડે છે. એ કળા અમે છાની નહિ રાખીએ. પણ આખી દુનિયાને અમે કહીએ છીએ કે અમે તમને પુલ બાંધતાં મદત શીખવીશું.’

અમેરિકા કહે છે, ‘જ્યાં બીજી પ્રજાઓ ધઉંનું એક કણુસહું પેદા કરી શકે છે ત્યાં અમે બે હજાર પેદા કરી શકીએ છીએ.’ તો અમેરિકાએ એ કળા જે શીખવા માગે તેને મફત શીખવવી જોઈએ, પણ આખા જગતને માટે ધઉં પેદા કરવાનો વિચાર ન કરવો જોઈએ. નહિ તો દુનિયાના બાર વાગી જાય.’

પત્રકાર : ‘રશિયાએ મોટા પાયા પર ઉત્પત્તિ આદર્યા છતાં નબળી પ્રજાઓને ચૂસવા માંડી નથી કે અસમાન વહેંચણીની જાળમાં ફસાયું નથી, એમ ન કહી શકાય?’

ગાંધીજી : ‘એમ જ કહોને કે સોવિયેટ રશિયામાં આજે બને છે એમ ઉત્પત્તિ અને વહેંચણી બંને પર સરકાર અંકુશ રાખે એ પદ્ધતિ વિષે તમે મારો અભિપ્રાય માગો છો. એ નવો અખતરો છે. અંતે એ કેટલો સફળ થશે એની મને ખબર નથી. એ જો જબરદસ્તી ને પશુબળ પર ન રચાયેલો હોય તો હું એના પર વારી જાઉં. પણ આજે તો એનું મંડાણ જબરદસ્તી પર થયેલું હોઈ એ આપણને કેટલે ને કયાં લઈ જશે એ હું જાણતો નથી.’

અમેરિકન પત્રકાર : “ત્યારે હિંદુસ્તાનમાં ભવિષ્યમાં મોટા પ્રમાણમાં ઉત્પાદન થાય એવો આદર્શ આપ નથી રાખતા?”

ગાંધીજી : “મોટા પ્રમાણમાં ઉત્પાદન તો જરૂર જોઈએ, પણ તેનું મંડાણ બળજબરી પર થયેલું ન હોય. રશિયાનો સંદેશો એ જ છે. એમાં પણ મોટા પ્રમાણમાં ઉત્પાદન છે, પણ તે લોકોનાં ઘરમાં થાય છે. એક માણસ જે માલ પેદા કરે છે, તેને તમે દસ લાખથી ગુણો તો એ પ્રચંડ ઉત્પાદન ન થયું? પણ હું તો બરાબર સમજું છું કે

તમે ‘મોટા પ્રમાણમાં ઉત્પાદન’ એ શબ્દો વાપરો છો તે એના ૩૬ અર્થમાં. એ અર્થ એ છે કે અતિશય અટપટાં યંત્રોની મદદથી અને એટલાં ઓછામાં ઓછાં માણસોએ કરેલું ઉત્પાદન. મેં મનમાં વિચારી રાખ્યું છે કે એ ખોટું છે. મારું યંત્ર તો એવું હોવું જોઈએ કે જે સાદામાં સાદું હોય અને કરોડો ઘરોમાં રાખી શકાય એવું હોય. મારી યોજનામાં ચલણી નાણું તે ધાતુ નથી પણ શ્રમ છે. જે શ્રમ કરી શકે તેને એ નાણું મળે છે, તેને ધન પ્રાપ્ત થાય છે. તે પોતાના શ્રમનું રૂપાંતર કાપડમાં કરે છે, અનાજમાં કરે છે. તેને જો પેરેશીન તેલ જોઈએ તે એ તેનાથી પેદા ન થઈ શકતું હોય તો તે પોતાની પાસેનો વધારાનો દાણો આપીને સાટે તેલ લેશે. એમાં શ્રમનો સ્વતંત્ર, ન્યાયી અને સમાન-ભાવે વિનિમય છે; તેથી તે લૂંટ નથી. તમે વાંધો લેશો કે આ તો પાછા છેક જૂના જમાનાની માલનું સાદું કરવાની રીત પર આવ્યા. પણ આખો આંતરરાષ્ટ્રીય વેપાર સાટાની પદ્ધતિ પર ગોઠવાયેલો નથી?

“વળી આ યોજનામાં ખીજો એક લાભ છે તે જુઓ. એને તમે અમર્યાદિત પ્રમાણમાં વધારી શકો છો. પણ મોટાં યંત્રોથી પાર વિનાનો માલ પેદા કરવા માંડો અને પરિણામે બેકારી વધ્યા વિના રહે જ નહિ. તમે કહેશો કે સુધારેલાં યંત્રો દાખલ કરવાથી જે મજૂરો બેકાર થયા તે ખીજું કંઈ કામ શોધી લેશે. પણ મોટા સંગઠનવાળા દેશમાં જ્યાં નોકરી મળવાના અમુક અને ગણતર રસ્તા જ ખુલ્લા હોય છે, અને જ્યાં મજૂરને અમુક જ એક જાતનું યંત્ર વાપરવાનો લાંબા વખતનો મહાવરો પડી ગયેલો હોય છે ત્યાં તે ખીજા ધંધામાં

જઈ શકતો નથી, એ તમે જાતઅનુભવ પરથી જાણો છો. આજે ઇંગ્લંડમાં બેકારોની સંખ્યા ૩૦ લાખ હિપર નથી? મને થોડા જ દહાડા પર કોઈએ પૂછેલું, ‘અમે આજે આ ત્રીસ લાખ બેકારોનું શું કરીએ છીએ?’ તેઓ એક દિવસમાં કારખાનું છોડીને ખેતી કરવા ન જઈ શકે. આ મહાવિકટ પ્રશ્ન છે.’

આના પરથી ખેતીમાં યંત્રો વપરાય કે કેમ એની ચર્ચા પર ગિતર્યા.

પત્રકાર : ‘યંત્રો વડે ખેતી કરવાથી જેમ અમેરિકા અને કેનેડામાં ઘણો લાભ થયો તેમ હિંદુસ્તાનમાં ન થાય?’

ગાંધીજી : ‘કદાચ થાય. પણ એ પ્રશ્નનો જવાબ આપવાની મારી યોગ્યતા હું નથી માનતો. અમે હિંદુસ્તાનમાં હજુ સુધી તો ખેતીમાં અટપટાં યંત્રો વાપરીને લાભ નથી મેળવી શક્યા. અમે યંત્રોનો ત્યાગ જ કરવો એવું પણ લઈને નથી બેઠા. અમે ચેતીચેતીને અખતરા કરીએ છીએ. પણ વરાળ કે વીજળીથી ચાલતાં યંત્રોની અમને ખેતીમાં જરૂર નથી જણાઈ.’

ગાંધીજી યંત્રમાત્રના કદા શત્રુ છે એવી જે માન્યતા ઘણા લોકોનાં મનમાં છે એવી લઈને આ મિત્ર આપ્યા હતા. એમણે કહ્યું, ‘કેટલાક લોકોને એવો ખ્યાલ છે કે આપ યંત્રમાત્રના વિરોધી છો. એ સાચું તો નહિ જ હોય.’

ગાંધીજી : ‘એ સાવ ખોટી વાત છે. રંટિયો પણ યંત્ર જ છે. એ સુંદર કલાકૃતિ છે. યંત્રો ઘેર ઘેર કેમ પહોંચાડી શકાય એનો એ નમૂનો છે. એ આમવર્ગનું, રંકનું યંત્ર છે.’

પેલા મિત્રે ચર્ચા પૂરી કરતાં પૂછ્યું, ‘ત્યારે આપ યંત્રોની વિરુદ્ધ એટલા માટે અને તો જ છો જો યંત્રો ઉત્પાદન અને વહેંચણીનું કામ મૂઠીબર લોકોના હાથમાં મૂકી દેતાં હોય.’

ગાંધીજી: ‘બરાબર છે. થોડા જ માણસો સુખી રહે ને એકલથ્થુ સત્તા ભોગવે એ મને ગમતું નથી. જે વસ્તુમાંથી આમ વર્ગને ભાગ ન આપી શકાય તે મારે મન ત્યાજ્ય છે, એટલું જ.’

હરિજનબંધુ, ૨૫-૧૧-૧૯૩૪

અર્થશાસ્ત્રીઓ જોડેનો વાર્તાલાપ

[લેખક : પ્યારેલાલ]

ગયા ડિસેમ્બરના છેલ્લા અઠવાડિયામાં નાગપુરમાં અખિલ ભારત આર્થિક પરિષદ ભરાઈ હતી તેમાં ભાગ લેવાને આવેલા ત્રીસેક અર્થશાસ્ત્રીઓ તા. ૩૦મી ડિસેમ્બરે સેવાગ્રામમાં ગાંધીજીને મળવાને તેમ જ મગન સંગ્રહાલયના ઉદ્ઘાટન સમારંભમાં હાજરી આપવાને વર્ધા આવ્યા હતા. જરા મોડા પડ્યા એટલે એમને પહેલાં સમારંભમાં હાજરી આપવી પડી.

સમારંભ થઈ ગયા પછી તેઓ ગાંધીજીને મળવાને જમનાલાલજીને અંગલે ગયા. ગાંધીજીએ વાતચીત શરૂ કરતાં કહ્યું, ‘તમે મગનવાડીમાં જે જોયું તેના પરની તમારી ટીકા મને સંભળાવો, ને જે ત્રુટીઓ તમારા જોવામાં આવી હોય તે મને કહો. તમે સ્તુતિ કરશો એથી મને મદદ નહિ થાય. કંઈ વસ્તુને સારુ હું સ્તુતિને પાત્ર છું એની મને ખબર છે. આ આખી વસ્તુ નિષ્ફળ જ જવાની છે એવો ઉપરચોટિયો અભિપ્રાય પણ ન આપી દેતા. કેટલાક અર્થશાસ્ત્રીઓએ એવી ટીકા કરી છે. એવી ટીકાની મારા પર અસર નહિ થાય. પણ ત્રીણવટથી અને સમભાવપૂર્વક અભ્યાસ કર્યા પછી તમને કંઈ ત્રુટીઓ દેખાય ને તે મને જતાવશો તો હું તમારો આભાર માનીશ.’

પણ અર્થશાસ્ત્રીઓ તરફથી મદદકર્તા થઈ પડે એવી કશી દીકા આવી નહિ. એમણે પહેલો જે પ્રશ્ન પૂછ્યો તેનો જવાબ તો ગાંધીજી અનેક વેળા આપી ચૂકેલા છે. એ પ્રશ્ન આ હતો : ‘આપ મોટા યાંત્રિક ઉદ્યોગોની વિરુદ્ધ છો?’ ગાંધીજીએ કહ્યું : ‘મેં એવું કદી કહ્યું નથી. આવી માન્યતા એ મારે વિષેના અનેક વહેમોમાંનો એક છે. મારો અરથો વખત આવી વસ્તુઓના જવાબ આપવામાં જાય છે. પણ જેઓ એ શાસ્ત્રના વિશારદ છે તેમની પાસેથી તો હું વધારે સારા જ્ઞાનની આશા રાખું. તમે છાપાં વગેરેમાં આવતી વાતો સાચી માની લઈને આ સવાલ પૂછ્યો છે. મારો વિરોધ જે ચીજો ગ્રામવાસીઓ વિનામુક્તીયતે પેદા કરી શકે એમ હોય તે મોટા યાંત્રિક ઉદ્યોગો વડે પેદા કરવાની સામે છે.’

સ૦ — જે ઉદ્યોગયોજનાસમિતિ (પ્લેનિંગ કમિશન) નીમવામાં આવી છે એને વિષે આપનું શું માનવું છે?

જ૦ — એને વિષે હું કંઈ કહી શકતો નથી. મેં એનો અભ્યાસ કર્યો નથી. કાર્યવાહક સમિતિમાં એની ચર્ચા મારી હાજરીમાં કરવામાં નહોતી આવી. જ્યારે જ્યારે મારી સલાહ પૂછવામાં આવે છે ત્યારે ત્યારે હું કાર્યવાહક સમિતિને સલાહ આપું છું. એનો અર્થ એવો નથી કે કાર્યવાહક સમિતિ તરફથી જે કંઈ પ્રગટ થાય છે તેના પર મારી સમિતિની મહોર વાગેલી હોય છે અથવા તો એની ચર્ચા પણ મારી જોડે કરવામાં આવેલી હોય છે. એના સામાન્ય નિર્ણયો વિષે મેં જાણી-જૂજીને જવાબદારી છોડી દીધેલી છે.

સ૦ — એ સમિતિને આપના આશીર્વાદ તો છે ને?

જ૦ — જે વસ્તુ હું જાણુતો નથી અથવા જેમાં મને રસ નથી તેમાં મારા આશીર્વાદનો શો ઉપયોગ હોઈ શકે ?

સ૦ — ગામડી ઉદ્યોગો અને મોટા યાંત્રિક ઉદ્યોગો એ બેનો મેળ સાધી શકાય એમ આપ માનો છો ?

જ૦ — હા; જો ગામડાંને મદદ થાય એવી રીતે એની યોજના કરવામાં આવે તો. જેના પર ખીજા અનેક ઉદ્યોગો આધાર રાખે છે એવા જે મૂલભૂત ઉદ્યોગો હોય, તે જેની રાષ્ટ્રને જરૂર હોય, તેનો કારભાર એક કેન્દ્ર પાસે રાખવો જોઈએ. પણ જે ઉદ્યોગ સહેજ સંગઠન કરવાથી ગામડાંમાં ચલાવી શકાય એવો હોય તેવા કેઈ ઉદ્યોગને હું ઉપર જણાવ્યા એવા ‘મૂલભૂત ઉદ્યોગ’ની કાટિમાં ન ગણાવા દઉં. દાખલા તરીકે, હાથખનાવટના કાગળનો ઉદ્યોગ કેટલો ખીલી શકે એવો છે એની મને ખબર ન હતી. હવે મને એને વિષે એટલી અંધી આશા ઊપજી છે કે હું એમ માનતો થયો છું કે દરેક ગામડું એના પોતાના સામાન્ય ખર્ચ પૂરતો — છાપાં વગેરે છાપવા માટે નહિ — કાગળ પેદા કરી શકે. ધારો કે સરકાર કાગળની ખનાવટના ઉદ્યોગ પર અંકુશ મૂકે ને તેનો કારભાર એકહથ્થુ કરી પોતાના હાથમાં લે, તો તે ગામડાંએ ખનાવેલા બધા કાગળને રક્ષણ આપે એવી અપેક્ષા હું રાખું.

સ૦ — ગામડાંને રક્ષણ આપવું એનો અર્થ આપ શો કરો છો ?

જ૦ — એમનું શહેરના ધસારા સામે રક્ષણ કરવું. એક કાળ એવો હતો જ્યારે શહેરો ગામડાં પર આધાર રાખતાં ને ગામડાંમાં બનેલો માલ વાપરતાં. આજે સ્થિતિ એથી ઊલટી

છે. શહેર અને ગામડાં વચ્ચે પરસ્પરાવલંબન રહ્યું નથી. શહેરો ગામડાંને લૂંટે છે ને તેના રસકસ ચૂસી લે છે.

સ૦ — શહેરોમાં પેદા થતી ઘણી ચીજોની ગામડાંમાં જરૂર નથી રહેતી?

જ૦ — મને શંકા છે. ગમે તેમ હો, મારી યોજના અનુસાર ગામડાં જે માલ શહેરના જેટલો જ સારો બનાવી શકે તે શહેરોને પેદા નહિ કરવા દેવામાં આવે. શહેરોનું ખરું કાર્ય તો ગામડાંના માલને ખપાવવાનાં હાટ બનવાનું છે.

સ૦ — કાપડની મિલોની પ્રવૃત્તિનો લાથસાળના વણાટની સાથે મેળ સાધી શકાય ખરો ?

જ૦ — હું તો એ વાતની ધ્રસીને ના પાડું છું. આપણને જેટલું કાપડ જોઈએ તે બધું ગામડાંમાં સહેલાઈથી પેદા થઈ શકે એમ છે.

સ૦ — પણ મિલોની સંખ્યા તો વધતી જાય છે.

જ૦ — એ દુર્ભાગ્યની વાત છે.

સ૦ — પણ એવો મેળ સાધવાનું ઉદ્યોગયોજના-સમિતિએ (પ્લેનિંગ કમિશને) લાથમાં લીધું છે તેનું શું ?

જ૦ — એ વાત હું પહેલી જ વાર સાંભળું છું. એમ હોય તો મહાસભાએ ખાદી વિષેનો પોતાનો ઠરાવ રદ કરવો પડશે.

હરિજનબંધુ, ૨૬-૧-૧૯૩૯

ઉદ્યોગ—નાના અને મોટા

[લેખક : ખ્યારેલાલ]

શ્રી. મોરીસ ક્રીડમેન વરસો થયાં હિંદુસ્તાનમાં વસતા પોલેન્ડવાસી છે. તેમણે ‘ભારતાનંદ’ એ હિંદી નામ પણ ધારણ કર્યું છે. તે ઇજનેર છે તે મૈસૂર રાજ્યના બેંગલોરમાં આવેલા વીજળીના કારખાનાના ઉપરી છે. તે ઉપરાંત એ રાજકારણના પણ અભ્યાસી છે, અને હિંદનાં તત્ત્વજ્ઞાન અને અધ્યાત્મ વિષે ઊંડો રસ ધરાવે છે. તેઓ થોડા વખત પર સેવાગ્રામમાં રહેવા આવેલા ત્યારે જગતમાં ફેલાઈ રહેલા યાંત્રિક ઉદ્યોગોના પ્રચંડ જુવાળને વિષે એમણે ગાંધીજી સાથે ચર્ચા કરી હતી, તેમાં ગાંધીજીને પૂછેલું : “હું તો યથાર્થવાદી રહ્યો, એટલે મારે આ વિષયમાં કેવું વલણ રાખવું ? ગામડાંઓ સ્વયંપૂર્ણ થાય, એટલે કે પોતાની જરૂરિયાતો પોતે જ પૂરી પાડે, એ અંતિમ આદર્શ તો આપણી સામે પડેલો છે જ. પણ એ ત્યારે જ બની શકે જ્યારે દરેક માણસ સંસ્કારી હોય. ‘સંસ્કારી’ શબ્દનો જે અર્થ હિંદુસ્તાનમાં થાય છે તે અર્થમાં અહીં વાપરું છું. વિશાળ યંત્રોદ્યોગો સમાજમાં સમાનતા નથી ફેલાવતા ? એનો કેવળ વિરોધ જ કરવો એ શક્તિનો દુર્વ્યય નથી ? એના કરતાં એ ઉદ્યોગોની દિશા બદલવાનો પ્રયત્ન કરીએ એ સારું નહિ ?”

ગાંધીજીએ કહ્યું : “આજે રશિયામાં મોટા યંત્રોદ્યોગો પરાકાષ્ટાએ પહોંચેલા છે એમ કહી શકાય. એ રશિયા સામે નજર નાંખું છું તો ત્યાંનું જીવન મને આકર્ષક લાગતું નથી. બાઈબલની ભાષામાં કહ્યું તો, ‘માણસ આખું જગત જીતે પણ જે પોતાનો આત્મા ગુમાવે તો એથી એનું શું શ્રેય થવાનું હતું?’ આધુનિક ભાષામાં કહીએ તો માણસ પોતાનું વ્યક્તિત્વ ગુમાવે અને યંત્રમાં એક જડ ખીલા જેવો બની જાય તો એના મનુષ્ય તરીકેના ગૌરવને એજ લાગે. દરેક વ્યક્તિ સમાજનો પૂર્ણ સંસ્કારી, પૂરો વિકાસ પામેલો અંશ બને એમ હું તો ઇચ્છું છું. ગામડાંએ સ્વાઞ્ચી, સ્વયંપૂર્ણ બનવું જ જોઈએ. અહિંસાને રસ્તે કામ લેવું હોય તો એથી ખીજો ઉકેલ હું જોતો જ નથી. મારા મનમાં તો એ વિષે લવલેશ શંકા નથી. મોટા યાંત્રિક ઉદ્યોગો ફેલાવવામાં માનનારા ખીજા પડયા છે એ હું જાણું છું. મને જે વાત દીવા જેવી સાફ દેખાય છે તેને સારુ હું મારી સર્વ શક્તિ વાપરીને કામ કરી રહ્યો છું. અનેક શક્તિઓ કામ કરી રહી છે, એમાંથી શું પરિણામ આવશે એની મને ખબર નથી. પણ જે પરિણામ આવશે તે શ્રેયસ્કર હશે.”

મિ. ક્રીડમેને પૂછ્યું, “પણ સ્વયંપૂર્ણ ગામડાંના આદર્શને જોખમમાં નાંખ્યા વિના યંત્રોદ્યોગો જોડે કંઈક માંડવાળ કરી શકાય એવું આપને નથી લાગતું?”

ગાંધીજી કહે : “લાગે છે. જુઓને, રેલવે છે. એનો કંઈ મેં ત્યાગ કર્યો નથી. મોટરો મને અકારી લાગે છે, તોપણ ઇચ્છા અનિચ્છાએ પણ હું એનો ઉપયોગ કરું જ છું. વળી ફાઉન્ટન પેનો મને નથી ગમતી, પણ અત્યારે એ જ

વાપરી રહી છે. જોકે પેટીમાં બરુની કલમ ફેરવું છું ખરો. ફાઉન્ટેન પેન વાપરતાં દરેક વખતે મારું મન ડાખ દે છે, ને પેટીમાં પડી રહેલી બીયારી બરુની કલમનો વિચાર આવે છે. એમ માંડવાળ તો ડગલે ડગલે થાય છે, પણ એ માંડવાળ છે એમ માણુસે સમજવું જોઈએ, અને અંતિમ આદર્શ હમેશાં નજર સામે રાખવો જોઈએ ને એનું ચિંતન કરવું જોઈએ.”

મિ. ક્રીડમેન : “ પ્રવૃત્તિમય પશ્ચિમની સાથે જ્યારે હિંદનાં ગામડાંની સરખામણી કરી જોઈ છે ત્યારે જાણે હું છેક જ નિરાળા દુનિયામાં ફરતો હોઉં એવો ભાસ થાય છે. અહીંનાં ગામડાં નિષ્ક્રિય, નિસ્તેજ ને નિરુત્સાહ દેખાય છે. જ્યાં પડ્યાં છે ત્યાંથી જરાયે આગળ વધતાં હોય એવું દેખાતું નથી.”

ગાંધીજી : “ ઉપરચોટિયા નજરે જુઓ તો એવું જ લાગે. પણ જે ક્ષણે તમે એ લોકોની જોડે વાત કરો ને તેઓ બોલવા માંડે તે ક્ષણે તમે જોશો કે એમની જીભમાંથી જ્ઞાન ઝરે છે. બહારનો અણુધડપણનો દેખાવ છે તેની પાછળ આધ્યાત્મિક વૃત્તિનો જીંડો ઝરો પડેલો છે. એને હું સંસ્કારિતા કહું છું. એવી વસ્તુ તમને પશ્ચિમમાં નહિ જોવા મળે. યુરોપના કેઈ ખેડૂત જોડે તમે વાત કરી જુઓ તો તમને દેખાશે કે એને ઈશ્વર કે આત્માની વાતમાં કશો રસ નહિ હોય. હિંદી ગામડિયામાં તો અણુધડપણના પોપડાની નીચે જુગજૂની સંસ્કારિતા છુપાયેલી પડી છે. એ પોપડો ઉખાડી નાંખો, એ ગ્રામવાસીનાં દારિદ્ર્ય ને નિરક્ષરતા દૂર કરો તો શિષ્ટ, સંસ્કારી, સ્વતંત્ર નાગરિક કેવો હોવો જોઈએ એનો સુંદરમાં સુંદર નમૂનો તમને જોવા મળશે.”

ખાદી અને નવરચના

[જંગમ વિદ્યાપીઠને અંગે ગામડાંની પુનર્ધટનાના કાળમાં પ્રભશિક્ષણનું કામ કરનારા સેવકે કઈ રીતે બેસી જવું રહ્યું છે, એને લગતા વિચારો વિદ્યાપીઠના શિક્ષકો ભેડેની વાતચીતમાં ગાંધીજીએ જણાવ્યા બાદ, વસ્ત્રસ્વાવલંબનને મધ્યબિંદુએ રાખીને ખાદી અને ગ્રામસેવા કરવા ઇચ્છનાર સેવકોએ ખાદીનો કેવો વ્યાપક અર્થ કરવાનો છે અને તેનો સંદેશો ગામડાંમાં ફેલાવવામાં દેશના આખા આર્થિક પુનર્વિધાનની કેવી સ્વાવલંબી અથવા 'સોયે ટકા સ્વદેશી' દષ્ટિ સ્વીકારવાની છે, એ વાત પ્રદર્શનમાં ખાદી વસ્ત્રસ્વાવલંબનનો વિભાગ નોખો પાડીને રાખવાને લગતી બીજી એક વાતચીત દરમિયાન ગાંધીજીએ સમજાવી હતી. આ વાતચીતનો સાર તેમ જ તે વેળા ચર્ચાયેલા ફેટલાક મુદ્દાઓ હંધક વિસ્તારથી મારી ભાષામાં કરીને અહીં આપું છું.

સ્વામી આનંદ]

૧

ખાદીની સંસ્કૃતિ

ખાદીનો સંદેશ માત્ર વસ્ત્રસ્વાવલંબનમાં સમાઈ જતો નથી. ખાદીનો જે વ્યાપક અર્થ દેશની આર્થિક નવરચનામાં અંતર્ભૂત છે તે એક દષ્ટિ છે — સંસ્કૃતિ છે. એ આખી દષ્ટિ અગર સંસ્કૃતિ ખાદી કહો કે રેંટિયો કહો તેની પાછળ રહેલી છે. વસ્ત્રસ્વાવલંબનનો સંપૂર્ણ અર્થ એ કે એકેએક ખેડૂત અને ગ્રામવાસી, એટલે દેશની ૯૦ ટકા વસ્તી, પોતાનો બધો ફાળ

વખત પોતાનું કાંતી તેમ જ વણી લેવામાં ગાળે. આ વસ્તુ ધસાર્ધ ગર્ધ છે, ને તેથી ગામડાનો માણસ આને નિરુદ્ધમી અને આળસુ બન્યો છે.

કાંતવુંવણવું એટલે કેવળ જૂની હાંમે જરીપુરાણાં ઓળરોને જેવી ને તેવી સ્થિતિમાં રાખી તેમાં કશા શોધસુધારા કર્યા વિના કાંતે અને વણે એમ નહિ, પણ પોતાના હાથ અને આંગળીઓથી જેટલી યુક્તિ અને સુધારા બુદ્ધિ ચલાવીને તેમાં દાખલ કરી શકાય તેટલા કરવાનું શિક્ષિત વર્ગના સેવકો એ ગામઝોડાની વસ્તીઓ વચ્ચે વસીને તેમને શીખવે. એ પ્રમાણે દરેક ખેડૂત તેમ જ મજૂર પોતાના તમામ ફાજલ સમયનો ઉપયોગ નાના સરખા કારીગર તરીકે કરી લેતો થાય, અને એવા ઉદ્યમથી પોતાને જરૂરી અને ઉપયોગી ચીજો ઘરમાં બનાવી લે, અને તેવા કોઈ ને કોઈ ગૃહઉદ્યમ પાછળ જ પોતાનો અને કુટુંબનાં માણસોનો બધો અત્યત વખત અને મિનિટો ખપમાં લે. આ દષ્ટિ ખાદીના અર્થશાસ્ત્રના ગર્ભમાં રહેલી છે. મિ० — ના પિતાને હું વિલાયત ગયો હતો ત્યારે મેં જોયેલા. ઘરડા ડોસા હતા, વાંકા વળી ગયેલા, પણ આખો દિવસ ઘરમાં દોરડાં વણે કે એવું જ બીજું કંઈક ને કંઈક ઝીણુંમોટું કામ કરવામાં રોકાયેલા જ હોય. તે ઘરનાં નાનાંમોટાં છોકરાં કે બીજાં કુટુંબીઓ જે કોઈ થોડી વાર પણ નવરું હોય તે તેમાં મદદ કરવા સામેલ થયેલું જ હોય.

મજૂરીમાં બુદ્ધિ ઉમેરવાની જરૂર

કટકવાળા સ્વ० મધુસૂદન દાસનું એક વાક્ય મને હમેશને સારુ સોંસરું ઊતરી ગયું છે. તેમણે મને કહેલું કે હિંદુસ્તાનનો

ખેડૂત પોતાની જિંદગીનો મોટો ભાગ બળદની સોબતમાં ગાળે છે. પણ ઈશ્વરે માણસને હાથ આપ્યા છે. એ એના તારણહાર છે. એ હાથનો ઉપયોગ જો એ ન શીખે અને બુદ્ધિપ્રયોગપૂર્વક એનાં હાથ, પગ અને આંગળીઓમાં કારીગરી આણુતાં એ ન શીખે, તો તે બળદના જેટલો જ જડ બની જવાનો હમેશાં ભય રહે છે. એવો બુદ્ધિપુરઃસરનો ઉપયોગ કરતાં એને શીખવવાનું રહ્યું જ છે. ખેતી, વણાટ અને ફાજલ વખતમાં કરવાના ઝીણા ગૃહઉદ્યોગોમાં અને તેની જુદી જુદી ક્રિયાઓમાં એને પોતાનાં આંખ, હાથ, આંગળીઓ અને બુદ્ધિનો સતત ઉપયોગ કરીને સુધારા કરતાં તેમ જ પોતાનાં રોજના ઉપયોગનાં ઓગરોનાં હળવાં સમારકામ વ્યવસ્થિત અને અંધખેસતી રીતે કરતાં આવડવું જ જોઈએ. જુદી જુદી જાતની ગાંઠો મારવી, ઉંકલવી કે સેરવવી, હથોડો મારવો, લાકડું વહેરવું કે તેનું સાલચાકડું ખેસાડવું, સીધો ખીલો ઠોકવો, ટીપવું, છોલવું, ભારી આંધવી, ભીંડી વણીને તેનાં દોરડાં બનાવવાં કે ખાટલાનાં વાણુપાંગત ભરવાં, ચટાઈ, ટોપલા કે કરંડિયા અથવા ઝાડુ, સાવરણા ગૂંથવાં, ‘લીવર’ કે ગરેડીના ઉપયોગથી શ્રમમાં પડતો તક્ષાવત સમજવો, અગડેલા કે નકામા થયેલા સૂતરમાંથી બળદ વાછરડાંનાં રાશદામણાં કે ધરઉપયોગના ખાટલાની પાટી વગેરે તૈયાર કરવાં, ત્રાક, પીંજણ, ફટકાસાળ તેમ જ રેંટિયામાં થયેલા સુધારા સમજવા ને નવા શોધવા, ગાંઠવાળી અને વગરગાંઠની માળથી અગર ઢીલી માળથી ત્રાકના ફેરામાં તેમ જ સૂતર તૂટવાથી કાંતણુની ગતિમાં પડી જતું અંતર સમજવું — આ અને આવું આવું કેટલુંયે બુદ્ધિપુરઃસરના ગૃહઉદ્યોગની યાદીમાં આવી જાય છે.

અનાયાસે સાક્ષરતા

આજે આજસુ, નિરુદ્ધમી અને બેકાર બની શરીરમનથી ભાંગી ગયેલા ગ્રામવાસી ખેડૂત અને મજૂરની કેળવણીનો આ જ પ્રાથમિક અને મહત્ત્વનો અંશ છે. સાક્ષરતાપ્રચારના કરતાં પણ આજે આ કેળવણી એને વધુ અગત્યની છે. દેશના શ્રમજીવીના બુઝાતા જીવનદીપમાં જો આશા ઉમંગનું તેલ પુરાશે, અને એ ફરી એક વાર પોતાનાં મનઃક્રિયાને ઉદ્યોગપ્રવણ બનાવી, શું ખેતરમાં કે શું ઘરમાં મધમાખીના જેવો ઉદ્યમપરાયણ બનશે, અને સ્વેચ્છાએ ગ્રામસેવાને વરેલો શિક્ષિત પ્રજાસેવક ક્યાંક ને ક્યાંક પડોશમાં પડેલો તેની ભેરે હશે, તો એની એ ઉદ્યમપ્રવણતામાંથી જ સરતા લેખનમુદ્રણના આ જમાનામાં અનાયાસે સાક્ષરતા એનામાં આવી પડવાની છે. અને ઘણાખરા દાખલાઓમાં પોતાને ક્યારે અને કેવી રીતે વાંચતાં આવડ્યું એની ખેડૂતને ખબરે પડવાની નથી. એમાંથી જ લખતાં, સહી કરતાં, સરનામું કે કાગળ ઉકેલતાં, આંકડા મૂકતાં અને સાદા હિસાબ નોંધતાં કે સરવાળા બાદબાકી કરતાં, જુદાં જુદાં વજનમાપ અને તેની વચ્ચેના ફરક સમજતાં, નકશાના આકાર યાદ રાખતાં, તેમ જ નકશા ઉપર છાપેલ ગામો ઉકેલતાં, કે નદી, હુંગર, તળાવ વગેરે પિછાનતાં એને સ્વતંત્ર પ્રયાસ વિના આવડવાનું છે. સાક્ષરતાનું મહત્ત્વ ઘટાડવાનો અહીં હેતુ નથી, પણ સાત લાખ ગામડાંમાં સાક્ષરતા ફેલાવવાનો કાર્યક્રમ સ્વતંત્ર રીતે આંખીને સિદ્ધ કરવાનું આજે દેશના કેળવણીકારો અને શિક્ષકો કે સેવકોની શક્તિ બહારનું કામ હોય તોપણ ગામડાંની પુનર્ઘટનાના ખાદી-સંસ્કૃતિને અનુરૂપ એવા સોયે ટકા સ્વદેશી કાર્ય-

ક્રમમાં સાક્ષરતાપ્રચાર અનાયાસે અને લગભગ નહિ જેવા ખરચે સમાર્થ જવાનો છે, એટલું સૂચવવાનો જ માત્ર હેતુ છે.

એનું જ નામ નવરચના

વીસ વરસ ઉપર આપણને હાથ લાગેલા અને આજે પણ ગામડાંઓમાં ચાલતા જૂના રેંટિયામાં અને આજે શિક્ષિત વર્ગના માણસોએ તૈયાર કરેલા એ જ નમૂનાના રેંટિયામાં આસમાન જમીનનો તફાવત પડી ગયો છે. કારણ એમાં બુદ્ધિમાન માણસે પોતાની બુદ્ધિની, શોધસાધનની શાસ્ત્રીય સંપૂર્ણતાની, અને વ્યવસ્થિત કાર્યકૌશલની પૂરણી કરી છે. આ બધી વસ્તુઓ દેહાતી ખેડૂતને સહવાસ, શિક્ષણ અને સહકાર વાટે આપી દેવી અને એને કુશળ ઉદ્યમી બનાવવો, એ જ ખાદી અને વસ્ત્રસ્વાવલંબનના પોકારનો વ્યાપક અર્થ છે. આને જ સારુ શિક્ષિત વર્ગોએ ગામડાંઓમાં વસીને ગામડાંના લોકોના જીવન જોડે ઓતપ્રોત થવું રહ્યું છે. આ જ રચનાત્મક કાર્યક્રમ છે. એનું જ નામ નવરચના અને નવવિધાન છે.

હરિજનબંધુ, ૩૦-૬-૧૯૩૪

૨

ખિહારી ખેડૂતનું જડ હતાશ જીવન

ખિહાર જેવા મુલકમાં વસ્તી ગીચ છે ને પ્રજોત્પત્તિ નિરંકુશ છે તેથી મુલક બગીચા જેવો છતાં લોક ભૂખે મરે છે એમ નથી; પણ લોકોમાં આળસ હાડોહાડ જમી ગયું છે એ જ સર્વોપરી કારણ છે. બગીચા જેવો મુલક છે, નદીઓ કાંપ ધસડી લાવે છે, ને આંબા, લીચી, શેરડી અને ધાન ધાસની પેરે ઊગે છે. પણ આ બધા કુદરતી લાભોથી જેટલું

ઊગે છે, પાકે છે તેટલું જોમતેમ ખટારીને ભેળું કરવા ઉપરાંત કશો ઉદ્યમ કરવાની કે બુદ્ધિ ચલાવવાની વૃત્તિ જ બોકામાં રહી નથી. પેટાઉદ્યમો અધા ભાંગી ગયા અને દેહાતીઓની બુદ્ધિ પણ એની સાથેસાથે કટાઈ ગઈ. અત્યારે લોકો કેવળ જડ હતાશ જીવન ગાળી રહ્યા છે. જિંદગીમાં નથી કશી આશા કે નથી રસ. ઉદ્યમ શાને સારુ કરવો એમ થઈ પડ્યું છે. વસ્તી બેસુમાર વધી રહી છે એમ માનવાને વસ્તીપત્રકના આંકડા આપણને સૂચવે છે; પણ વસ્તીપત્રકની રીતો પણ હવે જ દિવસે દિવસે કંઈકે વિશ્વાસપાત્ર બનતી જાય છે એમ કહેવાય. એમાં ભેગી થતી માહિતી પાછલાં દસ, ત્રીસ, ત્રીસ કે ચાળીસ વર્ષનાં વસ્તીપત્રકોની માહિતી જોડે સરખાવીને તે ઉપરથી નિર્ણયો તારવવામાં ખાસી થાપ ખવાઈ જાય એવું છે. હિંદુસ્તાનની વસ્તી છેલ્લાં ત્રીસ ચાળીસ વર્ષોમાં દોઢી જેટલી વધી છે એ ન માન્યામાં આવે એવી વાત છે. અધપેટે રહેલી અને દિવસે દિવસે વધુ ને વધુ ભૂખમરામાં પેસતી પ્રજા વધ્યે જાય કે ઘસાતી જાય? જો સાચી વસ્તીગણતરીનાં સાધનો આપણી પાસે હોય તો કદાચ એવું જ સાબિત થાય કે હિંદી પ્રજા મુમૂર્ષુ પ્રજા છે અને દિવસે દિવસે ક્ષીણ થતી જાય છે.

આખો દેશ બગીચો કેમ ન બને?

તેથી ગામડાંની પુનર્ઘટનાની દિશામાં વસ્ત્રસ્વાવલંબન જો પ્રથમ પગલું છે તો તેનો વ્યાપક અર્થ એ છે કે વસ્ત્રની વ્યાખતમાં એવા સ્વાશ્રયા થયેલા ખેડૂતને તે પોતાનાં હાથપગ, આંગળીઓ અને બુદ્ધિને સતેજ અને સતત ઉદ્યમી રાખી ઉત્પાદક શ્રમમાં પોતાની બધી ફાજલ ક્ષણો રોકે એવો બુદ્ધિમાન અને કુશળ કારીગર બનાવવો. આને જ તમે જોઈએ તો

વગર સાંચા નાખ્યે અને વગર શહેરો વસાવ્યે દેશ આખાને ઉઘોગી બનાવ્યો કહો. હિંદુસ્તાનનાં સાત લાખ ગામડાંનાં ૭૦૦ કે ૭,૦૦૦ શહેર વસે, અને પશ્ચિમની હબે હિંદુસ્તાન સાંચા-કારખાનાં અને મજૂરનો મુલક થઈને રહે, એ કલ્પનામાં આવી શકે એવી વસ્તુ નથી. આવડો વિશાળ દેશ છે તેમાં ખેડૂત કેવળ આકાશવૃત્તિથી નયું ધાન ઉગાડીને ખેસી રહે ને વરસાદ આપે તેટલું એક વાર લઈને બાર મહિનાનો બાકીનો બધો વખત ફરજિયાત એટી જેવો બની રહે, અગર તો પોતાના વખતનું શું કરવું એની એને સૂઝ જ ન હોય, એ સ્થિતિ અસહ્ય છે. આટઆટલી કુદરતી સગવડોવાળો આપણો દેશ, આ બધો વિશાળ મુલક ને આ જમીનો બગીચો કેમ ન બની રહે ?

ખાદીકાર્યના ત્રણ પ્રકાર

તેથી ખાદી, વસ્ત્રસ્વાવલંબન, રેંટિયો એ બધાં પ્રતીક છે તેની પાછળ ખાદીથી મુ્યવાતાં અર્થશાસ્ત્ર અને સંસ્કૃતિની દૃષ્ટિએ આખી ગ્રામપુનર્વિદ્યનાનો ખ્યાલ રહેલો છે, અને એ જ ખાદીનો વ્યાપક સંદેશો છે. એ જ પ્રથમ પંક્તિનો ખાદીપ્રચાર છે. પોતાનાં કપડાં પૂરતું ખાદીસ્વાવલંબન એ બીજો નંબર છે. ચરખા સંઘ જેવી સંસ્થા કે બીજાં ખાદી-ખાતાંઓ અમુક પ્રદેશોની વસ્તીને પેટાકમાણીનો ગૃહઉદ્યોગ આપી હજારો કે લાખોની ખાદી પેદા કરાવી તેને શહેરોમાં વેચે, શહેરી લોકોને તેનો છંદ લગાડે, તેમનાં ચિત્ત ચોરે એવી જાતો અને ભાતો પીરમી તેમને આકર્ષે, એ ત્રીજા નંબરનું કામ છે. હવે આપણે એવી મજલે આવી પહોંચ્યા છીએ કે હવે પછી આ ત્રીજા નંબરના કામમાંથી પ્રચારક સંસ્થાઓ નીકળતી

જાય, અને શહેરી વેપારીઓ અને ખાનગી સાહસો ઉપર એ કામો વધુ ને વધુ પ્રમાણમાં છોડવામાં આવે એ ઇષ્ટ છે. અત્યાર લગી જે કામ થયું તે જેવુંતેવું ન કહેવાય. ખીજું કોઈ તે કરત નહિ, કરી શકત પણ નહિ. હજારો કાંતનારીઓને તેણું રોજી આપી. સેંકડો ઘોખી કુટુંબોને, છીપાઓને, રંગરેન્નેને, કુંદીગરોને, વણકરોને એણે સંજીવન આપ્યું. તે જરૂરી હતું, અનિવાર્ય હતું, પણ હવે એ કામો નવા લોહીનાઓને સોંપી આપણે આગળ જવું રહ્યું છે.

સ્વદેશી પ્રદર્શનો ભરનારાઓને

તેથી આપણે આજે પ્રદર્શનો ભરીએ તેમાં પણ એક, બે ને ત્રણે નંબરના ખાદીકામની પ્રગતિ બતાવનારા અને એ રીતે પ્રજાની કેળવણી કરનારા વિભાગ નોખા નોખા હોય. તેમાં સોયે સો ટકા સ્વદેશી કઢીએ તેના પણ વિભાગ હોય. સ્વાવલંબન વિભાગ હોય તેમાં મોટા વકીલ બારિસ્ટર કે દાક્તરનાં કુટુંબો જાતે પીંજી, કાંતી, વણીને સ્વાવલંબી થયાં હોય તેમની જોડાજોડ તેવાં જ સ્વાવલંબી ખેડૂત કુટુંબોનાં માણસોને ખેસાડ્યાં હોય, તેમનાં ઉદ્યોગ અને કારીગરીના નમૂનાઓ મૂક્યા હોય; કાપડો, નકશા, આલેખ, આંકડા, વિગતો દેખાડ્યાં હોય; ખેડ સમૂહોએ વસ્ત્રસ્વાવલંબન મેળવ્યું હોય તોપણ ખેડની પદ્ધતિઓ વચ્ચે, બુદ્ધિપ્રયોગ તેમ જ વ્યવસ્થિતપણાની સફાર્થને લીધે પડતા તકાવતને ત્યાં આંખ સામે દેખાડ્યો હોય. ત્રાક, ચમરખાં, વોશર, માળ, ફેરા, વગેરેને અંગે પહેલા સમૂહે જે લાભો સાધ્યા હોય તે ખીજાની સરખામણીમાં કેટલા કીમતી છે તે સહેજે સમજાય એ રીતે એ બધું પ્રદર્શનમાં ગોઠવ્યું હોય. સંગીતવાદની ચીજો પણ રજૂ કરવી હોય તો પ્રદર્શન

વિભાગને નાટકશાળા, જલસો કે સરકસનો તંખૂ ન કરી મુકાય, કે સાવ દેશી બનાવટનાં બેંડ, હારમોનિયમ કે પિયાનો રખૂ ન કરાય. પણ શરણાર્ધ, નોખત, ત્રંબાળુ, વીણા, રણશિંગાં, ગોમુખ, શંખ, ભેરી એવી એવી વસ્તુઓનો જીર્ણોદ્ધાર કરવાની અને એના નમૂના તથા એના બજવૈયાઓની ગોઠવણો કરવી જોઈએ. બેંડ, હારમોનિયમ તો શહેરીઓને ક્યાં ઓછાં જોવા સાંભળવા મળે છે? જ્યારે આ વસ્તુઓ તો શહેરીઓને વિચાર કરતા કરી મૂકે; અને દેહાતીઓ કે ગામડાંના પ્રતિનિધિઓ પ્રદર્શન જોવા આવ્યા હોય તેમનાં અંતરમાં આશા અને ઉત્સાહનો નવો જ ઉદય થાય, અને તેઓ શુભ સંદેશો લઈને ઉમંગભર્યા પોતપોતાને ગામ જાય કે આપણા જૂના કારીગરો, ડબ્બગરો, વાજંત્રીઓ, નટ, સરાણિયા, સુતાર, લુહાર વગેરે વર્ગોને સારુ કામો નીકળી રહ્યાં છે, ને તેમની પાછી કદર થશે, કેમકે લોકો તેમની કળા કારીગરી સામું પાછા જોતા થયા છે. આ સો ટકા સ્વદેશી છે. એવું જ દોરડાં વણુનારા, ટોપલા બનાવનારા, ઝાડુ સાવરણા બાંધનારા, સાદડીઓ ગૂંથનારા, તૂનનારા, ભરનારા વગેરે વિષે. આ જ ખાદીનો વ્યાપક અર્થ છે.

રેંટિયો નવી સંસ્કૃતિનો પ્રતિનિધિ

આમ ખાદીની પાછળ આવડા વિશાળ દેશની પુનર્વિધાનની સમગ્ર કલ્પના રહેલી છે. તેથી જ રેંટિયાને નવવિધાનનો — નવી સંસ્કૃતિનો — પ્રતિનિધિ ગણ્યો છે, ને પ્રજાની આદર્શ સૃષ્ટિના પ્રતીક તરીકે રાષ્ટ્રધ્વજ ઉપર પ્રજાએ તેની સ્થાપના કરી છે. આ જ કારણથી દેશના આર્થિક પુનર્વિધાનમાં ખાદી તેમ જ વસ્ત્રસ્વાવલંબનને કૂચી (Key Industry) કહી અને તેને અગ્રપૂજનું માન અપાય છે. એની પાછળ દેશની તમામ

ઉદ્ધમશક્તિની તથા સાધનસામગ્રીની સર્વવ્યાપક પુનર્ઘટના બુદ્ધિપુરઃસર કરવાની અને શહેરો તથા વિરાટ પાયા પરનાં સાંચાકામોથી દૂર રહી સમસ્ત પ્રજાને ધરઆંગણે ને જૂંપડે જૂંપડે ઉદ્ધમપરાયણ કરી મૂકવાની નેમ રહેલી છે. એ જ દષ્ટિએ શિક્ષિત વર્ગોએ મરજિયાત ગરીબી સ્વીકારી આવી નવરચનાને સારુ ગામડાંમાં ખેતી જવાની અને ગામડાંનાં કામોમાં ગરક થઈ જવાની હિમાયત ચાલી રહેલી છે. અહીં સૂચવેલી બાબતો તો સમુદ્રમાં બિંદુમાત્ર છે, વાનગીરૂપે છે. ઠાઈ પણ બુદ્ધિમાન પ્રજાસેવકને આ દષ્ટિ એક વાર આવી એટલે પછી એની સાથે બંધબેસતી રચના કઈ, તેમાં શું સમાય, શું ન સમાય, શું ભળે, શું ન ભળે, એ બધું આપોઆપ સમજાવા લાગશે. ગામડાંએને પાછાં ટટાર અને ઉદ્ધમથી ગુંજતાં કરવાનાં નવાં નવાં સાધનો અને નવા નવા ચીજો આપોઆપ સૂઝતા જશે, અને કાર્યકર્તાને એનો રંગ લાગશે. એવા રંગભીના કાર્યકર્તાને એના કાર્યમાંથી જે સુખ અને તૃપ્તિ મળશે તે જ એનું મોટામાં મોટું વળતર અને ઇનામ હશે. એની આગળ બીજાં તમામ ઇનામો અને આકર્ષણો એને નજીવાં લાગશે.

હરિજનબંધુ, ૭-૧૦-૧૯૩૪

૧૫

શ્રમજીવી વિં બુદ્ધિજીવી

[લેખક : સ્વામી આનંદ]

૧

ગ્રામઉદ્યોગોના પુનરુદ્ધારની બાબતમાં ગાંધીજીની રાહબરી હેઠળ સ્થપાયેલા સંઘે પોતાનું કામ શરૂ કરી દીધું છે. ગામડાંની શરીરશ્રમ ઉપર જીવનારી અને ધનધાન્ય પેદા કરનારી પ્રજા તેની કસબકારીગરી તેમ જ તમામ પ્રેરકબળ ખોઈ બેકાર, બેહાલ, અને ધાતુનાણાંની ઘેલછા પાછળ બેહોશ બનેલા બુદ્ધિમાન વર્ગનો શિકાર થઈ કેવળ મુમૂર્ષુ બની ગઈ છે, તેને કઈ રીતે ટટાર કરવી એ ગ્રામઉદ્યોગ સંઘ વિચારશે. સંઘબળ અને ઝડપી વહેવારનાં સાધનોવાળા આ જમાનામાં બુદ્ધિજીવી વર્ગ શ્રમજીવીઓને મુકાબલે અનેક રીતે લાભનાં સ્થાન રોકીને બેઠેલો હોવાથી જીવનની હરીફાઈમાં અનાયાસે જ એ દરેક બાબતમાં ક્ષત્રી જાય છે અને અનુગતા લાભ મેળવી જાય છે; અને

ગામડાંમાં વસતો અખોલ પ્રાણીઓની હારમાં ખપે એવો આમવર્ગ તેમને હાથે જાણેઅજાણે પણ નિચોવાતો જાય છે. ફાર્મ પણ નવો વિચાર, યોજના કે પ્રજ્ઞના અભ્યુદયનું સાધન લોકકલ્યાણની સાધના કરનારા દેશના યુઝર્ગ આગેવાનો અને તપસ્વીઓ દ્વારા શોધાયું કે તુરત જ ચકોર બુદ્ધિજીવી વેપારીવર્ગ પોતાનાં બુદ્ધિ તેમ જ સાધનોને બળે કરીને તેનો ધણોખરો લાભ પોતાને મળે એવી પેરવીમાં પડે છે, અને ફાવે પણ છે. આજના પ્રયાસમાં આવું બનતું કઈ રીતે અટકાવી શકાય એ સમસ્યા સંઘના સંચાલકોએ વિચારવી રહેશે. જે ગ્રામસંઘનું કાર્યક્ષેત્ર વિચારો ફેંકવા, શાસ્ત્રીય અખતરાઓ કરી તેનાં પરિણામે પ્રજા સમક્ષ મૂકવાં, પ્રચારકાર્ય કરવું એટલાથી જ મર્યાદિત રહેશે, અને નવા વિચારોના પ્રચારને પરિણામે શહેરોમાં ઊભી થનારી ગ્રામઉદ્યોગોની પેદાશની ચીજોની ખપત ઉપર દેખરેખ અગર બીજી રીતે ઘટતા અંકુશની ગોઠવણ સંઘ તરફથી નહિ થાય તો કાં તો સારી પેઠે દગા થશે, અથવા તો પ્રજ્ઞના અનુકૂળ માનસનો અણુઘટતો લાભ અપ્રામાણિક વેપારીવર્ગ લેશે, અને દૂર દૂર ગામડાંમાં વસતો દેહાતી ‘ઘેરના ઘેર ને ભડકાભેર’ એવી જ હાલતમાં રહેશે. દેશમાં જ્યારે જ્યારે એકાદ નવી દેશવ્યાપી ચળવળ ઊપડે છે ત્યારે તેનો લાભ નર્યો પોતીકો સ્વાર્થ જેનારા વેપારીઓ ને નરી આડત કરનારો વર્ગ કેવો લે છે તેનો પૂરતો અનુભવ પ્રજાને થઈ ચૂક્યો છે.

થોડા દિવસ ઉપરની વાત છે. દૂરની દેહાતોમાં એક જગાએ ગામડાંના એક નાના ઝૂમખામાં હરિજનોને હાથે ચાલતા ખજૂરીનાં ઝાડુના ઉદ્યોગનો ઉલ્લેખ ખાનગી વાત-ચીતોમાં મિત્રમંડળના દાયરા સમક્ષ બેત્રણ જગાએ ‘કરવામાં

આવ્યો હતો. એકાદ મહિના બાદ સાંભળવામાં આવ્યું કે અડફેટે ચડે તે ધંધો કમિશનથી કરનારા એક બાહોશ દલાલે અમુક ઝાડુના વેચનારા વેપારીઓને એક લાખ ઝાડુ પૂરાં પાડવાનો કોન્ટ્રાક્ટ લીધો, તે બેત્રણ પેટાએજન્ટોને ખોળી કાઢ્યા, તેમણે તેણે હરાવેલી હતી તેનાથી અરધી કિંમતે તેને શહેરમાં બેઠાં લાખ ઝાડુ પૂરાં કરી આપવાનો પેટાકોન્ટ્રાક્ટ લીધો. આ પેટાએજન્ટો પછી પેલા ઝાડુવાળા પ્રદેશમાં ફરી વળ્યા, અને ગામેગામ સ્થાનિક મુકાદમો નીમીને ચાલ્યા આવ્યા, જેઓ વળી એમને મળવાની હતી તેથી અરધી કિંમતે શહેરમાં ઝાડુ પૂરાં પાડવાને બંધાયા. હવે ગામડાંના આ સ્થાનિક માણસો પણ કંઈ જાતે ઝાડુ બનાવનારા નહોતા. તેઓ તો તેમનાં ગામેમાં બનતાં ઝાડુ તેના બનાવનારા હરિજનો પાસેથી એકઠાં કરી પોતાને જોખમે અને હિસાબે શહેરોમાં મોકલનારા હતા. આ બધા આડતિયાઓની સાંકળમાં થઈને શહેરમાં વેચાતા ઝાડુનો હિસાબ કરી જોતાં માલૂમ પડ્યું કે ગામડાંના શ્રમજીવી હરિજનને મદદ કરવાની ઇચ્છાથી ખસૂસ કરીને ગામડાંની બનાવટનું ઝાડુ લેનાર શહેરવાસી ગ્રાહકના એક આનામાંથી સાડાદસ પાઈ આડતિયાઓના ખીસામાં જતી હતી, અને માત્ર દોઢ પાઈ તેના મૂળ બનાવનાર ગરીબ દેહાતીના હાથમાં પહોંચતી હતી.

ગાંધીજી દૂધ, તાજાં ફળો અને જીવનરસ આપનારાં લીલોતરી શાકભાજીના ઉપયોગના જગરા હિમાયતી છે એ તો સૌ કોઈને વિદિત છે. પણ આજે વગરભેળનું તાજું દૂધ, તાજાં ફળ કે શાકભાજી બસેં ત્રણસેં રૂપિયા જેટલી માસિક આવકવાળા માણસો સિવાય બીજાને માટે શહેરોમાં લગભગ

અશક્યવત્ વસ્તુઓ છે તે કોણ નથી જાણતું ? મુંબઈની વાત છોડીએ તોપણ નાસિક, પૂના, સોલાપુર જેવાં જિલ્લાના મથકનાં શહેરોમાં પણ વટાણા, કોલીફલાવર કે બીજાં લીલોતરી શાકો ચાર, છ, આઠ આને કે ઘણી વાર તેથી પણ મોંઘાં શેર વેચાય છે. ફળો તો શ્રીમંત સિવાય બીજા રોજ ખાઈ જ ન શકે એ સૌ કોઈ જાણે છે. અમેરિકા યુરોપનાં ખરયાળ શહેરોમાં બીજી ચીજો કે સગવડો મેળવવી આપણે ત્યાંના કરતાં ચાર છ ગણી કે તેથીયે વધુ મોંઘી હોય છે, પણ ચોખ્ખું તાળું દૂધ સસ્તું ગમે ત્યાં મળી શકે છે. ત્યારે આપણે ત્યાં આ દશા છે. આમાં દૂધફળની પેદા કરનારી ગામડિયા પ્રજા પણ કમાતી હોય કે તેમનાં છોકરાં પાવળું છાશદૂધ કે દરાખ-સંતરાં પામતાં હોય તો ધૂળ નાંખી. પણ ગામડાંની ખેડૂત બાઈ ટીપેટીપું દૂધ પડોશના સંચાવાળાને વેચી કેડ પરના બાળકને પિપરમીટની ટીકડીથી છાનું રાખે છે. અને સંતરાંમોસંખીના બગીચાવાળાં છોકરાં બગડીને ખરી પડેલાં કે પંખીઓનાં ડોલેલાં ફળો સિવાય ભાગ્યે જ બીજું કશું કદી ચાખવા પામે છે.

આટલું કરીને પણ ગામડાંના આ બાગાયત ખેડૂતો શું કમાય છે તે જોઈએ. આખા મુંબઈ છલાકામાં નામાંકિત એવા એક પ્રથમ પંક્તિના સન્માન્ય ખેડૂત મિત્રે મને ગયે વર્ષે વાત કરી કે કેળાંની ખેતીમાં પોતે પાંચમાલ થઈ ગયા, અને દસ હજાર કેળો પાછળ ઝાડદીદ પોતે લગભગ રૂપિયો ખર્ચ કર્યો હતો, જ્યારે બિપજમાં દર સો કેળાં પાછળ એમને એ આના ઘરમાં આવતા હતા ! મેં તેમની પાસે હિસાબ માગ્યો. આ રહ્યું તેમણે ઉતારી મોકલેલું પોતાના ચોપડાનું પાનું :

કેળાં લૂમ ૧૦ ઊંચો માલ (લીલી છાલ) તેની તપસીલ :

લૂમ	કેળાં નંગ	વજન રતલ
૧	૧૨૯	૪૦
૧	૧૧૫	૩૪
૧	૧૨૫	૪૦
૧	૧૨૦	૩૯
૧	૧૩૬	૫૨
૧	૧૪૦	૫૦
૧	૧૩૭	૪૨
૧	૧૧૪	૪૨
૧	૧૧૦	૩૮
૧	૧૦૦	૩૪
૧૦	૧,૨૨૬	૪૧૧

જમે

૮—૪—૦ રોકડા જમે કિંમત
દલાલે ઉપજવી કેળાં
નંગ ૧,૨૨૬ની તેના.

૬—૧૨—૦ આદ અરાજત સામે-
ની વિગત મુજબ.

૧—૮—૦ ચાખખી ઉપજ કેળાં
લૂમ ૧૦ નંગ ૧,૬૬૫
ની.

અરાજત

૦—૮—૦ હેલ તથા મારફત
રેશને માલ સુરત
ચડાવ્યો તેના.

૫—૧—૦ નૂર રેલવે પાર્સલથી
લૂમ ૧૦, વજન
રતલ ૪૧૧, સુરત
ચડાવ્યાં તેનું મણુ પ
અને ૨૦ શેરનું રેલવે-
એ આકાર્યું તેના.

૧—૩—૦ અરચ દલાલે સુરતમાં
લીધો તેના, પોસ્ટેજ,
દલાલી, વટાવ, ધર્મોદા
તથા મજૂરી મળીને.

૬—૧૨—૦

વેગનો ભરીને ગુડ્સથી મોકલેલા માલના હિસાબની પણ ઉપર મુજબ વિગતો તેમણે ઉતારી મોકલી છે, તેમાં રેલવે નૂરમાં ધણે ઘટાડો પડતો હોવાથી ખરચમાં સારી બચત બચાવી છે. પણ ૮૯૩ તથા ૪૬૬૫ મણુ માલ ભરીને વડોદરા તથા અમદાવાદ ખાતે મોકલેલી બે વેગનો પાછળ અનુક્રમે ૨૭૭ તથા ૮૨૫ મણુ ઘટ દલાલોએ હિસાબ આપતાં બતાવી છે ! આ ઘટ સામે ખેડૂતને કશો જ ઇલાજ હોતો નથી.

આ તો એક પ્રથમ શ્રેણીના બાહોશ નામાંકિત ખેડૂતની સ્થિતિનો ચિતાર છે. મુંબઈ ઇલાકામાં તેમ જ મધ્યપ્રાંતમાં કેટલાક સારી સ્થિતિના હરિજનો પણ ફળઝાડના બગીચા કરે છે. તેઓ કેટલા ગેરલાભો વેદતા હશે અને કેવા લૂંટાના હશે તેની તો કલ્પના જ કરવી રહી. ટૂંકમાં, ફળશાકના બગીચાવાળા ખેડૂતોની દશા પૈસો દેનારા પાકની નીપજ કરવાની અબજખામાં પડી કપાસનાં વાવેતર પાછળ પાચમાલ થયેલા ગુજરાત બિહારના ખેડૂતોના જેવી થઈ પડે છે.

૨

હવે ચામડાંનો ધંધો લો. જે ગામડાંના ચમાર ખાલપા હરિજનો દોરનાં ચામડાં ઉતરડે છે તેમને ચામડાદીઠ ભાગ્યે જ રૂપિયો દોઢ રૂપિયો મળે છે; જ્યારે એ વગર પકવેલાં ચામડાંની એ જ હાલતમાં શહેરમાં સહેજે ૩-૪ રૂ. કિંમત ઊપજે છે. શહેરના ચક્રાર વેપારીના આડતિયા ગામેગામ ફરતા હોય છે. વહેમ, અજ્ઞાન, અને કૌટુંબિક તથા સામાજિક આધિવ્યાધિથી ઘેરાયેલા હરિજનને અનેક પ્રપંચોથી ભોળવી ભરમાવી ચામડાં પડાવે છે. ક્યાંક મરણને ટાંકણે, તો ક્યાંક છોકરું પરણાવવા, તો ક્યાંક બીમારી દરમ્યાન દવાદારને બહાને પેલો નાની નાની

રકમે. અગાઉથી ધીરે છે, અને પાણીને મૂલ્યે ચામડાંના અગાઉથી સોદા નક્કી કરી લે છે. અજ્ઞાન હરિજન પેલા દલાલને પોતાનો વસમી વેળાનો મિત્ર સમજે છે, અને ઊભું વરસ એની ખાતર વખો વેડીને કમાયાં કરે છે.

ગાંધીજીએ ગયાં પંદર વર્ષ દરમ્યાન સંસ્કારી વર્ગોની અભિરુચિમાં જે ક્રાંતિ કરી મૂકી છે તેને પરિણામે લલિત-કળાઓનું નવસંસ્કરણ થયું, અને દેશી રંગો, હાથે ઇંટી કદર જાગી. પરિણામે ગામડાંનાં ભરતકામે, રંગો, ભાતો, આલેખ, ઇંટી માગણી શહેરોમાં થઈ. તરત જ ચક્રાર વેપારીના આડતિયાઓ ગીરનાં જંગલોમાં, કચ્છ, સિંધ અને કાઠિયાવાડના દૂરદૂરના ખૂણા સુધી પહોંચી ગયા, અને ગામડાંની ભરવાડ, રગારી, મેર ઇંટ દેડાતી પ્રજાઓની સ્ત્રીઓના હાથની જૂતી કળાના નમૂના શહેરોમાં આવવા લાગ્યા. આ વસ્તુઓની આજ લગી કોઈને પડી નહોતી, બદલે એ વસ્તુઓ ગામડિયા અને જંગલી સમાજની લેખાતી. હવે મુંબઈ અમદાવાદના શ્રીમંતોનાં દીવાનખાનાંમાં તેમ જ શ્રીમંત કુટુંબની બહેનોનાં શરીર પર તે દીપવા લાગી. પણ આ કદરની વાર્તા પેલાં દૂરદૂરનાં ગામડાંમાં વસતી ગરીબ, અભણ અને છાપાં ન વાંચનારી બહેનોના કાન સુધી ભાગ્યે જ કોઈએ પહોંચાડી હોય. તેમની હાથકારીગરીના નમૂના આઠ બાર આનાની કિંમતે ખરીદી લઈ ફ્રેન્સી કિંમતોએ વેચનાર વેપારીનો આડતિયો તેમને શહેરોની પ્રજાની અભિરુચિના પલટાની વાત કેમ કરે?

આવું જ હાથખનાવટના અમદાવાદી, દોલતાબાદી વગેરે કાગળનું. ગાંધીજીએ હાથખનાવટના કાગળની હિમાયત કરવા માંડી. મુંબઈ અમદાવાદના સુખી લોકોનાં ટેબલ ઉપર

હાથબનાવટના કાગળનાં નોટપેપર તથા પરબીડિયાં દેખા દેવા લાગ્યાં. શહેરના વેપારીઓએ વખત ન ગુમાવતાં ઝટ દઈને હાથબનાવટનાં કાગળ પરબીડિયાં શહેરોમાં વેચવા માંડ્યાં. મને એક તાજે દાખલો યાદ છે, જેમાં એક વેપારી પેઢી પાસેથી હાથબનાવટના કાગળનાં એક હજાર નોટપેપર અને પાંચસે પરબીડિયાં બહારગામથી મંગાવવામાં આવ્યાં હતાં. થોડા જ દિવસમાં માલ આવ્યો તેનું ત્રીસ રૂપિયા મિલ કયું હતું તે રેલખરચ રૂ. ૧-૬-૦ થયો હતો. મિલ પહોંચ્યા બાદ ‘કારકુનની ભૂલ’ થયાનું માલિકના ધ્યાનમાં આવ્યાથી સુધરેલું મિલ રૂ. ૧૭-૪-૦નું કરી મોકલવામાં આવ્યું હતું! આ કાગળ બનાવનારાં ગામડાંનાં કાગદી કુટુંબને આટલા કાગળની કિંમત ભાગ્યે જ રૂ. ૩ થી વધુ મળી શકી હોય. નોટપેપર કાપનાર તથા પરબીડિયાં બનાવનારને શહેરના વેપારીએ જે મજૂરી ચૂકવી હશે તે જુદી.

બંદી, આવટો, કોદરા, નાયણી, મકાઈ વગેરે ગામડાંની ગરીબ પ્રજામાં ખવાતાં ધાન્ય ગામેગામથી વેપારીઓના આડતિયા ઉધરાવે છે અને હજારો ટનના જથ્થાઓમાં પરદેશ ચડાવે છે. ત્યાં તેમાંથી કાપડની મિલોમાં વપરાતી કાંજીની સામગ્રી અને છે અને આદ, દસ કે વીસ ગણી કિંમતોએ પાછાં આ દેશમાં આયાત થાય છે અને આપણાં કારખાનાંમાં વપરાય છે. તેવું જ દવાઓ, રંગો, રસાયણો વગેરેમાં વપરાતાં ઓસડિયાં, વસાણાં, વનસ્પતિઓ, ખનિજો ઇતિવા વિષે. દરેક ઝીણીમોટી પેદાશમાં ગામડાનો શ્રમજીવી શહેરમાં વસતા બુદ્ધિજીવીને હાથે ચુસાય છે, નિચોવાય છે, અને કંગાલ, રાંક નિરાધાર જીવન જીવે છે.

આમઉઘોગ સંઘ આ દશાનો ઇલાજ સૂચવશે અને એ દિશામાં પ્રજાને પ્રત્યક્ષ દોરીને શ્રમજીવીઓનો ઉગારો દેખાડશે, એવી આશા એણે પ્રજામાં ઉત્પન્ન કરી છે. આ આશા ફળીભૂત કરવાને સારુ સંઘે આરંભમાં એવો જ કાર્યક્રમ દોર્યો છે જે પ્રજાની રોજની ખાધાખોરાકીની ચીજો જોડે નિસબત રાખે છે. દરેક ભાઈબહેન ઇચ્છે તો પોતાના ખાનપાનમાં સહેજે ફેરફાર કરી પોતાને હાથે અગર પોતાની જાતિદેખરેખ હેઠળ અથવા તો સંઘ દ્વારા પ્રમાણિત સ્થાનોએથી આટો, ચાવલ, તેલ, ગોળ વગેરે ગરીબોને હાથે તૈયાર કરાવેલાં વાપરવાનો આગ્રહ ધરશે, અને આડતિયાઓની દરમ્યાનગીરી કાઢી નાંખીને અથવા જેમ અને તેમ ઓછી કરી નાંખીને દેશની ગરીબ શ્રમજીવી પ્રજાને સંજીવન આપવામાં ફાળો આપશે એવી આપણે આશા રાખીએ.

હરિજનબંધુ, ૨૦, ૨૭-૧-૧૯૩૫

યંત્રો અને બેકારી

(લેખક : વૈકુંઠરાય લલ્લુભાઈ મહેતા)

દુનિયામાં જે મહાપ્રશ્ન આજે એકલા રશિયાને બાદ કરતાં બીજા બધા દેશોનું ધ્યાન ખેંચી રહ્યો છે તે જુદા જુદા ભાગોમાં બેકારીની વૃદ્ધિનો છે. તેને લીધે બધા દેશોની સરકારોને બેકારીને માટે રાહત આપવાના કાર્યક્રમો રચવા પડે છે. હિંદમાં સરકારે હજુ સુધી બેકારીની રાહત માટે કંઈ પ્રયત્ન કર્યો નથી; છતાં બેકારીનો પ્રશ્ન વધારે ને વધારે ગૂંચવાડાભર્યો થતો જાય છે. બે પ્રાન્તોમાં તો સ્થાનિક સરકારોએ શહેરી ભાગોની બેકારી તપાસવા અને તેના ઉપાય સૂચવવા માટે સમિતિઓ નીમી છે તે કામ કરી રહી છે. ગામડાંમાં બેકારી ઘણા વખતથી બહુ જ ઊંડી જમી ગઈ છે. પણ સામાન્ય રીતે તેની અવગણના કરવામાં આવી છે. વધુમાં ગામડાંમાં ખેડૂતોની ફરજિયાત બેકારીનો પ્રશ્ન તો છે જ. ખેતીવાડી કમિશને આ પ્રશ્નનો થોડો વિચાર કર્યો હતો. તેણે કહ્યું છે કે ‘ ખેડૂતોમાંથી ઘણાખરાને વર્ષમાં ઓછામાં ઓછા બેથી ચાર માસ ગિલકુલ કામ હોતું નથી. ’ આપણી વસ્તી વધવાને લીધે પરિસ્થિતિ વધારે ગંભીર બની છે. ૧૯૩૧માં આપણી વસ્તી ૩૩ કરોડ હતી તે વધીને ૩૭ કરોડ થયાનું કહેવાય છે. ૧૯૩૩ના સરકારી આરોગ્યખાતાના રિપોર્ટમાં કર્નલ રસેલ એમ શંકા વગર માને છે કે ફરી વસ્તીગણતરી થશે ત્યારે

વસ્તી વધીને ૪૦ કરોડ ઉપર જશે. આ વધતી પ્રજાને કામ-
વાંધો આપવાનો અને તેને ખવડાવવાનો પ્રશ્ન રાષ્ટ્રાય પ્રશ્નોમાં
મહત્વનો થઈ પડે છે અને તેનો તાત્કાલિક વિચાર થવો જોઈએ.

આપણા દેશની આર્થિક સ્થિતિ બીજા દેશો કરતાં કંઈક
જુદી છે. છતાં આ પ્રશ્નને અંગે બીજા દેશોને થયેલા
અનુભવોમાંથી આપણું ઘણું શીખી શકીએ. હિંદમાં એવા
અર્થશાસ્ત્રીઓ છે કે જેઓ આ સામાજિક રોગના ઉપાય
તરીકે આખા દેશમાં યાંત્રિક ઉદ્યોગો ભરી દેવાની હિમાયત કરે
છે. તેઓ એમ ભૂલી જાય છે કે યંત્રવાદ બેકારીના પ્રશ્નનો
નિવેડો લાવવાને બદલે ઘણી વખત તો બેકારોની સંખ્યાને
વધારી મૂકે છે. ‘અમેરિકન ફેડરેશનિસ્ટ’ નામનું અમેરિકન
મજૂરોનું એક છાપું છે. તેના ૧૯૩૫ના ઓક્ટોબરના અંકમાં
‘બે કરોડ વીસ લાખ લોકોને શા માટે રાહત આપવામાં
આવે છે?’ એ વિષય ઉપર હેરી કલ્ડીન્સ અને ફ્રેન્ક રીનીનો
લેખ છે. એ લેખમાં લેખકો યંત્રોના વિકાસની પ્રજ્ઞના
આર્થિક જીવન ઉપર થતી અસર તપાસે છે. અમેરિકાનાં
યુનાઇટેડ સ્ટેટ્સમાં માણસથી અત્યારે બની શકે તેટલી યંત્રની
શક્તિ વધારીને તેનો ઉપયોગ કરવામાં આવે છે. તે દેશની
પ્રજ્ઞની ઉત્પાદકશક્તિ દુનિયાના આગળ ગણાતા ૧૪ દેશોની
બરાબર છે અને માથાદીઠ પેદાશ હિંદ કરતાં તો ૨૫ ગણી
વધારે છે. પણ આથી તે દેશને સુખશાંતિ મળ્યાં છે? આ
લેખકો ભારપૂર્વક કહે છે કે સુખશાંતિ મળ્યાં નથી. શ્રમ
બચાવનારાં યંત્રો વાપરીને મજૂરીનું ખર્ચ ઓછું કરવાનો
પ્રયત્ન કરીને અમેરિકાના કારખાનાંવાળાએ મજૂરોની ખરીદ-
શક્તિ ઉપર કાપ મૂક્યો છે. વધુ ને વધુ શ્રમ બચાવનારાં

સાધનોની શોધ કરવાનું પરિણામ એ આવ્યું છે કે માણસને માટે કામ જ બહુ ઓછું રહ્યું છે, અને આંકડાઓ ઉપરથી આ બાબત પુરવાર થાય છે. યુનાઇટેડ સ્ટેટ્સના આંકડા બતાવે છે કે ૧૯૨૯ માં ૧૦૦ મજૂરો જે કામ કરતા તે આજે ૭૫ માણસો કરી શકે છે. આનું પરિણામ શું આવ્યું છે ? ત્યાં સાડાચાર કરોડ કામ કરી શકે એવા માણસો છે તેમાંથી ૨૫ ટકા માણસો આ રીતે યંત્રોમાં ફેરફાર કરવાથી ધંધા વગરના થઈ પડ્યા છે. આજે ત્યાં ૧,૧૫,૦૦,૦૦૦ લોકો ધંધા વગરના છે. તેમને રાહત આપવાના ઉપાયો યોજવા પડે છે.

લેખકો લખે છે કે યંત્ર સુધારવામાં મનુષ્યબુદ્ધિનો ઉપયોગ કરવાથી, જ્યારે બીજા દેશોમાં બજારો કબજે કરવાનાં હતાં ત્યારે યુનાઇટેડ સ્ટેટ્સને બીજા દેશોની સરખામણીમાં લાભ મળ્યો હશે. પણ હવે એવા મુલકો સર થતા નથી, તેથી પરદેશ સાથેનો વેપાર ભૂલી જઈને ઘરની ચિંતાઓ કેમ દૂર કરવી તેનો તે દેશને વિચાર કરવો પડે છે. ગયે વરસે જુદા જુદા વિભાગોમાં બેકારીની રાહત આપવા માટે યુનાઇટેડ સ્ટેટ્સને સત્તર અબજ ડોલર (આશરે ૪૭ અબજ રૂપિયા) ખર્ચવા પડ્યા હતા; અને જો આ ધર કરી બેઠેલી બેકારીને ટાળવા માટે સરકારી મદદ આપવા સિવાય બીજા ઉપાયો શોધવામાં નહિ આવે તો આ ગંજવર આંકડો હજુ પણ વધી જશે. એ લેખમાં લેખકો જે ઉપાય સૂચવે છે તે નવીન પ્રકારનો છે. તેઓ શ્રમ બચાવનારાં સાધનોના એ વિભાગ પાડે છે. એમાંનાં કેટલાંક શ્રમ કરાવનારાં યંત્રો છે : જેમકે ટાઇપરાઇટર, રેડિયો, કોડેક યંત્ર, સોડાનો પંપ, મોટર અને

વિમાન. પરંતુ ટાઇપ ગોઠવનારાં ચંત્રો, હવાના પંખો, વીજળીની મોટરો, વરાળના પાવડા, ટ્રેક્ટર હજો, કાપડ અને જોડા બનાવવાનાં ચંત્રો, વેપારી કામનાં ચંત્રો, અને બધાં પોતાની મેળે ચાલતાં ચંત્રોને મજૂરીને મારનારાં ચંત્રો માનવામાં આવ્યાં છે. જો ઉપર જણાવેલી બે જાતોમાંથી ક્રમ બીજી જાતનાં થોડાં ચંત્રોનો નાશ કરવામાં આવે તો, લેખકો કહે છે કે, જીવનનાં બધાં ક્ષેત્રોમાં, વેપારઉદ્યોગોમાં ચંત્રો વધારી દેવાથી જે માણસો ધંધા વિનાના થઈ ગયા છે તેમને સરળતાથી કામ આપી શકાય. તેઓ કહે છે કે મજૂરીને મારનારાં ચંત્રોનો નાશ કરવો જોઈએ, એટલું જ નહિ પરંતુ બિવિષ્યમાં આવી રીતે મજૂરીનો નાશ કરનારાં ચંત્રો પેદા કરનારને તેવા ચંત્રને પેટન્ટ કરવાનો હક પણ ન આપવો જોઈએ. આ લેખકો છેવટે એ વિચાર પર આવે છે કે વૈજ્ઞાનિક શોધ એ સારું સાધન છે, પણ જો તે આપણી ઉપર ચડી એસે તો જૂંડા શેઠ જેવું કામ કરે. તેથી રાજ્ય અને લોકોની એ જોવાની ફરજ છે કે શોધખોળની શક્તિ અવળે માર્ગે ન વેડકાય. એવાં કોઈ શ્રમ બચાવનારાં ચંત્રોને ઉત્તેજન ન મળવું જોઈએ જેનાથી મજૂરીનો નાશ થાય, અને રાજ્યની દેખરેખ હેઠળ એવો પ્રચાર થવો જોઈએ કે જેથી કૃત્રિમ ધંધા ઊભા કરવાને બદલે કુદરતી કામધંધા ઊભા કરવામાં આવે. આ લેખકો કહે છે કે જો આપણે શ્રમ બચાવનારાં ચંત્રોને કામ આપવાને બદલે માણસોને કામ આપતા થઈએ, તો દરેક જૂજ્યા માણસને ખોરાક આપવા માટે અને દરેક માણસને સુખપ્રાપ્તિ માટે અવકાશ મળે. તે માટે આપણા દેશમાં પુષ્કળ કામ પડ્યું છે. લોકોને ખેતરોમાં પાછા જવા સમજાવવા જોઈએ અને

પોતાને જરૂરી બધું શી રીતે પેદા કરી શકે તે તેમને શીખવવું જોઈએ. વધુમાં જ્યાં માણસો પોતાના હાથ વડે યંત્રનું કામ કરી શકે એમ હોય તેવા ઉદ્યોગોમાં હાથે કામ કરવાની ભુલાઈ ગયેલી કળા તેમને ફરીથી શીખવવી જોઈએ. તેમાંથી આપણને અભ્યાસની બહુ વખણાયેલી સંસ્કૃતિ જેવી આજીવિકા આપે છે તે કરતાં વધારે આધારભૂત આજીવિકાનું સાધન મળે છે.

જો અમેરિકા જેવા દેશમાં, ઉદ્યોગો અને યંત્રાના વધારાની સાથેસાથે બેકારી વધવાથી ત્યાંના વિચારકો આવા વિચાર પર આવ્યા છે તો તે ઉપરથી હિંદુસ્તાને ધડો લેવા જેવો છે. હિંદમાં હજુ ઉદ્યોગવાદ અને યંત્રવાદ વધી પડે અને લોકોની હાડમારીઓ વધે તે પહેલાં તે પરિસ્થિતિને અટકાવવાનો વખત છે. એ ભયને અટકાવવા માટે, જે દિશામાં અખિલ ભારત ગ્રામઉદ્યોગ સંઘ તરફથી કામ થઈ રહ્યું છે તેવો કાર્ગ વ્યવહારુ માર્ગ શોધવાની જરૂર છે.

હરિજનબંધુ, ૨૬-૩-૧૯૩૬

ખેડૂતોની દેવાદારી અને નાના ઉદ્યોગો

(લેખક : વૈકુંઠરાય લલ્લુભાઈ મહેતા)

ખેડૂતોની વધતી જતી દેવાદારીને અટકાવવા અને નાણાં ધીરનાર શાહુકારો ઉપર અંકુશ મૂકવા માટે જુદા જુદા પ્રાંતોમાં કાયદો ઘડવાનો વિચાર ચાલી રહ્યો છે અને ક્યાંક તો એવો કાયદો ઘડાઈ પણ ગયો છે. પોતાના પ્રાંતમાં આવા કાયદાને અનુમતિ આપતા પહેલાં મદ્રાસની સરકારે દેવાના પ્રશ્નની વિગતવાર તપાસ કરવાનું યોગ્ય ધાર્યું અને તે માટે તેણે એક ખાસ અમલદાર શ્રી. સત્યનાથન, આઈ. સી. એસ.ની ૧૯૩૪માં નિમણૂક કરી. આ તપાસનું પરિણામ ૧૯૩૫ની આખરે પ્રગટ થયું છે અને તેથી છેલ્લાં કેટલાંક વર્ષોમાં ખેડૂતોની દશા કેવી બગડતી ગઈ છે તેના ઉપર દુઃખદ પ્રકાશ પડે છે. ગામડાંના કાર્યકર્તાઓને જેમાં રસ છે એવી બાબત તો તેમાં શ્રી. સત્યનાથને તૈયાર કરેલી સહકારને ધોરણે પદ્ધતિસર કરવાના કામની યોજના છે. આવી યોજના વગર શાહુકારોની ધીરધાર ઉપર અંકુશ મૂકનારો કાયદો અસરકારક નહિ નીવડે, એ મુદ્દા ઉપર જ તેમણે ખાસ ભાર મૂક્યો છે.

જેઓ ખેડૂતોની વચ્ચે ગામડાંમાં રહે છે તેમને તો એની ખબર છે જ કે ગામડાંની વસ્તીના હાલ ખાસ કરીને છેલ્લાં પાંચ વર્ષના ગાળામાં બગડતા જ ગયા છે. પણ જેઓ છાપેલા અહેવાલો અને આંકડાઓ ઉપરથી જ દેશની આર્થિક

સ્થિતિનું જ્ઞાન મેળવે છે તેમને તો શ્રી. સત્યનાથનના અહેવાલમાં આપેલા આંકડા ચોંકાવનારા લાગશે.

૧૮૯૫માં જ્યારે સર ફ્રેડરિક નિકલસને ખેડૂતોની દેવા-દારી વિષેની પ્રથમ તપાસ કરી ત્યારે મદ્રાસના ખેડૂતોનાં દેવાંનો તેમણે આંકેલો અડસદો ૪૫ કરોડ રૂપિયાનો હતો. પછી મદ્રાસ પ્રાંતની બેંકિંગ માટેની તપાસ સમિતિએ એ કુલ દેવાના આંકડાનો અંદાજ ૧૫૦ કરોડ રૂપિયાનો આંક્યો. આ ૧૯૩૦ની શરૂઆતનો અંદાજ છે. પણ ત્યાર પછીનાં છેલ્લાં પાંચ વરસમાં શ્રી. સત્યનાથનના કહેવા પ્રમાણે એ આંકડો વધીને ૨૦૦ કરોડ રૂપિયા જેટલો થઈ ગયો છે. અને એ પાંચ વર્ષના ગાળામાં આ દેવું વધ્યું, એટલું જ નહિ પણ સન ૧૯૩૦થી જે આર્થિક મંદી શરૂ થઈ છે તેને કારણે ખેડૂતોની એ ભાર ઉઠાવવાની શક્તિ પણ ઘટી ગઈ છે. મદ્રાસ પ્રાંતના બધા પાકની કિંમતનો અડસદો બેંકિંગ કમિટીએ ૧૬૫ કરોડ રૂપિયા આંક્યો હતો, પણ શ્રી. સત્યનાથનના અભિપ્રાય પ્રમાણે તે ઘટીને આજે ૮૦ કરોડ થયો છે. ખેતી ઉપર જ આધાર રાખતી ૩ કરોડ અને ૪૦ લાખની વસ્તીને ભાગે આથી માણસ દીઠ ૨૩૬ રૂપિયાનું જ વાર્ષિક ઉત્પન્ન આવ્યું. અને ખેતીનો ખર્ચ એમાંથી બાક કરવામાં આવે તો માણસદીઠ માત્ર ૧૧૬ રૂપિયા જ રહે. દેવાનું બ્યાજ એમાં ગણવામાં આવ્યું નથી અને વર્ષ પણ સરેરાશ સારું ગણીને આ હિસાબ ગણ્યો છે.

આ અને બીજા આંકડાઓને આધારે શ્રી. સત્યનાથન એવી ગણતરી કરે છે કે સામાન્ય ધાન્યોની ખેતીમાં જે મૂડી રોકવામાં આવે છે તેના ઉપર સાધારણ સારા વર્ષમાં ધાન્યોની

સરેરાશ કિંમત ગણતાં માત્ર ૨ થી ૫ ટકા જ મળી રહે છે. પણ સારાંનરસાં વર્ષો અને કિંમતની વધવટને લીધે આ ગણતરી પણ ખોટી ઠરે છે, અને પરિણામે દેવું આપવાની વાત તો બાજુએ રહી, દેવાનું બ્યાજ પણ આપી શકાતું નથી, અને ખાસ કરીને ખરાબ વર્ષમાં તો થોડી જમીનવાળા સામાન્ય ખેડૂતને પોતાની બધી જરૂરિયાતો માટે, ખોરાક, કપડાં અને ખેતીના ખર્ચ માટે પણ બ્યાજે નાણાં લેવાં પડે છે. બ્યાજનો ઓછામાં ઓછો દર ૯ ટકાનો હોય છે. પણ આ દરે પણ નાણાં લેવાં એ સરવાળે નુકસાનકારક નીવડે છે, અને મિલકત ખોયા સિવાય એ રકમ ભરપાઈ કરી શકાતી નથી. પરિણામે ખેડૂત પોતાની જમીન ખુએ છે. અને શ્રી. સત્યનાથને આપેલા આંકડાઓ આ સામાન્ય અનુભવની સાબિતી આપે છે કે જેમણે પૈસા ધીર્યાં છે તે ધંધાદારી શાહુકાર હોય કે ખેડૂત હોય, તેના હાથમાં જમીન જવાથી જાતે ખેતી ન કરનારા જમીનદારોની સંખ્યા વધતી જાય છે. આથી ખેડૂતોને જમીનના માલિક મટી ગણાંતિયા કે ખેતીના મજૂર બનવું પડે છે એ તો ખરું જ, પણ તે ઉપરાંત આખા રાષ્ટ્રને પણ આ પ્રથા નુકસાન કરનારી છે. એને શી રીતે અટકાવવી? એને માટે કરાંચી મહાસભાના દરાવને ધોરણે ધીરધાર ઉપર અંકુશ મૂકનારો કાયદો પણ કદાચ ઘડવો પડશે અને પતાવટથી દેવાં પતાવવા માટે પણ કંઈ સાધન ઊભું કરવું પડશે. બીજું પગલું દેવાંના આંકડા નક્કી કરી તે પ્રમાણે દેવું ચૂકવવા માટે લૅન્ડ મોર્ટગેજ બેંક મારફત લાંબી મુદતની સસ્તા દરની લોન આપવાનું હશે, અને પછી આ રીતે છૂટા થયેલા ખેડૂતોને તેમની ચાલુ જરૂરિયાતો માટે પણ સસ્તે દરે પૈસા ધીરવા

પડશે. પણ આ બધા ઉપાયો મૂળ રોગનો ધલાજ કરનારા નથી. મૂળ રોગ તો જમીન ઉપર વધારે ને વધારે બોકો આધાર રાખતા થયા છે, ખેતીનું ઉત્પન્ન ઓછું થયું છે અને સહાયક ધંધાઓનો નાશ થયો છે એ છે. ખેતીનું ઉત્પન્ન વધે અને એકસરખી આવક થાય માટે શ્રી. સત્યનાથન સરકારી ખેતી-વાડી ખાતાની પ્રવૃત્તિ વધારવાની અને જુદા જુદા ઉપાયો કરવાની સૂચના કરે છે; જેમકે, દરેક તાલુકાનાં મુખ્ય બજારો ઉપર ધ્યાન આપવું, માલ માટે વખારો બાંધવી, અને આવાં બજારોમાં થતા માલનાં ખરીદવેચાણની વ્યવસ્થામાં સુધારો કરવો, જકાત નાંખી કિંમતો સ્થિર કરવી, બીજાં એવાં જ કામો જે સરકાર કરી શકે એમ છે તે કરવાં, ફૂવા અને તળાવો બાંધવી પીતની સગવડમાં વધારો કરવો. આ બધા ઉપાયો એવા છે કે જે સરકાર જ કરી શકે. પણ શ્રી. સત્યનાથનની દૃષ્ટિમાં પણ એટલા જ મહત્ત્વના ઉપાયો છે જે બોકો ખોતે પણ કરી શકે છે. ગિલ્મર્ટ સ્લેટરનો ઉતારો ટાંકી શ્રી. સત્યનાથન લખે છે કે વર્ષમાં બધું મળીને પાંચ મહિનાના કામ જેટલું જ ખેડૂતને ખેતીનું કામ હોય છે. ગામડાંના બોકો પાસે સાધારણ રીતે ઘણો નવરાશનો વખત રહે છે. જે આ નવરાશનો યોગ્ય ઉપયોગ કરવામાં આવે તો તેનાં, આજની દશા જેતાં, સામાજિક અને આર્થિક ઘણાં સારાં પરિણામો આવે. પણ આજે તો એવી નવરાશને લીધે ગામડાંની પ્રજામાં કુસંપ અને તકરાર વધ્યાં છે. પુષ્ક ઉમરનાં સ્ત્રીપુરુષોમાં શિક્ષણનો ફેલાવો થવો જોઈએ. પણ એની સાથે એવા ગૃહઉદ્યોગોનો પણ વિકાસ થવો જોઈએ કે જે કારખાનાં અને મોટા વ્યવસ્થિત ઉદ્યોગોની પેદાશની હરીફાઈમાં પણ

ટકી શકે એવા હોય. આવા ઉદ્યોગોમાં શ્રી. સત્યનાથન નીચેના ઉદ્યોગો ગણાવે છે : કાંતવું, વણવું, સુતારી, કુંભારકામ, ફળો ઉગાડવાં, મરઘાં, બતકો, ઘેટાંબકરાં, મધમાખી અને રેશમના કીડા પાળવાં, આગાયત અને બીજા બધા ચતુરાઈના અને ઝીણી નજરના, હાથના ધંધાઓ કે જેને માટે એક વખત હિંદુસ્તાન પ્રખ્યાત હતું તે સજીવન કરવા. આને સારુ તેમણે જાપાનનો દાખલો આપ્યો છે. જાપાનમાં જેકે અરધી જમીનમાં ચોખાની ખેતી થાય છે, છતાં ૨૦ લાખ જેટલા ખેડૂતો રેશમના કીડા પાળી તેમાંથી સારી જેવી આવક કરે છે. હિંદુસ્તાનમાં મધમાખીઓ પાળવી એ કદાચ બધે ન બની શકે, તોપણ જ્યાં થઈ શકે એમ હોય ત્યાં, શ્રી. સત્યનાથન સૂચવે છે કે, સરકારી ક્ષામમાં મધપૂડાઓ અને મધમાખીઓ રાખવામાં આવે, અને પૂડામાંથી મધ કાઢવાનાં હાથનાં યંત્રો પણ હોય કે જે ક્ષામના મધપૂડા ઉપરાંત થોડી કિંમત લઈને પડોશના બીજા ખેડૂતના પૂડાઓમાંથી પણ મધ કાઢી આપતાં હોય. શ્રી. સત્યનાથનની યોજનામાં બીજી આપણને રસ પડે એવી બાબત મનુષ્યમળ અને છાણનો નાશ થતો અટકાવવો એ છે. સડી જતો ઘાસપાલો, છાણ અને રાખનું ખાતર તૈયાર કરવા બાબત શોધખોળ કરવી જોઈએ. અને સાથેસાથે તેમની એ પણ સૂચના છે કે મનુષ્યમળના નાશથી જે કીમતી ખાતર નાશ પામે છે તે વિષે લોકોને શિક્ષણ આપવાનો દૃઢ પ્રયત્ન કરવો જોઈએ. જે કેંદ્ર દ્વારા કામ કરવાનું હોય તે દરેક મુખ્ય બજારના કેંદ્રને એક ઉમદા આખલો પૂરો પાડી ઢોરની જાત સુધરાવવી અને સુવ્યવસ્થિત ગોશાળાઓ દાખલ કરવી એ

પણ પુનર્ધટનાની યોજનાનો એક ભાગ હોવો જોઈએ. ખેતીની સાથે સંબંધ રાખતા ગૃહઉદ્યોગોને સજીવન કરવાથી જમીન ઉપરનો લોડોની આજીવિકાનો ભાર ઘટશે અને તેથી એ ઉદ્યોગોની સફળતા વિષે પણ ખાતરી રાખી શકાશે. શ્રી. સત્યનાથન સરકાર પાસેથી એવી આશા રાખે છે કે તે પૈસાની મદદ અને શાસ્ત્રીય જ્ઞાન પૂરાં પાડે અને તે સાથે કારીગરોએ તૈયાર કરેલી વસ્તુઓ અપાવવાનાં બનશે. પણ શોધી આપે. આ સાથે તેઓ એ પણ સૂચવે છે કે વચગાળાના માણસોની લૂંટની સામે પણ ગૃહઉદ્યોગોનું આપણે રક્ષણ કરવું પડશે. પેદાશ વધવાથી, જો તે ઉત્પન્ન કરનારની આવકમાં વધારો થતો હોય અને મૂડીદાર વ્યવસ્થાપકો તેનો પોતાની આવક વધારવા માટે ઉપયોગ ન કરતા હોય, તો તેથી આખી કોમને હાયદો થાય છે એ કંઈ સવિશેષ કહેવાની જરૂર નથી. જેઓ ગ્રામઉદ્યોગના વિકાસમાં રસ લે છે તેમને મારુ આ એક ચેતવણી છે ને તે તેમણે ધ્યાનમાં રાખવી ઘટે છે.

હરિજનબંધુ, ૧૬-૨-૧૯૩૬

ગામડાંના ઉદ્યોગ અને ગામડાંનું દેવું

(લેખક : વૈકુંઠરાય લલ્લુભાઈ મહેતા)

હિંદુસ્તાનનાં ગામડાંની પ્રજાના દેવાનો પ્રશ્ન રાજ્યકર્તાઓને અને અર્થશાસ્ત્રીઓને પચાસેક વરસ થયાં હંકાવી રહ્યો છે. એના ઉકેલ માટે વખતોવખત અનેક ઉપાયો સૂચવવામાં આવ્યા છે, ને એમાંના કેટલાકનો પાછળથી રાજ્યનીતિમાં સમાવેશ પણ કરવામાં આવ્યો છે. આ પ્રશ્નના ઉકેલ માટે વિચાર અને શક્તિનો ઘણો જ ઉપયોગ થયો હોવા છતાં ગામડાંના લોકોનો દેવાનો બોલો વધતો જ જાય છે, ને તેથી ખેતીના ધંધાને તેમ જ તેમાં રોકાયેલાં સ્ત્રીપુરુષોને ઘણું નુકસાન થઈ રહ્યું છે. આ રોગની વધારે સૂક્ષ્મ પરીક્ષા આપણે કરી હોત, અને ઉપર ઉપરના ઉપચારો કરવાના સહેલા કામથી આકર્ષાયા ન હોત તો ખેડૂતોની સ્થિતિ સુધારવાના જે ઉપાયો લેવાયા તે નિષ્ફળ જ જવાના છે એમ આપણને પહેલેથી જણાઈ આવ્યું હોત. અત્યાર સુધીના ઇલાજોમાં તો ખેડૂતોને પૈસા ધીરવાની પદ્ધતિમાં ને દેશના શરાણી તંત્રમાં સુધારા કરાવવાના પ્રયાસ થયા છે એટલું જ. પણ ૧૯૩૦માં નિમાયેલી મુંબઈ પ્રાંતિક એંકિંગ ઇન્કવાયરી કમિટીએ જણાવ્યું હતું કે, આવા સુધારાની સાથે સાથે ગામડાંના જનસમૂહના રહેણીના ધોરણમાં ને આર્થિક સ્થિતિમાં સુધારો કરવાના અને

તેની ઉત્પાદક શક્તિમાં સંગીન વધારો કરવાના ઉપાયો નહિ ચોખ્ખા ત્યાં લગી ધીરધારની પદ્ધતિમાં સુધારો કરવાથી કશું નહિ વળે. ઇંડિયન સેંટ્રલ બેંકિંગ કમિટીએ ૧૯૩૧માં પોતાના રિપોર્ટમાં આ અભિપ્રાયને ટેકો આપ્યો, અને કહ્યું કે, હિંદુસ્તાનના ખેડૂતને અતિશય કંગાલ દશામાં લાવી મૂકનાર વસ્તુઓમાં એક મોટી વસ્તુ એ છે કે, ખેડૂતને ખેતીમાંથી જે બહુ થોડી આવક થાય છે તેમાં ઉમેરો કરી શકે એવા પૂરતા ગૌણ ઉદ્યોગો તેની પાસે નથી. આ શબ્દો લખાયાને પાંચેક વરસ થઈ ગયાં, છતાં દેવાને લગતી સ્થિતિમાં એટલો ઓછો સુધારો થયો છે કે નવી સ્થપાયેલી રિઝર્વ બેંક ઓફ ઇંડિયાના અધિકારીઓએ થોડા જ વખત પર ગામડાંની ધીરધારના પ્રશ્નનું વિવેચન કરેલું તેમાં એમને આપણી ખેતીને લગતી અર્થવ્યવસ્થાના આ અંગ તરફ લોકોનું ધ્યાન ખેંચવું પડ્યું છે. રિઝર્વ બેંક ઓફ ઇંડિયાનો એવો અભિપ્રાય છે કે, લવાદ મંડળોની સ્થાપના, પૈસા ધીરવામાં કડકાઈ, વ્યાજના દર પર અંકુશ વગેરે ઇલાજો લેવાય તેની સાથે સાથે, ખેડૂત ખેતીની નજીવી ઊપજમાં ઉમેરો કરી શકે તે માટે અનુકૂળ હોય એવા ગૌણ ઉદ્યોગો તેને પૂરા પાડવાની યોજના પણ થવી જોઈએ. એમણે આગળ પર ભાર દઈને એમ પણ કહ્યું છે કે, ધીરધારના પ્રશ્નને ખેડૂતની કમાવાની શક્તિ અને ખરીદવાની શક્તિના વધારાની સાથે બહુ નિકટનો સંબંધ છે. એટલે તેમણે ભલામણ કરી છે કે ઇલાકાની સરકારોએ ખેડૂતને માટે અનુકૂળ અને લાભદાયી એવા કયા આડધંધા શોધી કાઢીને ખેડૂતને તે ઉપાડી લેવા સમજાવી શકાય એમ છે એની તપાસ કરવી જોઈએ.

મૈસુર રાજ્યમાં સહકારી મંડળાઓની તપાસ કરવા નિમાયેલી સમિતિએ એના તાજેતરમાં પ્રસિદ્ધ કરેલા રિપોર્ટમાં લગભગ આવા જ વિચારો પ્રગટ કર્યા છે. સમિતિ કબૂલ કરે છે કે ધીરધારની ઠાઠ પણ યોજનાથી ખેડૂતને જે રાહત મળશે તે અધૂરી જ નીવડશે. અંતિમ ઇલાજ તો એ છે કે ગામડાંની આર્થિક સ્થિતિ સુધારવાની સતત પ્રવૃત્તિ કરવી. સમિતિના મત પ્રમાણેએ. પ્રવૃત્તિનું એક મુખ્ય અંગ તે ગૌણ ઉદ્યોગોની સ્થાપનાનું છે, જેથી ખેડૂતની ખેતીમાંથી થતી આવકમાં ઉમેરો થઈ શકે. સમિતિ કહે છે કે, ખેતી પર આધાર રાખનાર લોકસંખ્યામાં ઘણા વધારો થયો છે છતાં એની સાથે ખેતીની ઊપજના પ્રમાણમાં વધારો થયો નથી. જે ગૃહઉદ્યોગો ખેડૂતને તે તેનાં કુટુંબીજનોને કુરસદના વખતમાં ગૌણ ધંધા તરીકે કામ આવતા તે બહારથી આવતી યંત્રોની બનાવટોની હરીફાઈથી નાબૂદ થઈ ગયા છે એથી ખેડૂતની વિપત્તિમાં વધારો થયો છે. આ નાના ગ્રામઉદ્યોગ અથવા ગૃહઉદ્યોગમાંથી ઠાઠ એકાદ ચલાવવાને પૂરતો વખત તો ખેડૂતની પાસે છે; પણ “એના નવરા વખત ને નવરા હાથને માટે કામ ખોળી કાઢવાને” કંઈ વ્યવસ્થિત પ્રયત્ન થતો નથી, એટલે તે પોતાની રોજરોજની જરૂરિયાતો ખરીદવાને પાસે જે કંઈ રોકડા પૈસા હોય તે કાઢી નાંખે છે. એટલે આ સમિતિએ ભલામણ કરી છે કે સહકારી પ્રવૃત્તિની શક્તિ વધતા પ્રમાણમાં લોકોને ગ્રામઉદ્યોગ માટે સંગઠિત કરવામાં અને તેમની સામાન્ય પ્રવૃત્તિમાં આડધંધાનો ઉમેરો કરાવી આપવામાં વપરાવી જોઈએ. સમિતિ કહે છે કે, આ કામ અનેક ઉદ્યોગો માટેની સહકારી મંડળાઓ મારફતે થવું જોઈએ. એ મંડળાઓ લોકોને કાચો

માલ પૂરો પાડે, મળૂરોને રોકે, મળૂરીના પૈસા અગાઉથી આપે, તૈયાર માલ ભરવાની વખારો રાખે, અને મોટાં ગામોમાં ને વેપારનાં મથકોમાં તૈયાર માલ વેચી આપવાની સગવડ કરે. મૈસુર રાજ્યમાં કયા કયા ઉદ્યોગો સહકારી પદ્ધતિએ ચલાવી ને ખીલવી શકાય એ પણ સમિતિએ અતાવ્યું છે, અને સહકાર તેમ જ ઉદ્યોગોનાં ખાતાંઓને ભલામણ કરી છે કે તેઓ આ ઉદ્યોગોને સહકારી ધોરણે ખીલવવા તરફ ખાસ ધ્યાન આપે.

હરિજનખંધુ, તા. ૨૮-૩-૧૯૩૭

ગ્રામઉદ્યોગ સંઘનું કાર્યક્ષેત્ર

(લેખક: જી. સી. કુમારપ્પા)

હિંદી રાષ્ટ્રીય મહાસભાની મુંબઈમાં મળેલી બેઠકે અખિલ ભારત ગ્રામઉદ્યોગ સંઘની સ્થાપનાને લગતો દરાવ કર્યો, એટલે અત્યારે દેશનું ધ્યાન ગામડાં તરફ ખેંચાયું છે. સાચું ભારત-વર્ષ ગામડાંમાં વસે છે, ને શહેરોની સંખ્યા તો ગામડાંના પ્રમાણમાં ઘણી નાની છે, એ વાત જ આપણે ભૂલી ગયા હતા. ‘પુનર્વટના’ શબ્દ આપણે વાતવાતમાં ઘણો વાપરી નાંખીએ છીએ; પણ એટલું યાદ રાખતા નથી કે પુનર્વટના એ જૂના પાયા પર નવી ઇમારતનું મંડાણ સૂચવે છે. તેથી આપણે આપણા જૂના ઇતિહાસનો ધ્યાન દઈને અભ્યાસ કરવો જોઈએ, જેથી આપણને ખરેખર પડે કે આપણે કયા મંડાન પાયા પર ઇમારત બાંધવી જોઈએ ને કયાં ભય સ્થાનોથી ચેતવું જોઈએ.

બીજા દેશોના કાર્યક્રમ પૂરેપૂરાં સ્વીકારી લેવાની વાત કરતા પહેલાં આપણે એ દેશો અને આપણા દેશ વચ્ચેનો ભેદ ખરાખર સમજી લેવો જોઈએ. પશ્ચિમની સંસ્કૃતિની શરૂઆત ગ્રીસથી થઈ ગણાય. એ સંસ્કૃતિ પ્રથમથી મુખ્યત્વે શહેરી સંસ્કૃતિ રહી છે. એ સંસ્કૃતિનું મૂળ તે રાજદરબારો હતા. ત્યાંથી એ ધીમે ધીમે જનસમૂહમાં ઊતરી આવતી. એ આર્થિક

વ્યવસ્થામાં સામાન્ય રીતે મોટાં ગામે અને શહેરોમાં જ માલની ઉત્પત્તિ થાય. સામાન્ય માણસને લાચારીને લીધે અને સંગઠનના અભાવને લીધે મોંમાગ્યા ભાવ આપવા પડે. અને બીજી બાજુ માલ પેદા કરનારાં કારખાનાંમાં મજૂર માલિકના ઝઘડા ને અંધાધૂંધી ચાલતાં હોય. કારખાનાંવાળા એકી કરીને બજારમાં મનમાન્યા ભાવ રાખે. આ બધાનું પરિણામ એ આવ્યું છે કે, શહેરોને જોઈએ ને તે માગે એવો કાચો માલ પેદા કરવા સિવાય બીજું કશું કરવાની શક્તિ કે આવડત ગામડાં પાસે રહી નથી.

આપણા દેશમાં આજે આપણી સામે જે પ્રશ્નો પડેલા છે તેવા જ પ્રશ્નોનો ઉકેલ આણવાનો આપણા પૂર્વજોએ પ્રયત્ન કરેલો : સંયુક્ત કુટુંબ, જમીનની વહેંચણી, અને વર્ણ-વ્યવસ્થા એ સંસ્થાઓ એમના એ પ્રયત્નની સાક્ષી પૂરે છે. આજે તો એ સંસ્થાઓમાં ઘણો સડો પેડો છે. સંયુક્ત કુટુંબને લીધે હરીફાઈ વધતી નહિ; એક તરફ અઢળક ધન-સંગ્રહ ને બીજી તરફ નરી નિર્ધનતા એવી વિષમ સ્થિતિ પેદા થતી નહિ. કુટુંબનાં નબળાં, અપંગ, અસહાય માણસોનું પાત્રનપોષણ કરવાનો સશક્ત માણસોનો ધર્મ ગણાતો. જે વખતે સંપત્તિ મોટે ભાગે જમીનમાંથી જ પેદા થતી તે વખતે, જમીનની વહેંચણી થવાથી અમુક માણસોને મોટે સદા કરીને ફળદ્રુપમાં ફળદ્રુપ જમીન પચાવી બેસવું અશક્ય હતું. દરેક બેઠૂતની પાસે રસાળ જમીન, મધ્યમ જમીન અને ખરાબ જમીનના કકડા રહેતા; અને કોઈ બેઠૂતને પોતાની રસાળ જમીન વેચવી હોય તો તેને આખા ગામની સંમતિ લેવી પડતી. એવી સ્થિતિ આજે પણ ચાલુ છે. એ જ રીતે

વર્ણવ્યવસ્થાનું પરિણામ એ આવતું કે અમુક વખતે અમુક એક ધંધામાં કમાણી વધારે દેખાય તો તેમાં પડાપડી થતી નહિ. આજે એવો અંકુશ રહ્યો નથી, એટલે કાઈ નવો ધંધો ઊઘડે છે કે તરત જ ઝટ ઝટ પૈસાદાર થઈ જવાની લાલસા-વાળા માણસો એમાં કૂદી પડે છે, ને પછી એ ધંધામાં માણસોની પડાપડી ચાલે છે. જૂના જમાનામાં આમ બનવું શક્ય જ ન હતું. મજૂરી પેટે પૈસા નહિ પણ માલ મળતો, એટલે દરેક માણસને ખાવાપીવા પૂરતું અન્ન મળી રહેતું, અને જે માલ ઉત્પન્ન થતો તે થોડા જ માણસોના હાથમાં ભરાઈ ન રહેતાં ઘણા માણસોને પહોંચતો.

માલની ઉત્પત્તિનું કામ પણ એક જ જગાએ ન રહેતાં અનેક ગામડાંમાં વહેંચાઈ જતું. મોટાં ગામ અને શહેરનું કામ તો ગામડાંમાં પેદા થયેલો માલ એક જગાએ ભેગો કરી વેચી, તેના પૈસા ગામડાંના ઉત્પાદકને પહોંચાડવાનું હતું. આમ આપણે જોઈએ છીએ કે આ સિદ્ધાંતો પર રચાયેલી સંસ્કૃતિની રચના ગામડાંની આસપાસ જ થાય, અને એવી આર્થિક વ્યવસ્થાથી ગરીબો ચુસાતા અટકે, થોડાક માણસના હાથમાં ધનનો સંગ્રહ થતો અટકે, સૌને કામ મળી રહે, અને કંગાલિયત દૂર થાય. વ્યક્તિઓના લોભ પર અંકુશ રહે. આપણી એ પ્રાચીન સંસ્થાઓએ જગતની આર્થિક વ્યવસ્થામાં જે ભાગ ભજવ્યો છે તે પશ્ચિમના લેખકો સમજી શક્યા નથી. વ્યક્તિને સ્વાતંત્ર્ય હોય એનો અર્થ એ નથી કે સૌને નિરંકુશ સ્વેચ્છાચાર કરવાનો પરવાનો હોય. વર્ણવ્યવસ્થા અને સંયુક્ત કુટુંબની પ્રથાએ વ્યક્તિઓના લોભ પર અંકુશ મૂકેલો, અને રોચશિલ્ડ અને રોકફેલર જેવા ધનકુખેરો પેદા થવાનો સંભવ જ રહેવા

દીધો ન હતો. આ બંને પ્રથાઓ એના ઉત્પાદકોએ નહિ કલ્પેલી એવી રીતે ચાલી છે એમાં શક નથી; પણ એનાથી જે લાભ થયો છે તેની આપણે ના પાડી શકીએ એમ નથી. આજે પણ આપણે એમ ઇચ્છતા નથી કે થોડાક માણસો ગરીબોને ચૂસીને અનર્ગળ ધનના ઢગલા વાળે અને સમાજમાં નિરંકુશપણે હરીફાઈ ચાલે.

ગયાં સોએક વરસમાં આપણા દેશમાં પશ્ચિમના અનુકરણથી મોટી મિથો ને કારખાનાં પેદા થયાં છે ને તેણે આપણાં ગામડાંનો ધાણ વાળા નાંખ્યો છે. ધમધોકાર ચાલતા દરેક ઉદ્યોગમાં કલ્પના, બુદ્ધિ અને શરીરશક્તિ એ ત્રણે વાપરનારની જરૂર રહે છે. માલની જે કિંમત આવે તેમાંથી આ ત્રણે વર્ગનો નિભાવ થવો જોઈએ. દુર્ભાગ્યે પહેલાં બે વર્ગો ગામડાં છોડીને જતા રહ્યા છે, અને વકીલ, ડાક્ટર કે કારકુન થઈ બેઠા છે. ગામડાંના વૈતરું કરનાર માણસની ધા સાંભળે કે એની વહાર કરે એવું કોઈ રહ્યું નથી. પહેલાં તો ગામડાંમાં જ તૈયાર માલ પેદા થતો, તેને બદલે હવે ગામડાંના લોકો કાચો માલ પેદા કરીને શહેરમાં મોકલી દીધા સિવાય બીજું કશું કરી શકતા નથી. શહેરોમાંથી એ માલ પરદેશનાં કારખાનાંમાં તૈયાર થવા માટે ચડે છે, ને ત્યાંથી તૈયાર થઈને પાછો આ દેશનાં શહેર મારફતે ગામડાંમાં આવે છે. અને એના ગ્રામવાસીને કાચા માલની કિંમત કરતાં અનેક ગણા દામ વધારે આપવા પડે છે. પહેલાં લોકો પૂરતું અનાજ પેદા કરતા, તેને બદલે હવે બજારમાં જેના તરત વેચીને દામ પેદા કરી શકાય એવા જ પાક પેદા કરે છે. લોકોને પહેલાં મજૂરી પેટે અનાજ કે તૈયાર માલ મળતો તેને બદલે હવે

રોકડા પૈસા મળે છે. હવે ગામડાંનો બધો વહેવાર રોકડ નાણાથી જ ચાલે છે.

આ બધાનું પરિણામ એ આવ્યું છે કે જે ઉદ્યોગોમાંથી એક કાળે ભારતવર્ષની રિક્ષિસિદ્ધિ પેદા થતી તે ધીમે ધીમે મરી ગયા છે. અને અન્ન, વસ્ત્ર તે આશ્રય જેવી રોજની જરૂરિયાતો પણ જે ધંધા વાટે પૂરી પડતી તે પણ પાયમાલ થઈ ગયા છે; અને જે વસ્તુઓ વિના જીવનનો નિર્વાહ જ ન થઈ શકે એવી વસ્તુઓ આપણાં ઘરોમાં પરદેશી બનાવટની આવતી થઈ ગઈ છે. આમ આપણા દેશમાં આજે નયુ" અંધેર ચાલી રહ્યું છે. શહેરો ગામડાંના કાચો માલ પેદા કરનાર મજૂરો અને પરદેશના કારખાનદારો વચ્ચેના આડતિયા બની ગયાં છે; અને બુદ્ધિશાળી લોકો પરદેશીઓના એજન્ટ બની ગામડાંને શોષવાનું કામ કરે છે.

આપણે જોઈ ગયા કે આપણાં ગામડાંની ગરીબાઈનું એક મુખ્ય કારણ એ છે કે ગામડાંમાંથી કલ્પના ને બુદ્ધિ વાપરનારા લોકો શહેરમાં જઈ બેઠા છે; અને તેથી જે ધંધામાં કંઈક બુદ્ધિશાળી માણસોની જરૂર પડતી એવા અનેક ધંધા નાબૂદ થઈ ગયા છે. આને લીધે ખેતીના ધંધા પર દબાણ વધ્યું છે. ગામડાના માણસ પાસે બીજો ઉદ્યમ ન રહે પછી ખેતી ન કરે તો કરે શું? અને તેથી, આજથી સોએક વરસ પહેલાં જે દેશમાં અનેક ઉદ્યોગધંધા ધમધોકાર ચાલતા તે દેશમાં આજે એટલા બધા લોકો લાચારીએ ખેતી કરતા થઈ ગયા છે કે ખેતીમાંથી એ બધાનું ગુજરાન પણ થતું નથી, ને ખેતી એ ચોખ્ખી ખોટનો ધંધો થઈ પડ્યો છે.

જો લોકોની આર્થિક સ્થિતિ સુધારવી હોય તો દેશમાં જે કંઈ બુદ્ધિશક્તિ રહી છે તે બધી કામે લાગે એવા અનેક ઉદ્યોગધંધા વધારવાના ઉપાયો આપણે શોધવા જોઈએ. તેથી નવા સ્થપાયેલા આ ગ્રામઉદ્યોગ સંઘનો ઉદ્દેશ એ છે કે, ગામડાંની સંપત્તિ અને બુદ્ધિ આજે શહેરો તરફ ધસડાઈ રહી છે તેનો પ્રવાહ રોકવો અને એને પાછો ગામડાં તરફ વાળવો; ગામડાંમાંથી જે બુદ્ધિશાળી લોકો જતા રહ્યા છે તેમને પાછા ગામડાંમાં વસાવવા; અને સર્વ ગ્રામવાસી પ્રજાને માટે કમાણીવાળા ધંધા ખોળી કાઢવા, ને જે નાબૂદ થવા આવ્યા હોય તેને સજીવન કરવા.

આ સંઘમાં આપણે જૂના જમાનામાં જે હતું તે બધું જેવું ને તેવું પાછું લાવવા નથી માગતા. આપણા કાર્યક્રમમાં ભૂતકાળની આંધળી પૂજા નથી. આપણે તો દેશની સંપત્તિ વધે ને ટકે એટલા માટે શહેર અને ગામડાંનો સુયોગ્ય સંબંધ સ્થાપવો છે, ને એ બે વચ્ચેનો સહકાર વધારવો છે. માલ પેદા કરનાર, મૂડી રોકનાર, માલ વેચી આપનાર, અને માલને એક સ્થળેથી બીજે સ્થળે લઈ જનાર, એ સૌની માલના ઉત્પાદનમાં જરૂર રહે છે. એ સૌની વચ્ચે યોગ્ય સહકાર આપણે સાધવો છે. આપણે જો મૂડીવાદને રોકવો હોય તો માલનું ઉત્પાદન એકઠથ્ય ન થવા દેતાં અનેક કેંદ્રમાં વહેંચાઈ જવું જોઈએ. મૂડી પૂરી પાડવાની અને માલનાં ખરીદી વેચાણની વ્યવસ્થા થોડાકના હાથમાં રહેવી જોઈએ ખરી.

હરિજનબંધુ, ૧૦-૨-૧૯૩૫

ભૂખમરાનું ધીમું મોત

(લેખક : ચંદ્રશંકર પ્રાણશંકર શુક્લ)

આ વર્ષના આરંભમાં કલકત્તામાં અખિલ ભારત વિજ્ઞાન પરિષદ મળી હતી તેમાં ડા. હટન પ્રમુખ હતા. ૧૯૩૧માં સરકારે જે વસ્તીગણતરી કરાવી તેની દેખરેખ રાખવાનું ને આખા હિંદુસ્તાનની વસ્તીગણતરી વિષે રિપોર્ટ તૈયાર કરવાનું કામ ડા. હટને કરેલું. “આ કામમાં જે અનુભવ મળ્યો તેને આધારે” એમણે એ પરિષદના ભાષણમાં કેટલીક વાતો કરેલી, તેમાં કહેલું :

“હિંદુસ્તાનની વસ્તીનો બહુ જ મોટો ભાગ ખેતી પાછળ જીવન ગાળે છે એનું કારણ એ નથી કે સંજોગવશાત્ એમને એમ ક્યાં વિના છૂટકો નથી, પણ તેઓ ઇરાદાપૂર્વક ખીન કામ કરતાં એ કામ પસંદ કરે છે; અને અત્યારની દશામાં જ્યારે લોકો અજ્ઞાન છે ને તેમની પાસે મૂડીનો અભાવ છે તે વખતે લોકો ખેતીમાંથી આજીવિકા મેળવવા મથે તો એમનો ગુનરો જમીનની ઊપજમાંથી થવો અશક્ય નહિ થઈ ગયો હોય તો હવે પછી થશે. . . .

“વળી, અત્યારે જોકે દેશમાં ખોરાકનું પ્રમાણ એટલું હશે કે મોટા ભાગના ખેડૂતોને ભૂખે મરવા વારો નહિ આવે, પણ દિવસે દિવસે વધારે ને વધારે સ્પષ્ટ થતું જાય છે કે એ લોકોના ખોરાકની રચના બહુ જ ખરાબ હોય છે. હિંદુસ્તાનમાં ચાલતા રોગોનું કારણ ખોરાકની તંગી છે એના કરતાં વધારે તો ખરાબ રીતે પસંદ

કરેલો ખોરાક છે. . . . સર જૉન મેજોએ એમના લેખમાં બતાવ્યું છે કે હિંદુસ્તાનમાં બે વાર ખાનારા લોકો કરતાં ત્રણ વાર ખાનારાની સંખ્યા વધારે છે, છતાં ઘણાખરા લોકો અયોગ્ય ખોરાક જ ખાય છે.”

*

*

*

હિંદુસ્તાનમાં આજે લોકો અન્નનું ખરું સત્ત્વ સંચામાં દળવા ખાંડવાની ક્રિયાઓ વાટે ગુમાવે છે ને બાકીનો નિઃસત્ત્વ ભાગ ખાય છે, ને એને પરિણામે અનેક રોગોના ભોગ થઈ પડે છે, એ વાત સાચી છે. પણ ડા. હટને કહ્યું છે કે દેશમાં આજે અનાજનું પ્રમાણ પૂરતું છે, અને બે ટંક ખાનારા કરતાં ત્રણ ટંક ખાનારા લોકોની સંખ્યા વધારે છે, એ વાતો નરી આંખે જોયેલા પુરાવાથી છેક જ ઊલટી છે. અધપેટે રહેનારાં, ભૂખે ટળવળતાં, આંખમાં તેજ ને મોઢે નૂર વિનાનાં હાડપિંજરો જોવાને શહેરો છોડીને બહુ દૂર પણ જવું પડે એમ નથી. હિંદુસ્તાનના કયા ભાગમાં આજે ભૂખમરો નથી એ કહેવું મુશ્કેલ છે. બંગાળથી કાઠિયાવાડ સુધી ને આંધ્રથી આસામ સુધી હજારો માણસો અનાજને અભાવે નિસાસા નાંખી રહ્યાં છે. ઉત્કલ એ તો સતત ભૂખમરાની ભૂમિ છે. સંભવ છે કે આજના ભણેલા ને શહેરમાં જ વસનારા લોકોને આ ભયાનક ભૂખમરાની ઝાંખી ન હોય. એમને તો કદાચ પુસ્તકોનો પુરાવો જ જોઈએ. એ પુરાવો પણ કંઈ ઓછો નથી.

ડા. ગાંગુલી નામના શાંતિનિકેતનના અધ્યાપકે લખેલું ‘ભારતનાં ગામડાં’ વિષે એક પુસ્તક હજુ હમણાં જ બહાર પડ્યું છે. એમાં લોકોની મરીબાઈનું કેટલુંક વર્ણન આપીને લખ્યું છે :

“હિંદુસ્તાનના જીવનની મુખ્ય વિરોધતા એ એની ગરીબાઈ છે. એ ગરીબાઈ કયાનક છે, અને કંઈ સુધારો થતો હોય તોયે તે કીડીવેગે થાય છે. ગામડાંના માણસો સામાન્ય રીતે જે ખોરાક ખાય છે તે પેટ ભરવાને કે પોષણ આપવાને પૂરતો નથી જ હોતો. જે માણસોને પ્રજનનું નિત્યનું જીવન પ્રત્યક્ષ નિહાળવાની તક મળી છે તેઓ કહે છે કે દેશની વસ્તીમાંથી ત્રણ કે ચાર કરોડ માણસોને એકથી બીજે ટંક ખાવાનું કદી મળતું નથી, અને તેઓ હમેશાં ભૂખમરા જેવી જ સ્થિતિ વેઠે છે. . . . એક હિંદી અર્થશાસ્ત્રી ધણી તપાસ કર્યા પછી એવા નિર્ણય પર આવ્યા છે કે હિંદુસ્તાનની જલોમાં જે ખોરાક અપાય છે તેને ઘોરણે ગણતરી કરતાં હિંદુસ્તાનમાં માણસને વરસે રૂ. ૯૦ની કિંમતનો ખોરાક જોઈએ. પણ દેશની માથાદીઠ સરેરાશ આવક તો આના કરતાં ક્યાંયે ઓછી છે. મહાયુદ્ધ પછીના ભાવો ગણતાં બ્રિટિશ હિંદમાં માથાદીઠ સરાસરી આવક રૂ. ૭૦થી વધારે તો નહિ જ ગણી શકાય.”

આ ભાવો ૧૯૨૯ પછી તો ઘણા જ ઊતરી ગયા છે, એટલે સર વિશ્વેશ્વરૈયાએ ગણતરી કરીને કહ્યું છે કે, આગલાં વરસના ૭૦ એ આજે ૫૦ રૂપિયા ગણાય. જે અધ્યાપકે ઉપલી ખોરાકની કિંમતની ગણતરી કરી છે તેમણે તો સરેરાશ માથાદીઠ વાર્ષિક આવક રૂ. ૪૬ની જ ગણી છે. આ આંકડા પણ સિદ્ધ કરે છે કે હિંદુસ્તાનનાં માણસને સરેરાશ અડધાં ભૂખે રહેવું જ પડે છે.

શ્રી. કેશવ આયંગર નામના અર્થશાસ્ત્રીએ નિઝામના રાજ્યનાં કેટલાંક ગામડાંની આર્થિક તપાસ કરેલી તેના રિપોર્ટમાં લખ્યું છે :

“ગામડાંના લોકો ભૂખ બરાબર તૃપ્ત કરવાને બદલે ભૂખને મારે છે. કોઈ પણ બીજા પૌષ્ટિક ને આરોગ્યદાયી છે કે કેમ એનો વિચાર ભાગ્યે જ કરવામાં આવે છે. ઘણા લોકો સવારમાં કાંજ

બનાવીને ખાય છે, કેમકે એમાં દાણા ઓછા જોઈએ. ઘર બનાવેલો ચાખાનો દારૂ પીવાનો રિવાજ પ્રચલિત થઈ ગયો છે એની પાછળ પણ ઓછામાં ઓછા દાણાથી ચલાવવાનો જ ખ્યાલ રહેલો છે.”

અધ્યાપક ખુશાલ શાહે આ ભૂખમરાની ખૂરી અસર વર્ણવતાં લખ્યું છે :

“હિંદુસ્તાનના લોકો પૂરું ખાવા નથી પામતા. એનું પરિણામ સ્પષ્ટ છે ને અનિવાર્ય છે. કાં તો ત્રણ માણસદીક એક માણસે ભૂખ્યા રહેવું; અથવા, ખીજે ઘણો સહેલો અને હાનિકારક રસ્તો એ છે કે દરેક જણે ત્રણ ટંક ખાવું જોઈએ તેમાંથી એક ટંકનું ખાણું ખાદ કરી નાંખવું. આ ખીજે રસ્તો લીધા સિવાય છૂટકો જ નથી હોતો. તેથી માણસોનાં શરીરબળ અને ચેતનનો ઉત્તરોત્તર હાસ થતો જાય છે; અને તેથી તેઓ વધારે મહેનત કરીને વધારે પાક પેદા કરી અત્રની ખોટ પૂરી કરે એ સંભવ ઓછો ને ઓછો થતો જાય છે. આમ આ ચંડાળચક્ર પૂરું થાય છે. હિંદુસ્તાનના લોકો પ્રમાણમાં અશક્ત અને અસમર્થ હોય છે કેમકે તેમને પેટ ભરીને ખાવાનું નથી મળતું. અને તેમને પૂરતો ખોરાક નથી મળતો. ગરીબમાં ગરીબ મનુષ્યને પણ જોઈએ એટલું અત્ર તેઓ પેદા નથી કરી શકતાં, કેમકે તેમનામાં શક્તિ, સામર્થ્ય અને ઉત્સાહ નથી.”

*

*

*

પણ આ ભૂખમરાના પુરાવા અંગ્રેજ નિરીક્ષકોએ પણ કંઈ ઓછા નથી આપ્યા. હિંદી સરકાર દર વરસે ‘હિંદુસ્તાનની નૈતિક અને આર્થિક પ્રગતિનો સરકારી રિપોર્ટ’ પ્રસિદ્ધ કરે છે. ૧૯૨૭-૨૮ની સાલના એ સરકારી રિપોર્ટમાં લખ્યું છે :

“હિંદુસ્તાનનાં ગામડાંમાં ઘણું દારિદ્ર્ય એવું છે જેને ‘ભયાનક’ એ જ વિશેષણ આપી શકાય; કેમકે એ દારિદ્ર્ય એવું છે કે એનો ભોગ થઈ પડેલા લોકો છોક મરણને કાંઠે જીવે છે.”

ખીજા અનેક સરકારી અમલદારોએ એવી જ સાક્ષી પૂરી છે. ગિલબર્ટ સ્વેટરે મદ્રાસ ઇલાકાનાં ગામડાંની આર્થિક તપાસ કરીને એક પુસ્તક પ્રસિદ્ધ કર્યું છે, તેમાં લખ્યું છે : 'હિંદી ખેડૂતની પાસે એક સમૃદ્ધિ બહુ મોટી છે; એ સમૃદ્ધિ તે નવરાશ.' ૧૯૨૨માં એક પ્રાંતના ગવર્નરે કહેલું, 'હિંદુસ્તાનનો ખેડૂત મરવાને વાંકે જીવે છે.' આરનલ્ડ લપટન નામના લેખકે લખ્યું છે : 'એ લોકો જીવી શકે છે એ જ મહાઆશ્ચર્ય છે.' આ તો હમણાંનાં વચનો છે. આજથી પચીસ ત્રીસ વરસ પહેલાંની કે ગયા સૈકાના પાછલા ભાગની પણ એ જ સ્થિતિ હતી. હિંદી સરકારના ખેતી ખાતાના મંત્રી એલન લ્યુમે ૧૮૮૦માં લખેલું : 'બહુ સારી મોસમ હોય તે સિવાય હજારો લોકો દર વરસે અનેક મહિના સુધી ખોતાને અને જાળખચ્યાંને માટે પૂરતું અન્ન પામતા નથી.' એક વખતે આસામના ચીફ કમિશનર હતા એવા સર ચાલ્સ ઇલિયટે લખ્યું છે : 'હું બેઘડકપણે કહું છું કે, હિંદુસ્તાનની ખેડૂત વસ્તીના અરધા ભાગને વરસના આરંભથી માંડીને અંત સુધી કદીયે પેટ ભરીને ખાવાનું કેવું હોય એની ખબર પડતી નથી.' એથીયે કરુણ દશા ૧૯૦૨માં મદ્રાસનાં ગામડાંમાં ફરનાર એક અમેરિકન પાદરીએ વર્ણવી છે : 'લોકો બેત્રણ દહાડે એક ટંક ખાઈને જીવે છે. એક વાર મેં ત્રણસો માણસની કમાણી વિષે ઝીણવટથી તપાસ કરી તો જોયું કે, એમની રોજની સરાસરી માથાદીઠ આવક એક પૈસાથી પણ ઓછી હતી. એ લોકો જીવતા હતા એમ તો ન જ કહી શકાય. એ તો જેમતેમ કરીને આયુષ્ય પૂરું કરતા હતા.' આજના બ્રિટિશ વડા પ્રધાન રામસે મેકડોનાલ્ડે ૧૯૧૦માં

હિંદુસ્તાનનો પ્રવાસ કર્યા પછી લખેલું: ‘હિંદુસ્તાનની નિર્ધનતા એ અભિપ્રાયની વાત નથી; એ તો નરી હકીકત છે.’

ડો. મેન થોડાં વરસ પર મુંબઈ ઇલાકાના ખેતી ખાતાના વડા હતા. હાલ નિવૃત્ત થયેલા છે. એમણે ૧૯૨૮માં લખેલું:

“સરકાર અને સમાજસુધારકો જ્યાં સુધી એટલી વાત ન સમજે કે ખેડૂત પ્રજાની આબાદીની ચાવી તેમનાં પેટ ભરવામાં રહેલી છે ત્યાં સુધી કશું કામ થઈ શકવાનું નથી. ખાલી પેટ એ હિંદુસ્તાનની પ્રગતિમાં મોટા વિધ્નરૂપ છે. અને હું આ દેશ છોડીને જઈ તે પહેલાં બહુ જ બાર દઈને કહેવા છવ્યું છું કે લોકોનાં પેટ ભરવા ઉપર જ બધા પ્રયત્નો એકાગ્ર કરવા જોઈએ. આ ભૂમિના લોકોને, સૌ સમાજસુધારકોને, અને અમલદારોને મારો છેવટનો સંદેશો એ જ છે કે તમે એવા ઉપાયો લેજો જેથી ખેડૂતોને પૂરતું અન્ન ખાવા મળે.”

ખીજા એક અંગ્રેજ લેખકે લખ્યું છે:

“હિંદના કરોડો ખેડૂતો અડધા એકર જમીન પર ગુજરો કરવા ફાંફાં મારે છે. એમનું જીવન એ ભૂખમરા સાથેનો સતત સંગ્રામ છે, ને એમાં ઘણુંખરું તો એમની હાર જ થાય છે. મનુષ્યને છાજે એવું, સહેજસાજ સુખસગવડવાળું જીવન કેમ ગાળી નથી શકાતું એ એમની મુશ્કેલી નથી. એમની મુશ્કેલી તો એ છે કે, મરી ન જતાં કાયાને ટકાવી શી રીતે રાખવી. જે ભાગોમાં નહેરો છે તે સિવાયના પ્રદેશ વિષે કહી શકાય કે ત્યાં સદા દુષ્કાળ જ પ્રવર્તે છે.”

૧૯૨૮માં બ્રિટિશ પાર્લામેન્ટના એક સભ્ય મિ. પર્સેલે હિંદુસ્તાનમાં પ્રવાસ કર્યા પછી લખેલું:

“એટલું તો નિશ્ચયપૂર્વક કહી શકાય કે, હિંદુસ્તાનની વસ્તીનો બહુ જ મોટો ભાગ જન્મે છે તે દિવસથી મરતા સુધી ભૂખ વેઠે છે. ૨૫ કરોડ હિંદીઓ આખી જિંદગી ભૂખનું દુઃખ વેઠે છે.

એમનાં પેટ પૂરાં ભરાતાં જ નથી ને એની વેદના તેઓને ભોગવવી પડે છે. એ ભૂખને શમાવવા એમને પૂરતા ચોખ્ખા પણ મળતા નથી. હજારો માણસો તો આ નર્ચા ધીમા ભૂખમરાની મહાવેદનાથી રિખાઈ રિખાઈને મરતાં હશે. હિંદુસ્તાનમાં ફરીને મેં મન સાથે ગાંઠ વાળી છે કે હિંદુસ્તાનના બધા પ્રશ્નોથી મોટો ને વિદરાળ પ્રશ્ન તે પેટની પીડાનો છે. બીજા બધા પ્રશ્નોનું મૂળ એ છે. આ કારણ આર્થિક પ્રશ્ન આગળ બીજા બધા પ્રશ્નો ઝાંખા પડી ગયા છે. આ સ્ત્રી પુરુષ બાળકોને રોજ થોડાક દાણા ચોખ્ખાના વધારે મળે છે એવી ખબર જાણવાને સારુ હું ગમે તે આપવા તૈયાર થઈ જઈશ. આ લોકોની આવકમાં રોજના એક આનાનો પણ વધારો થાય તો એમની આજની સ્થિતિ કરતાં ઘણો જ સુધારો થયો કહી શકાય.”

*

*

*

હવે ડૉ. હટને કહેલી બીજી વાત પર આવીએ. હિંદુસ્તાનમાં ખેતી પર માણસનો બોલો વધતો જાય છે ને ખેતી એમને પૂરતી આજીવિકા આપતી નથી એ વાત સાચી છે. ખેતી એ ચોખ્ખા ખાટનો ધંધો થઈ પડ્યો છે એમ જાતપાસથી મેળવેલા આંકડાઓ વડે પુરવાર કરવામાં આવ્યું છે. ખેતી પર વધતો જતા દયાણુ વિષે હિંદી અર્થશાસ્ત્રના કાર્ક પણ પુસ્તકમાં ઉલ્લેખો કરેલા જણાશે. એમાંથી એક નમૂના તરીકે ઠાકા વિદ્યાપીઠના અધ્યાપક સદાએ ‘ગ્રામીણ બંગાળ’ નામના પુસ્તકમાં એ વિષે લખ્યું છે તે જોઈએ :

“ખેડૂતો, નોકરો અને ખેતરમાં કામ કરનાર મજૂરો બધાને ગાળીએ તો ખેતીનું કામ કરનારની સંખ્યા બંગાળમાં ૧ કરોડ ૧૦ લાખની થાય. જે જમીનમાં ખેતી થાય છે તેનો વિસ્તાર ૨ કરોડ ૪૦ લાખ એકરનો છે. આ વિસ્તારને મનુષ્યની સંખ્યાથી ભાગીએ તો આ પ્રાંતમાં દરેક જણને ભાગે ૨^૧/_૨ એકરથી સહેજ વધારે જમીન આવે. ઇંગ્લંડમાં ૧૯૧૧ની વસ્તીને હિસાબે ગણતાં

આ પ્રમાણુ માણસ દીઠ ૨૧ એકરનું છે. એ બંગાળના પ્રમાણુ કરતાં દસગણું થયું.”

પણ માણસો બીજા ધંધા છોડીને સ્વેચ્છાએ ખેતીનો ધંધો કરવા જાય છે એ વાત છેક જ પાયા વિનાની છે. ઉપલા જ લેખકના શબ્દો ટાંકીએ :

“એક કાળ એવો હતો જ્યારે આ પ્રાંતની વસ્તીના આજના કરતાં ઘણા વધારે ભાગનું પોષણ ઉદ્યોગોમાંથી થતું. પણ પશ્ચિમના દેશોમાંથી સંચાની બનાવેલી સોંધી ચીજો આવવા લાગી તેની હરીફાઈને જ પરિણામે બીજા પ્રાંતની પેઠે બંગાળમાં પણ ગૃહ-ઉદ્યોગની પડતી થઈ અને ઘણાખરાનો સમૂજો નાશ થઈ ગયો. તેથી એ ઉદ્યોગોમાં રોકાયેલા ઘણા લોકોને આજીવિકા માટે ખેતી કરવા સિવાય બીજો રસ્તો જ રહ્યો નહિ. આ ઉદ્યોગોની પાયામાલી અને ઉદ્યોગ પર નભતા લોકોનું ખેતી પર દબાણ એ જ આજની દુર્દશાનું મૂળ છે.”

*

*

*

એ જ ભૂખમરાનું પણ મૂળ છે. જે દેશ એક કાળે — આજથી સો વરસ પહેલાં સુધી — મહા સમૃદ્ધિમાન દેશ ગણાતો, જેની અદળક સંપત્તિ પરદેશીઓને લોભાવતી, જ્યાં રિક્ષિસિક્ષિની છોળ હતી, જે ભૂમિનું ‘સુજલા, સુફલા, શસ્ત્રસ્યામલા’ એ વચનોથી ગુણગાન થયું છે એ જ દેશમાં આજે કરોડો લોકો જીવનભર ભૂખમરાના ધીમા મૃત્યુની કરાલ દાદમાં પિસાઈ રહે છે, એ સ્થિતિનું યથાર્થ ચિત્ર કઈ રીતે દોરી શકાય ? જે ગામડાં એક સમયે સુખી, સમૃદ્ધ અને શાંત ને આનંદમય હતાં તે આજે એના ઉદ્યોગોના વિનાશને પરિણામે નિર્ધન, નિસ્તેજ, ખંડેર જેવાં બની ગયાં છે. ગામડાંની એ સમૃદ્ધિ સદસ્યમુખે ધોવાઈ ધોવાઈને શહેરોમાં ને ત્યાંથી પરદેશોમાં પડોંચી ગઈ છે.

વેપારની જે ધોરી નસો વડે ગામડાંમાં ધનરૂપી લોહી વહેંચાઈ જતું તે જ ધોરી નસો આજે ગામડાંના રુધિરને શોષી રહી છે. આ વિનાશનાં બીજાંયે કારણો છે, તેમાં આ કારણ મુખ્ય છે. એ વિનાશમાં આપણો — વિદેશી સોંધી ચીજો વાપરનાર દરેક ભારતવાસીનો — પણ હાથ છે, એનો જ આપણે વિશેષે વિચાર કરવાનો છે. ભૂખમરાનું ધીમું મોત કંઈક અંશે પણ ટાળવાનો ઉપાય આ સ્મૃતિશેષ થઈ ગયેલા — ને ઘણે ઠેકાણે તો સ્મૃતિમાંથી પણ ભૂંસાઈ ગયેલા — ઉદ્યોગોના પુનરુદ્ધારમાં રહેલો છે.

હરિજનબંધુ, ૭-૪-૧૯૩૫

નાના ઉદ્યોગોની આવશ્યકતા

(લેખક : ચંદ્રશંકર પ્રાણશંકર શુક્લ)

૧

હમણાંનાં થોડાંક વરસોમાં હિંદુસ્તાનની આર્થિક સ્થિતિનો રાષ્ટ્રીય દષ્ટિએ અભ્યાસ હીકહીક વધ્યો છે, તેની સાથે એ વિષયના રાષ્ટ્રીય દષ્ટિએ લખાયેલા સાહિત્યમાં પણ ધીરેધીરે વધારો થતો જાય છે તે એ વિષયનાં અનેક અંગો પર લિંદી લેખકોને લાથે લખાયેલાં નવાં નવાં પુસ્તકો પ્રસિદ્ધ થતાં જાય છે. કેટલાયે પ્રાંતોમાં તે તે પ્રાંતના વિશિષ્ટ આર્થિક પ્રશ્નોની ચર્ચા કરતાં પુસ્તકો તૈયાર થયાં છે. ‘મહારાષ્ટ્ર અને કર્ણાટકની આર્થિક સ્થિતિ’ એ નામનું શ્રી. વાય. એસ. પંડિત નામના લેખકે લખેલું, પૂનાના લોકમાન્ય તિલક સ્મારક ટ્રસ્ટે જાહેર કરેલા ઇનામ માટે સ્વીકારાયેલું અંગ્રેજી પુસ્તક થોડા વખત પર પ્રસિદ્ધ થયું છે. એમાં જોકે મહારાષ્ટ્ર કર્ણાટકની સ્થિતિની ચર્ચા છે (આ પુસ્તકમાં ‘મહારાષ્ટ્ર’ માં વરાડ અને મધ્યપ્રાંતના મરાઠી જિલ્લાઓનો પણ સમાવેશ કરેલો છે), છતાં ત્યાંની સ્થિતિ ઘણે અંશે હિંદુસ્તાનના બીજા પ્રાંતોને મળતી જ છે, ને ખેતી, બેકારી ને ઉદ્યોગના જે પ્રશ્નો એમાં ચર્ચેલા છે તે બીજા પ્રાંતોને પણ એટલા જ લાગુ પડે છે, એટલે ગુજરાતી વાચકોને એની કંઈક રૂપરેખા આપવી અનુચિત નહિ ગણાય.

આ પુસ્તકના ક્ષેષકે પુસ્તકનો મોટો ભાગ ગામડાંની વસ્તી અને ખેડૂતવર્ગની સ્થિતિના વર્ણનમાં રોક્યો છે એ યોગ્ય જ છે, કેમકે હિંદુસ્તાનની પ્રજાનો બહુ મોટો ભાગ આ વર્ગોનો જ બનેલો છે. હિંદુસ્તાન ગામડાંમાં વસે છે એમ કહેવું એ અલંકારની ભાષા નથી, પણ અક્ષરશઃ સાચું છે. હિંદુસ્તાનમાં ગામડાંના પ્રશ્નો અને અનેકવિધ છે, પણ એમાં સૌથી મોટો ને સૌથી વિકટ પ્રશ્ન ગરીબાઈનો છે, ને ગામડાંની પ્રજા જે અનેક દુઃખોથી પીડાઈ રહી છે તેમાંનાં ઘણાંના મૂળમાં આ દારિદ્ર્ય જ છે. આ દારિદ્ર્યનું કારણ તે ‘આ પ્રાંતમાં રેલની પેઠે આવી પડેલી વિદેશી ચીજોનો ધસારો અને પરાપૂર્વથી ચાલતી આવેલી ગામડાંની સ્વાશ્રયી સ્વયંપૂર્ણ અર્થવ્યવસ્થાનો નાશ’ છે એમ, સર્વ હિંદી અર્થશાસ્ત્રીઓની પેઠે, આ ગ્રંથકારનું પણ માનવું છે. વસ્તુતઃ આ ઉદ્યોગોના નાશથી જ આપણી આર્થિક વિપત્તિનો આરંભ થયો હતો. લાખો માણસો એકાએક કામઘંધા વિનાનાં થઈ ગયાં ને એમને માટે દુઃખદારિદ્ર્યના દહાડા બેઠા. ક્ષેષક કહે છે : ‘આને લીધે આ પ્રાંતનું આર્થિક જીવન ખેતીપ્રધાન બની ગયું, ને આપણા હાથઉદ્યોગોના વિનાશ પછી એ એક મહાવિકટ પ્રશ્ન થઈ પડેલો છે. જેમના ઉદ્યોગઘંધા ગયા તે પણ જમીનની પડાપડીમાં ભળ્યા, ને હવે ખેતી એ ૭૦ ટકા જેટલી વસ્તીનો મુખ્ય આધાર થઈ પડ્યો છે.’ ઉદ્યમવિહીન ખેકાર થઈ પડેલા લોકોનો ખેતી પરનો ધસારો સો વરસ પહેલાં શરૂ થયેલો તે અટક્યો નથી; તે હજી ચાલુ છે, ને દર દસકે જ્યારે નવું વસ્તીપત્રક થાય છે ત્યારે ‘ખેતી’ પર આધાર રાખનારની સંખ્યામાં વધારો થયેલો ને ‘ઉદ્યોગ’ પર આધાર રાખનારની

સંખ્યામાં એટલો ઘટાડો થયેલો દેખાય છે. લેખક કહે છે : ‘ ખેતીમાં આ જે અતિશય ભીડ થઈ ગયેલી છે તેનાથી એ ધંધામાં રોકાયેલાં માણસોને તેમ જ પ્રાંતની આખી અર્થવ્યવસ્થાને હાનિ થઈ છે. ’ ખેતી ઘણા વખતથી ખોટનો ધંધો થઈ પડી છે. લેખક કહે છે : ‘ હકીકતમાં જે આપણે ખેતીના નફાતોટાના જે હિસાબ મળી શકે છે તે તપાસીએ તો દેખાય છે કે ઘણી જગાએ ખેતીમાંથી નફો નથી થતો, એટલું જ નહિ પણ ચોખ્ખી ખોટ જાય છે. ખેડૂતે ખેતી છોડી નથી દીધી માટે તેમાંથી નફો થતો હોવો જોઈએ એવું અનુમાન કરવાને કશું કારણ નથી. ખેડૂત ખેતીને વળગી રહે છે કેમકે નહિ તો એને ભૂખે મરવા સિવાય બીજો રસ્તો જ ન રહે. ’ ખેડૂતનો દેવાનો બોજો ઉત્તરોત્તર વધતો જ જાય છે એ આ હકીકતનો સચોટ પુરાવો છે.

ઘણી જગાએ ખેડૂતો મને કે કમને, વધારે રોકડા પૈસા મળે એ હેતુથી, અનાજની ખેતી છોડીને બજાર પાક કરતા થયા છે એથી પણ એમનું કશું દળદર શીટયું નથી. એથી તો ખેડૂતો ‘ પરદેશનાં બજારોમાં વધતી ઘટતી માગને વધારે અધીન ’ અન્યા છે; અને દૂરના દેશનાં બજારો જેની તેમને કંઈ ગતાગમ નથી હોતી તેમાં ભાવોની ઊથલપાથલો થાય એની તેમના પાકના ભાવ પર વધારે સહેલાઈથી અસર થાય છે; ને એ ભાવ ક્યા કારણને લીધે બેસી ગયા એની બજાર પણ ખેડૂતને પડતી નથી. આ વિષે લેખક કહે છે : ‘ પચાસ વરસ ઊંચા ભાવ રહ્યા તેથી નથી ખેડૂતનું જીવન સુખી થયું, નથી તેની ખેતીનું ધોરણ સુધર્યું. અને હવે ખેતીની પેદાશના ભાવ બેસી ગયા છે તેને લીધે મહારાષ્ટ્ર અને કર્ણાટકના ખેડૂતને

તો મહાવિપત્તિ આવી પડી છે.' ખેડૂતની સ્થિતિ સુધારવા માટે તેના વ્યવહારની પદ્ધતિ વગેરે અનેક વસ્તુઓના સુધારાનો વિચાર કર્યા પછી લેખક કહે છે : 'આ બધું થયા પછી પણ ખેતીમાં જમીની ભીડ એ આપણી ખેતીનો જે મુખ્ય પ્રશ્ન છે તે તો કાયમ રહેશે જ. એનો એકમાત્ર અસરકારક ઉપાય તો ઉદ્યોગોની સ્થાપના એ જ છે.'

ખેડૂતો સામેનો બીજો મહાપ્રશ્ન તે 'ખેતીનું કામ કરવાનું ન હોય તે નવરાશના વખત'નો ઉપયોગ કેવી રીતે કરવો એ છે. એને વિષે લેખક કહે છે : 'એમ કહી શકાય કે આ પ્રાંતના ખેડૂત વરસમાં છ મહિના ખેતાર રહે છે. અને છ મહિનાની ખેતારી તો એવા ખેડૂતને છે જેની પાસે ખેતીની જમીન સરાસરી કદની હોય. પણ મહારાષ્ટ્ર કર્ણાટકમાં ખેતીની કુલ જમીનમાંથી ૪૦ ટકા જેટલી સરાસરી કદ કરતાં નાની છે, એટલે એવી નાની જમીનવાળા ખેડૂતને તો વધારે ખેતારી રહે છે. વરસાવરસ આ જે માનવશક્તિ એળે વહી જાય છે તેનો શો ઇલાજ કરવો એ મહારાષ્ટ્ર કર્ણાટકમાં ખેતીને અંગેનો એક મુખ્ય પ્રશ્ન થઈ પડ્યો છે.' એ જ સ્થિતિ હિંદુસ્તાનના બીજા ભાગોમાં પણ છે. લેખક કહે છે : 'આ ખેતારીનો સમય એકસામંટા નથી હોતો પણ તૂટક તૂટક હોય છે. કંઈ પણ યોગ્ય વ્યવસાયને અભાવે ખેડૂત આ પરાણે ભોગવવી પડતી ખેતારીનો સમય નકામી પ્રવૃત્તિમાં ગાળે છે ને તેની અસર એનાં શરીર ને મન પર બહુ જ ખૂરી થાય છે.'

મધ્યપ્રાંતના મરાઠી ભાષાવાળા જિલ્લાઓમાં વરસાદનું પ્રમાણ ને પીતની સગવડ સારાં છતાં આવી જ સ્થિતિ છે. તેનું વર્ણન કરતાં લેખક લખે છે :

“નવરાશના વખતમાં આ પ્રદેશનો ખેડૂત હુકા ગગડાવતો મોજ કરે છે. અથવા તો ટાટા આયર્ન વક્સ જેવાં કારખાનાંમાં હોડે છે, ને ત્યાં નજીવા દામને સાટે પોતાનું જીવન ખરબાદ કરે છે. ત્યાંથી ઘેર પાછો ફરે છે ત્યારે તેને અનેક રોગ વળગેલા હોય છે, તે કાળે કરીને ચેપી રૂપ ધારણ કરીને પડોશનાં એક પછી એક ગામડાંમાં ફેલાતા જાય છે, ને ગામડાંની પ્રજાના આરોગ્યનો નાશ કરે છે. પણ મન્દૂરી માટે કારખાનામાં હોડતા એવા ખેડૂતોની સંખ્યા ઘણી નાની હોય છે, કેમકે એમનો દુરસદનો વખત આખા વરસમાં તૂટક તૂટક વેરાયેલો હોય છે ને તેથી તેનો ઉપયોગ કારખાનાંની મન્દૂરી માટે થઈ શકે એમ હોતું નથી.

આ નવરાશના વખતનો પ્રશ્ન મહારાષ્ટ્ર ક્ષુદ્રાટકમાં ખેતીનો આરંભ થયો ત્યારથી છે, કેમકે અહીંની ખેતીનો ખંધો આધાર વરસાદ પર જ રહે છે. પણ જ્યાં લગી ગામડાંની પ્રાચીન આર્થિક વ્યવસ્થા ચાલુ હતી ત્યાં લગી એ પ્રશ્નનો ઉકેલ સહેલો હતો. એ વ્યવસ્થામાં ખેડૂત સ્થાનિક વાપર માટે જરૂરી કેટલીક ચીજો ખનાવવામાં નવરાશના વખતનો ઉપયોગ કરતો. પણ ગામડાંની વ્યવસ્થા તૂટી ગઈ ને ગામડાંમાં સસ્તી પરદેશી ચીજોની રેલછેલ થઈ ત્યારથી ખેડૂતના આ પરાપૂર્વથી ચાલતા ગોળુ ઉઘાંગો જતા રહ્યા, અને એની જગા લે એવા નવા ઉઘાંગો ખોળવાનો કંઈ પણ પ્રયત્ન હજી થયો નથી.”

તે પછી લેખકે પોતાના કથનના ટેકામાં ૧૯૨૧ના વસ્તી-પત્રકના રિપોર્ટમાંથી નીચેનો ઉતારો આપ્યો છે :

“આ બેકારીનો સમય મોટે ભાગે આજસમાં જાય છે. જ્યાં ખેડૂત ને તેનું કુટુંબ ખેતીમાં કામ ન હોય એવે વખતે કંઈક ઉદ્યોગ કરે છે (જે ઉદ્યોગમાં એકધારું સતત કામ કરવાની જરૂર નથી હોતી) ત્યાં એ ઉદ્યોગમાંથી થતી કમાણી એણે જતી શક્તિનો સદુપયોગ હોઈ ખચતરૂપ છે ને તેથી ચોખ્ખો નફો છે.”

લેખકે જે વસ્તુઓ પોતાના પ્રાંતને વિષે કહી છે તે સર્વ પ્રાંતોને લાગુ પડે છે, એટલું જ નહિ પણ તેણે અતાવેલા ઇલાજો સૌ સ્વીકારે છે, તે એને વિષે આ વિષયના જાણકારોમાં ભાગ્યે જ કંઈ મતભેદ છે.

હરિજનબંધુ, ૧૪-૩-૧૯૩૭

૨

ભારતવર્ષ ગામડાંમાં વસે છે, અને ખીજા ઉદ્યોગદુનરને અભાવે ખેતીમાંથી આજીવિકા મેળવવા ફાંફાં મારનારની સંખ્યા એ ગામડાંમાં દિનપ્રતિદિન વધતી જાય છે, એ આપણે જોઈ ગયા.* એ ભયાનક બેકારી અને ખેતી પર વધતો જતો બોજો

* ‘પાંચ હજાર કે એથી વધારે વસ્તીવાળાં સ્થળો, જે વસ્તુતઃ તો મોટાં ગામડાં જ છે, તેને શહેરમાં ગણીએ તો પણ, ૧૯૧૧માં ૯.૪ ટકા અને ૧૯૨૧માં ૧૦.૨ ટકા વસ્તી શહેરમાં રહેતી હતી.’
— પી. પી. પિલ્લૈ.

‘હિંદુસ્તાન તેની વસ્તીનાં દર સો માણસમાંથી ૭૨.૬૮ ખેતી અને ગાયરમાં, અને ૧૦.૪૬ ઉદ્યોગમાં રોકે છે.’ — પી. પી. પિલ્લૈ.

‘૧૯૦૧માં હિંદુસ્તાનની કુલ વસ્તીના ૬૫.૨ ટકા ખેતીમાં હતા, ૧૯૧૧માં ૬૬.૮ ટકા હતા, ને ૧૯૨૧માં ૭૦.૬ ટકા હતા. ૧૯૦૧-૨૧ના એ જ સમય દરમિયાન ‘ઉદ્યોગ’ પર આધાર રાખનારની સંખ્યા ૧૫.૫ ટકાથી ઘટીને ૧૦.૭ ટકા થઈ; એટલે કે ઉદ્યોગમાં જેમ સંખ્યા ઘટી તેમ ખેતીમાં સંખ્યાનો વધારો થયો... ૧૯૨૧-૩૧ના દસકામાં વસ્તીનું પ્રમાણ એકંદરે વધ્યું છે એ જોતાં એમ કહી શકાય કે ખેતી પર આધાર રાખનાર માણસોની સંખ્યા અગાઉ ક્યારે પણ હતી તેના કરતાં આજે ઘણી વધારે છે.’ — બ્રજનારાયણ.

આ ઉતારા ‘India Analysed’ નામના અંગ્રેજી પુસ્તકના ખીજા ભાગમાંથી લીધા છે.

ઓછાં કરવાં જોઈએ, અને તે નવા ઉદ્યોગોની સ્થાપના કરીને કે જૂના મરી ગયેલા ઉદ્યોગો સજીવન કરીને જ કરી શકાય; એ વિષે હવે એ મત નથી. હવે પ્રશ્ન એ રહે છે કે એ ઉદ્યોગો તે નાના નાના, ગામડાંની જૂંપડીઓમાં હાથે ચાલતાં સાદાં સાધનોની મદદથી ચાલતા ઉદ્યોગો હોય; કે વરાળ વીજળીથી ચાલતાં જગરદસ્ત યંત્રોથી જંગી પ્રમાણ પર ચાલનારા તે જથાજંથ માલ પેદા કરનારા મોટા ઉદ્યોગો હોય? બીજી જાતના મોટા ઉદ્યોગોએ આપણા દેશની બેકારીના નિવારણમાં કેટલો ફાળો આપ્યો છે તે ભવિષ્યમાં કેટલો ફાળો આપી શકે એમ છે એ હવે જોવાનું છે. જે પુસ્તકનો ઉલ્લેખ ગયા લેખમાં કર્યો છે તેના લેખકના કહેવા પ્રમાણે મહારાષ્ટ્ર કર્ણાટકમાં યંત્રોથી ચાલતા ઉદ્યોગોનાં નાનાં મોટાં મળીને ૧,૨૦૬ કારખાનાં છે, તે કુલ ૧,૨૦,૯૫૩ માણસોને કામ આપે છે. છેલ્લા વસ્તીપત્રક પ્રમાણે આ પ્રાંતની કુલ વસ્તી ૨૦,૮૪૪,૦૦૦ છે. એટલે કે આ યાંત્રિક ઉદ્યોગો પ્રાંતની કુલ વસ્તીના અડધાથી સહેજ વધારે ટકાને (૫.૭ ટકાને) કામ આપે છે; અથવા આ લેખક ગણે છે એમ મંજૂરી કરી શકે એવી વસ્તી કુલ વસ્તીના ૫૦ ટકા છે એમ ગણીએ, તો યાંત્રિક ઉદ્યોગો મંજૂરી કરી શકે એવી વસ્તીના ૧ ટકાને કામ આપે છે. ૧૮૮૭માં આ પ્રાંતમાં પહેલવહેલી મિલ શરૂ થઈ ત્યારપછીનાં પચાસ વર્સમાં યંત્રોદ્યોગોએ આટલી જ પ્રગતિ કરી છે.

આ ઉદ્યોગોની બેકારીનું નિવારણ કરવાની શક્તિનો વિચાર કરીએ ત્યારે બીજી એક વસ્તુનો વિચાર પણ આવશ્યક થાય છે. હિંદુસ્તાનમાં આ ઉદ્યોગોએ તેમના આરંભકાળમાં,

વિદેશી ઉઘોગોએ પડાવી લીધેલું સ્થાન લઈ એ ઉઘોગોને લઠાવવાને બદલે, જે ગૃહઉઘોગોના અવશેષો વિદેશી હરીફાઈ સામે ટગમગુ કરતા ટકી રહ્યા હતા તેને જ કચડી નાંખી નાખૂદ કરી નાંખ્યા, ને એ રીતે ગામડાંની પ્રજાની બેકારીમાં વધારો કર્યો. તેમણે જેટલાં માણસોને રોજ આપી તેના કરતાં ઘણાં વધારેને બેકાર બનાવ્યાં. દાખલા તરીકે, ગુજરાતમાં ૧૯મી સદીનાં છેલ્લાં પચીસ વરસમાં અમદાવાદમાં જે મિલો થઈ તેણે ગુજરાતમાં જે કાંતણુ વણાટનો ઉઘોગ કંઈકે રહ્યોસહ્યો હતો તેને જડમૂળથી નાખૂદ કર્યો, અને સેંકડા સ્ત્રીઓ અને વણકરો એ ઉઘોગો પર નિર્ભર હતાં તેમને કામધંધા વિનાનાં બનાવ્યાં; અને એક કાળે ગુજરાતમાં કાંતણુવણાટની જે કળાકારીગરી પૂર બહારમાં ખીસેલી હતી તેનું નામ પણ રહેવા ન દીધું. મહારાષ્ટ્ર કણીટકને વિષે પણ શ્રી. પંડિત એવી જ ફરિયાદ કરતાં કહે છે : ‘આ પ્રાંતની કાપડની મિલો વિષે એક દુઃખની વાત એ છે કે તેઓ જાડું કાપડ મોટા પ્રમાણમાં બનાવે છે, ને તેથી જે ક્ષેત્ર ખરી રીતે હાથસાળનું જ હોવું જોઈએ તેના પર તરાપ મારે છે.’ ચોખાની, તેલની ને ખાંડની મિલોને તો આ ટીકા એથી ઘણી વધારે લાગુ પડે છે.

આ મોટા યાંત્રિક ઉઘોગોનું સ્વરૂપ જ એવું છે કે ખેતીના સહાયક ગૌણ ધંધા તરીકે તો તે ચાલી જ ન શકે. શ્રી. પંડિત કહે છે, ‘આ ગૌણ ધંધા એવો જોઈએ જેમાં ખેડૂતને એકીસાથે પંદરેક દિવસથી વધારે ધ્યાન ન આપવું પડે કે ગામ છાડીને જવું ન પડે.’ એ પ્રશ્નની ચર્ચા કરી આખરે કહે છે, ‘આપણી ખેતીમાં જામેલી ભાડનો વિકટ

પ્રશ્ન યાંત્રિક ઉદ્યોગોની સ્થાપનાથી કદાચ ઊંડલી જાય તોપણ ખેડૂતને અનુકૂળ એવા ખેતીના સહાયક ધંધા પૂરા પાડવાનો આ પ્રશ્ન તો ઊભો રહેશે જ. ’

આગળ બીજી જગાએ તે કહે છે : ‘ આજના મોટા યાંત્રિક ઉદ્યોગોની આવૃત્તિમાં એક નાની વસ્તુ જોનારની નજરે ચડ્યા વિના રહે એવી નથી. તે એ કે આ ઉદ્યોગો પ્રાંતના કેટલાક ભાગમાં જ જામેલા છે તે બીજા કેટલાક ભાગમાં તેનો પૂરો અભાવ છે. દાખલા તરીકે મોટી મિલો ને કારખાનાં લગભગ અધાં મુંબઈ ઇલાકામાં ગણાતા મહારાષ્ટ્રમાં જ છે, અને કોંકણ ને કર્ણાટકમાં તો એકે મોટી મિલ નથી. પણ આ ખામી મોટા ઉદ્યોગોના સ્વભાવમાં જ રહેલી છે, તેની સામે આપણે ભવિષ્યમાં ચેતતા રહેવું જોઈએ. અને અધે નાના નાના ઉદ્યોગોની સમાનપણે વહેંચણી કરીને આ વિષમતા ટાળવી જોઈએ. આપણા ઉદ્યોગોની ભવિષ્યની ખિલવણીમાં આપણે માટે સૌથી લાભદાયક નીતિ એ રહેશે કે જ્યાં જ્યાં ખોટ ખાધા વિના ઉત્પાદન ચલાવી શકાય એમ હોય ત્યાં ત્યાં બનતા સુધી નાના પાયા પર ઉદ્યોગોનો વિકાસ કરવાને ઉત્તેજન આપવું. ’

હરિજનબંધુ, ૨૧-૩-૧૯૩૭

૩

અત્યાર સુધી તો મહારાષ્ટ્ર કર્ણાટકની વિશિષ્ટ પરિસ્થિતિનો વિચાર કર્યો. એ પરિસ્થિતિ હિંદુસ્તાનના બીજા પ્રાંતોની સ્થિતિને કેટલી મળતી આવે છે એ જોવું પણ અસ્થાને નહિ ગણાય. મોટા યાંત્રિક ઉદ્યોગોએ હિંદુસ્તાનમાં આટલાં વરસમાં કેટલી

પ્રગતિ કરી છે એ વિષે કેટલાક અગત્યના ને બોધપ્રદ આંકડા ડૉ. પી. પી. પિલ્લૈ, જે નવી દિલ્હીની ઇન્ટરનેશનલ લેબર ઓફિસના ડિરેક્ટર છે, તેમણે ‘ઇન્ડિયા એનેક્સાર્ઝઝડ’ એ પુસ્તકના બીજા ભાગમાંના એમના નિબંધમાં આપ્યા છે. તે કહે છે : ‘૧૯૩૨ની સાલમાં બ્રિટિશ હિંદમાં સરકારી દફતરે નોંધાયેલાં કારખાનાંની કુલ સંખ્યા ફક્ત ૯,૨૦૬ હતી; તેમાંથી ખરેખર ચાલતાં કારખાનાં તો ફક્ત ૮,૧૪૩ જ હતાં; અને એમાં રોકાયેલા મજૂરની સંખ્યા સરેરાશ ૧૪,૩૧,૪૮૭ હતી. જે દેશની કુલ ડપ કરોડની વસ્તીમાંથી માત્ર ૧૪ લાખ માણસો જ મોટા યાંત્રિક ઉદ્યોગોમાં રોકાયેલાં હોય તે દેશમાં યાંત્રિક ઉદ્યોગો ફેલાઈ ગયા છે એમ મનને મનાવવું કદાચ છે. યાંત્રિક ઉદ્યોગો હિંદુસ્તાનની અર્થવ્યવસ્થામાં નિશ્ચિત સ્થાન મેળવી શક્યા છે એ સાચું, પણ એ સ્થાન કેટલું અદ્ય છે એ ઉપર આપેલા આંકડા પરથી સ્પષ્ટ દેખાય છે.’ પાછળ એક જગાએ આપણે જોયું કે આપણા દેશમાં કુલ વસ્તીના ૧૦.૪૮ ટકા ઉદ્યોગમાં રોકાયેલા છે. તેમાંથી માત્ર .૪ ટકા જેટલાને જ મોટા યાંત્રિક ઉદ્યોગો કામ આપે છે; અને બાકીના ૧૦ ટકા હજુ અત્યારે પણ નાના હાથ-કારીગરીના ઉદ્યોગમાંથી આજીવિકા મેળવે છે, એ વાત આ આંકડા પરથી દીવા જેવી દેખાય છે. એટલે કે યાંત્રિક ઉદ્યોગોમાં રોકાયેલા કરતાં હાથઉદ્યોગોમાં રોકાયેલાની સંખ્યા આજે પણ વીસગણી છે. ‘ગ્રામઉદ્યોગોની સ્થાપના વડે ગામડાંની પ્રજાની સ્થિતિ સુધારવાનો અવકાશ બહુ જ ઓછો છે,’ એમ જે લોકો કહે છે તેમને જવાબ આપવાને ઉપર આપેલા આંકડા પૂરતા છે. ડૉ. પિલ્લૈ કહે છે :

“હિંદુસ્તાનમાં શહેરોની સંખ્યા બહુ ઓછી છે ને શહેરી વસ્તીનું પ્રમાણ બહુ નાનું છે એ જ બતાવે છે કે મોટા પ્રમાણનું ઉત્પાદન હજી હિંદુસ્તાનની અર્થવ્યવસ્થામાં અદ્ય સ્થાન ભોગવે છે. ડૉ. કલેપહામે કહ્યું છે કે કોઈ પણ પ્રજાના જીવનમાં યાંત્રિક ઉદ્યોગોએ કેટલો પ્રવેશ કર્યો છે એ માપવાની સારામાં સારી સામાન્ય કસોટી એ છે કે એ દેશમાં શહેરોનો વિકાસ કેટલી ઝડપે ને કેવી ઢબે થયો છે એ જોવું..... આજે હિંદુસ્તાનમાં ઘણાં પ્રાચીન અને ઐતિહાસિક શહેરો છે એ સાચું, પણ એ શહેરોની વસ્તી એ દેશની વિરાટ જનતાનો બહુ જ નાનો, નજીવો અંશ છે.”

તે પછી આપણા દેશમાં હાથકારીગરીના ઉદ્યોગોનું ભાવિ કેવું છે એને વિષે એ કહે છે :

“કંઈક અંશે આ સુધારા કરવાના પ્રયત્નોને લીધે, ને કંઈક અંશે હિંદુસ્તાન સર્વ પ્રકારની આમહિતની યોજનામાં જે રસ લઈ રહ્યું છે તેને લીધે ગૃહઉદ્યોગોને ગયાં વીસ વરસમાં બહુ ભારે ઉત્તેજન મળ્યું છે. આ સંબંધમાં મહાત્મા ગાંધીના પ્રભાવનો ઉલ્લેખ કરવો જ જોઈએ. યાંત્રિક ઉદ્યોગો વિષેના ને પશ્ચિમની ઢબે જથાબંધ માલ પેદા કરવા વિષેના એમના વિચાર ગમે તેવા હોય, પણ હિંદી ગૃહઉદ્યોગના પ્રતીકરૂપ રેંટિયા વિષે તેમણે જે આમહ રાખ્યો છે તેને લીધે નષ્ટપ્રાય થઈ ગયેલું હાથકંતામણનું કામ સજીવન થયું છે, એટલું જ નહિ પણ ગામડાંના બીજા ઘણાંયે હાથકારી-ગરીના ઉદ્યોગોમાં નવો પ્રાણ રેડાયો છે ને તેમાં નવું ચેતન આવ્યું છે. હૃદયમાં સોંસરા ઊતરી જાય એવા એમના સંદેશ ઉપરાંત હિંદુસ્તાનમાં આર્થિક સ્વદેશીધર્મના મૂળમાં રહેલી નવી જન્મેલી ભાવના, ને તેના મૂર્ત રૂપ તરીકે અનેક સ્વદેશી પ્રચારક મંડળો પણ કામ કરી રહ્યાં છે. પરિણામે હિંદી કારીગરોની કૃતિઓ ફરી ફેશનેબલ ગણાતી થઈ છે, ને તેને માટેની માગ વધતી જાય છે. અને એમ વિશ્વાસપૂર્વક આશા રાખી શકાય કે હાથઉદ્યોગો ફેરાડા માણસોને પરાણે ભોગવવી પડતી બેકારીના વખતમાં કામ આપનારા

હોઈ આધિક દૃષ્ટિએ મહત્વના છે એટલું હિંદુસ્તાનની પ્રજા સમજી ગઈ હોવાથી હવે તે આ ઉદ્યોગોને રાજ્યપુશીથી મરવા નહિ દે.”

આ શબ્દોના લેખક મોટા યંત્રોદ્યોગના વિરોધી નથી, એટલે એમનાં વચન અધિક મહત્વનાં થઈ પડે છે.

આ વિચારોને બીજી એક અણુધારી દિશાએથી ટેકો મળે છે. ‘ટાઈમ્સ ઓફ ઇન્ડિયા’ એ તો અંગ્રેજોનું હાથું છે, ને એને મોટા ઉદ્યોગોના સંચાલકો વિષે દ્વેષભાવ છે એમ કદી માની જ ન શકાય, છતાં એણે તા. ૨૧-૧૨-૩૬ના અંકમાં તંત્રીની એક નોંધમાં લખેલું :

“અત્યારે હિંદુસ્તાનની સ્થિતિને નાના ઉદ્યોગો વધારે અનુકૂળ છે; કેમકે આ દેશની અર્થવ્યવસ્થા ખેતીપ્રધાન છે, અને મોટા યાંત્રિક ઉદ્યોગો પાસેથી ગરીબાઈના પ્રશ્નનો નિકાલ આણવાની આશા એક કાળે રખાતી હતી તે પ્રમાણમાં અદ્ય હવે ગઈ છે. કેટલાક મોટા ઉદ્યોગોમાં હવે વધારે વિકાસની જરૂર નથી પણ અંકુશની અને ‘રેશનલાઈઝેશન’ની જરૂર છે; જ્યારે નાના ઉદ્યોગો તો આખા દેશમાં ફેલાવવા જોઈએ. ખેતીને બાદ કરતાં વધારેમાં વધારે સંખ્યાને રોજી હતુ હાથઉદ્યોગો જ આપે છે. હિંદી કારીગરની કુશળતા જાણીતી છે, અને અત્યારે પણ ઘણાં ક્ષેત્રોમાં તો એનો એકલાનો જ ઇન્કારો છે.”

હરિજનબંધુ, ૪-૪-૧૯૩૭

૪

અત્યારે હિંદુસ્તાનમાં મોટા યાંત્રિક ઉદ્યોગો દ્વારા આજીવિકા મેળવનાર માણસોની સંખ્યા દેશની વસ્તીના પ્રમાણમાં નજીવી છે એ પાછળ આપેલા આંકડા નિર્વિવાદ—પણ સિદ્ધ કરે છે. હાલમાં એ ઉદ્યોગોમાં જે કેટલીક ક્રિયાઓ ચાલી રહેલી છે તેથી દેશની આજની બેકારીમાં

કદાચ વધારે નહિ થાય તોયે આજના કરતાં વધારે માણસોને રોજી તો એ ઉદ્યોગો નહિ જ આપી શકે. આ ક્રિયાઓમાંની એક અગત્યની જ દાખલા તરીકે લઈએ. જગતનાં બજારોની હરીફાઈમાં પોતાનો માલ ટકી શકે ને વધારેમાં વધારે નફો થાય તે માટે માલ અને એટલો સસ્તો પેદા કરવાની પડાપડી મોટી મિલો ને કારખાનાંના માલિકોમાં ચાલી રહેલી છે. એને અંગે ‘રેશનલાઈઝેશન’ નામની જે ક્રિયા હાલમાં શરૂ થયેલી છે તેમાં અનેક વસ્તુઓનો સમાવેશ થાય છે, પણ એમાંની મુખ્ય વસ્તુ એ છે કે ઉદ્યોગમાં યંત્રોનો ઉપયોગ ઉત્તરોત્તર વધારે ને વધારે પ્રમાણમાં દાખલ કરી માણસની જરૂર ઓછામાં ઓછી કરી નાંખવી. આ ક્રિયા હિંદુસ્તાનના મોટા ઉદ્યોગોમાં થવા લાગી જ છે, ને નહિ થઈ હોય ત્યાં થવા વિના રહેવાની નથી. પ્રસિદ્ધ અંગ્રેજ અર્થશાસ્ત્રી જી. ડી. એચ. કોલ એને વિષે કહે છે :

“ક્રમે ક્રમે માણસ મનૂરને ઉદ્યોગમાંથી બાતલ કરનારી જે શક્તિઓ આજ લગી કામ કરતી હતી તેમાં હવે ‘રેશનલાઈઝેશન’ની મહાશક્તિનો ઉમેરો થયો છે. ખાસ કરીને જ્યારે યંત્રોમાં બહુ જ ઝડપથી સુધારાવધારા થવા લાગે છે ત્યારે મનૂરોને ઉદ્યોગમાંથી વધારેમાં વધારે દુખસહ અપાય છે. . . . કારણ, આપણે જોઈ ગયા તેમ, મનુષ્યના શ્રમમાંથી વધારે માલ પેદા કરી લેવાય એવી રીતે યંત્રોનો ઉપયોગ કરવો એટલું જ આધુનિક યાંત્રિક પ્રગતિનું ધ્યેય નથી. તે તો જે જે કામો આજે માણસ કરે છે તે બધાં ક્રમે ક્રમે સંચાથી જ થવા લાગે એવી મુરાદ રાખે છે. મનુષ્યના શરીરબળથી થતા કામમાં યંત્રો વડે વધારો કરવો, મનુષ્યના શારીરિક શ્રમથી થતી ક્રિયાઓ સંચાથી વધારે સારી ને વધારે

ઝડપથી થાય એમ કરવું, એટલું જ આજે પરતું નથી: મનાતું. આજના યાંત્રિક ઉદ્યોગવાદનું ધ્યેય તો એ છે કે ઘણુંખરું કામ યંત્રોથી જ લેવું, ને યંત્રોની દેખરેખ રાખવા માટે પણ માણસનો ઉપયોગ બને એટલો ઓછો કરતા જવું, ને ઉદ્યોગમાં માણસનું સ્થાન અતિ ગૌણ, નજીવું કરી નાંખવું. યાંત્રિક ઉદ્યોગોના છેલ્લામાં છેલ્લા વિકાસમાં માનવી શ્રમને છેક જ ખાતલ કરી નાંખવા પર વધારે ને વધારે ભાર દેવાતો જાય છે.”

યંત્રોથી માણસનું કામ લેવાનું થશે એમ એક કાળે મનાતું હતું, પણ આજે તો અનુભવ એ થઈ રહ્યો છે કે મિલોમાં માણસને સંચાલ્યા બેઠે જે વેગથી કામ લેવું પડે છે તેથી એનો શ્રમ ને એના શરીર પરનો બોજો વધ્યાં જ છે. એ વિષે કાલ કહે છે :

“યંત્રની અસર એ પણ થઈ શકે કે માણસનો શ્રમ વધારે ને વધારે કઠણ બને, અને યંત્રનાં પરિવર્તનોના વેગમાં હંમેશાં વધારો થતો જ જાય તેમ તેમ તેની સાચવાળી કરનાર માણસને વધારે ને વધારે ઝડપથી કામ કરવું પડે. અને હમણાંનાં વરસામાં ‘રેશનલાઈઝેશન’માં યંત્રો વડે ઉત્પાદનની ઝડપ વધારવાની આ ક્રિયા બહુ દેખાતી રીતે ચાલી રહી છે એ વિષે જરાયે શક નથી. . . એ ઝડપે કામ કરવાનું કબૂલ કરાવવા માણસોને ‘મનૂરીના ડિયા દર’ આપવા પડ્યા છે; પણ જે મનૂરીના દર કલાકની ગણતરી કરતાં વધારે હોય, તે મનૂરને જે વેગથી ને જે ઉચ્ચ એકાગ્ર પ્રયત્નથી કામ કરવું પડે છે તેના પ્રમાણમાં જરાયે ડિયા ન હોય એમ બનવાનો સંભવ છે. વળી નવી ઢબનાં યંત્રોની બેઠે ઝીક ઝીલવાની તાણ તો મોટે ભાગે જીવાન મનૂરો જ સહન કરી શકે એમ હોય છે. મિલોમાં મનૂરોનું ખાતું સંભાળનાર વ્યવસ્થાપકો ચાણીસ વરસના માણસોને ધરડા ગણીને કાઢી નાંખે છે. અને જે દેશોમાં ‘રેશનલાઈઝેશન’ની ક્રિયા બહુ જ આગળ વધી છે તે દેશોમાં ધરડા માણસોમાં બેકારીનું પ્રમાણ ઘણું વધી

પડયું છે, એ હકીકત જર્મની અને એટલિટનના બેકારીના આંકડા પરથી સારી પેઠે પુરવાર થાય છે.”

આમ પશ્ચિમમાં તેમ જ આપણા દેશમાં પણ મોટા ઉદ્યોગોમાં યાંત્રિક સુધારા થતા જશે તેમ એકંદરે બેકારોની સંખ્યા કદાચ નહિ વધે એમ ક્ષણભર માની લઈએ, તોપણ મોટી ઉમરના મજૂરોની બેકારી તો વધશે જ. તેનો ઉપાય મોટા ઉદ્યોગોમાં શી રીતે કરી શકાશે? એથી ઊલટું, નાના હાથઉદ્યોગોમાં ઘરડાં તેમ જ બાળક, સ્ત્રી અને પુરુષ સહુને તેમની શરીરશક્તિ પ્રમાણે કામ મળવાનો પૂરો અવકાશ રહે છે. ‘રેશનલાઈઝેશન’ની અસર ટૂંકામાં વર્ણવતાં કાલ કહે છે :

“ખરું જોતાં તો આ ક્રિયાથી ચોખ્ખો કાયદો જ થવો જોઈએ; કેમકે એથી માણસને ઊંચી આવક અને ઐચ્છિક કુરસદ વચ્ચે પસંદગી કરવાની છૂટ મળવી જોઈએ. પણ વસ્તુતઃ તે કેટલાક માણસોને પરાગે બેકારી અપાવે છે—અને કંઈ કુરસદ ન કહેવાય—અને જે માણસો મજૂરીમાં કાયમ રહે છે તેમાંનાં બધાંને નહિ તો ઘણાખરાંને માટે કામ વધારે ઉચ્ચ બની જાય છે. અને આ ચંત્રોના નિતનવા સુધારાવધારાથી ઉત્પાદનના એકંદર પ્રમાણમાં કશો વધારો થાય જ છે એમ નથી—કેમકે એ તો બજારોમાં થતી ખપતના વધારા પર આધાર રાખે છે—અને ‘રેશનલાઈઝેશન’ની અસર આરંભમાં તો મજૂરોની સંખ્યા ઘટાડવામાં જ થાય છે. એ ઘટાડાની સાથે તે પ્રમાણમાં મજૂરીના દરમાં વધારો કે ભાવમાં ઘટાડો થતો નથી. ને મજૂરો પાસે માલ ખરીદવાના પૈસા વધવાને બદલે ઘટે, એટલે માલની ખપત વધે તો કેવી જ રીતે ?”^૧

૧. આ ઉતારા G. D. H. Coleના *The Intelligent Man's Guide through World Chaos* એ નામના પુસ્તકમાંથી લીધા છે.

જેઓ આપણા દેશમાં ઝપાટાભેર યાંત્રિક ઉદ્યોગો ફેલાવી દેવાની આશા સેવીને, એ ઉદ્યોગો આપણી આર્થિક મુસીબતોનો નિકાલ આણશે એવી શ્રદ્ધા રાખતા હોય તેમને ઉપર આપેલી હકીકતોમાંથી વિચાર કરવાને પૂરતી સામગ્રી મળી રહે એમ છે. આજના સંજોગોમાં આપણા દેશમાં યાંત્રિક ઉદ્યોગો પાછા ન હોય તોયે તેની પ્રગતિ તો બહુ જ ધીમે થવાની એમાં શક નથી. અને એ વસ્તુ ભૂતવા જેવી નથી કે જે દેશોમાં યાંત્રિક ઉદ્યોગો બહુ આગળ વધેલા છે ત્યાં પણ યાંત્રિક ઉદ્યોગોની સાથેસાથે જ હાથઉદ્યોગો હજી પણ ચાલે છે. ફ્રાન્સ અને જર્મની એનાં બે મોટાં દેશો છે. પશ્ચિમમાં એક પણ દેશ એવો નથી જ્યાં યાંત્રિક ઉદ્યોગોનો વિકાસ થયેલો હોવા છતાં હાથઉદ્યોગોને રાજ્ય તેમ જ પ્રખર તરફથી પોપણ અને ઉત્તેજન ન અપાતું હોય. એ વસ્તુ હવે સ્વાભાવિક અને આવશ્યક મનાતી થઈ છે.^૧ એટલે હિંદુસ્તાનમાં પણ, ભવિષ્યમાં કોઈ કાળે યાંત્રિક

૧. સરખાવો :

‘આધુનિક યુગમાં હાથઉદ્યોગ ટકી રહ્યો છે ને કેટલીક જગ્યાએ વધારે વિકાસ પામ્યો છે, એ બતાવે છે કે હાથઉદ્યોગનાં ઘણાં ક્ષેત્રો મોટા યાંત્રિક ઉદ્યોગોએ જીતી લીધાં છે તે છતાં હજી હાથઉદ્યોગને માટે કેટલું બધું વિશાળ ક્ષેત્ર પડેલું છે. ઉત્પાદનની પદ્ધતિમાં હાથ-ઉદ્યોગને મહત્ત્વનું સ્થાન છે. આંતરરાષ્ટ્રીય મજૂર ઓફિસે (ઈન્ટરનેશનલ લેબર ઓફિસ) હાથઉદ્યોગને આંતરરાષ્ટ્રીય મહત્ત્વ ધરાવતી મજૂરીની એક શાખા તરીકે સ્વીકારી છે, એ જ બતાવી આપે છે કે આધુનિક સમયમાં પણ આંતરરાષ્ટ્રીય કે રાષ્ટ્રીય અર્થવ્યવસ્થામાં હાથઉદ્યોગની ઉપેક્ષા કરી શકાય એમ નથી. એવો એક કાળ હતો જ્યારે મોટા યાંત્રિક ઉદ્યોગવાળા દેશોમાં હાથઉદ્યોગની પદ્ધતિના બાર વાગી ગયા

ઉદ્યોગો ફેલાઈ જશે એમ માનીએ તોયે, તે પછી પણ હાથકારીગરીના ઉદ્યોગોની જરૂર તો ઊભી રહેવાની જ. અને એટલે લાંબો કાળ આપણે નિષ્ક્રિય બનીને બેસી રહીશું? દેશમાં બેકારી ને દુઃખદારિદ્ર એટલાં ભીષણ છે કે એનાં તાત્કાલિક ઇલાજ થવો જ જોઈએ. લાંબો માણસો ભૂખે મરે છે કે ભૂખમરાની અણી પર છે તેમને કંઈક રોજીનું સાધન તરત અપાવું જોઈએ. ૧૯૨૧ના વસ્તીપત્રકના રિપોર્ટમાંથી તારવેલા માથાદીઠ વાર્ષિક આવકના આંકડાને આધારે શ્રી. પંડિત કહે છે : ‘એટલે, એકંદરે મહારાષ્ટ્ર કર્ણાટકની વસ્તીના આશરે ૫૦ ટકાને જીવવા માટે આવશ્યક ઓછામાં ઓછી ચીજો પણ ભાગ્યે જ મળે છે. આપણી વસ્તીના ૫૦ ટકા ભૂખમરાની અણી પર જીવે છે.’ આવી સ્થિતિમાં આપણે મરેલા કે મૃતપ્રાય હાથઉદ્યોગોને સજીવન કરી તેમાં પ્રાણ રેડવાનો પ્રયત્ન કરવાને મંડી પડીશું, કે આજે આપણને દષ્ટિએ પણ પડતી નથી એવી અર્થવ્યવસ્થા ભવિષ્યમાં ક્યારેક સ્થપાશે ત્યારે દેશમાં યાંત્રિક ઉદ્યોગો ફેલાવી દઈને બેકારીનું પૂર્ણ નિવારણ કરવાનું સ્વપ્ન સેવતા બેસીશું ? એ સવાલનો આપણે જવાબ દેવાનો રહે છે.

હરિજનબંધુ, ૧૧-૪-૧૯૩૭

‘છે એમ મનાવું હવું; પણ ગયાં થોડાંક વરસોમાં જર્મની, ફ્રાન્સ, ઈટલી વગેરે પશ્ચિમના કેટલાક દેશોમાં જે ઘટનાઓ બની છે તેણે એ ભય છે કે જ ખોટો પાડ્યો છે; અને આધુનિક આર્થિક તેમ જ સામાજિક વિષયોના અભ્યાસમાં હાથઉદ્યોગને બહુ જ મહત્વનું સ્થાન મળવું થયું છે.’—એન. એમ. જોષી [Urban Handicrafts of the Bombay Deccan, p. 18]

રખર ટાયરનો હુમલો

(લેખક : ચંદ્રશંકર પ્રાણશંકર શુક્લ)

ઘોડાંડમાં ગયાં દસેક વરસથી ગ્રામઉદ્યોગના પુનરુદ્ધારની જે લિલચાલ ચાલી રહી છે તેનું ટૂંકું વર્ણન કેટલાક વખત પહેલાં ‘હરિજનગંધુ’માં આપવામાં આવેલું એ વાચકોને યાદ હશે. ત્યાં એ પ્રવૃત્તિ ચલાવનારી ‘રુરલ ઇન્ડસ્ટ્રીઝ બ્યુરો’ નામની એક સંસ્થા છે તેના સંચાલકને મેં કેટલાક પ્રશ્નો પૂછેલા તેનો સવિસ્તર જવાબ એમણે મોકલ્યો છે. તેમાંથી ગાડાંને માટે, મોટરના જેવાં હવા ભરવાનાં રખરનાં ટાયર વાપરવાને વિષેનો ભાગ અહીં ઉતારવાની છૂટ ત્રઉં છું :

“ ગાડાંમાં મોટરના જેવાં રખર ટાયરનાં પૈડાં લગાડવાથી પૈડાં બનાવનાર કારીગરનો ધંધો અપાટાખંધ નાબૂદ થઈ જશે એ હું કબજા કરું છું. એનો પરંપરાગત વ્યવસાય તો જશે જ. પણ રખર ટાયરના દેખીતા ફાયદા એવા છે કે એ ફેરફાર અનિવાર્ય દેખાય છે. છતાં, આ પરિવર્તનના કાળમાં, પૈડાં બનાવનાર કારીગરોનું કામકાજ ઘટવાને બદલે વધ્યું છે; પણ તેનું કારણ એ જ છે કે નાનાં પૈડાંને લીધે ગાડાં નીચાં કરવાં પડે છે તેમાં એ કારીગરોની જરૂર પડે છે. કોઈ પણ નવતની પરંપરાગત કારીગરીનો નાશ થાય એથી મને પોતાને ઘણું દુઃખ થાય છે, પણ ગાડાંમાં રખર ટાયરનાં પૈડાં હાખલ કરવાના ફેરફારનો વિરોધ કરવામાં ડહાપણ રહેલું છે એમ હું નથી કહી શકતો. એ જ દલીલો

તમારા દેશમાં લાગુ પડે છે કે નહિ એ હું નથી જાણતો. પણ આ દેશમાં તો ગામડાના લુહારને બહુ જ ઓછો ધક્કો પહોંચ્યો છે, અને આશા તો એવી છે કે નવાં પૈડાંને લીધે એને માટે વધારે કામ પેદા થશે.”

આપણા દેશમાં પણ જળદગાડાંને રત્નર ટાયરનાં પૈડાં લગાડવા માટે પ્રચાર ચાલી રહ્યો છે અને ઉપર જણાવી છે એવી દલીલો અહીં પણ સાંભળવામાં આવે છે, તેથી એ દલીલો તપાસવી ફીક પડશે. પહેલી વાત તો એ છે કે બ્રિટનની સ્થિતિ હિંદુસ્તાનના કરતાં છેક જ જુદી છે. જગતના જે દેશોમાં યાંત્રિક ઉદ્યોગોનું પ્રમાણ વધારેમાં વધારે છે તેમાંનો એક દેશ તે બ્રિટન છે. ત્યાંના ઉદ્યોગોમાં માલિક મજૂરનો સંબંધ જ પ્રધાનપદ ભાગવે છે. વર્ગવાર ગણતરી કરીએ તો પ્રજાનો જે મોટામાં મોટો વર્ગ છે તે પારખી મજૂરી કરીને પેટ ભરે છે. ૧૯૩૧ના વસ્તીપત્રક પ્રમાણે, એ વર્ગે બ્રિટનમાં ઉદ્યોગોમાં કામ કરનાર કુલ ૨ કરોડ ૧૩ લાખ માણસો હતાં તેમાંથી ૧ કરોડ ૮૮ લાખ, એટલે કે ૮૮.૪ ટકા, મિલો ને કારખાનાંમાં પારખી મજૂરી કરનારાં હતાં, અને ૧૨૧૧ લાખ, એટલે કે ૬ ટકા, ‘પોતાના પહરની મજૂરી કરનારાં’ હતાં. એટલે કે તેઓ પોતાની માલિકીનાં ઓળરો વડે ઉદ્યોગ કરતાં હતાં. બ્રિટનમાં નાના પાયા પર ચાલતા હાથઉદ્યોગનું પ્રમાણ કેટલું રહ્યું છે એ આ ૬ ટકાનો આંકડો આપણને જતાવે છે. ઉદ્યોગ પર નભનાર વસ્તીમાંના બાકી રહેલા ૧૧ લાખ ૮૦ હજાર, એટલે કે ૫૧૧ ટકા, માણસો ઉત્પાદનનાં સાધનોના માલિક હોઈ મજૂરોને કામ પર રોકનારા છે. બ્રિટનમાં અમુક ઉદ્યોગોમાં હજુ નાના પાય

પર ઉત્પાદન કરનારાઓ ટકી રહ્યા છે એ વાત સાચી છે, પણ તેમનું ઝાઝું મહત્ત્વ રહ્યું નથી, કેઈ પણ વાતમાં પહેલ કરવાનું એમનું ગળું રહ્યું નથી, અથવા તો ઉદ્યોગની કે વેપારની નીતિ નક્કી કરવાની હોય એમાં એમનો ભાવ પુછાતો નથી. એ ગિયારા એટલું જ કરી શકે છે કે મૂડીવાદને ધારણે ચાલતા જગત્સરહસ્ત યાંત્રિક ઉદ્યોગોના ધસારામાં ક્યાંક ખૂણા-ખાંચરા ખાલી રહી ગયા હોય ત્યાં મહેનત મગૂરી કરી તેઓ પોતાનું પેટ ભરે છે. એક અંગ્રેજ અર્થશાસ્ત્રીએ કહ્યું છે કે ખ્રિટનમાં ‘હવે મોટા પાયા પર ચાલતા ઉદ્યોગો શ્રેષ્ઠ પદ ભાગવે છે, અને ઉદ્યોગોની એકેએક મોટી શાખામાં એમણે નાના ઉદ્યોગોને કચડી નાંખ્યા છે. મોટા જંગી ઉદ્યોગોમાં ક્યાંક ખૂણાખાંચરા રહી ગયા હોય ત્યાં ઘણા નાના સ્વતંત્ર ઉત્પાદકો હસ્તી ધરાવે છે ખરા, પણ એમનું જીવન કપરું થઈ પડ્યું છે તે એમને ક્યારે એમાંથી નીકળી જવું પડશે એ નક્કી નથી.’ આથી ઊત્તરું હિંદુસ્તાનની સ્થિતિ જોઈએ. હિંદુસ્તાનમાં હજુ પણ પ્રાધાન્ય નાના ઉદ્યોગોનું જ છે. કુલ વસ્તીના ૧૦૦૪૬ ટકા (૩૧ કરોડ ઉપરાંત) માણસો ઉદ્યોગ પર નભે છે, તેમાંથી ફક્ત .૪ (અડધાથી પણ ઓછા) જ ટકા મોટા યાંત્રિક ઉદ્યોગોમાં કામ કરે છે, અને બાકીના ૧૦ ટકા હજુ પણ નાના પાયા પર ચાલતા હાથઉદ્યોગોમાં કામ કરે છે. એટલે કે યાંત્રિક ઉદ્યોગોમાં કામ કરે છે એનાથી ૨૫ ગણાં માણસ આપણે ત્યાં હાથઉદ્યોગમાં કામ કરે છે. એ પરથી જોઈ શકાશે કે ખ્રિટનના કરતાં આપણા દેશમાં હાથઉદ્યોગનું મહત્ત્વ ઘણું જ વધારે છે, અને હાથઉદ્યોગની સાથે ઘણી મોટી સંખ્યાના હિતાહિતનો પ્રશ્ન સંકળાયેલો છે. તેથી, જો

આ નાના ઉદ્યોગોમાંથી એકાદ અંધ પડી જાય કે એનું રૂપ અદલાઈ જાય તો, શ્રિટનમાં જેટલાં માણસાં પર અસર થાય તેના કરતાં આપણે ત્યાં ઘણાં જ વધારે માણસોનાં જીવન પર એની માટી અસર થાય છે. એટલે શ્રિટન અને હિંદુસ્તાનની સ્થિતિ સરખાવતાં એની વચ્ચે આ જે મોટો ભેદ છે તે ધ્યાનમાં રાખવો જ જોઈએ.

અળદગાડાંમાં રત્નર ટાયરનાં પૈડાં વાપરવાનો પ્રચાર કરનારા બહુ ઉત્સાહપૂર્વક એના લાભો અંતરે છે. એ અધા નિઃસ્વાર્થભાવે આ પ્રચાર કરે છે એનું નથી હોતું. એ ટાયર બનાવનાર એકાદ કારખાનું પણ પરદેશીઓએ હિંદુસ્તાનમાં કાઢેલું છે, અને તેથી એ ટાયર સ્વદેશી છે એમ પણ લમણાં સુધી કહેવામાં આવતું હતું. પણ હવે ગાંધીજીએ ખુલાસો કર્યો છે કે સ્વદેશી ઉદ્યોગ તેને જ કહી શકાય જેની મૂડી અને કુશળતા ‘કેવળ હિંદીઓના એકલાનાં જ અંકુશ, સંચાલન અને વહીવટ તળે રહે અને તેનો હિંદુસ્તાનના હિતને અર્થ ઉપયોગ થાય.’ આ વ્યાખ્યા મહાસભાની કાર્યવાહક સમિતિએ સ્વીકારેલી છે. જે કંપની હિંદુસ્તાનમાં રત્નર ટાયરનાં પૈડાં બનાવે છે તે આ વ્યાખ્યા પ્રમાણે સ્વદેશી છે એમ ન કહી શકાય. એટલે રત્નર ટાયરનાં પૈડાંનો ઉપયોગ ન કરવા માટે સૌથી મોટી દલીલ તે આ જ છે કે એ સ્વદેશી નથી.

પણ ઘડીભર એ વિચાર કોરે મૂકીએ. ધારો કે કોઈ ‘સ્વદેશી’ કંપની એવાં ટાયર તૈયાર કરતી હોય તોયે એનો બીજો દષ્ટિએ વિચાર કરવો પાડી રહે છે. હાલ તો ઉપરના કાગળમાં, ‘આશા તો એવી છે કે આ નવાં પૈડાંથી ગામડાના લુહારને માટે વધારે કામ પેદા થશે,’ એવી જે દલીલ કરી

છે તેનો જ વિચાર મુખ્યત્વે કરીએ. આવું વધારાનું કામ કેવળ ‘પરિવર્તનના કાળ પૂરતું જ ચાલશે’ એમ તો એમાં કબૂલ કરેલું છે. એ વાત સાચી છે કે નાના ઉદ્યોગોને કચડીને કાર્બ મોટા યાંત્રિક ઉદ્યોગ ગિભો થાય છે ત્યારે એને અંગે કેટલાંક કામ એવાં નવાં પેદા થાય છે જે હાથ વડે કે નાના પ્રમાણ પર ચાલી શકે. એક અંગ્રેજ લેખકે કહ્યું છે તે પણ સાચું છે કે ‘ગયાં વીસ વરસમાં ઉદ્યોગોમાં યંત્રોનો પ્રવેશ ઝપાટાબેર થયો છે ને સાથેસાથે લોકોની રહેણી વધારે ખરચાળ થઈ છે, તેને લીધે અનેક નવા પ્રકારની ચીજોની માગ પેદા થઈ છે, ને એ ચીજો અનાવવાના નવા નવા ઉદ્યોગધંધા પેદા થયા છે. આ નવા ઉદ્યોગધંધા એ નાના સ્વતંત્ર ઉત્પાદકોને માટે શિકારનું સારું ક્ષેત્ર થઈ પડ્યા છે.’ પણ આ સ્થિતિ અમુક વખત સુધી જ ટકે છે, ‘કેમકે અમુક વખત પછી એ ઉદ્યોગધંધામાં માગ અમુક નિશ્ચિત પ્રકારની જ અંધાર્ધ ગય છે, અને તેથી એ ચીજો યંત્રો વડે મોટા જથ્થામાં એકધારી ને એક રૂપરંગની અનાવી શકાય છે. એવી સ્થિતિ આવે એટલે ઉત્પાદન અને વેચાણ અને ક્ષેત્રમાં નાના કારીગર ને વેપારી પર મોટી મિલો ને મોટા વેપારીઓની તરાપ પડે છે ને તેમનો ધસારો વધે છે. અને નાના પાયા પર ઉત્પાદન કરનાર કારીગરને ટકી રહેવું હોય તો તેને પોતાની પ્રવૃત્તિ માટે હમેશાં નવાં નવાં કાર્યક્ષેત્ર ખોળતા રહેવું પડે છે.’^૧ આમ એમને ક્યાંયે સુખે ફરીકામ બેસવાની તક મળતી નથી.

^૧ જોન સ્ટ્રૅચી : ‘હવે કરીશું શું ?’ (What Are We To Do ?)

મોટા ઉદ્યોગને અંગે પેદા થતા જે પ્રકારના નવા નાના ઉદ્યોગની ઉપર વાત કરી તેનો એક દાખલો શ્રિટન અને અમેરિકામાં એ અપાય છે કે મોટરના ઉત્પાદનના ઉદ્યોગને અંગે મોટરનાં ‘કારખાનાં’નો — એટલે કે મોટરનું સમારકામ, વેચાણ, સાચવણી વગેરે કરવાનો — ઉદ્યોગ નવો જિંમા થયેલો છે. “શ્રિટન અને અમેરિકામાં ફેર ફેર મોટરનાં નાનાં નાનાં ‘કારખાનાં’ની જે વિશાળ જાળ પથરાઈ ગયેલી છે તે સચેત રીતે બતાવે છે કે મોટા પાયા પર ચાલતો, પૂર્ણ વિકાસ પામેલો મૂડીવાદી ઉદ્યોગ, એક ક્ષેત્રમાં નાના ઉદ્યોગને કચડી નાંખવાની સાથે સાથે જ, બીજા ક્ષેત્રમાં એને નવેસર પેદા કરે છે, અને એના પર આધાર રાખનાર જે સ્વતંત્ર, નાના પાયા પર ઉત્પાદન કરનાર કારીગરોના વર્ગ હોય છે તેને માટે નવું કામ પેદા કરે છે.”^૧ ‘આવા કારખાનાના માલિકની આગાહીનો આધાર હમણાંનાં વરસોમાં મોટરોની સંખ્યામાં થયેલા પ્રચંડ ઉમેરા ઉપર છે. આ કારખાનદાર ઉપર જણાવી એવી સફળતાનો એક નમૂનો છે.’ પણ એની આ સફળતા ને આગાહી અલ્પજીવી નીવડી છે. અમની આગાહીના આભાસ થતો હતો ત્યારે પણ એ નાનાં કારખાનાંના માલિકોને વેપારની મૂડી મેળવવાને કરજ કરવું પડતું, અને તેઓ મોટરવાળાઓની મોટી કંપનીઓના આડતિયા ને એજન્ટ હોઈ એ કંપનીઓના તાગામાં હતા.

હરિજનબંધુ, ૨૬-૫-૧૯૩૮

૧ જી. ડી. એચ. કોલ્સ : ‘જગતની અંધાધૂંધી’ (World Chaos)

૨

પણ આ કથા એટલેથી અટકતી નથી. પાછળ કહ્યું તેમ આ મોટરનાં નાનાં 'કારખાનાં'ના માલિકોની આગાદી ક્ષણભ્રમી નીવડી છે. અમુક વખત એમની ધંધાની સફળતા ટકી રહી, પણ 'આજે એથી ઊંચટો પવન ચાલ્યો છે, અને ઉત્પાદનના ક્ષેત્રમાં જે ખૂણાખાંચરા બાકી રહી ગયેલા તેના પર મોટા યાંત્રિક ઉદ્યોગોએ હુમલો શરૂ કરી દીધો છે; અને નાના સ્વતંત્ર માલિક-ઉત્પાદકો એ ક્ષેત્રમાંથી ધીરેધીરે પાછા હટતા જાય છે.' અને નીચે આપેલા વર્ણન પરથી દેખાય છે કે આ નાના 'કારખાના'ના માલિકનો મોટા ઉદ્યોગવાળાએ પીછા પકડ્યો છે, ને અંતે એ નિંચાવાઈ ખુવાર થઈને એમાંથી નીકળશે, કે સ્વતંત્ર માલિક મટી નોકર બનીને રહેશે.

“આમાં પણ મોટરનાં નાનાં કારખાનાંનો દાખલો સમજવા જેવો છે. પ્રમાણમાં મોટાં, મૂડીવાદી પદ્ધતિ પર ઊભાં થયેલાં, નાની નાની કંપનીઓની માલિકાનાં (જે કંપનીઓના શેરહોલ્ડરો આ કારખાનાંના કામમાં કશો ભાગ લેતા નથી) નાનાં 'કારખાનાં'ની સંખ્યા દિવસે દિવસે વધતી જ જાય છે. એથી વધારે અગત્યનું એ છે કે કોઈ એક જ મોટી કંપનીઓ એવાં કારખાનાંની હારોની હાર ઊભી કરવા લાગી છે (દા. ત. ગ્રિટનનાં લેક્સ ગરાજ). જે કંપનીઓ આ કારખાનાંની માલિકા ધરાવે છે તે આ ધંધામાં અટળક મૂડી રોકે છે; તેઓ હજારો મજૂર કારીગરોને મહેનતાણું આપીને રોકે છે, ને એમનો દરજ્જો ખીજ કોઈ પણ મજૂર કારીગરોના જેવો જ હોય છે. આ મોટી કંપનીઓનાં કારખાનાં ને નાના નાના 'માલિક-કારીગર'નાં કારખાનાં વચ્ચેની હરીફાઈના પરિણામ વિષે કંઈ શંકા હોય ખરી કે? આ નાના નાના માલિક-

કારીગરો આ ધંધાના ખરા લાભકારક ક્ષેત્રમાંથી પાછા પડતા જાય છે; મોટાં શહેરોમાંથી ને મોટા ધારી રસ્તાઓ પરથી તેમને હઠાવવામાં આવ્યા છે, એટલે તેઓ ગામડાંમાં ને ખૂણેખાંચરે આવેલા રસ્તાઓ પર જઈને ભરાયા છે. કેમકે જે કંપનીઓની પાછળ ભારે દ્રવ્યબળની ઓથ હોય તેની સામે નાનો માલિક-કારીગર લાંબે ગાળે ટક્કર ઝીલી શકતો જ નથી.” (જેન રહેથી)

અને આ શરતમાં પેલા ‘નાના માણસ’ની હમેશાં પાયમાલી થાય છે. ‘આમ, ત્યારે મોટા ને અઢળક મૂડીવાળા ઉદ્યોગો કોઈ નવા ક્ષેત્રમાં દેખા દેવા માંડે છે ત્યારે નાના પ્રમાણમાં માત્ર પેદા કરનારા માણસો એની સામે નહિ જેવી જ ટક્કર ઝીલી શકે છે. આ ક્રિયા બધે એકસરખી રીતે ચાલે છે. દા.ત ત. જે ક્ષેત્રોમાં પરાપૂર્વથી નાના નાના કારીગરો કામ કરતા, એકાદ માણસ પોતાનો ઉદ્યમ લઈને બેસતો, કારીગરો પોતે જ પોતાના માલિક હતા, તેવાં ક્ષેત્રો — દા.ત ત. હમારતોનું સમારકામ — પર હવે મોટા પાયાવાળી, મૂડીવાદી પદ્ધતિ પર ઊભી થયેલી મોટી જગ્ગરદસ્ત કંપનીઓ નિર્દયપણે હુમલા કરી રહી છે, ને નાના માલિક-કારીગરોનું નિકંદન કાઢી રહી છે.’

એટલે, આપણે આપણા ગામડાંના સુતાર હુલારને જઈને કહીએ કે ‘ગાડાંને રગર ટાયરનાં પૈડાં લગાડવાથી તમારો ચાલુ ધંધો જશે ખરો, પણ તમને બીજો નવો ધંધો — કામચલાઉ તો કામચલાઉ પણ — મળી રહેશે.’ તો એથી એ કારીગરોને શું આશ્વાસન મળવાનું હતું? એ કામચલાઉ ધંધો પણ એમના હાથમાંથી વહેલો મોંડા ક્યારેક તો ચાલ્યો જવાનો; એ પછી શી સ્થિતિ થવાની? એમને

માટે બીજા કોઈ ઉદ્યમનાં દાર ખુલાં છે? કે એમને ભૂખે મરવાનો જ વખત આવવાનો છે?

હવે એનો જરા વિચાર કરીએ. ઇંગ્લંડમાં ત્યારે યંત્ર-યુગની શરૂઆત થઈ ત્યારે ત્યાંના હાથઉઘોગ કરનારા કારીગરોને કંઈ ઓછી આપત્તિ પડી નહોતી. સંચા આવવાથી હજારો માણસો બેકાર બની ગયા. જે સ્વતંત્ર કારીગર તરીકે કામ કરતા તેઓ પરાધીન મજૂર બની ગયા. મોટી મિલો થઈ એમાં મજૂરોનું શોપણ થવા લાગ્યું. એટલે બેકારી અને શોપણમાંથી છૂટવા અને સ્વતંત્ર બેસૂત કે કારીગર બનવાના ઇરાદાથી બ્રિટનમાંથી ઘણા લોકો નવા શોધાયેલા ખંડ અમેરિકામાં ચાલ્યા ગયા, ને જે મજૂરો ઇંગ્લંડમાં બેકાર પડેલા તેમની કંઈક જંગવાઈ થઈ ગઈ. તે પછી ઇંગ્લંડે અનેક પ્રદેશો જીતી તાબે કર્યા ત્યાં ઘણા અંગ્રેજો જઈને વસ્યા. ઇંગ્લંડમાંથી માણસોના ધોધ એ પ્રદેશોમાં વહેવા લાગ્યા. યુદ્ધ પહેલાંનાં તરતનાં વરસામાં અઢી લાખ માણસો દર વરસે બ્રિટનથી પરદેશ જઈને વસતાં. પણ હવે એ નાસી છૂટવાની આરી બંધ થઈ ગઈ છે, નવા નવા પ્રદેશો મળતા બંધ થઈ ગયા છે; એટલે ઇંગ્લંડમાં બેકારોની સંખ્યા વધતી આપણે જોઈએ છીએ. એવાં લાખો બેકારોને સરકાર કંઈક દરમાયો આપીને નભાવે છે.

બેકારી ને શોપણમાંથી નાસી છૂટવાનો જે માર્ગ હમણું સુધી બ્રિટિશ મજૂરોને માટે ખુલ્લો હતો તે હિંદી કારીગરો કે મજૂરોને માટે જરા પણ ખુલ્લો છે ખરો? રબર ટાયરનાં પૈડાંથી ગામડાંના જે કારીગરો બેકાર બનવાના એમને ક્યાં જવાનું? એમને માટે તો એવો કોઈ રસ્તો ખુલ્લો દેખાતો

નથી. હિંદુસ્તાન પાસે પરદેશમાં વસાહતો નથી. ગોરા લોકોના તાબાની જે વસાહતો છે ત્યાં હિંદીઓ હડધૂત થાય છે, તે જે અગાઉથી વસેલા છે તેમને પણ કાઢી મૂકવાની પેરવી ચાલે છે. એટલે એ દિશામાં પણ કંઈ આશા નથી. એ વિશે દીનગંધુ એડુઝે ‘હિંદ અને પેસીફીક’ (India and the Pacific) નામના તેમના થોડા વખત પર પ્રસિદ્ધ થયેલા પુસ્તકમાં લખ્યું છે :

“એક કાળે એમ મનાતું હતું ખરું કે પૂર્વ આફ્રિકામાં હિંદીઓની મોટી વસ્તીનો સમાસ થઈ શકશે, પણ એ આશા કદી ફળીભૂત થાય એવો સંભવ નથી. આસામ, બ્રહ્મદેશ, મલાયા, સિલોન, જેવા નજીકના પ્રદેશો ખીચોખીચ ભરાઈ ચૂકેલા છે. અંથી દૂર નજર નાંખીએ તોપણ સ્થિતિ આશાજનક નથી. ઉચ્ચ ઇસ્ટ ઇન્ડીઝમાં પણ જવામાં વસ્તી એટલી બધી વધી પડવા લાગી છે કે એ વધારાની વસ્તીનું શું કરવું એ સવાલ થઈ પડ્યો છે. બોર્નિયા ને ન્યૂ ગીનીમાં બહારથી જઈને વસનારાઓને માટે ઘણો પ્રદેશ છે એમ ઉપર ઉપરથી જોતાં લાગે છે, પણ જેમણે આ સવાલનો અભ્યાસ કર્યો છે તેઓ એ દિશામાં કાઝી જગા હોવાની આશા આપતા નથી. ઓસ્ટ્રેલિયામાં ગોરાઓ ખીજતોને સાંખી નથી શકતા એ મુસીબતનો નિકાલ આવે તોપણ ઓસ્ટ્રેલિયાના વાયવ્ય ભાગની પણ ઉપર કહી તેવી જ સ્થિતિ છે. પણ ગોરાઓના એ રંગરોપની વાત જવા દઈએ તોપણ ત્યાંને વિષે એટલું સિદ્ધ થયેલું દેખાય છે કે એ પ્રદેશમાં આબોહવા એવી પ્રતિકૂળ છે કે ત્યાં મોટી વસ્તી કાયમનો વસવાટ કરીને રહી શકે એવું નથી.”

આમ જે કારીગરો બેકાર બને એમને માટે કોઈ આરો દેખાતો નથી. દેશમાં એવો કોઈ ઉદ્યોગ નથી જેમાં તેઓ દાખલ થઈ જાય. ગાડાંને રત્તર ટાયરનાં પૈડાં બેસાડવાનું તાત્કાલિક કામ પણ એમને મળે એવો સંભવ ઓછો છે,

કેમકે એ નવા કામની કુશળતા એમનામાં હોય નહિ. ખેતી એમને રાહત ન આપી શકે, કેમકે ખેતીમાં આજે જ સંખ્યા હદ બહાર વધી પડેલી છે. એમને સરકાર તરફથી બેકાર તરીકેનો દરમાયો ન મળે, કેમકે દેશમાં કરોડો માણસો બેકાર હોય તેમને દરમાયો આપવાનું કોઈ પણ સરકારથી બની શી રીતે શકે? ત્યારે આ કારીગરોએ બેકારોની સંખ્યામાં વધારો કરીને ભીપણ દારિદ્ર્ય ને ભૂખમરને વશ થયા સિવાય બીજું કરવાનું રહ્યું શું? આજે તેઓ મહેનત કરીને માંડ જે બટકું રોટસો મેળવવા પામે છે તે પણ તેમના હાથમાંથી ખૂંટવી લેવો? એમને પ્રામાણિકપણે મહેનત કરવાની પણ તક ન રહેવા દેવી? રત્નર ટાયરમાં ઘણા દેખીતા લાભો છે એમ કહેવામાં આવે છે. એ વાતને વિષે ભારે શંકા ઉદાયવામાં આવી છે. પણ માનો કે એવા લાભ એમાં છે. તોયે એ લાભ મેળવવાને કેટલાં માણસોને દુઃખી ને બેહાલ કરવાનાં રહ્યાં? આપણા દેશમાં અનેક ઉદ્યોગો આવી રીતે નાશ પામ્યા છે ને લાખો માણસો ભૂખે મરતાં થઈ ગયાં છે. એમાં આ ઉદ્યોગનો પણ ઉમેરો આપણે થવા દઈશું? આમેય મોટરો આવવાથી ખેડૂતોનો ગાડાં ચલાવવાનો ધંધો પડી ભાંગવા આવ્યો છે, ને ગાડાં ને પૈડાં બનાવનાર કારીગરોનું કામ ઓછું થઈ જ ગયું છે. તેમાં પાછો રત્નર ટાયરનો ઉમેરો કરીને એ વર્ગને આપણે છેક પાયમાલ થવા દઈશું? એમ ન થવા દેવું હોય તો રત્નર ટાયરનો ઉપયોગ બળદ-ગાડાંમાં કરવાની સામે સખત વિરોધ કરવાનું આપણું કર્તવ્ય થઈ પડે છે.

હરિજનબંધુ, ૫-૬-૧૯૩૮

પરદેશી કંપનીઓનો હુમલો

(લેખક : ચંદ્રશંકર પ્રાણશંકર શુક્લ)

૧

હિંદુસ્તાન પર પરદેશી મૂડીનું આક્રમણ વધતું જાય છે, આ દેશમાં પરદેશીઓનાં અંકુશ ને વહીવટ નીચે ચાલતાં નવાં નવાં ઔદ્યોગિક કંપનીઓ, મિલો ને કારખાનાં વધતાં જાય છે, અને જે ક્ષેત્રોમાં હિંદી ઉદ્યોગો અત્યાર સુધી ટગુ-મગુ કરતા જીવી રહ્યા છે તે ક્ષેત્રો પર આ વિદેશી કંપનીઓ તરાપ મારી રહી છે, તેની સામે આખા દેશમાં ભારે પોકાર ચાલી રહેલો છે. આ પરદેશી કંપનીઓ પાસે મૂડી ને સાધન-સંપત્તિ અદ્ભુત હોય છે એટલે તેઓ ભાવ અતિશય ઘટાડી નાંખીને દેશી કંપનીઓને હંકાવે છે, અને એ ટક્કર ન ઝીલી શકવાને લીધે કેટલીયે દેશી કંપનીઓ ભાંગી જવાના ભયમાં આવી પડી છે. આ પરદેશી કંપનીઓના નામમાં ‘(ઇંડિયા) લિમિટેડ’ એ શબ્દો ઉમેરીને એ દેશી હોય એવો દેખાવ કરવાના, અને એમ કરીને દેશમાં જે સ્વદેશીની નવી ભાવના પ્રગટેલી છે તેનો ગેરલાભ ઉઠાવવાના પ્રયત્નો થાય છે.^૧ એ

૧. આવી થોડીક કંપનીઓનાં નામ અહીં ઉદાહરણરૂપે આપ્યાં છે : સિવર બ્રધર્સ (ઇંડિયા) લિં, કોરેસ (ઇંડિયા) લિં, કાલ્ટેક્સ (ઇંડિયા) લિં, કેડી ફિલ્ટર્સ (ઇંડિયા) લિં, ડનલોપ રબર કં.

કંપનીઓએ પેદા કરેલા માલની ભભકભરી જાહેરાતો ગંજાવર પ્રમાણમાં થાય છે. અને આ કંપનીઓ પોતે ‘દેશી’ હોઈ સરકાર તરફથી જોટલાં રક્ષણ અને આશ્રય દેશી ઉદ્યોગોને મળે છે તેટલાં પોતાને પણ મળવાં જોઈએ એવો દાવો કરે છે. પોતાને જ આરણ ચાલતી લાંબાટૂંકાની હરીફાઈમાં ટકવું દેશી ઉદ્યોગોને અશક્યવત્ થઈ પડ્યું છે, અને એ કાતીલ હરીફાઈને કારણે એ ઉદ્યોગો ભાંગતા જાય છે અથવા થોડા વખતમાં ભાંગી જશે. આ નવા ને ભયાનક હુમલાથી હિંદી ઉત્પાદકો તેમ જ વેપારીઓમાં જે ભારે ભયની લાગણી ફેલાઈ રહી છે તે હમણાં ઘણી જગાએથી પ્રગટ થઈ છે. એ જ ભય વ્યક્ત કરતાં મુંબઈથી હિંદી વેપારી ચેંચરના મંત્રીએ થોડા દિવસ પર લખેલું :

“થોડા વખત પર મારી સમિતિને ઇંપીરિયલ કેમિકલ ઇન્ડસ્ટ્રીઝ (ઇડિયા) લિંને વિષે લખવાનો પ્રસંગ આવ્યો હતો તે ઉપરાંત દીવાસળી, સિગારેટ, સાબુ, ખૂટ, જોડા, રસાયણો, રબર વગેરેની ખનાવટ માટે પરદેશી કંપનીઓ ને કારખાનાં બિલાં થયાના ઘણા દાખલા સમિતિની જાણમાં આવ્યા છે. આ કારખાનાં મોટી મૂડીવાળી જખરદસ્ત કંપનીઓએ શરૂ કરેલાં હોય છે, અને નાના હિંદી ઉદ્યોગો એમની સાથે હરીફાઈમાં ટકા શકે એવી આશા રાખવી નકામી છે. એટલે આનું એક જ પરિણામ એ આવશે કે નાના હિંદી ઉદ્યોગો નાબૂદ થઈ જશે....

આ દેશમાં પરદેશી માલ સામે જકાતની જે દીવાલ બિલા થઈ છે તેનો, તેમ જ રાજ્યખંધારણના કાયદાની આ વિષયની (ઇડિયા) લિં, ગુડઇયર ટાયર એન્ડ રબર કં. (ઇડિયા) લિં, માર્શલ સન્સ એન્ડ કં. (ઇડિયા) લિં, સીમન્સ (ઇડિયા) લિં, સ્કોટા (ઇડિયા) લિં, ટાઈડ વોટર ઓઈલ કં. (ઇડિયા) લિં.

હલમોનો લાભ લઈને પરદેશી કારખાનાં હવે આ દેશમાં શરૂ કરવામાં આવે છે, ને એમાંનાં કેટલાંક તો જંગી પ્રમાણમાં માલ પેદા કરે છે. રાક્ષસ અને વેંતિયા વચ્ચેની આ હરીફાઈમાં વેંતિયાના ખાર વાગી જવાના. એટલે મારી સમિતિને એવો ભય છે કે હિંદી ઉદ્યોગોને સલામતી અને રક્ષણ આપવાનાં તાત્કાલિક પગલાં લેવામાં નહિ આવે તો એ ઉદ્યોગોની એવી જ દશા થશે.”

જગતની ધનિક અને શસ્ત્રખજામાં જોરાવર પ્રજ્ઞઓ નિર્માણ અને દરિદ્ર પ્રજ્ઞઓનું જે અનેકવિધ શોષણ ચલાવી રહી છે તેમાં આ પરદેશી મૂડી અને કંપનીઓનું આક્રમણ એ એક નવી ભૂમિકા છે, અને એ ક્રિયા આખા જગતમાં ચાલી રહી છે. ધનિક પ્રજ્ઞઓ પોતાનો યંત્રોમાં તૈયાર કરેલો માલ ખજાજીરીથી કે કાવાદાવાથી તાબેદાર પ્રજ્ઞઓને માથે લાદતી — એ શોષણક્રિયાની પ્રથમ ભૂમિકા હતી. યંત્રાથી ઉદ્યોગો ચલાવી માલ પેદા કરવામાં ઇંગ્લંડ સંન્તોગખજો પહેલું કાવી ગયું હતું, એટલે તેને પોતાનો માલ પારકા મુલકોમાં અપાવવાનો સ્વાર્થ લાગેલો હતો, અને એ સ્વાર્થ ઉઘાડો ન પડી જાય એ માટે તેણે અર્થશાસ્ત્રમાં ‘મુક્ત વેપાર’નો સિદ્ધાંત પ્રચલિત કરી, સર્વ દેશોએ કાઈ પણ જાતના પ્રતિબંધ વિના, કેવળ સોંઘા મોંઘાનો વિચાર કરીને જ, ખીજા દેશોના માલ પોતાને ત્યાં આવવા દેવો જોઈએ, એવો ઉપદેશ દુનિયાને આપવો સો વરસ પર શરૂ કર્યો. પણ આ ઉપદેશ પારકાને માટે જ હતો. હિંદુસ્તાન સાથેનો ‘મુક્ત વેપાર’ એ, છેક ૧૮૪૨માં એક અંગ્રેજે કહેલું તેમ, ‘આ દેશ (ઇંગ્લંડ) અને હિંદુસ્તાન વચ્ચેનો મુક્ત વેપાર નથી, પણ આ દેશમાંથી હિંદુસ્તાન જતા માલને માટે મુક્ત વેપાર છે.’

હિંદુસ્તાનના કાપડ વગેરે માલને માટે તો વિલાયતનાં આરણ્યો બંધ જ કરવામાં આવ્યાં હતાં, એટલું જ નહિ પણ હિંદીથી આવેલું કાપડ પહેરનારને વિલાયતમાં સજ્જ સુધ્ધાં કરવામાં આવતી. આવા એકપક્ષી મુક્ત વેપારને પરિણામે હિંદુસ્તાનના ઘણા મુખ્ય ઉદ્યોગો પાચમાલ થઈ ગયા તે નામશેષ થઈ ગયા, અને દેશનાં હજારો સંતાનો બેકાર અને રક્ષણતાં થઈ ગયાં. આ પરિણામનું વર્ણન એક અંગ્રેજ લેખકે થોડા જ વખત પર આપતાં લખ્યું છે :

“ મુક્ત વેપારનો સિદ્ધાંત છેક જ શાપરૂપ નીવડ્યો. આપણા રાજ્યકારભારનું મુખ્ય આર્થિક પરિણામ એ આવ્યું કે હિંદુસ્તાનમાં પરદેશી આવેલી સરતી, સંચાની બનેલી ચીજોની રેલછેલ થઈ ગઈ. હિંદીઓને અનુભવ ન મળે અને વિજ્ઞાનનો ઉપયોગ કેમ કરવો એની ગમ ન મળે, એટલે એમનાથી આપણા બત્તી ગયેલા યંત્રો-દ્યોગની સાથે હરીફાઈ કરવાનું બની શકે એવું હતું જ નહિ..... પણ આ મુક્ત વેપારની નીતિથી ભારેમાં ભારે નુકસાન તો હિંદુસ્તાનના મૂડીવાળા ધનિકોને નહિ પણ તેના હાથકારીગરીનું કામ કરનારા કારીગરો ને મજૂરોને થયું. ધીરે ધીરે પણ અચૂક, બાજે વિધાતાના અટળ લેખ વડે, વણકર, હંભાર, અને લુહાર વિલાયતી યંત્રોની હરીફાઈને લીધે નિર્ધન અને નિરાશ બની ગયા. અવર-જવરનાં સાધનોમાં ખામી હતી તેને કારણે એમના છેવટના સવનાશને કંઈક વિલંબ લાગ્યા; પણ આજે હવે મોટર બસો દરમાં દરના ખૂણાનાં ગામડાંની સ્ત્રીઓને શહેરોમાં ચીજો ખરીદવા માટે લઈ જવા લાગી છે, એટલે આ કુશળ કારીગરોનો વિનાશ નજર આગળ દેખાય છે. . . આમ મુક્ત વેપારે એક તરફ વિલાયતમાં દુધોગની અતિશય અને વધારાપડતી વૃદ્ધિ કરી, અને સાથે સાથે બીજી બાજુ હિંદુસ્તાનમાં ખેતીમાં માણસોનો વધારેપડતો ભરાવો કર્યો.

અને આજે વસ્તુસ્થિતિ એ છે કે હિંદુસ્તાનના વિશાળ પ્રદેશોમાં લોકો નિરુપાય બનીને માંડ દુકડો રોટલો ખાઈને માટીનાં ઘોણકાંમાં રહે છે. માત્ર થોડીક સાદગીઓ ને માટીનાં વાસણુ એટલી જ એમની સંપત્તિ હોય છે. ઘણી વાર એમની પાસે બદલવા માટે એકથી બીજું કપડું હોવું નથી, અને તેઓ જે દાળખાતનો આહાર કરે છે તેમાંથી એમના સુકલકટી ને ક્ષીણ દેહોને ઓછામાં ઓછી શક્તિ મળે છે... આ દારિદ્રના કળણ પર સામ્રાજ્ય પોલીસપણું કરે છે.” (એલ્સફર્ડ)

તે પછી નિર્બળ પ્રજાઓના શોષણની બીજી ભૂમિકા આવી :

“આવા એકલથ્યુ ઉદ્યોગથી તેના માલિકોને અઢળક નફો મળવા લાગ્યો. લેખાં ન રહે એટલો બધો નફો થયો. પૈસાનું શું કરવું એની એના માલિકોને ખબર ન પડે એટલી બધી પૈસાની રેલમછેલ થઈ ગઈ. માની ન શકાય એવી વાત લાગે છે, પણ કેટલાક ઉદ્યોગપતિઓને એટલો બધો ભારે નફો થયો કે બધા પૈસા એમનાથી, પ્રયત્ન કર્યા હોત તોપણ, ખરચી શકાય એવું હતું નહિ. એમણે પ્રયત્ન કર્યો જ નહિ. એમણે તો પૈસા બચાવી રાખ્યા.... જે મૂડી વધી પડી તેનો ક્યાંક તો નિકાલ થવો જ જોઈતો હતો. એ નિકાલ કરવાનો રસ્તો પછાત દેશોમાં — વસાહતોમાં — મળી રહ્યો. જે મુલકોમાં રેલવેની, વીજળીની ને ગેસની, રસ્તા વગેરેની જરૂર હતી, જે મુલકોમાં કુદરતી સાધનસંપત્તિના ભંડાર ભર્યા હતા, જ્યાં ખાણો ખોદવાની ને આ વગેરેના બગીચા બનાવવાની ખાસ સગવડો ને રાહતો મળી ગઈ, તેવા વસાહતોના પ્રદેશોમાં આ વધી પડેલી મૂડીને નફો મેળવાય એવી રીતે રોકવાની તક મળી ગઈ.” (લીઓ હ્યુબરમેન) “આ પછાત દેશોમાં નફો સાધારણ રીતે બહુ ભારે મળે છે, કેમકે ત્યાંના લોકોને મૂડીના સાંસા હોય છે, જમીનની કિંમત પ્રમાણમાં ઓછી હોય છે, મજૂરીના દર ઓછા હોય છે, ને કાચો માલ સોંધો હોય છે.” (લેનિન)

નિર્બળ પ્રજાઓની ઇચ્છા હોય કે ન હોય તોપણ તેમને માથે મૂડી પરાણે ઝાંસવી એ ગોરી પ્રજાઓએ આદરેલા જગતના શાષણતા બીજે અંક થયો, અને એ ગોરા લોકોને માટે ઈશ્વરે નિર્મેલા કાર્યનો એક ભાગ છે એવાં બહુમાં ફૂંકાવા માંડ્યાં. એ ક્રિયાનું વર્ણન એક અંગ્રેજ અર્થશાસ્ત્રીએ આ પ્રમાણે કર્યું છે :

“ જોઈએ જોઈએ દેશોમાં શરૂ થયેલાં ઉદ્યોગનાં આહવામાં વણી વાર પરદેશીઓની મૂડી રોકાયેલી હોય છે, એટલું જ નહિ પણ તે ઉદ્યોગો પરદેશીઓના અંકુશ નીચે, ખેંસા ધીરનાર દેશમાં સ્થપાયેલી ને ચાલતી કંપનીઓ તરફથી, ચાલે છે. એ ઉદ્યોગમાંથી રતો નફો પરદેશી માલિકોને તેમને સ્વદેશ પહોંચતો કરવામાં આવે છે; અને જે દેશમાં ઉદ્યોગ ચાલતો હોય તે જો પૂરા સુધરેલા તદ્દતરીકે સ્વીકારાયેલો ન હોય તો તેને પરદેશીઓના પોલીસ મંદોબસ્તને તાબે રહેવું પડે છે, અને વણી વાર તે દેશ લગભગ પ્રબળ રાષ્ટ્રની જેડે જેડી દેવામાં આવે છે; પણ એ તાબેદારી કાં તો ખુલ્લેખુલ્લી હોય, અથવા તો તેને ‘રક્ષિત પ્રદેશ’ કે એવા કોઈ નામના ઓઠા તળે ઢાંકવામાં આવેલી હોય. એ દેશના પ્રજાજનોની મરજી હોય કે ન હોય તોપણ તેમને પરદેશી મૂડીદારોને માટે વેતરાં કરવાં પડે છે; અને કેટલીક વાર એ દેશના કરની આવકનો મોટો ભાગ પરદેશીઓની મૂડી પરનું વ્યાજ ભરવાની બાંહેધરી તરીકે અલગ રાખવામાં આવે છે ... યુરોપ જે વખતે પોતાની હદમાં રાષ્ટ્રીયતા ને આત્મનિર્ણયનો પોતાનો હક બતાવવું હતું તે જ વખતે તે યુરોપ બહારની પ્રજાઓના પોતાની જમીનો અને મહેનતથી સંપત્તિનો ઉપયોગ ન કરવાના હકનો ઇનકાર કરતું હતું; અને કાળી પ્રજાઓને સુધારવાના ગોરી પ્રજાઓના ઈશ્વરનિર્મિત કાર્યના એક અંગ તરીકે અણસુધરેલા લોકોના કોઈ પણ પ્રદેશને, તેના રાહીશોની મરજી વિરુદ્ધ પણ, પરાણે બીજાવવાનો પોતાને હક છે એવો દાવો

કરવું હતું.... એનું ઈશ્વરનિર્મિત કાર્ય આ છે : દુનિયાને સુધારવી તેની સાથે પોતાની સંપત્તિ પણ વધારવી, અને એ કાર્ય માટે યાંત્રિક ઉદ્યોગોને આગળ ધપાવવાને સારુ આવશ્યક થઈ પડેલું છે.”
(કોલ)

૨

હિંદુસ્તાનને પરદેશી દરીદ્રાઈની દાખલ વિના શાંતપણે પોતાના ઉદ્યોગો ખીલવવાની પહેલવહેલી તક ૧૯૧૪ થી ૧૯૧૮ના વિશ્વયુદ્ધમાં મળી. યુરોપ અમેરિકા તે વખતે યુદ્ધમાં રોકાયેલાં હોઈ હિંદુસ્તાનમાં પોતાનો માલ મોકલી શકે એમ નહોતાં. એટલે કેટલાયે હિંદી ઉદ્યોગો ઝપાટાભેર આગળ વધ્યા. આ પછી ૧૯૧૯માં નવું રાજ્યવંધારણ દાખલ થયું તેને અંગે જેને અંગ્રેજીમાં ‘Fiscal Autonomy Convention’ કહે છે તે દાખલ કરવામાં આવ્યું. એટલે કે પરદેશથી આયાત થતા માલ પર જકાત નાંખવાની બાબતમાં હિંદુસ્તાન સરકાર અને વડી ધારાસભા ત્યારે એકમત હોય ત્યારે બ્રિટિશ સરકાર જકાત નાંખવામાં આંડ આવે નહિ, એવી રીતિ પાડવામાં આવી. આમ અમુક મર્યાદિત પ્રમાણમાં પણ પરદેશી માલ પર જકાત નાંખવાની સત્તા હિંદુસ્તાનને મળી એટલે અંશે દેશી ઉદ્યોગોને રક્ષણ મળ્યું. તે પછી ૧૯૨૦થી સ્વદેશીની હિલચાલ પ્રચંડ રૂપમાં ચાલી અને તેથી દેશી ઉદ્યોગો આગળ ધપ્યા ને પરદેશી માલની આયાત ઘટવા લાગી. ઇંગ્લંડના મજૂરો વધારે મજૂરી માગવા લાગ્યા તેને લીધે ઇંગ્લંડનો માલ પરદેશનાં બજારોમાં મોંઘો પડવા લાગ્યો ને અંગ્રેજ મૂડીદારોનો નફો ઘટવા માંડ્યો. આ બધી વસ્તુઓથી જે સુશકેલીઓ પેદા થઈ છે તેને પહોંચી વળવાને — હિંદી

મજૂરોની સોંઘી મહેનતથી સોંધો માલ પેદા કરવા, સ્વદેશીની ભાવનાનો લાભ મેળવવા, ને ‘સ્વદેશી’ ઉદ્યોગ તરીકે સરકાર પાસેથી જકાતની મુક્તિ ને ખીજ છૂટછાટો મેળવવાને — પરદેશી કંપનીઓ ને કારખાનાં ઝપાટાભેર લિંદુસ્તાનમાં જ શરૂ કરવાની પ્રવૃત્તિ શરૂ થઈ છે. આમાં અધા પરદેશીઓ — વિશેષે કરીને અંગ્રેજો — સામેલ છે. એક અંગ્રેજ લેખકે કહ્યું છે કે “અંગ્રેજ મૂડીદારોને લિંદુસ્તાનમાં ભરીફાર્ધનો એક જ મોટો લાભ એ હતો કે ત્યાં મજૂરો સસ્તા મળતા હતા ને મજૂરોમાં કશું સંગઠન નહોતું. આ વસ્તુનો કશા વિધિનિષેધ વિના લાભ લેવાનું એ લોકો જરા પણ ચૂક્યા નથી.”* (એક્સપ્રેસ)

કેટલીક વાર એવી દલીલ કરવામાં આવે છે કે આ કારખાનાં લિંદી મજૂરોને કામ આપે છે ને લિંદનો કાંચો માલ

* સરખાવો : “ગોરા મજૂરો મૂડીદાર વર્ગની શોષણનીતિનો વધારે ને વધારે સખળ વિરોધ કરવા લાગ્યા; અને શહેરોમાંના મજૂરો વધારે મજૂરી, આછા કલાક, વીમા, પેન્શન વગેરે લડીને મેળવવા લાગ્યા; એટલે, જે કામો ગોરાઓને મન ‘હલકા’ ગણાય છે, જે આર્થિક ને સામાજિક દૃષ્ટિએ પછાત છે, ને જેમની હાજતો ખુબ જ નજીક જેવી છે તેમનામાંથી પોતાના કામ માટે મજૂરો મેળવવાથી વધારે નફો મળે એમ ગોરા શોષકોએ જોઈ લીધું. દાખલા તરીકે, હવે સરકારે હેગમાં પ્રસિદ્ધ કરેલા એક સરકારી હેવાલમાં જણાવ્યા પ્રમાણે, ઇંગ્લેન્ડનેશિયાનો વતની — અહીં ત્યાંના હવે ગવર્નર-જનરલની અમે વાત નથી કરતા — ‘રોજના રૂપ સેન્ટ (આજના ભાવે લગભગ એક પાઈ) થી પણ ગુજરો કરી શકે છે.’ એટલે મૂડીવાળાઓને સ્વદેશમાં, જ્યાં મજૂરોની રહેણીનું ધોરણ સતત ઊંચું થતું ગયું છે, ત્યાંના કરતાં આ દેશમાં પાર વિનાની વધારે કમાણી થાય છે.” (ખાટ ડી લિટ)

વાપરે છે એટલે અંશે તેઓ દેશના આર્થિક હિતમાં ફાળો આપે છે. પણ આ દલીલ કેટલી પાયા વિનાની છે એ પરદેશીઓના અઢળક નફા અને હિંદી મજૂરોની અતિશય નજીવી કમાણી વચ્ચે સરખામણી કરવાથી જોઈ શકાશે. એ જ અંગ્રેજ લેખક લખે છે :

“ સામાન્ય અંદાજ એવો છે કે અંગ્રેજોની ૧૦ થી ૭૦ ફૂટ પાઉંડ જેટલી મૂડી હિંદુસ્તાનમાં રોકાયેલી છે. આ મૂડીમાંનો અમુક ભાગ ઉધાગોમાં રોકાયેલો છે, ને તેમાંથી સારાં વરસોમાં અઢળક, ન કદપી શકાય એવો નફો મળે છે. કોલસાની ખાણોમાં મજૂરોને ૮ પેન્સ (= ૭ આના) મજૂરી મળે છે, પણ એમાંથી મૂડીવાળાઓને ૧૦૦ થી ૧૨૦ ટકા વ્યાજ મળ્યાનું જાણ્યું છે. શાળની ૫૧ મિલો છે તેમાંથી ૩૨ મિલોએ ૧૯૧૮ અને ૧૯૨૭ વચ્ચેનાં વરસોમાં સો ટકા જેટલું વ્યાજ આપેલું; ૨૬ મિલોએ ૨૦ ટકાથી ઓછું કદી ન આપેલું; અને ૧૦ મિલોએ ૪૦ ટકાથી ઓછું કદી ન આપેલું. મહાયુદ્ધ પછીનાં શરૂઆતનાં વરસોમાં આ શાળની મિલોમાં મજૂરોને કુલ જેટલી રકમ અપાતી એના કરતાં છથી આઠગણો નફો મિલવાળાને થતો. તેઓ હિંદી મજૂરોને જો ૧૨ પાઉંડ મજૂરી રૂપે આપતી તો ૧૦૦ પાઉંડ સ્ટોકોલંડમાં વસતા પોતાના શેર-હોલ્ડરોને મોકલતી. આ હકીકતો પરથી સમજી શકાય છે કે અંગ્રેજ ધનિકોને હિંદીઓ પ્રત્યે નહિ, પણ હિંદુસ્તાન પ્રત્યે આટલી ખત્રી આસક્તિ શા સારુ છે.” (એક્સપ્રેસ)

ખીજા એક અંગ્રેજનો અભિપ્રાય આ પ્રમાણે છે :

“ હિંદુસ્તાન જેવા તાબેદાર દેશનો દાખલો લઈએ તો, અમ માનવાને સખળ કારણ છે કે એ દેશમાં જે કુલ પરદેશી મૂડી રોકાયેલી છે તેમાંથી મોટા ભાગની મૂડીથી હિંદુસ્તાનના રહીશોના મોટામાં મોટા ભાગને કશો જ લાભ થયો નથી. એક વસ્તુ એણે અવશ્ય કરી છે કે જે જહોને સખત બનાવી છે — એક તો અંગ્રેજ

અને હિંદી ધનિકોની હિંદી ગરીબો પરની જકડ, અને બીજી બ્રિટનની હિંદ પરની જકડ.” (લેનાર્ડ બાન્સ)

આ બીજી જકડ સખત ને કાયમની બનાવવાને સારુ જ નવા રાજ્યબંધારણમાં ‘વેપારી સલામતીઓ’ રાખવામાં આવેલી છે એ વિષે જરા પણ શંકા છે ખરી ! એ વસ્તુનો જગતમાં ક્યાંયે જોટો જંડ એમ નથી. ગયા એપ્રિલ મહિનામાં મહાસભાની કાર્યવાહક સમિતિએ આ વિષય પર એક ઠરાવ કરેલો. તેમાં મહાસભાની સ્થિતિ સ્પષ્ટપણે સમજાવી છે, અને રાખેને કોઈ અજાણતાં આ કંપનીઓ ને કારખાનાંને સ્વદેશી ને તેથી ઉત્તેજનપાત્ર માને એટલા સારુ ચેતવણી આપી છે. એ ઠરાવમાં કહેલું છે કે “કોઈ પણ કંપનીનાં અંકુશ, સંચાલન અને વહીવટ હિંદીઓના હાથમાં ન હોય ત્યાં સુધી તેને સ્વદેશી ગણી શકાય નહિ ને ગણવામાં આવશે નહિ. હિંદુસ્તાનની કુદરતી સાધનસંપત્તિનું શોષણ કરનારી વિદેશી ઔદ્યોગિક કંપનીઓ આ દેશમાં ઝીંકાય એ જ જો હિંદી ઉદ્યોગોના વિકાસનું પરિણામ આવી શકે એમ હોય, તો કાર્યવાહક સમિતિ તો એ જ અંદર માને છે કે એ વિકાસ આગળ વધવામાં ભણે વિલંબ થાય.” આ ચેતવણી બહુ જ વખતસર આપવામાં આવેલી છે, કેમકે જો જીવવા માટે ફાંફાં મારી રહેલા હિંદી ઉદ્યોગોને પરદેશથી આવતા માલની તેમ જ હિંદમાં ઝીંકાયેલી પરદેશી કંપનીઓની એવી એવડી હરીફાઈની સામે વખતસર રક્ષણ આપવામાં નહિ આવે તો એ ઉદ્યોગો થોડા વખતમાં મરી જશે, અને એમને ફરી સજીવન કરવા એ અશક્ય નહિ તો અતિશય કહણ થઈ પડશે. નવા રાજ્યબંધારણ અનુસાર સરકારે ભણે વિદેશી ઔદ્યોગિક કંપનીઓ સામે

ભેદભાવ ન બતાવી શકે, પણ રાષ્ટ્રના દૃઢ નિર્ધાર જેવી એક વસ્તુ છે એ તો કશાથી દબાઈ જાય એમ નથી. જેને ખરીદી કરવી જ ન હોય તેની પાસે પોતાનો માત્ર પરાણે જગતની કોઈ પણ સત્તા ખરીદાવી ન શકે. તેથી સ્વદેશી ઉદ્યોગોનો સંરક્ષણ માટેનો જે પોકાર છે તે હિંદુસ્તાનની પ્રજાને ઉદ્દેશીને છે, ને તેમાં એવી આશા રહેલી છે કે એ પોકાર સંભળાયા વિના નહિ જ રહે. કાર્યવાહક સમિતિએ ઠરાવ કર્યો છે તે ઉપરાંત તેને એ દિશામાં વધારે વહેવાર પ્રયત્ન કરવો રહેશે. મહાસમિતિનું કાર્યાલય આ નામધારી ‘સ્વદેશી’ પણ વસ્તુતઃ વિદેશી કંપનીઓ ને કારખાનાંની યાદી અવારનવાર બદલ પાડીને એમનો માલ લેવા સામે લોકોને ચેતવે તો સરસ થાય. જ્યાં સુધી રાજ્યજંધારણમાં ‘ભેદભાવ’ને લગતી ભૂંડી કલમો છે ત્યાં સુધી આપણે માટે એક જ રસ્તો ખુલ્લો છે, ને તે એ કે ‘સ્વદેશી’નો ઘાત કરનારા આવા માલનો વાપર ન કરવા લોકોને સમજાવવા; કેમકે એ માલનો વાપર કેવળ પોતાના જ પગ પર કુહાડા મારવા બરાબર છે.

૩

પહેલા લેખમાં ‘ઈડયા લિં’ નામવાળી થાંડી પરદેશી કંપનીઓનાં જ નામ આપ્યાં હતાં. એક સંભાવિત મિત્ર આવી કંપનીઓની એક બીજી મોટી યાદી મોકલી છે, તે આ અંકમાં આપી છે. એ યાદી મોકલતાં એ મિત્ર લખે છે:

“આ યાદી પૂરી નથી અને આવી જાતની બીજી ઘણી કંપનીઓ છે. આ યાદી ૧૯૩૪-૩૫ના વરસમાં બ્રિટિશ હિંદમાં

નૅઈન્ટ સ્ટોક કંપનીઓની યાદી સરકારી વેપારી ખાતાએ પ્રસિદ્ધ કરેલી તેમાંથી લીધી છે. એટલે ત્યાર પછી સ્થપાયેલી કંપનીઓનાં નામ એમાં નથી. મારે જણાવવું જોઈએ કે ‘ઇડિયા લિં’ નામ હોય એટલે એ કંપની પરદેશી હોય જ એમ નથી. એથી ઊલટી વાત પણ સાચી છે કે હિંદુસ્તાનમાં ચાલતી બધી પરદેશી કંપનીઓ પોતાના નામને છેડે ‘ઇડિયા લિં’ લગાડતી નથી. વળી આ દેશમાં ચાલતી કેટલીયે કંપનીઓ એવી છે જે પરદેશી કંપનીઓની શાખા છે એમ ઉપરકુપરથી જોતાં લાગતું નથી. આ બધું લખવાનો હેતુ એ છે કે પરદેશી કંપનીઓની સંખ્યા અને તેમાં થયેલા મૂડીનાં રોકાણ વિષે પૂરેપૂરી બબર સરકાર તરફથી પૂરેપૂરી તપાસ કર્યા સિવાય નહિ પડે. એક બીજી વાત પણ ધ્યાનમાં રાખવા જેવી છે. દાખલા તરીકે, બહારથી પરદેશી દેખાતી કંપનીઓનો વહીવટ ઘણી વખત મુખ્યત્વે હિંદીઓના હાથમાં હોય છે. દા.ત. ‘ટિલાગર પેપર મિલ્સ, કલકત્તા’માં ૮૦ ટકા કરતાં વધારે મૂડી હિંદીઓની છે, છતાં સામાન્ય માન્યતા એ છે કે તે કંપની પરદેશી છે. આ બધી મુશ્કેલીઓને લીધે મૂડી અને બીજી બાબતોની પૂરેપૂરી તપાસ કર્યા સિવાય હિંદુસ્તાનમાં ચાલતી પરદેશી કંપનીઓની સંખ્યા નક્કી કરવી એ અઘરું છે. તેથી તમને મોકલેલી યાદી, ઉપર બતાવેલાં કારણોને લીધે, પૂરી નથી પણ ફક્ત નમૂનારૂપ છે.”

આ મોટી યાદી — જો તે પૂરી હોય તો ઘણી મોટી થાય — થી વાચકોને જણાશે કે આવી કંપનીઓથી હિંદુસ્તાનના નાનામોટા ઉદ્યોગો પર કેટલું મોટું આક્રમણ આવી પડેલું છે.

આવી કંપનીઓ ગાંધીજીએ કહ્યું તેમ ‘હરગિજ સ્વદેશી ન કહેવાય.’ સ્વદેશી કંપનીનો અંકુશ, વ્યવસ્થા અને વહીવટ હિંદીઓના હાથમાં હોવાં જોઈએ, પણ આ યાદીમાં

આપેલી કંપનીઓમાં એવું નથી. પણ દુઃખની વાત તો એ છે કે તેઓ સ્વદેશી હોવાનો દાવો કરે છે, અને એમાંથી કેટલીકને તો સરકાર તરફથી સારી મદદ પણ મળી છે. તેથી આ હુમલાનો સામનો, સરકાર મદદ કરવા ધમ્મે અથવા કરી શકે કે નહિ તે છતાં, પ્રજાના સતત પ્રયત્નથી કરવો જોઈએ.

હરિજનબંધુ, ૧૧, ૧૮, ૨૫-૬-૧૯૩૮

‘ (ઇડિયા) લિમિટેડ ’ નામવાળી પરદેશી કંપનીઓ

૧. એ. બી. સી. કુપલર એન્ડ એન્જિનિયરિંગ કં. (ઇડિયા),
કલકત્તા.
૨. એ. ઇ. જી. (ઇડિયા) ઇલેક્ટ્રિક કં. મુંબઈ.
૩. એ. સી. ઇ. સી. (ઇડિયા), મુંબઈ.
૪. એ. લાઈલેન્ડ (પંજાબ), મુંબઈ.
૫. એરોડ (ઇડિયા), કલકત્તા.
૬. આલ્ફ્રેડ હરબર્ટ (ઇડિયા), કલકત્તા.
૭. એલન બ્રધર્સ એન્ડ કં. (મુંબઈ).
૮. આલ્સ્ટન ટેલર એન્ડ કં. (ઇડિયા), કલકત્તા.
૯. એ. મરકેટ એન્ડ કં. (ઇડિયા), મદ્રાસ.
૧૦. એંગ્લો-અમેરિકન ઓઈલ પ્રોડક્ટ્સ કં. (ઇડિયા),
કલકત્તા.
૧૧. એંગ્લો-ફ્રેન્ચ ડ્રગ કં. (હરટર્ન), મુંબઈ.
૧૨. એંગ્લો-ઇન્ડિયન એન્ડ ડામીસાઇલ્ડ ફેડરેશન (બંગાળ),
કલકત્તા.
૧૩. એંગ્લો-ઇન્ડિયન એન્ડ ડામીસાઇલ્ડ ફેડરેશન (આલ ઇડિયા
એન્ડ બરમા).
૧૪. એંગ્લો-ઓરિયન્ટલ (ઇડિયા), કલકત્તા.

૧૫. ઑંગ્લો-પર્શિયન ઑઇલ કં. (ઇડિયા), કલકત્તા.
૧૬. બી. સી. જી. એ. (પંજાબ), પંજાબ.
૧૭. બેકર ગ્રેટ એન્ડ કં. (૧૯૩૦), કલકત્તા.
૧૮. બેલ્સ એસબેરંટાસ એન્ડ એન્જિનિયરિંગ કં. (ઇડિયા),
કલકત્તા.
૧૯. બેંગોલ બોન્ડ બેન્ક (ઇડિયા), લાહોર એન્ડ કલકત્તા.
૨૦. બેંગોલ કોલ ટ્રેડિંગ કં., મદ્રાસ.
૨૧. બિદુમન એન્ડ હમલ્શન (ઇડિયા), કલકત્તા.
૨૨. બ્રોક્લી એન્ડ સન્સ (ઇડિયા), મુંબઈ.
૨૩. બોલ્ટન બ્રધર્સ એન્ડ કં. (ઇડિયા), કલકત્તા.
૨૪. બ્રેથવેટ એન્ડ કં. (ઇડિયા).
૨૫. બ્રીજ એન્ડ રૂફ કં. (ઇડિયા).
૨૬. બ્રિટિશ આર્ક વેલ્ડિંગ કં. (ઇડિયા).
૨૭. બ્રિટિશ ઇડિયા સ્ટીમ નેવિગેશન કં. (ઇડિયા).
૨૮. બી. વી. બોવોટર એન્ડ સન્સ (ઇડિયા).
૨૯. સી. એન્ડ એચ. (ઇડિયા).
૩૦. કેન્ડી પ્રીન્ટર્સ (ઇડિયા).
૩૧. કેટેરાસ (ઇડિયા).
૩૨. કેરન્સ (ઇડિયા).
૩૩. કેકસટન ફ્લોર્સ (ઇડિયા).
૩૪. સી. એન્ડ ઈ. મોર્ટન (ઇડિયા).
૩૫. ચાલ્ર્સ ડાર્મિંગ્ગર એન્ડ કં. (ઇડિયા).
૩૬. ચાપ એન્ડ હોપ (ઇડિયા).
૩૭. સીયા (ઇડિયા).
૩૮. ડેવલપમેન્ટ ઑફ ઇન્ડસ્ટ્રીઝ (ઇડિયા).

૩૯. ડી. જેસ્ટેટનર (ઇંડિયા).
૪૦. ડાઇરેક્શન ઓન્ડ ડેવલપમેન્ટ કં. (ઇંડિયા).
૪૧. ડોજ ઓન્ડ સીમર (ઇંડિયા).
૪૨. ડનલોપ રબર કં. (ઇંડિયા).
૪૩. એક્ટો ફિલ્મ્સ (ઇંડિયા).
૪૪. ઇસ્ટ ઓન્ડ કેન્ટ કં. (ઇંડિયા).
૪૫. ઇસ્ટર્ન ઓન્ડ ટ્રસ્ટી ઓન્ડ એક્ટિવિટીઝ કં. (ઇંડિયા).
૪૬. ઇલેક્ટ્રિક વેલ્ડિંગ ઓન્ડ મેન્યુફેક્ચરિંગ કં. (ઇંડિયા).
૪૭. એવરેડી કં. (ઇંડિયા).
૪૮. ફેવરીટ પિકચર્સ (ઇંડિયા).
૪૯. એફ. એચ. શુક્લ (ઇંડિયા).
૫૦. ફોક્સ ફિલ્મ્સ કોર્પોરેશન (ઇંડિયા)
૫૧. એફ. ડબ્લ્યુ. વુડવર્થ ઓન્ડ કં. (ઇંડિયા).
૫૨. ગંગા કમર્શિઅલ એજન્સી (ઇંડિયા).
૫૩. ગેસ એક્યુમ્યુલેટર કં. (ઇંડિયા).
૫૪. જી. ડી. પિટર્સ (ઇંડિયા).
૫૫. જનરલ એસ્યુરન્સ ટ્રસ્ટ (ઇંડિયા).
૫૬. જનરલ ઇલેક્ટ્રિક કં. (ઇંડિયા).
૫૭. ગ્લોર્જી ન્યુન્સ બ્રૂક કં. (ઇંડિયા).
૫૮. ગ્લોર્જી ઓ-પેન (ઇંડિયા).
૫૯. ગ્લોર્જી સ્પેન્સર મોડર્ન ઓન્ડ કં. (ઇંડિયા).
૬૦. એચ. સ્ટેન્લી ઓન્ડ કં. (ઇંડિયા).
૬૧. હેડફિલ્ડઝ (ઇંડિયા).
૬૨. હોર્નિ રેમસન આરનેટ ઓન્ડ કં. (ઇંડિયા).
૬૩. ઇન્ડેસ્ટ્રો (ઇંડિયા).

૬૪. ઇન્ડીયનસ ડ્રૂઝ એન્ડ કેમિકલ્સ (ઇડિયા).
૬૫. ઇંગરસોલ રૅડ (ઇડિયા).
૬૬. ઇન્સ્ટિટ્યુશન ઓફ એન્જિનિયર્સ (ઇડિયા).
૬૭. ઇન્ટરનેશનલ જનરલ ઇલેક્ટ્રિક કં. (ઇડિયા)
૬૮. ઇન્ટરનેશનલ ટ્રેડ ડેવેલપર (ઇડિયા).
૬૯. જે. એલ. મોર્રીસન સન એન્ડ જોન્સ (ઇડિયા).
૭૦. જે. સ્ટેડ એન્ડ કં. (ઇડિયા).
૭૧. જોન્સન એન્ડ નિકલસન (ઇડિયા).
૭૨. જે. મરે એન્ડ કં. (ઇડિયા).
૭૩. જોન ફાઉલર એન્ડ કં. (ઇડિયા).
૭૪. જોન પેટર્સન એન્ડ કં. (ઇડિયા)
૭૫. જે. સ્ટોન એન્ડ કં. (ઇડિયા).
૭૬. કિયાન ગ્વાન કં. (ઇડિયા).
૭૭. કીનો બ્રધર્સ (ઇડિયા).
૭૮. કલેઈન પેટન્ટ ફ્લોરિંગ કં. (ઇડિયા).
૭૯. કોસમોસ એન્ડ પોલીસ (ઇડિયા).
૮૦. લાક્ષાં (ઇડિયા).
૮૧. લાન્કે ઓઈલ્સ (ઇડિયા).
૮૨. લામસન પેરેગોન (ઇડિયા).
૮૩. એલ. એ. સ્ટોનેક એન્ડ કં. (ઇડિયા).
૮૪. લી ટાયર કં. (ઇડિયા).
૮૫. લીવર બ્રધર્સ (ઇડિયા).
૮૬. મશીન ટૂલ્સ (ઇડિયા).
૮૭. માર્શલ સન્સ એન્ડ કં. (ઇડિયા).
૮૮. મેસી, ગેની, હેકેથટ (ઇડિયા).

‘(ઇડિયા) લિમિટેડ’ નામવાળી પરદેશી કંપનીઓ ૩૨૧

૮૯. મે ઍન્ડ બેકર (ઇડિયા).
૯૦. મેહો (ઇડિયા).
૯૧. મિડલેડ બેન્ક (ઇડિયા).
૯૨. મુલર ઍન્ડ શીપ્સ (ઇડિયા).
૯૩. નેશનલ કેમીકલ ઍન્ડ સોલ્ટ વર્ક્સ (ઇડિયા).
૯૪. નેશનલ એમ્પોરિયમ (ઇડિયા).
૯૫. નિઓન સાર્ન (ઇડિયા).
૯૬. પેટર્સન એન્જિનિયરિંગ કં. (ઇડિયા).
૯૭. પેરેડાઈઝ પિક્ચર્સ (ઇડિયા).
૯૮. પેલ્મન ઇન્સ્ટિટ્યુટ (ઇડિયા).
૯૯. કાફ સોઈંગ મશીન કં. (ઇડિયા).
૧૦૦. રેડિયન્ટ ડિસ્ટ્રે (ઇડિયા).
૧૦૧. રેક્રીજરેટર્સ (ઇડિયા).
૧૦૨. આર. શીશર ઍન્ડ કં. (ઇડિયા).
૧૦૩. રોથમન્સ (ઇડિયા).
૧૦૪. સેકસર્પા ઍન્ડ ફાર્માર (ઇડિયા).
૧૦૫. શેનિંગ ખાલખમ (ઇડિયા).
૧૦૬. શોલ મેન્યુફેક્ચરીંગ કં. (ઇડિયા).
૧૦૭. સેંડા ઍન્ડ કં. (ઇડિયા).
૧૦૮. સીમન્સ (ઇડિયા).
૧૦૯. સિંપ્લેક્સ કાંક્રીટ પાઈલ્સ (ઇડિયા).
૧૧૦. ટુબેકો ઇન્ડસ્ટ્રીઝ (ઇડિયા).
૧૧૧. ટુબેકો મેન્યુફેક્ચર્સ (ઇડિયા).
૧૧૨. ટ્રેઈલ ઍન્ડ કં. (ઇડિયા).
૧૧૩. ટર્નર બ્રધર્સ (ઇડિયા).

૧૧૪. યુનાઇટેડ મોટર્સ (ઇંડિયા).
૧૧૫. યુનાઇટેડ ઓઈલ કં. (ઇંડિયા).
૧૧૬. યુનાઇટેડ સ્ટીમ કંપનીઝ (ઇંડિયા).
૧૧૭. યુનિવર્સલ ફિલ્મ કોર્પોરેશન (ઇંડિયા).
૧૧૮. વિનસ ઓન્ડઝ એન્ડ (ઇંડિયા).
૧૧૯. વિકર્સ (ઇંડિયા).
૧૨૦. વિઓ પાઇલીંગ કં. (ઇંડિયા).
૧૨૧. ડબલ્યુ. બી. બોપેટસ એન્ડ સન્સ (ઇંડિયા).
૧૨૨. વિલિયમ ગોસેન્જ એન્ડ સન્સ (ઇંડિયા).

યંત્રવાદને પરિણામે

(લેખક : ચંદ્રશંકર પ્રાણશંકર શુક્લ)

૧

પશ્ચિમના દેશોમાં જીવનવહેવારમાં વીજળી-વરાળનાં યંત્રોનો ઉપયોગ દાખલ કરવામાં અમેરિકાનો નંબર સહેજે પહેલો આવે એમ છે. ઔદ્યોગિક ઉત્પાદનમાં યંત્રોનો વાપર દાખલ કરવાની હરીફાઈમાં તો દરેક મોટા દેશ ઊતરેલો છે, તે તેમાં અમેરિકા સૌથી આગળ છે જ, પણ અમેરિકામાં તો ખેતીમાં પણ યંત્રોનો ઉપયોગ ઘણા મોટા પ્રમાણમાં થાય છે તે દલાંડે દલાંડે વધતો જાય છે. એ દેશમાં વિશાળ સપાટ મેદાનો છે, એ વસ્તુ એને આ બાબતમાં જૂની દુનિયા કરતાં ઘણી વધારે અનુકૂળતા આપે છે. કાલ નામના અંગ્રેજ અર્થશાસ્ત્રીના શબ્દોમાં કહીએ તો ‘યાંત્રિક ટ્રેક્ટર, પાક લણીને બાંધનારું યંત્ર, અને આધુનિક મોટા પાયાની ખેતીનાં બીજાં વરાળ કે વીજળીથી ચાલતાં યંત્રો એ અમેરિકાનાં મોટાં મેદાનોમાં ખેતી કરનાર ખેડૂતનાં વિશિષ્ટ ઓળખેલાં થઈ પડ્યાં છે, અને ગયા સૈકામાં ઉદ્યાગમાં જે ક્રાંતિ થઈ છે તેની સરખામણીમાં ખેતીમાં થયેલી ક્રાંતિ રતીપૂર ઊતરે એમ નથી.’ અમેરિકામાં તેમ જ પશ્ચિમના બીજા દેશોમાં, ઉદ્યોગમાં તેમ જ ખેતીમાં, વિશાળ યંત્રો વડે મોટા પ્રમાણમાં માલ પેદા કરવા શક્તિ એટલી બધી વધી ગયેલી છે કે, ‘જો આપણે કેવળ જરૂરી યંત્રસામગ્રીનો જ વિચાર કરીએ, તો આપણા જમાનાના

જગતની પાસે એટલી બધી વીજળી-શક્તિ, એટલાં યંત્રો અને એટલી કુશળતાના ભંડાર ભરેલા છે કે જગતની આખી વસ્તીને વિષે ભલે એકાએક ન બની શકે, પણ યુરોપ અને ઉત્તર અમેરિકાની પ્રજાઓને તો પૂરતો અને વિવિધ આહાર, પૂરતાં વસ્ત્ર, ને સુધરેલી ઇજતોને સંતોષે એવાં ઘર આપી શકાય. અને એ બધાની સાથે સાથે પુસ્તકો, સંગીત ને સૃષ્ટિસૌંદર્ય માટેની તેમનાં મનની ભૂખ પણ તૃપ્ત કરી શકાય. યંત્રોએ ગરીબાઈને ગઈગુજરી વસ્તુ બનાવી દીધી છે.’ (એલ્સફર્ડ)

આ આશાઓ વાસ્તવિકપણે પૂરી પડે છે ખરી? ખરી વસ્તુસ્થિતિ શી છે? દારિદ્ર્યનું ભૂત હજી વિકરાળ રૂપ ધારણ કરીને જગતમાં વિચરે છે, અને જગતમાં અનાજની ને બીજા ઉદ્યોગોએ પેદા કરેલી ચીજોની છોળ ઊડી રહેલી છે છતાં કરોડો માણસો નિર્ધનતા ભોગવતાં, અન્નવસ્ત્રને માટે વલખાં મારતાં તરફડે છે, એ વિપત્તિની પરિસ્થિતિ જગતની સામે આવીને ઊભેલી છે. ‘રાષ્ટ્રીય આવકનો ઘટાડો, ઉત્પાદનનાં યંત્રોના ને તેની આખી રચનાના વેગનો ઘટાડો, આંતરરાષ્ટ્રીય વેપારની મંદી, અને મોટા જનસમુદાયોની બેકારીમાં રહેલાં દુર્વ્યય અને દુઃખ — એ ભીષણ વસ્તુસ્થિતિ છે;’ અને એ જોઈને પશ્ચિમના ઊંડો વિચાર કરનારા માણસોએ એટલે મુઠી કહ્યું છે કે, ‘સંસ્કૃતિની આના કરતાં મોટી હાર આપણે ગયા મહાયુદ્ધમાં પણ ખાધી નથી.’ એક બાજુ કરોડો માણસોને અન્નવસ્ત્રના વાખા છે, ને બીજી બાજુ યંત્રો બેકાર પડ્યાં છે અને ઘઉં ને કપાસના ગંજાવર પાકોનો નાશ કરવામાં આવે છે. એલ્સફર્ડ નામના અંગ્રેજ લેખકે લખ્યું છે : ‘બ્રાઝીલની સરકાર દર મોસમે કોર્પોરેશન કરોડો થેલા

આટલાંટિક મહાસાગરમાં પધરાવી દે છે.* એ સચવાયા હોત તો એમાંથી પાર વિનાના મજૂર કારીગરોને નાસ્તો મળત. ગયે શિયાળે અડધા દિવસ મેં કેલીફોર્નિયા (અમેરિકા)માં મુસાફરી કરી હતી. જ્યાં નજર નાંખે ત્યાં સફરજનની વાડીઓ ફેલાયેલી હતી. એમાં દરેક ત્રીજી કે ચોથી હરોળમાં જાંડાની ડાળીઓ કાપી નાંખેલી હતી; એનો હેતુ વરસો સુધી કુદરતની મહેરને રોકવાનો હતો, કેમકે સફરજનના મોટા પાક ઊતરે તો ભાવ ગગડી જાય તે યગીયાવાળાને મૂંઝવણ આવી પડે. અન્ન, વસ્ત્ર તે મોજશોખની ચીજો હગડાખંધ પેદા કરવામાં આવે છે, પણ એને ખરીદે કાણુ? માણસોને એ ચીજો વાપરવાની ઇચ્છા નથી કે ગરજ નથી એવું જરાયે નથી. એ ચીજો વિના ક્રાટ્યવધિ માણસો ટળવળે છે તે કષ્ટો ભોગવે છે; પણ એ ચીજો ખરીદવાને એમની પાસે પૈસા નથી એટલે શું કરે! આ યંત્રોથી થોડાખંધ પેદા થયેલી ચીજો ખરીદાતી

* લિયો હ્યુબરમેન નામના એક અંગ્રેજ લેખકે આ વિષે ‘ન્યૂ યૉર્ક ટાઇમ્સ’ દૈનિકના તા. ૩-૭-૩૬ના અંકમાં આવેલી એક કંડિકા ઉતારી છે :

“લિયો ડી જીનીરો (આઝીલ), જુલાઈ ૨-૧૯૩૬-૩૭ની સાલમાં ૨ કરોડ ૨૦ લાખ ગ્રૂણ કોફી પાકશે, અને ૪૦ થી ૫૦ લાખ ગ્રૂણ પાછલી સાલની પડેલી છે, એવી અટકળ કરીને સરકારી કોફી ખાતાએ ઠરાવ્યું છે કે એમાંથી ૩૦ ટકા જટલી કોફીનો નાશ કરવો. જે કોફીનો નાશ કરવામાં આવે તેને પેટે તે ઉત્પાદકોને પાંચ મીલરી (૧ મીલરી=૪૫૫ શિલિંગ) વળતર તરીકે આપે છે.”

આમ ઉત્પાદન જાણીપૂજીને ને યોજનાપૂર્વક ઘટાડવાના અનેક દાખલા ટાંકી શકાય એમ છે.

નથી, એટલે ધંધામાં મંદી આવે છે. યંત્રોના ઉત્પાદનનું પ્રમાણ ઘટાડવું પડે છે, ઝાઝરામાં ઊથલપાથલ થાય છે, કંઈક વેપારી ને ઉત્પાદક પાયમાલ થઈ જાય છે, અને આખી આર્થિક રચના — ૧૯૩૧ માં બનેલું તેમ — એવી હયામચી જાય છે કે એમાંથી એને કળ વળતાં જ લાંબો વખત વીતી જાય છે. એક અંગ્રેજ અર્થશાસ્ત્રીના શબ્દોમાં કહીએ તો ‘જગતના ઉત્પાદનતંત્રની શક્તિ તો પારાવાર વધી છે, પણ તેના પ્રમાણમાં માણસોની ખરીદશક્તિ વધી નથી એ દેખીતી વાત છે; અને જગતની સામે સૌથી વિકટ પ્રશ્ન ઉત્પાદનશક્તિ હજુ કેમ વધારવી એ નથી, પણ યંત્રો ને ઉત્પાદનની જે ધત્તર સામગ્રી અત્યારે હાથમાં પડેલી છે તેનો પૂરો ઉપયોગ કેમ કરી શકાય એ છે; એની જ મૂંઝવણ સૌથી મોટી છે.’ જે આર્થિક રચના વેગવાન અને ગંજવર ઉત્પાદનનાં સાધનો પેદા કરી કરીને તેના ઢગ ખડકે છે, પણ એનાં ફળ જે માણસો વધારેમાં વધારે ગરજવાન છે તેને આપવાની ના પાડે છે, અને આખરે એવી સ્થિતિમાં આવી પડે છે કે જેમાં ઉત્પાદનનાં યંત્રો પરાણે બેકાર રાખવાં પડે, એટલું જ નહિ પણ તેણે પેદા કરેલી કીમતી ચીજોનો નાશ કરવો પડે — તે આર્થિક રચનાના પાયામાં જ કંઈક ભારે દોષ હોવો જોઈએ. પશ્ચિમના વિચારશીલ માણસોએ તો આવી સ્થિતિ નિહાળીને એમ પણ કહ્યું છે કે, ‘આપણા સમાજમાં ટ્રાઈ દયાળુ માણસે માનવી શ્રમ બચાવનારા યંત્રની દિતકારક શોધને સંપૂર્ણતાએ પહોંચાડી હોય તે એ શોધને ધૂપી રાખે એમાં જ સમાજનું બહુ રહેલું છે.’ એટલે આધુનિક જગતની સામે આવી પડેલી વિપમમાં વિપમ આર્થિક સમસ્યા તે આ છે.

આ વ્યાધિનું નિદાન કરવામાં ને તેના ઉપચાર સૂચવવામાં પશ્ચિમના અર્થશાસ્ત્રીઓ વચ્ચે તીવ્ર મતભેદ છે. એમાં થોડાક એવા છે ખરા, જે યંત્રોના ઉપયોગના કદા વિરોધી ન હોવા છતાં યંત્રોના વિશાળ વાપરથી થતાં દુષ્પરિણામો જોઈ રહ્યા છે, જેમનો ભ્રમ એથી ભાંગ્યો છે, અને યંત્રોથી થતા લાભોનાં સ્તુતિગાન એક કાળે થતાં તેની યથાર્થતા વિષે જેમના મનમાં ભારે શંકા પેદા થવા લાગી છે. દાખલા તરીકે, એમાંનો એક કહે છે :

“મનુષ્યના શ્રમની ઉત્પાદકશક્તિના વધારાને લીધે ખેડારી ને સંકટ જ નીપજવાનાં હોય તો એ શ્રમને વધારે ઉત્પાદક બનાવવા માટે વૈજ્ઞાનિકો સાધનો ચોજે એ શા કામનું? શ્રમને હળવો કરવા માટે ચોજેલાં યંત્રો જો વધારે ને વધારે માણસોને ખેડાર ને ખેરોજગાર બનાવે તો એવાં યંત્રો પેદા કરવાનો શો ઉપયોગ? અને જે દુનિયામાં ખેડૂતને, બી વાવતી વખતે, ‘આર્થિક સંકટમાંથી હું તરી નહ’ એ માટે પાક ખરાબ બીતરો’ એવી પ્રાર્થના કરતી પડે એવી દુનિયાને વિષે આપણે શું કહેવું? આપણે વિચિત્ર જગતમાં વસીએ છીએ એ વિષે કશી શંકા નથી.” (કોલ)

બીજો એક અર્થશાસ્ત્રી કહે છે :

‘એટલે યંત્રોએ આપણા નિત્યના જીવનમાં ગણિત દાખલ કર્યું’ નથી; અથવા ખરું કહીએ તો તેણે આપણા જીવનની એક જ બાજુમાં — આપણી ઉત્પાદનની પ્રવૃત્તિઓમાં — આંકડા અને વ્યવસ્થા દાખલ કર્યાં છે; અને તેમાં પણ એ ઉત્પાદનની પ્રવૃત્તિઓ નાનાં નાનાં રાજ્યોના સ્વતંત્ર રાજ્યો જેવી છે, કેમકે ઉત્પાદનના અનેક ઘટકોમાંનો એકેએક પોતપોતાના ગઢમાં એટલો ને અળગો થઈને બેઠેલો છે. આપણા નિત્યના જીવનની બીજી બાજુ — વહેંચણી — એને આકસ્મિક યોગ અને અસમાન બળોની ખેંચતાણ પર છોડી દેવામાં આવી છે. પરિણામ એ આવ્યું

છે કે યંત્રે તેના શાપ પૂરેપૂરા વરસાબ્યા છે; તેના આશીર્વાદનું દાન તેણે કર્યું નથી. ગામડાંના જીવનમાં માનવી માનવી વચ્ચે પ્રમાણમાં જે હેતનો ને પરસ્પર લાગણીનો સંબંધ હતો તેમાંથી તેણે આખી વસ્તીઓની વસ્તીઓને છિન્નભિન્ન કરી નાંખી છે, તેણે આપણા સૃષ્ટિસૌંદર્યવાળા પ્રદેશોને તારાજ કરી દીધા છે, આપણું વૃક્ષોને કરમાવી નાંખ્યાં છે અને આપણું નદીનાળાંને વિષમય બનાવી મૂક્યાં છે; તેણે કારીગરનું પોતાની કળાકારીગરી વિષેનું અભિમાન હણ્યું છે; તેના અનેક ચાકરોને તેણે નિર્જીવ એકરૂપતા ને અતિશ્રમની ચક્કીમાં હડસેલી દીધા છે. તેની નિયમિત ગતિઓ જે સુરક્ષિતતાનું વચન આપે છે તે, તેમ જ તેની ઉત્પાદનની અનંત શક્તિમાંથી જે કુરસદ અને રિઝિસિફિ નીપજવાની આશા રાખી શકાય, એ બેમાંથી એકે આપણે — તેના માલને માટે વ્યવસ્થિત બજાર અને ખપત ન હોવાને લીધે — ભાગવવા પામતા નથી.’ (એલ્સફર્ડ)

આ ચિતાર ભયાનક છે; અને જેઓ વિશાળ યંત્રો અને મોટા પાયાના યાંત્રિક ઉદ્યોગો પર આજકાલના જેવો વિશ્વાસ રાખે છે તેમના ભાળપણને આ વાંચ્યા પછી ધક્કો લાગ્યા વિના ન રહેવો જોઈએ. અને જ્યાં સુધી જગતની આર્થિક વ્યવસ્થા આજે છે તેવી રહેશે ત્યાં સુધી આ સ્થિતિમાં ઝાઝું પરિવર્તન થવાનો સંભવ નથી.

૨

જગત જે આર્થિક બીમારી ભાગવી રહ્યું છે તેના નિદાન અને ઉપચારની આગતમાં અર્થશાસ્ત્રીઓમાં મતભેદ ભલે હોય, પણ યંત્રો દાખલ થવાથી માણસની જગા યંત્ર લે છે ને માણસો બેકાર બને છે એ હકીકત તો નિર્વિવાદ છે. હોબસન કહે છે, “આંકડા સ્પષ્ટ બતાવે છે કે એની પહેલી અસર ‘શ્રમ’

બચાવવાની — એટલે કે બેકારીમાં ઉમેરો કરવાની — થાય છે.” એક વાર યંત્રોનો વાપર મોટા પ્રમાણમાં દાખલ કરવામાં આવે અને ભારે ઝડપવાળા સંચાનાં ચક્રો ચાલતાં કરવામાં આવે એટલે પછી વચ્ચેથી અટકાતું નથી; અને છેવટે માણસના શ્રમની જરૂર પણ જરૂર ન પડે તે નિર્જીવ ‘યંત્રમનુષ્યો’ માણસની જગા હોવાનું જ અટકી શકાય છે. અત્યારે શ્રમ બચાવવાની તે યંત્રોનો વાપર વધારેમાં વધારે દાખલ કરી, માણસના શ્રમ ઘટાડી, માત્ર સસ્તામાં સસ્તો પેદા કરવાની જે પદ્ધતિ ચાલી રહી છે, તે જેને અંગ્રેજીમાં એક શબ્દમાં ‘રેશનેલાઇઝેશન’ કહે છે (મિત્રઉદ્યોગથી પરિચિત માણસો આ શબ્દ તે તેના અર્થથી વાકેફ હશે) તેનું અનિવાર્ય અંતિમ પરિણામ મનુષ્યશ્રમનો છેદ ઉડાવી દેવાનું જ છે. ઉપર એક જગ્યાએ જેના શબ્દો ટાંક્યા છે એ અર્થશાસ્ત્રી કોલ કહે છે :

“આજનાં યંત્રો શરીરબળની કે હાથકારીગરીની જરૂરનો વધારો ને વધારો છેદ ઉડાવતાં જાય છે, પણ માનવી શ્રમને જ ખાતલ કરવામાં અંતિમ આગળ જાય છે.....યાંત્રિક ઉદ્યોગોના છેલ્લામાં છેલ્લા વિકાસમાં માનવી શ્રમને છેક જ ખાતલ કરી નાંખવા પર વધારો ને વધારો ભાર દેવાનો જાય છે.....આ સંજોગોમાં ઉત્પાદનનું ખર્ચ ઘટાડવાનો સ્પષ્ટ રસ્તો એ છે કે માનવી શ્રમનો સમૂહો જ છેદ ઉડાવી દેવો, અથવા તો અતિશય ઘટાડી નાંખવો, અને ખાસ કરીને અમેરિકા અને જર્મનીમાં આ પ્રકારના ‘રેશનેલાઇઝેશન’ને આશ્ચર્યકારક હદે પહોંચાડવામાં આવ્યું છે.....યંત્રો દાખલ કરીને મનુષ્યશ્રમને ખાતલ કરવાની ક્રિયા હંમેશના કરતાં વધારે ઝડપથી ચાલી રહી છે.....આજકાલ ઉત્પાદનનું ખર્ચ ઘટાડવાનું મુખ્ય સાધન તે માનવી શ્રમને છેક જ ખાતલ કરી નાંખવાનું છે.”

૩

યંત્રો દાખલ થવાને લીધે મિલો ને કારખાનાંમાં રોકાયેલાં માણસોની સંખ્યા પર જે વધારે ને વધારે કાપ મુકાતો જાય છે ને તેનાં જે ભયાનક પરિણામો આવ્યાં છે તેનું એક દષ્ટાંત હમણાં અમેરિકાથી --- જ્યાં અગાઉ કહ્યું તેમ ખેતીકામમાં યંત્રોનો ઉપયોગ દલાડે દલાડે વધતો ચાલ્યો છે ત્યાંથી --- જાણવામાં આવ્યું છે. ગયે વરસે અમેરિકાના એક અઠવાડિક પત્ર ‘ઝાયન્સ હેરલ્ડ’માં એનો હેવાલ આપનારો લેખ આવેલો. અમેરિકામાં ખેતીમાં, ને વિશેષ કરીને કપાસની ખેતીમાં, હમણાં હમણાં ત્રીજી ‘ભાગિયા-મજૂર’ રાખવાની પ્રથા ચાલતી. પણ યંત્રોના વધતા જતા વાપરે એમાં બિચલપાથલ કરી મૂકી છે, અને તેને પરિણામે એ ‘ભાગિયા-મજૂરો’નાં કુટુંબો એકારી ને દારિદ્ર્યથી પીડાતાં બેલાલ બની ગયાં છે. અગાઉ જેના પુસ્તકમાંથી ઉતારા આપવામાં આવ્યા છે એ અંગ્રેજ લેખક બ્રેક્સ્ટન કહ્યું છે :

“ યંત્રોની બનાવટમાં ને સંખ્યામાં જેમ જેમ સુધારાવધારા થતા જાય છે, વીજળીવરાળથી ચાલતાં યંત્રોનો ઉપયોગ જેમ જેમ વધતો જાય છે, તેમ તેમ મજૂર કારીગરનું મહત્ત્વ ઘટતું જાય છે, તેનાં કુશળતા અને અનુભવની કિંમત દર વરસે ઓછી ને ઓછી અંકતી જાય છે. જ્યાં જુઓ ત્યાં તેને માટે જેટલી માગ છે તેના કરતાં તેની સંખ્યા વધારે દેખાય છે. યાંત્રિક ઉદ્યોગમાં હજી આજુબાજુ કે ‘અધકચરા ઘડાયેલા’ માણસોની મોટી — પણ ઘટતી જતી — સંખ્યાની જરૂર પડે છે ખરી; પણ ઉસ્તાદ કારીગરની અવદશાના દહાડા આવ્યા છે.”

અમેરિકાના આ ‘ભાગિયા-મજૂરો’ની એ જ દશા

થવા પામી છે. એની કલાણી ઉપર જણાવેલા લેખના લેખક માર્ક એ. ડોન્નરે વર્ણવી છે. તે કહે છે : ‘આ મળૂરીની દયાનો ચિતાર રેડિયો, સિનેમા ને છાપાં દ્વારા અપાયો છે. તેને વિંગ તપાસો થઈ છે, તેના હેવાલો પ્રસિદ્ધ થયા છે. અમેરિકાના આ પહેલા નંબરના પ્રશ્ન વિષે સરકારી અધિકારી-ઓએ જાહેર ઉદ્દગારો પણ કાઢ્યા છે; છતાં ભાગિયા-મળૂરનો પ્રશ્ન તો ઊંઘા જ છે. સ્થિતિ સુધરી નથી પણ ગિલ્ટી દલાંડે દલાંડે યગડતી જાય છે.’

‘ભાગિયા-મળૂર’ ને ‘ભાગિયા-ગણાતિયા’ એ વર્ગો જમીન વિનાના કુશળ ખેડૂતોના છે. તેમને પોતાની જમીન નથી હોતી, પણ તેમની ખેડ કે મળૂરી પેટે તેમને જમીનના માલિકની પાસેથી પાકનો અમુક ભાગ મળે છે. અમેરિકામાં આશ્ચર્યકાર માટે કપાસના ભાગ ઉપર આધાર રાખનારાં કુલ ૨૦ લાખ કુટુંબોમાંથી ૧૮ લાખ ૩૦ લગ્ગર ભાગિયા-મળૂર અને ભાગિયા-ગણાતિયાનાં છે, એ લોકીકત પરથી કલ્પના આવશે કે અમેરિકામાં આ વર્ગોનો પ્રશ્ન કેટલો વિશાળ છે. ભાગિયા-મળૂરના કુટુંબની કમાણી વરસે દલાંડે માથા દીદ સરેરાશ ૩૮ થી ૮૭ ડોલરની હતી; અને ભાગિયા-ગણાતિયાના કુટુંબની સરેરાશ વાર્ષિક કમાણી ૭૩ ડોલરની હતી. ભાગિયા-મળૂરો મોટા ભાગે લખસી છે; ભાગિયા-ગણાતિયા મોટે ભાગે ગોરા છે. ૧૯૩૫થી ‘એમાંના લગ્ગરોને જમીન છોડીને ચાલ્યા જવાની ફરજ પાડવામાં આવી છે. તેઓ દલાડિયા-મળૂર અથવા ફરતા ફરીને કામ મળે ત્યાં કરનાર કારીગરો તરીકે કામ કરીને માંડ પેટિયું કાઢે છે, અને એમની દુર્દશાનો અંત લગ્ગુ આવ્યો નથી.’

લેખક આગળ કહે છે :

‘ ખેતીકામમાં ,યંત્રોનો ઉપયોગ દાખલ થવાથી ભાગિયા-મન્દૂરોની સ્થિતિ વધારે વસમી બની છે. અને પરિણામે હજારો ભાગિયા-મન્દૂરોને કામ પરથી રુખસદ આપવામાં આવી છે. જમીન પરથી અને જે દૂટયાંફૂટયાં ઝૂંપડાં બાંધીને તેઓ રહેતા તેમાંથી તેમને કાઢી મૂકવામાં આવ્યા છે.’

અને આ લોકોને માટે ભાવિના ગર્ભમાં શું ભરેલું છે ?
લેખક કહે છે :

‘ ભવિષ્યમાં ત્યારે કપાસ વીણવાનું યંત્ર સંપૂર્ણતાએ પહોંચશે ત્યારે ભાગિયા-મન્દૂરનું ખેતીમાં કશું કામ નહિ રહે એ વાત સહુ બરાબર સમજે છે. ખેતીનાં કામો કરે એવું કામ ટ્રેક્ટર દાખલ થયું છે તેને પરિણામે હજારો મન્દૂરો ખેડાર થઈ રહ્યા છે તે તરફ બહુ ઓછા લોકોનું ધ્યાન ગયું છે. છતાં ગણોત્તિયા ખેડૂતો, ભાગિયા-મન્દૂરો, અને ખેતીના દહાડિયા-મન્દૂરો — ગારા તેમ જ કાળા બંને — ને ખેતીના કામમાંથી રુખસદ મળતી જાય છે, અને તેમને દેશના વધારેમાં વધારે મહત્ત્વના ખેતીવાળા પ્રદેશોમાં જઈને કંઈક રાહત માટે ફાંફાં મારવાં પડે છે. મોટાં વાવેતર કરનારા જમીનદારો તેમના ભાગિયા-મન્દૂરો ને ગણોત્તિયાને રબ્બ આપે છે, ને જે થોડાક ટ્રેક્ટરો ચલાવવા માટે જરૂરના હોય તેમને કામ પર રાખી જોટલા દિવસ કામ કરે તેટલાની રાજિંદી મન્દૂરી ચૂકવે છે. એક મોટો દાખલો આપીએ. મિસિસીપી નદીના ક્ષીપકલ્પમાં એક જમીનદારે ૨૨ ટ્રેક્ટર અને ૧૩ ચાર ચાસવાળાં હજી ખરીદ્યાં; તેની સાથે તેણે પોતાના ભાગિયા-મન્દૂરોનાં ૧૬૦ કુટુંબમાંથી ૧૩૦ને રુખસદ આપી, અને બાકીનાં ૩૦ને દહાડિયા-મન્દૂરી માટે રાખ્યાં.’

આ નિરાધાર લોકો પર યાંત્રિક હજી અને ટ્રેક્ટરો તેમના શાપ ભરપૂર વરસાવી રહ્યાં છે, ને પોતાની સાથે સાથે દુઃખ, દારિદ્ર્ય ને નિરાશા લાવતાં જાય છે :

“ગામડાંના પ્રદેશમાં જ્યાં જુઓ ત્યાં તજ દીધેલાં સૂનાં વેરાન ધર ઠેરઠેર પડેલાં છે; અથવા તો, મને જેનો અંગત પરિચય છે એવા કાનસાસ સંસ્થાનના કેટલાક ભાગમાં બન્યું છે તેમ, કર આપવાનું ટાળવાને માટે ખેતરો પરનાં ધર પાડી નાખવામાં આવે છે. પશ્ચિમ ટેક્સાસ સંસ્થાનના રહીશો આંગળી ચીંધતાં કહે છે: ‘પેલા ખેતર પર પહેલાં ભાગિયા-મનૂરનાં દસ કુટુંબ રહેતાં હતાં. ટ્રેક્ટરે એમાંનાં નવને પાયમાલ કર્યાં.’ આ જમીન પર ખેતી થવી શરૂ થઈ ત્યારથી એ ખેતરમાંથી બાર કુટુંબને રોજ મળતી હતી; હવે તેમાંથી ત્રણ જ કુટુંબને રોજ મળે છે, અને બેને માંડ પેટિયું મળે છે.’ ‘ટ્રેક્ટરોએ અમારાં બાળબચ્ચાંનો રોટલો છીનવી લીધો છે.’”

આ જ કરુણ કથા આગળ ચાલે છે :

‘ગામડાંની નિશાળો પડી ભાંગવા લાગી છે. ગામડાંના વેપારીઓ ખોટમાં ઊતરી ગયા છે. સુકવણા અને કપાસના ભાવની ઘટને લીધે તેમના વેપારને બારે તુકસાન પહોંચ્યું છે, ને ખેતીમાં ચંત્રોનો વાપર દાખલ થયો તેણે એમના પૂરા બાર વગાડી દીધા છે. વર્ગદ્વેષની લાગણીઓ જગાડવામાં આવે છે; અને ખેડૂતનું હિત સાધવાને યોજાયેલો સરકારી કાર્યક્રમ પણ કલહનું કારણ થઈ પડ્યો છે. જેમની પાસેથી જમીનનો કબજો છીનવી લેવામાં આવ્યો છે, જેમનાં જીવનનો ચંત્રોએ ઘાણ કાઢી નાખ્યો છે ને તેમાં કટુતા ને નિરાશા ભરી મૂકી છે, તેમની આ કરુણ કહાણી છે. ખીન્ન જેમને હજી જમીનો પરથી કાઢી મૂકવામાં આવ્યા નથી તેઓ પણ ભયથી કાંપતા એ જ ભાવિ નજર સામે જોઈ રહ્યા છે.’

રાંકમાં રાંક માણસને પણ વિપત્તિથી ઘેરાતાં કચારેક સામે થવાની હિંમત આવે. એટલે “આ કુટુંબો, જેમને ખેતીના વધતા જતા ચંત્રીકરણના અને સરકારની પાકોના

ફેરફારની યોજનાઓના ‘ભોગ’ તરીકે વર્ણવવામાં આવ્યાં છે,” તેમણે અવારનવાર, ભલે નાના નાના, પણ સામુદાયિક દેખાવો કર્યા છે, અને જે ચીજો તેમની આજીવિકા જ નહિ પણ પરસેવો પાડીને મજૂરી કરવાની તક સુધ્ધાં છીનવી લીધી તેની સામે પોકાર કર્યો છે. એવા એક સમૂહનું વર્ણન આપતાં લેખકે લખ્યું છે :

‘આ નવી પરિસ્થિતિએ ભાગિયા-મન્દૂરને ઉતારીને દહાડિયા-મન્દૂરની સ્થિતિએ લાવી મૂક્યાં છે. તેને પોતાનું કહેવા જેવું શું પડું રહ્યું નથી. આથી દેશના કેટલાક ભાગોમાં બળવો જાગ્યો છે. જાન્યુઆરી મહિનામાં, શિયાળાની કકડતી ટાઢના વાવાઝોડામાં, મિસુરી સંસ્થાનમાં આ ખેતરોમાંથી કાઢી મુકાયેલા સેંકડો ભાગિયા-મન્દૂરોએ પોતાની નવી અવદશાની સામે વિરોધ જાહેર કરવાને ધોરી રસ્તા પર દેખાવો કરેલા. હબસી બેપટિસ્ટ પાદરી એવન બહીટફેડની આગેવાની નીચે હજાર ઉપરાંત સ્ત્રી પુરુષ બાળકોએ બે મુખ્ય રાજમાર્ગો પર બે બાજુએ પડાવ નાખેલો. ધોરી રસ્તાઓ પરની આ કૂચ કપાસના પાકવાળા પ્રદેશમાં ભાગિયા-મન્દૂરને બદલે દહાડિયા-મન્દૂરની પ્રથા દાખલ થયા સામે વિરોધ તરીકે કાઢવામાં આવી હતી. એ હિલચાલના આગેવાને કહ્યું કે કેટલાક જમીન-માલિકોએ, સરકાર તરફથી મળતી કેટલીક સગવડો ને મદદમાંથી ભાગિયા-મન્દૂરોને ભાગ આપવો પડે તેમાંથી છટકવા માટે, ભાગિયા-મન્દૂરો ને ગણોતિયાઓને જમીનો પરથી કાઢી મૂક્યા છે. આ કૂચમાં નીકળેલાં સ્ત્રી પુરુષ બાળકોએ ખુલ્લામાં પડાવ નાખ્યો હતો. એ સૂના રસ્તાઓ પર તેઓ તાપણાં અથવા કામચલાઉ કરી લીધેલા ચૂલાઓની આસપાસ સંકોડાઈ વીંટળાઈને બેઠેલાં હતાં, અને ચૂલાઓ પરનાં વાસણોમાં જે કંઈ ખાવાનું હતું તેમાંથી ભાગ પડાવતાં હતાં. એમાંનાં ઘણાંખરાં હબસી હતાં, પણ થોડાંક છૂટાંછવાયાં ગોરાંઓ પણ હતાં. વૃદ્ધાવસ્થાથી દુર્બળ થઈ ગયેલા ડોસાઓ, રસ્તા પર

ખાટલામાં નાખીને લઈ જવી પડેલી એટલી માંદી એક ડોશી, અને ડર અને ભૂખથી રડારોળ કરી રહેલાં બાળકો — એ આખું દૃશ્ય ખરેખર દુઃખદ હતું.

સમાજસેવાની કેટલીક સંસ્થાઓ આ સંકટપીડિતોને રાહત આપવા મથી રહી છે, અને ગ્રામોદ્ધાર અને સહકારી ખેતીના કાર્યક્રમો વાટે આ પ્રશ્નનો કંઈક ઉકેલ ખોળવાનો પ્રયાસ કરી રહી છે.

૪

આવા બનાવો એક પછી એક બન્યાં જ કરે તેને લીધે લોકોની યંત્રા અને તેના લાભો ઉપરની આસ્થા ઢીલી થવા માંડે તો તેમાં નવાઈ ન ગણાય. ઉપરનું વૃત્તાંત વાંચ્યા પછી, હવે અમેરિકાના સાપ્તાહિક પત્ર ‘ન્યૂ રિપબ્લિક’ના ૨૭મી સપ્ટેમ્બર ૧૯૩૯ના અંકમાં આવેલી નીચેની કંડિકા વાંચો :

‘ફાર્મ’ સિક્યુરિટી એડમિનિસ્ટ્રેશન (કૃષિ રક્ષા સંઘ)ની પાસે એક સુંદર યોજના છે, તે દેશના ઈશાન ખૂણાના ભાગમાં વસતા ૧૮,૦૦૦ ગરીબ ખેડૂતોને લાગુ પાડવાનો તેનો વિચાર છે. સંઘના પ્રાદેશિક સંચાલક ફિલિપ હૅન્ડરસનના કહેવા પ્રમાણે, આ ખેડૂતોને પોતાનું ગોરસ વલ્લોવીને માખણ બનાવી લેતાં, ઘરમાં ઘંટી રાખીને પોતાના વાપર માટે લોટ દળી લેતાં, ને પોતાનાં કપડાં વણી લેતાં શીખવવામાં આવશે. તે માને છે કે આ ખેડૂતોને અપાતી સરકારી મદદમાં સારી પેઠે બચત થઈ શકે એમ છે. અત્યારે તો એ ખેડૂતો ખુફ્ફા બજારમાં પોતાના પાકનાં જે દામ ભપજે તે મેળવે છે ને ત્યાં જ પોતાને જરૂરની ચીજો ખરીદી લે છે.

‘થોડા વખત પર ટવેન્ટિએથ સેન્ટરી ફંડ (વીસમી સદી નિધિએ) જહૈર ક્યું’ હતું કે માત્ર વેચાતો લેનાર ધરાક એક ડોલર

ખરચે તેમાંના માત્ર ૪૦ ટકા જ ઉત્પાદકના ગળવામાં જાય છે; આફ્રીના ૬૦ ટકા વચલા વેપારીઓ ને દલાલો કમાય છે. મિ. હૅન્ડરસનના ૧૮,૦૦૦ ખેડૂતો અત્યારે જે કિંમત આપીને માલ ખરીદે છે, તે કિંમતમાં નાની નાની છૂટક વેચાણો માટેની હદ બહારની દુકાનોનાં ખરચ, દલાલી, વટાવ, ઘેર ખેઠે માલ પહોંચાડવાનાં મહેનતાણાં, ખરચાળ પેકિંગ, અને કેટલીક વાર જેની પાછળનું ખરચ વ્યર્થ જાય છે એવી જાહેરાતો, એવાં એવાં અનેક જાતનાં ખરચો ચડેલાં હોય છે. એ ખેડૂતો ઘેર વલોણું કરીને માખણ પેદા કરશે ને ઘરની ઘંટીએ આટો દળી લેશે એમાં એમને આર્થિક લાભ જ છે એમ મિ. હૅન્ડરસન કહે છે, એ એમની વાત સાચી હોવાનો બહુ સંભવ છે. પણ એ આપણી સંસ્કૃતિ પર કેવી ટીકા થઈ! માખણ કાઢવાનો વીજળાથી ચાલતો સંચા શોધાયો, લોટ અને કાપડની મિલો વધી વધીને અતિશય વિશાળ થઈ, ત્યારે એનાથી મનુષ્યજાતિ પાર વિનાની પ્રગતિ કરશે, અને છૂટાંછવાયાં એકલદોકલ માણસોને જે વૈતરું કરવું પડે છે તે ટળી જશે, અને તેને બદલે થોડાંક માણસો ને ઘણા સંચાની મહેનતથી કામ ચાલતું થશે, એવી એવી અનેકવિધ રીતે એ યંત્રોને વધાવી લેવામાં આવેલાં. આજે આપણે યાંત્રિક કુશળતા ને વેગ તરફથી ઊલટી દિશામાં પગરણ થતું જોઈએ છીએ, કેમકે આપણાં યંત્રોને આપણને મુક્ત બનાવવા માટે વાપરવા જેટલી સામુદાયિક બુદ્ધિ આપણામાં નથી.'

આજે આ લિલચાલ ભલે થોડાક દળર માણસો પૂરતી ફેલાયેલી હોય, પણ એ દિશામાં જે ગતિ થઈ છે તેને સમય જતાં અને આર્થિક સંકટોમાંથી નીપજતો ભ્રમનિરાસ ઉત્તરોત્તર વધતો જતાં વેગ મળ્યા વિના રહેવાનો નથી. આપણા દેશમાં તો યંત્રોના પ્રવેશને લીધે નીપજેલી બેકારીના ઢગના ઢગ પડ્યા છે. એટલે જ્યારે પશ્ચિમમાંથી આવા હેવાલો આવે ત્યારે એ વાંચીને આપણા કેદ ઊતરવો જોઈએ, અને યંત્રો

અને જગરદસ્ત ઉઘોગો મોટા પ્રમાણમાં દાખલ કરવાની યોજનાઓમાં ઝંપલાવતા પહેલાં આપણે જરા થંભીને વિચાર કરી જોવો જોઈએ. એમ કરવાથી સાટામાં દેશને માનવી દુઃખરૂપે જે કિંમત આપવી પડશે એનો આપણે કંઈક હિસાબ કાઢવો જોઈએ. કંઈ નહિ તો આંખ ઉઘાડી રાખીને, ભૂસકો મારતા પહેલાં સામે શું પડ્યું છે તે નિહાળીને જોવું તો જોઈએ જ.

હરિજનખંધુ, ૨૩,૩૦-૬-૧૯૪૦

પ્રેમ અને મન્નૂરી

[સ્વામી રામતીર્થના મિત્ર અને શિષ્ય સ્વ. પ્રોફેસર પૂરણના લગભગ ૨૩ વર્ષ પૂર્વે લખાયેલા આ લેખમાં હાથમન્નૂરીનો મહિમા ગાયો છે. ચરિત્રલેખક, કવિતામીમાંસક અને ફિલસૂફ પ્રો. પૂરણ પૌર્વાત્ય સંસ્કૃતિના એકનિષ્ઠ ઉપાસક હતા, અને ભૌતિક સૃષ્ટિના ઉપર આત્મિક — આધ્યાત્મિક — સૃષ્ટિનું વચસ્વ માનતા. એમનાં લખાણોમાં પ્રથમ પંક્તિના વાગ્દલાલિત્ય સાથે આત્માનુભવનો અપૂર્વ સંયોગ જોવામાં આવે છે. એમનાં અંગ્રેજી પુસ્તકોમાં ‘રેંટિયાવાળા બહેનો’, ‘પૌર્વાત્ય કવિતાનું હૃદયગત’, ‘રામતીર્થ ચરિત્ર’ વગેરે સુપ્રસિદ્ધ છે. રસિકન અને ટોલ્સ્ટોયે જે ઝરાની પ્રેરણા પીધી તે જ ઝરાની પ્રેરણા પામેલ આ પૌર્વાત્ય પુરુષવરને ૨૩ વર્ષ પહેલાં લખાયેલા આ લેખમાં મંત્રદષ્ટા ઋષિઓની જેઠે અથવા તો અરુણોદયની છટા પાછળ આવતા પ્રભાતની આગાહી કરનાર ચંદ્રોળની જેઠે આજના યુગની ભાવનાઓનું ગાન કરતો આપણે સાંભળીએ છીએ. લેખનો કાળ લક્ષમાં લેતાં મન્નૂર અને તેની મન્નૂરીને પ્રતિષ્ઠા આપનાર ગાંધીજી કે ટોલ્સ્ટોયના વારસોનાં નામોનો આમાં કલ્લેખ નથી એ દેખીતું છે.

સ્વામી આનંદ]

જગતનો તાત

૧. હજી ચક્રાવતારા અને ઘેટાં ચરાવતારા ઘણું ભાગે સ્વભાવથી જ સાધુ હોય છે. કાળી ધરતીને ધીંગા ધારીની જોડાજોડ મથીને ખેડનાર ખેડૂત હરરોજ પોતાના શરીરનો હવન કરે છે. ખેતર એની હવનશાળા છે. એના હવનકુંડની

અગ્નિશિખાઓ ઘઉં ચોખાની લાંબી ઉંખીઓના આકારમાં આકાશ ભણી ગિડે છે. રાતા ઘઉંના દાણા એ હવનના અગ્નિની ચિણુગારીઓ સમાન છે.

ત્યારે હું દાડમનાં ફૂલ કે દાણાને દેખું છું ત્યારે મને માગના માળીનું રુધિર યાદ આવે છે. એની મહેનત ટીપે ટીપે જમીનમાં ટપકાને ઊગી નીકળી છે, અને હવા તથા પ્રકાશની મદદથી મીઠાં દાડમરૂપે લચી રહી છે.

૨. ખેડૂત મને અન્નમાં, ફૂલમાં, ફળમાં અને જ આહુત થયેલો દેખાય છે. કહે છે કે બ્રહ્માહુતિથી જગત પેદા થયું છે. અન્ન પેદા કરવામાં ખેડૂત પણ બ્રહ્માને સ્થાને છે. ખેતી એના ઈશ્વરી પ્રેમનું પ્રતીક છે. એનું આખું જીવન ચાસે ચાસે, પાંદડે પાંદડે, અને ફૂલ કણમણે પથરાઈ રહ્યું છે. વૃક્ષોની પેઠે એનું જીવન પણ એક રીતે મૃગું જીવન છે. વાયુ, જળ, પૃથ્વી, તેજ અને આકાશની તીરોગિતાનો એ વારસ છે.

૩. વિદ્યા એ નથી ભણ્યો. જપતપ કરી જાણતો નથી. સંધ્યા પૂજા એને આવડતાં નથી. જ્ઞાનધ્યાનની એને કામ નથી. મંદિર મસ્જિદ જોડે એને ઘરોખો નથી. આધ્યાત્મિકતાની ભૂખ એના જીવનમાં ઊગી નથી. કેવળ શાકરોટલાથી જ એની ભૂખ ભાંગે છે. ખળખળ વહેતા વહેળા વચ્ચેના ખડક પર બેસી કે કાંઠાની રેતમાં ગાળેલા મીઠા વીરડાના શીતળ જળથી એ પોતાની તરસ છિપાવે છે. પરાદિયે ઊડી પોતાનાં હળ-બળદને પ્રણામ કરે છે અને એને જોડીને ચાલી નીકળે છે.

ખરા અપારનો તડકો એને ભાવે છે. એનાં બાળક વાડમાં પડ્યાં ઊછરે છે ને ધૂળમાં રમી આજોડીને મોટાં થાય છે.

એને અને એના પરિવારને ગાય બળદ અને પાડાં વાછરડાં ઉપર અપરંપાર માયા છે. એમના પર એ વારી જાય છે. એમની સેવા પાછળ એ જાત ધસી નાંખે છે.

મેઘરાગ્નનો એ વફાદાર પ્રજાજન છે. એની વંદનાને અર્થ એની આંખો ઘેરા આસમાન તરફ અનેક વાર વળે છે. નેત્રપદ્મવી-નેત્રાની મૌનભાષા-માં એ પ્રાર્થના કરે છે. સાંજ-સવાર, દિવસ-રાત વિધાતા એના હૃદયમાં અચિંતનીય, અહમ્મત આધ્યાત્મિક ભાવોનું સિંચન કરે છે.

૪. જો કોઈ એને ઘેર આવી ચડે છે તો એ જીગરથી એનું સ્વાગત કરે છે. મીઠા, શીતળ જળથી તેને તૃપ્ત કરે છે. તાણુ કરી કરીને એને રોટલો ખાવા રોકે છે. એ કોઈને છેતરતો નથી. કોઈ એને છેતરે છે તો તેની એને ખજર રહેતી નથી. નથી એ એનો ધ્રાંખા કરતો. એ તો એની હવનશાળામાં મચ્છો રહે છે. મધ્યાહ્નનો સૂર્ય માથે આવે છે ત્યારે શેઠાના મહુડા હેઠળ એની ભથ્થવારીની છાટ જુએ છે.

એનું ખેતર અને એનું ઘર ખેડે એને સરખાં જ પુણ્યનાં ધામ અને આનંદનાં નિકેતન છે. એનાં બાળક, એનાં પશુ અને એનાં ઝાડ એને સરખાં જ પ્રિય છે. એમની ટહેલ કરવી એ એનું તપ છે. એમને ખવડાવવા કે પાવાડાવા, નવડાવવા, ઘોવાધવારવા પાછળ રાત અને દિવસ, દિવસ અને રાતો ગુજરવી એ સ્વાધ્યાયથી કંઈ વાતે કમ છે?

૫. ગુરુનાનકે કીક કહ્યું છે :

‘ભોલે ભાવ મિલે રધુરાઈ!’

આ ભોળાભણા ખેડૂતોને જ ઈશ્વર પોતાના ખુલા દિદારનાં દર્શન દેશે. એની ધાસ છાયેલી, ટૂટીફાટી છાપરીઓમાં

થઈને અરધાઅરધ સૂર્યચંદ્ર તડકા ને ચાંદરણારૂપે એની ચટાઈ ગોઢડીઓ ઉપર નીતરે છે. આ કુદરતનો લાલદુલારો સ્વભાવે કરીને જ સંત છે. જ્યારેજ્યારે આ મુકુટહીન ગોપાલોનાં મને દર્શન થાય છે ત્યારે મારું મસ્તક આપોઆપ નમે છે. જ્યારે રસ્તે જતાં કોઈ ફફીર ઓલિયાનાં મને અચાનક દર્શન થાય છે ત્યારે મારી આંખ સામે જગતના તાત ખેડૂતનો ચિતાર ખંડા થાય છે. મને થાય છે કે ઉઘાડા પગ, ઉઘાડું શરીર, 'ધૂળેભર્યું' ઓતાનું માથે બાંધેલ, કેડે લંગોટી, કાળી કામળી બાંધ પર ને લાંબી લાકડી લાથમાં લીધેલ, આ ગાયભેંસનો સેવક, બળદોનો ખેડી, પક્ષીઓના સંગીતનો મર્મજ, મહારાજાઓનો અન્નદાતા, આદશાણોનો નવાજ, નાગાંભૂખ્યાંનો વિસામો, ખેતીનો માળી અને સમાજનો વાલી આદ્યો જાય છે.

પહાડી રખારી

૧. એક વાર મેં એક વૃદ્ધ પહાડી રખારીને જોયો. ઘીચ જંગલ છે. પહાડોના ઢોળાવ અને નીચેની ખીણોમાંથી જંગલી પુષ્પોના મધમધાટ મનને મસ્ત કરી મૂકે છે. ચામેર હરિયાળી પથરાઈ રહી છે. લીલાંછમ વૃક્ષો તળે એના સંકેદ ઊંચી ભર્યા પુષ્પ દેહવાળાં ઘેટાં નીચાં મેં કરી ઝીણું ઝીણું ચરી રહ્યાં છે. રખારી એક પથ્થરના ઢોરા ઉપર બેઠા બેઠા નીલ આકાશ ભણી જોઈ રહ્યો છે — જાણે એનું ઝિંડાણ માપી રહ્યો હોય ! લાથમાંની ફરકડી પર જિન કાંતતો જાય છે. એની આંખો પ્રેમ વરસી રહી છે. એના દેહ પર આરોગ્યની સુરખી છવાઈ રહી છે. વાળ એનાં દાઢી મૂછ અને ભવાં સમેત ઘોળા પૂળી

સમાન છે. અને કેમ ન હોય? ઘાળાં ઘેટાંનો માલિક રહ્યો ને !
બરફના હીરસાગરમાં જાણે વિપજી !

૭. પણ એનાં કાન, કપાળ અને ગાલ પરથી લાલી નીતરી રહી છે. પડખે જ દોરા તળે એની પ્રિય ધરવાળી મંગાળો માંડી જવ મકાઈના રોટલા થડી રહી છે. એની બે જુવાન કન્યાઓ એમની સાથે જંગલ જંગલ ઘેટાં ચરાવતી ફરે છે. પ્રત્યક્ષ પાર્વતી-પરમેશ્વર જેવાં પોતાનાં માયાપ, અને પોતાનાં ભાઈભાંડુ જેવાં પ્રિય ઘેટાં સિવાય એમની દુનિયામાં બીજું કંઈ નથી. મકાન આમનું બે-મકાન છે; ઘર એમનું બે-ઘર છે. આ લોકો બે-નામ, બે-નિશાન છે.

‘કિસી ઘરમેં ન ઘર કર બેઠના હસ દારે કાનીમેં’,
ઠિકાના બે-ઠિકાના ઔર મકાં બર લા-મકાં રખના.’

આ દેવકુટુંબને પર્ણકુટિની જરૂર નથી. જ્યાં જાય છે ત્યાં ઘેટાંને ચારો પહોંચતો હોય તો આ ‘બે દિનનાં મહેમાન’ ધાસપાનની એક કુટિયા ઊભી કરી લે છે. દિવસે સૂર્ય અને રાત્રે તારામંડળ એમનાં સાથી છે.

૮. આ જુઓ ! રગારીની કન્યા ગિરિશૃંગ ઉપર ઊભી ઊભી અસ્તાચળના સૂર્યને નિહાળી રહી છે. નીચે ઊંડી ખીણોમાં અને ઉપર નંબામંડળમાં ચોમેર ગુલાલ છંટાઈ ગયાં છે. અસ્ત પામતા સૂર્યનાં સોનેરી કિરણ રગારી કન્યાના લાવણ્યમય મુખ ઉપર પથરાઈ રહ્યાં છે. એ સૂર્યને જોઈ રહી છે. સૂર્ય એને જોઈ રહ્યો છે.

‘હુએથે આંખો કે કલ હશારે, ઉધર તુમહારે હધર હમારે;
ચલેથે અરકોં કે કયા ફવારે, ઉધર તુમહારે હધર હમારે.’

બોલતું કોઈ નથી. કન્યા આશ્ચર્યના અવતાર ભગવાન સવિતૃના ક્ષણેક્ષણે બદલાતા તેજના અંબાર નિહાળવામાં ગરકાવ થઈ ગઈ છે. સૂર્ય એના મુગ્ધ, કુતૂહલપૂર્ણ કૌમારને નીરખવામાં દૂબતો અટક્યો છે. આખી સૃષ્ટિ જાણે આમનું તારામૈત્રક નિહાળવા ક્ષણવાર થંભી ગઈ!

આમનું જીવન હિમગિરિશૃંગો પરના યુગયુગાંતરથી અદ્ભુત એવા ગરક સમા પવિત્રતાથી પૂર્ણ અને વનની સુગંધીથી સુગંધિત છે. એમનાં વદન શુભ્ર, એમનાં બદન શુભ્ર, એમનાં અંતર શુભ્ર; એમના ગરક શુભ્ર, એમના પર્વત શુભ્ર, એમનાં ઘેટાં શુભ્ર. પોતાનાં સંકેદ ઘેટાંઓમાં આ પવિત્ર નિર્દોષ રંગારી કુટુંબ શુદ્ધ ક્ષીરવર્ણ ઈશ્વરનાં દર્શન કરે છે.

૯. મેંઢાંની સેવા એ જ એમની પૂજા છે. જરા કોઈ ઘેટું માંદું થયું કે જાણે આખા કુટુંબ ઉપર આક્રમક ડિતરી. રાતદિવસ એની ચાકરીમાં ગુજરી દે છે. જો કદી એની પીડા વધી કરી તો આખા કુટુંબની આંખો શૂન્ય આકાશમાં કોઈની ખોજ કરવા લાગે છે. હાથ જોડવાની એમને સમજ નથી. પણ એમની આંખો કોઈ અચિંત્ય શક્તિ આગળ શબ્દરહિત, સંકલ્પરહિત, મૂંગી પ્રાર્થનામાં લીન થઈ જાય છે.

જે રાત્રિ આમ વીતે છે. ઘેટું સાજું થવા લાગ્યું છે. આખા કુટુંબમાં આનંદમંગળ વર્તી રહ્યું છે. બધાં ભેગાં બેસી પહાડી ગીત ગાય છે. નીલ આકાશમાં વાદળાં દોડી આવે છે, અને ઝરમર ઝરમર વરસવા લાગે છે. નિસર્ગદેવી પણ જાણે આ દેવકુટુંબના મંગળઉત્સવમાં ભાગ લેવા દોડી આવી!

વૃદ્ધ રંગારી આનંદથી ફૂલ્યો સમાતો નથી. એ બોલતો અક્ષરે નથી. પણ કોઈ ને કોઈ દેવી ઝાંખી તેને અવસ્ય થઈ

છે. એ આનંદની ભસ્તીમાં નાચી રહ્યો છે. એની નસેનસમાં આનંદનું વાવાઝોડું વહી રહ્યું છે.

૧૦. પિતાનું સુખ દેખી બેઉ કન્યાઓને પણ પરમાનંદની ભસ્તી ચડે છે. બેઉ ગહેનો એકબીજાનો હાથ પકડી પહાડી રાગ આલાપવા માંડે છે. સાથે સાથે ધમ ધમ થમ થમ નૃત્યની ધૂમ મચી રહે છે.

મારી આંખોને બ્રહ્માનંદની ઝાંખી થાય છે. ભાઈને કહું છું : ‘ મને પણ ઘેટાં લઈ આવો. ’ આવા જ મૂક જીવનથી મારું પણ કહ્યાણ થશે. વિદ્યાને તો ભૂલી જઈ’ તો સારું. એ તો મારવાડની વેળુ. પુસ્તકો મારાં ખાવાઈ જાયો. એમ થવાથી કદાચ આ વનવાસી રજારી કુટુંબની પેઠે મારાં પણ અંતરચક્ષુ ખૂલી જાય અને હું ઈશ્વરી જળકનો સાક્ષાત્કાર કરું. ચંદ્રસૂર્યની અનંત જ્યોતિમાં જે વેદગાન થઈ રહ્યું છે તેને આ વૃદ્ધ રજારી અને તેની કન્યાઓની પેઠે હું સાંભળી તો ન શકું, પણ કદાચ નજરે દેખી શકું. કહે છે કે ઋષિઓએ પણ એને દેખ્યાં હતાં, સાંભળ્યાં નહોતાં. પાંડિતોના શાસ્ત્રાર્થોથી તો હવે ઓકારી જ આવે છે. કુદરતના મંદ મંદ હાસ્યમાં આ અજ્ઞાન નિરક્ષર લોક ઈશ્વરના હસતા હોઈની ઝાંખી કરે છે. પશુઓનાં મૂગાં નેત્રની ભાપામાં અજ્ઞ વક્રત્વ ભરેલું છે. સંસારની ધૂળ અને મેલથી અસ્પૃશ્ય આ ગાળક સમા સરળ પહાડી પરિવારના જીવનમાં અહ્ભુત આત્માનુભવ ભર્યો છે. રજારી કુટુંબની પ્રેમમજૂરીનું મૂલ કોણ આંકી શકશે ?

મજૂરીનું ઋણ

૧૧. તમે ચાર આનાના પૈસા મજૂરના હાથમાં મૂક્યા ને કહ્યું, ‘ લે તારી આખા દિવસની મજૂરી. ’ વાહ, કેવી

મજૂરી ! એણે તો હાથ, પગ, આંખો ને મસ્તક ગધું તમારી સેવામાં રોક્યું. એ બધી ચીજો એની તો નહોતી જ. એ તો ઈશ્વરી થાપણ હતી. જે પૈસા તમે એના હાથમાં મૂક્યા તે પણ તમારા નહોતા. એ તો પૃથ્વીના ગર્ભમાંથી નીકળેલી ધાતુના ટુકડા હતા, એટલે ઈશ્વરે સરળવેલો પદાર્થ હતો. મજૂરીનું ઋણ તો એકખીજની પ્રેમસેવાથી જ ચૂકવી શકાય, અન્નધન દેવાથી નહિ. એ તો બન્ને ઈશ્વરનાં રહ્યાં. અન્નધન એ જ સરજે છે અને જળ પણ એ જ આપે છે.

૧૨. એક બુકબાઇન્ડરે મારું પુસ્તક પૂરું બાંધીને નવું કરી આપ્યું. હું તો એને કશું જ ન આપી શક્યો, પણ એણે તો મને મારી જિંદગીભરને સારું એક અજબ વસ્તુ આપી દીધી. જ્યારે જ્યારે એ પુસ્તકને હું હાથમાં લઉં છું ત્યારે ત્યારે પેલા બુકબાઇન્ડરના હાથ જોડે મારા હાથનો સ્પર્શ થાય છે. પુસ્તકને દેખતાંવાર બાઇન્ડર મારી આંખ સામે ઊભા રહે છે. એ મારો આજીવન મિત્ર બની ગયો છે. દરરોજ એ પુસ્તક હું હાથ ધરું છું અને દરરોજ મારા અંતઃકરણમાં ભરતભંટ ભજવાય છે !

અનાથ વિધવા

૧૩. ટમટમ બળતા દીવાને અજવાળે એક અનાથ વિધવા બાઈનું પહેરણ સીવી રહી છે. સાથે સાથે પોતાના દુઃખ પર રુદ્ધ કરી રહી છે. દિવસ આખો ચૂસો મળ્યો નહિ. રાત્રિ પણ પાડોશણ પછી ગર્ભ ત્યારે જેમતેમ કરી વાત ટાળી. હવે એ એકેક ટાંકા ભરતી જાય છે ને ગણતરી કરતી જાય છે કે કાલ સવારે તૈયાર પહેરણ આપી આવીશ, પછી રસોઈ કરી જમીશ. ભૂખ્યા પેટે આંખે તમ્મર આવે છે ને વચમાં

વચમાં થાકીને અટકી જાય છે. લાથમાં સોયદોરો છે તે પહેરણુ બેળામાં પથરાયું છે. આંખો જાણે હમણાં જ વાદળું વરસીને વીખરાઈ ગયું હોય તેવી ભીની છે, અને અનાથોના બેલી ઈશ્વરને ક્યાંકથી જગાડવા મથતી હોય એવી એકીટશે ઓશરી બહારના આકાશ સામું તાકી રહી છે.

૧૪ થાડી મિનિટો આમ વીતે છે. ‘હે રામ!’ કહી એ ફરી સીવવાનું શરૂ કરે છે. આ માતા અને બહેનનું સીવેલું પહેરણુ મારા શરીરનું જ નહિ, મારા આત્માનું પણ વસ્ત્ર છે. એને પહેરવું એ મારી અડમ્મટ તીરથયાત્રા છે. આ પહેરણુને ટાંકે ટાંકે એ વિધવા બહેનનાં સુખદુઃખ, આશાઉમેદ, પ્રેમ, શ્રમ અને પવિત્રતાના મિશ્રણની બનેલી જીવનરૂપિણી ગંગાની સેર વહી રહી છે.

આવી મજૂરી ને આવું કામ પ્રાર્થના, સંધ્યા અને નમાઝથી કઈ વાતે ઊતરતાં છે ! શબ્દ અને વાણી તો છીછરા પાણીના ખળખળાટ છે. અંતરની ભાષા તો મૌન છે.

‘જેસા હૌ લત્ત જેસા હૌ મૈં કિસ બિધ કહું ગંભીરા હૌ!’ ઈશ્વર તો આવી જ મૂંગી પ્રાર્થના સાંભળે છે — અને તત્કાળ સાંભળે છે.

૧૫. મને તો માણસના વહાલસોયા લાથથી અનેકાં કામોમાં એમના પ્રેમમય પવિત્ર આત્માની સુગંધ આવે છે. અજાંતાની છતો અને દીવાલો પર દોરેલ ચિત્રો જોઈને આટલા સૈકાઓ પછી આજે પણ તે ઔદ્ધ કાળના કલાધરોનાં અંતઃકરણના સર્વ ભાવો જોડે માણસની ભેટ થાય છે, અને એ ભાવો એના મૌનવ્યાખ્યાન વડે આપણા આત્માને ઝઝણાવી મૂકે છે. એ ચિત્રોનાં દર્શન નથી, પણ સાથે સાથે એની પાછળ

છુપાયેલા ચિત્રકાર તેમ જ મૂર્તિકારના આત્માનાં દર્શન છે. યંત્રાની મદદથી ઘડીના છદ્ધા ભાગમાં નીકળતા આજના આખેહૂય ફોટોગ્રાફો સાવ નિર્જીવ અને નીરસ લાગે છે. એનાં અને લાથનાં દોરેલાં ચિત્રોમાં તેટલો જ તકાવત છે જેટલો વસ્તી અને મસાણુમાં.

આત્માનો ખોરાક

૧૬. લાથની મહેનતથી ચીજમાં જે રસ દાખલ થાય છે એ ભક્ષા, લોહાના સંચામાંથી બનીને નીકળેલી ચીજમાં કદી આવી શકે ખરો? જે ટમેટાં કે મરચીને હું મારે પોતીકે લાથે વાતું છું, જેને હું મારે સગે લાથે પાણી પાઉં છું, જેની આસપાસનું ઘાસકચરું જાતે ખોદી નીંદી જેને હું જાતે ઉધેરું છું એ ખાવામાં મને કે હરકોઈને જે રસ આવે છે તે દીનના ડબ્બામાં ‘એરટાઈટ’ કરેલાં આચાર મુરખ્યામાં આવી શકે જ કેમ કરીને? મારો તો વિશ્વાસ અંધાર્લ ગયો છે કે જે ચીજ નિપજવવામાં મનુષ્યના પ્યારા લાથ જ કામ કરે છે એમાં એના અંતરનો પ્રેમ અને એના મનની પવિત્રતા સૂક્ષ્મ રૂપે ફલવાય છે, અને તેથી એમાં મૃતને સજીવન કરવાની શક્તિ આવી જાય છે.

૧૭. હોટેલોમાં બનેલાં ભોજનો અતિ નીરસ હોય છે, કારણ ત્યાં માણસને યંત્ર કરી મૂકવામાં આવે છે. પણ મારી ગૃહિણીના લાથની બનેલી લૂખીસૂકી રસોઈ પણ હું કેવી મીઠાશથી જમું છું ! જે માટીના ઘડાને માથે મૂકીને ગાઉ દૂરથી મારી પ્રેમમગ્ન પ્રિયતમા શીતળ જળ ભરી લાવે છે તે લાલ ઘડાનું પાણી જ્યારે હું પીઉં છું ત્યારે હું પાણી શું, મારી પ્રેયસીના પ્રેમામૃતનું જ પાન કરું છું !

‘ પી લે રે પ્યાલા, હો મંતવાલા !
પ્યાલા પ્રેમ હરિરસના રે — ’

આવો પ્રેમપ્યાલો ને પીએ છે એની આગળ તુચ્છ શરણનો પ્યાલો શી વસ્તુ છે ? પ્રેમથી જીવન અહોનિશ ગદ્ગદ રહે છે. મારી સહચરીની આવી પ્રેમભરી, રસભરી, દિલભરી સેવાનો બદલો હું કદી પણ આપી શકું ખરો ?

૧૮. પેલી મેર મારા ખેતરની વાડો પાછળ કાટનો પોદ રાત્રિના મોં પરનો અંધારજીરોમાં ખસેડવાના વિચારમાં હોય છે ત્યાં તો મારી પ્રેયસી કાયલને સૂરે ગાતી ટહુકતી ઊઠે છે. પ્રભાતના સૂર ગાતાં ગાતાં અનાજભરી નાનીશી ટોપલી તે સફેદ આટામાં ફેરવી નાંખે છે. પછી વાછરડાં છોડી ગાયના દૂધથી તાંબડી ભરે છે. દોડવાતા દૂધની ધારોના અવાજથી ઊઠવાની ટેવવાળાં, દેવોના ફિરસ્તા જેવાં મારાં બાળકો હાથમાં કટોરા લીધેલાં એને વીંટી વળે છે, અને ઊભાં ઊભાં અકેક કટોરો શેડકહું દૂધ મટગટાવે છે. માથે સફેદ આટાથી રંગોશમ ભરેલી ટોપલી લીધેલી કે કમ્મર પર બાળક ને હાથમાં દૂધે ભરી તાંબડી લીધેલી મારી ઘરવાળીને જ્યારે હું મારા ગરીબ છાપરાનાં નેવાં નીચે ઊભેલી જોઉં છું, ત્યારે આદશાલનાં સિંહાસન મારી આંખ આગળ તુચ્છ લાગે છે. મને અત્માનંદનાં ઘેન ચડે છે.

જ્યારે એ પોતાને હાથે ચૂલામાં ગોહવેલાં લાકડાંને પોતાના દિલમાંથી ચોરેલી ચિનગારી વડે લાલ અગ્નિના રૂપમાં પ્રગટાવી દે છે, અથવા તો પિત્તળની ચાળણીથી પોતાને હાથે દળેલો લોટ ચાળતી મારી નજરે પડે છે ત્યારે એ ચાળણી તળે મને એક અહભુત જ્યોતિ દેખાવા લાગે છે. જ્યારે એ

પેલા અગ્નિ ઉપર મારાં ભોલકાંઓ માટે રોટલા બનાવે છે ત્યારે એ ચૂલાના અગ્નિમાં પૂર્વ દિશાની નભોલાલિમા અને યજ્ઞાગ્નિનો મહિમા એક થયેલ મને દેખાવા લાગે છે. આ રસોઈનું અન્ન હવિષાન્નના કરતાં વધુ પવિત્ર, વધુ ચૈતન્યદાયી, વધુ આરોગ્યદાયી છે. એ મારા આત્માનો ખોરાક છે.

એક જ પ્રેમશરીરનાં અંગ

૧૯. માણસોના વેપાર કરવા એ મૂર્ખાઈની સીમા છે. સોના-લોહાના યદ્દામાં માણસને વેચવા કાઢવાની દુદ્ધાઈ છે. આજકાલ વરાળ વીજળીના સાંચાઓનાં દામ હજારોનાં થાય છે, પણ માણસ કાણી કોડીની કિંમતે સો સો વેચાય છે. સોના-ચાંદીને પાવડા ખંપાળીઓથી એકદમ કરીને તેના દગ કરો — જીવનનો આનંદ તેમાંથી મળવાનો નથી. સાચા આનંદ તો મને મારા કામમાંથી — મારી મહેનતમાંથી — જ મળી શકે. માણસને સાચા કામનો — જનતમજૂરીનો — આનંદ મળવા દો, એને સ્વર્ગપ્રાપ્તિની પણ ઇચ્છા રહેશે નહિ. મનુષ્યપૂજન જ ખરી ઈશ્વરપૂજન છે. મંદિર મસ્જિદમાં શું રાખ્યું છે ? ઈંટ, પથ્થર ને ચૂનો. હવે તો ગસ મનુષ્યના બેમૂલ આત્મામાં જ ઈશ્વરનાં દર્શન કરવાં છે. એ જ કલા છે — એ જ ધર્મ છે. અરે ! માણસના લાથથી જ તો ઈશ્વરનાં દર્શન કરાવનારા નીપજે છે ને ! મનુષ્ય અને મનુષ્યની મજૂરીનો તિરસ્કાર કરવો એના કરતાં વધુ મોટી નાસ્તિકતા અને ઈશ્વરદ્રોહ બીજો એક નથી. કામ વિનાનાં, મજૂરી વિનાનાં, લાથમહેનતની કલા-કારીગરી વિનાનાં નવીં વિચાર અને ચિંતન શા કામનાં !

૨૦. દુનિયાના બધા દેશોના ઇતિહાસ વાંચી જાઓ, — એક જ વાત બધે સાગ્રિત થયેલી જોશા કે નવરા પાદરીઓ,

મોલવીઓ, પંડિતો ને સાધુઓનાં, દાનના અન્નથી પોષાયેલાં ઈશ્વરચિંતન અને ધર્મધ્યાન અંતે પાપ, આળસ અને અનાચારના સડાથી સડી ગંધાર્ધ ઊઠવામાં જ પરિણમ્યાં છે. જે દેશમાં, જે માનવસમાજમાં માણસનાં હાથમાં પર મજૂરીની ધૂળ ચડતી નથી ત્યાં ધર્મ અને કલાકૌશલ ઉદાર્ધ જાય છે. પદ્માસન નકામાં નીવડી ચૂક્યાં છે. એ જ આસન ઈશ્વરપ્રાપ્તિ કરાવી શકે છે જેની મદદથી હજી જોડવાનાં, વાવવા લાગુવાનાં અને મજૂરીનાં કામો થઈ શકે છે. લાકડાં, ઈંટ ને પથ્થરને મૂર્તિમાન કરી દેનારા લુહાર, સુતાર, કડિયા, અને ખેતી કરનાર ખેડૂત વગેરે સૃષ્ટિવિધાતાના આ દુનિયા ઉપરના નાનેરા ભાઈઓ છે. એ એવા જ દિવ્ય પુરુષો છે જેવા કે કવિ, મહાત્મા, ઋષિ, યોગી આદિ. ઉત્તમમાં ઉત્તમથી માંડી કનિષ્ઠમાં કનિષ્ઠ તમામ કામ એક જ પ્રેમશરીરનાં અંગ છે.

મજૂરીમાંથી જન્મનારું સાહિત્ય

૨૧. નવરા રહી રહીને માણસાની ચિંતનશક્તિ થાકી ગઈ. બિચાયતો પર પડ્યાં પડ્યાં અને આસનો પર બેઠાં બેઠાં મનના ઘોડા હારી ગયા. આખું જીવન પથારીએ પડ્યું. સ્વપ્નો પુરાણાં થયાં. આજકાલની કવિતામાં નવીનતા નથી. જૂની કવિતાના એકના એક પુરાણા મૂર એમાં ફરી ફરીને સંભળાય છે. નકલમાં અસલી ચીજની પવિત્રતા ને કૌમાર્ય ક્યાંથી હોય? હવે તો એક નવા જ પ્રકારનું કલાપૂર્ણ સંગીત સાહિત્ય દુનિયામાં જન્મવાનું છે ને પ્રચાર પામવાનું છે. જે એ ન થયું તો યંત્રાનાં પૈડાં નીચે છૂંદાર્ધ છૂંદાર્ધને દુનિયાનાં રાષ્ટ્રો મૂઆં સમજાવે.

એ નવું સાહિત્ય મજૂરોના જીવનમાંથી જન્મશે. એ મજૂરોના જીવનમાંથી જે નવી કવિતા જન્મશે, જે નવું સંગીત ગુંજી ઊઠશે તે પોતાના સૂરની ધૂનમાં ખેતરના ચાસો વચ્ચેના, કાપડના તાકા વચ્ચેના, જોડાના ટાંકા વચ્ચેના, વહેરેલાં લાકડાંની નસો વચ્ચેના, અને પથ્થરનાં પડો વચ્ચેના ભેદભાવ ભૂંસી નાંખશે.

૨૨. હાથમાં કુલાડી, માથે ટોપલી, ઉઘાડે શરીરે તે ઉઘાડે પગે, ધૂળથી ભરેલા તે ગારા કીચડથી ખરડાયેલા આ આવતા જમાનાના મૂંગા કવિઓ જ્યારે જંગલના સાગ તે વગડાના બાવળ કાપશે, ત્યારે એમના કુલાડાના ધાના પડછંદા એમના બુલંદ સ્વરો જોડે મળીને વાયુયાન ઉપર ચડી દશે દિશાઓમાં એવું અદ્ભુત ગાન ફેલાવશે કે ભાવિ સંગીતાચાર્યો અને ઉસ્તાદોને માટે એ જ દ્રુપદ અને મતારની ગરજ સારશે. રંદિયો કાંતનારી બાઈઓનાં ગીત સંસારની સર્વ જાતિઓનાં રાષ્ટ્રગીત બનશે. મજૂરી જ મજૂરની યથાર્થ પૂજા બનશે. કલાકથી ધર્મની ત્યારે જ વૃદ્ધિ થશે. ત્યારે જ નવા કવિ જન્મશે, નવા ઋષિ ઓલિયા પેદા થશે. પણ એ તમામ મજૂરીનાં દૂધ ઉપર ઊછરશે. ધર્મ, યોગ, સદાચાર, સંસ્કારિતા અને કવિતા આદિનાં પુષ્પ એ મજૂર ઋષિઓનાં જ ઉઘાનોમાં ખીલશે.

મજૂરી અને ફકીરી

૨૩. મજૂરી અને ફકીરીનો મલિમા સરખો જ છે. મનુષ્યના વિકાસને માટે બન્ને સરખાં જ જરૂરી છે. મજૂરી કર્યા વિના ફકીરીના ઉચ્ચભાવ શિથિલ થઈ જાય છે, ફકીરી પોતાને સ્થાનેથી પડી જાય છે, બુદ્ધિ વાસી થઈ જાય છે.

વાસી ચીજો તંદુરસ્ત નથી હોતી. પણ આજકાલ તો કેટલાયે લોક જીવનભર લકીરના ફકીર બન્યા રહીને વાસી બુદ્ધિ અને વાસી ફકીરીમાં જ મગ્ન રહેતા જોવામાં આવે છે. એવી તક્ષીનતાનો શો ઉપયોગ? પવન વાય છે, વાંકેળાનાં પાણી વહી રહ્યાં છે, વાદળાં વરસે છે, પક્ષીઓ જલક્રીડા કરી રહ્યાં છે, ફૂલ ખીલી રહ્યાં છે. નવું ઘાસ, નવાં ધાન, નવી કુંપળો. મનુષ્યની બુદ્ધિ અને ફકીરી જ કેવળ વાસી રહી રહીને ગંધ મારે છે. આમ ક્યાં લગી ચાલશે? જ્યાં લગી જિજ્ઞાસા પર પડ્યાં પડ્યાં માણસ પ્રભાતનું આલસ્યસુખ માણવાનો પ્રયત્ન કર્યાં કરશે ત્યાં સુધી એમ જ રહેવાનું. જિજ્ઞાસું છોડી, ઊડી, જરા આગમાં લરોફરો, ફૂંલોની સુગંધ લો, સવારની ઠંડકમાં જરા ખેતરોની સહેલ કરો, ટૂંકોની લાલ કુંપળોનાં નૃત્ય નિહાળો. તો સમજ પડશે કે પ્રભાતે ઊડવાથી બુદ્ધિ અને અંતઃકરણને કેવી તાજગી મળે છે, અને જિજ્ઞાસા પર પડી રહેલું એ એને કેવાં વાસી રાખે છે.

૨૪. નવરા એસી રહીને ચિંતન કર્યાં કરવું અગર તો જાતમજૂરી કર્યા વિના શુદ્ધ વિચારો કરવાનો દાવો કરવો, એ જિંદગીમાં પડીને નસકોરાં તાણવા બરાબર છે. પાદરી, મોક્ષી, પંડિત તેમ જ સાધુસંન્યાસી જ્યાં સુધી જીવનના અરણ્યમાં ભળ, દ્રાહણી ને દાતરફું લાથમાં લઈ મજૂરી નહિ કરે ત્યાં સુધી એમનાં આજ્ઞા ઊડવાનાં નથી; ત્યાં સુધી એમનાં મન, એમની બુદ્ધિ અનંત કાળ વીતશે તોપણ અત્યારની જેમ મલિન માનસિક ગુણોર ખેલ્યાં કરવાનાં. એમનાં ચિંતન વાસી, એમનાં ધ્યાન વાસી, એમની આસ્થા વાસી; એમના લેખ વાસી, એમનો વિશ્વાસ વાસી; અરે! એમનો ઈશ્વર પણ વાસી છાશ જેવો

ખાંટા થઈ ઉકરડે ફેંકવાના ખપનો બની ગયો છે ! તમે બધે કહો કે ઓણસાલનાં ગુલામનાં ફૂલ પણ તેવાં જ છે જેવાં મઈ સાલનાં હતાં. પણ તમે એ તદ્દાવત ભૂલી જાઓ છો કે ઓણસાલનાં તાજાં છે, એની લાલી નવી છે, એની સુગંધ પણ એની પોતાની છે. જીવનના નિયમ નથી બદલાતા; એ તો હમેશાં એકસરખા જ રહે છે. પણ મનૂરી કરવાથી મનુષ્યનાં ચક્ષુને એક નવા અને તાજા ઈશ્વરનાં દર્શન થવા લાગે છે.

૨૫. ભગવાં વસ્ત્રોની પૂજા શા સારુ કરો છો ? ચર્યના ઘંટ શું કામ સાંભળો છો ? રવિવાર, અમાસ, એકાદશી શા સારુ પાળો છો ? પાંચ વખતની નમાજ પઢીને શું મેળવો છો ? ત્રિકાળ સંધ્યામાં શું રાખ્યું છે ? મનૂરનાં અનાથ નયન, અનાથ આત્મા અને અનાશ્રિત જીવનની ખોલી શીખો. પછી જોશો કે તમારું આ રોજિંદું જીવન જ ઈશ્વરી ભજન થઈ ગયું છે.

હજારો વર્ષથી ધર્મગ્રંથો ખુલ્લા પડ્યા છે. હજી સુધી એ તમને કશો ચાકસ લાભ ન કરી શક્યા તો પછી પોતાની હાલને વળગી રહી હાથે કરીને શા સારુ ડૂબી મરો છો ? પોતપોતાની અવસ્થાનો કેમ વિચાર નથી કરતા ? પોતપોતાની કાદાળી હાથમાં લઈને કેમ આગળ ચાલવા નથી લાગતા ? પાછા ફરીફરીને જોવાથી શો લાભ ? હવે તો બાપુ ! ખુલ્લા જગતમાં તમારા અશ્વમેધ યજ્ઞનો ઘોડો છાંડી મૂકો. તમારામાંના દરેકને પોતપોતાનો અશ્વમેધ માંડવો છે. ચાલો તો ખરા. પોતાની એક વાર પરીક્ષા તો કરી જુઓ કે તમારામાં હજી કેટલું આત્મગણ બન્યું પડ્યું છે !

૨૬. મજૂરી તો મનુષ્યના સમષ્ટિરૂપનું વ્યષ્ટિરૂપ પરિણામ છે; આત્મારૂપી ધાતુના ઢાળેલા સિક્કાનું નગદી બન્યાનું છે કે જે મનુષ્યોના આત્માઓને ખરીદી લેવાને સારુ આપવામાં આવે છે. સાચી મિત્રતા જ સાચી સેવા છે. એનાથી જ માણસોનાં દિલ પર સાચું રાજ્ય જમાવી શકાય છે. જાતપાત, રૂપરંગ, નામદામ કે વંશકુળની કશી પૂછપરછ કર્યા વિના જ પોતાની જાતને કાઈને હવાલે કરી દેવી એ પ્રેમધર્મનો સિદ્ધાંત છે. જે સમાજમાં આવા પ્રેમધર્મની આણુ વર્તે છે ત્યાંની હરકાઈ વ્યક્તિ બીજા હરકાઈને એનાં નામદામ પૂછ્યા વગર જ પિછાની લે છે. કારણ ત્યાં પૂછનારાનાં કુલશીલ અને જાત એ જ હોય છે જે સામા માણસનાં. ત્યાં સૌ કાઈ એક જ માતૃપિતાથી પેદા થયેલાં ભાંડુ હોય છે. પોતાનાં જ બાઈબહેનોનાં માતૃપિતાનાં નામ પૂછવાં નયું ગાંડપણ નહિ તો બીજું શું હોઈ શકે ?

૨૭. આ આખો સંસાર ‘એકપિતાપરિવાર’ છે. લૂલાં, લાંગડાં, આંધળાં અને બહેરાં એ જ વંશપરંપરાગત છાપરા હેઠળ રહે છે જેની નીચે બળવાન, નીરોગી અને રૂપવાન કુટુંબીઓ રહે છે. મૂઢ અને પંગુઓનું લાલનપાલન અને જાતન બુદ્ધિમાન, સખળ અને નીરોગી નહિ કરે તો બીજું કાણ કરશે ? આનંદ અને પ્રેમની રાજધાનીનું સિંહાસન આદિકાળથી પ્રેમ અને મજૂરીના ખભા ઉપર જ રહેતું આવ્યું છે. સકામ છતાં મજૂરી નિષ્કામ હોય છે. કારણ મજૂરીનો મોખ્ખલો (ફેડ) છે જ નાહ.

૨૮. નિષ્કામ કર્મ કરવાને સારુ જે ઉપદેશો અપાય છે એમાં અભાવશીલ વસ્તુની છત માની લેવામાં આવે છે.

પૃથ્વી પોતાની જ ધરી ઉપર રાતદિવસ ફરે છે. આને પૃથ્વીનો સ્વાર્થ કહી શકાય. પરંતુ એનું એ ફરવું સૂર્યની આસપાસ ફરવામાં પણ અંતર્ભૂત થયેલું છે. અને સૂર્યની આસપાસ ફરવું એટલે સૂર્યમંડળની સાથે અંતરીક્ષમાં એક સીધી લીટીએ ચાલવું છે. સરવાળે એનું પોતાની ધરી પર ગોળ ફરવું સદાય સીધી લીટી પર ચાલવું છે. આમાં સ્વાર્થનો અભાવ છે. એ જ પ્રમાણે મનુષ્યની વિવિધ કામનાઓ એના જીવનને એના સ્વાર્થરૂપી ધરી પર જાણે રાતદિવસ ફેરવ્યાં કરે છે. પણ મૂળે તો એનું જીવન એનું પોતાનું છે જ નહિ. એ તો કોઈ આધ્યાત્મિક સૂર્યમંડળની સાથે ગતિ કરતું ફરનારું એક ફૂદડું છે, અને સરવાળે એની એ ગતિ જીવનનું પરમાર્થ રૂપ છે. સ્વાર્થનો ત્યાં પણ અભાવ છે. જ્યાં સ્વાર્થ કોઈ વસ્તુ જ નથી ત્યાં પછી નિષ્કામ અને કામનાપૂર્ણ કર્મ બન્ને એક જ વસ્તુ થઈ પડી. તેથી જ કહ્યું કે મજૂરી અને ફકીરી માજણી બહેનો છે.

મજૂરી કરવી એ જીવનયાત્રાનો આધ્યાત્મિક નિયમ છે. જાં દાર્ક (જેન ઓફ આર્ક)ની ફકીરી અને ઘેટાં ચરાવવાં, ટોલ્સ્ટોયનો લાગ અને જોડા સીવવા, ઉમર ખવ્વામનું લસતે મુખે તંજૂઓ સીવતા ફરવું, ખલીફ ઉમરનું પોતાના રંગમહેલોમાં ચટાઈ વગેરે ગૂંથવું, લોદી અને મોગલ બાદશાહોનું ટોપીઓ સીવવું અને કુરાનોની લલિયાગીરી કરવી, બ્રહ્મજ્ઞાની કબીરનું સાળ પર વણવું, રૈદાસ, તુકારામ, જ્ઞાનદેવનું શ્વર હોવું, ગુરુ નાનક અને ભગવાન શ્રીકૃષ્ણનું ખાંધે લાકડી લઈ મૂંગાં પશુઓને ચરાવવા જવું — બધાં ખરી ફકીરીનાં અણુમૂલાં બૂધણ છે.

સમાજનું પાલન કરવારી દૂધની ધારા

૨૯. કહે છે કે એક વાર ગુરુ નાનક મુસાફરી કરતા કરતા એક ગામમાં ભાઈ લાલો કરીને એક ગરીબ સુતારને ઘેર બિતર્યા. એ જ ગામમાં ભાગો કરીને એક શ્રીમંત રહેતો. મોટો તવંજર હતો. ભાગોને ઘેર તે દિવસં બ્રહ્મભાજ હતો. દૂરદૂરથી લોક આવેલા. ગુરુ નાનકનું ગામમાં આગમન સાંભળી ભાગોએ એમને નોતરું મોકલ્યું. ગુરુએ ભાગોના ઘરનું અન્ન બ્રહ્મ કરવા ના પાડી. આથી ભાગોને ઘણી રીસ ચડી. એણે ગુરુ નાનકને જોરાવરીથી પોતાને ઘેર પકડી મંગાવ્યા અને પૂછ્યું, ‘આપે મારા ઘરનું ખાવાની કેમ ના પાડી!’ ગુરુએ જવાબ વાળ્યો : ‘ભાઈ, તારા ઘરમાંથી રંધાયેલું પકવાન લઈ આવ, એટલું હું તને તારા સવાલનો જવાબ આપું.’ ભાગો ઘરમાં જઈ પકવાનશાળામાંથી તૈયાર થયેલાં શીરોપૂરી લઈ આવ્યો. દરમ્યાન ગુરુ નાનકે ભાઈ લાલોને ઘેરથી પણ એના ઘરનો જાડા ધાનનો રોટલો મંગાવ્યો. પછી એક લાથમાં ભાગોના ઘરનાં શીરોપૂરી અને બીજા લાથમાં લાલોના ઘરનો જાડા રોટલો લઈને ગુરુએ જેવાં દયાવ્યાં તેવી જ એકમાંથી લોહીની ને બીજામાંથી દૂધની ધારા નીકળી !

૩૦. ગુરુ નાનકનો એ જ ઉપદેશ હતો. જે ધારા ભાઈ લાલોના લૂખા રોટલામાંથી નીકળી તે જ સમાજને પાળનારી દૂધની ધારા છે. એ જ ધારા શિવજીની જટામાંથી અને એ જ ધારા મળૂરની આંગળીઓમાંથી નીકળે છે. મળૂરી કરવાથી હૃદય પવિત્ર અને છે, સંકલ્પ દિવ્ય લોકમાં વિચરવા લાગે છે. લાથની મળૂરીથી જ સાચા ઐશ્વર્યનો વિકાસ થઈ શકે છે. જાપાનની બાળાઓ અને રમણીઓ એવી તો કલાવતી છે.

કે તેઓ પોતાના હાથની કારીગરીથી નાના નાના રેશમી કાપડના દુકડાઓને હજારોની કિંમતના બનાવી દે છે! ભાતભાતની કુદરતી ચીજો અને દેખાવોને સોયની મદદથી કપડા ઉપર અહ્મત કૌશલપૂર્વક અંકિત કરી દે છે. જાપાની લોક કાગળ, લકડકામ અને પથ્થરથી અહ્મત શિલ્પકામ કરનારા છે. કરોડો રૂપિયાનાં જાપાની રમકડાં દરસાત્ર દેશવિદેશ વેચાય છે, તે હાથની બનાવટનાં હોય છે. હાથની બનેલી જાપાની ચીજો સંચાથી બનેલી ચીજોને માત કરે છે. દુનિયાના બધા દેશોમાં એની ઘણી મોટી માગ રહે છે.

પશ્ચિમની પ્રજાઓ હાથબનાવટની જાપાની ચીજો પર મોહિત છે. એક જાપાની તત્ત્વચિંતકનું કહેવું છે કે ‘અમારી દસ કરોડ આંગળીઓ જાપાની પ્રજાના એકેએક કામને પહોંચી વળવાને કાબેલ છે. આ દસ કરોડ આંગળીઓને જોરે અમે દુનિયા બધીને માત કરીશું.’ ધન અને ઐશ્વર્યની જન્મદાત્રી હાથકારીગરી ત્યાં સુધી ખીલી નથી ત્યાં સુધી ભારતવર્ષ જ શું, કોઈ પણ દેશ કે જાતિની દરિદ્રતા દૂર થઈ શકવાની નથી. જે ભારતનાં ત્રીસ કરોડ નગ્નારીઓની આંગળીઓ મળીને પોતાનું કૌશલ અજમાવવાના કામમાં રોકાઈ જાય તો એની મજૂરીને પ્રતાપે કુબેરના મહેલ સુધ્ધાં એની મેળે આવીને એમના ચરણમાં પડે.

૩૧. અન્ન પેદા કરવું અને હાથની કારીગરી તથા મહેનતથી જડ પદાર્થોને ચૈતન્યચિહ્નથી અંકિત કરવા, ક્ષુદ્ર પદાર્થોને અમૂલ્ય અલૌકિક પદાર્થોમાં ફેરવી નાંખવા, ઇત્યાદિ કૌશલ દુનિયામાં બ્રહ્મરૂપ બનીને ધન તથા ઐશ્વર્યની સૃષ્ટિ કરે છે. કળાકારીગરી, કવિતા, કડીરી અને સાધુતાનાં એ

જીવતાંજગતાં અને બોલતાંડોલતાં પ્રતિરૂપ છે. એમના અનુગ્રહથી મનુષ્યજાતિ ન્યાલ થઈ જાય છે. આ કળાકારીગરી તે દેશ કે સમાજમાં કદી નિવાસ નથી કરતી જ્યાં મજૂરનો અને મજૂરની મજૂરીનો સત્કાર નથી, જ્યાં એને પ્રજાસમસ્તના અંતરનાં આદરમાન નથી, જ્યાં એને રાષ્ટ્રજીવનના વહેણ વચ્ચે હર વહેવારમાં ભાવભક્તિનાં ફૂલ ચડતાં નથી, જ્યાં શરૂની પૂજા નથી. હાથ વડે કામ કરનારા જોડે પ્રેમ રાખવાથી અને તેમના આત્માનો આદરસત્કાર કરવાથી સાધારણ મજૂરી પણ દિવ્ય સૌંદર્યનાં દર્શન કરાવનારી કલા બની જાય છે.

૩૨. આ દેશમાં જે કાળે મજૂરીનાં આદરમાન હતાં તે કાળે આ જ આકાશની નીચે એસનારા મજૂરોના હાથોએ ભગવાન બુદ્ધના નિર્વાણસુખને પથરો, સ્તંભો અને મંદિરોની દીવાલો પર એવી તો અલૌકિક છટાપૂર્વક ડ્રાયું કે આટઆટલા કાળ વહી ગયા છતાં આજે પણ એ પથરની મૂર્તિઓનાં દર્શન કરતાં જ સ્વયં ભગવાન બુદ્ધનાં દર્શન કર્યા જેટલી શાંતિ થાય છે. હાથ, પગ કે મોં વગેરેને કોતરવાં એ તો સાધારણ મજૂરી છે. પરંતુ મનના ગુપ્ત ભાવોને તેમ જ અંતઃકરણની કોમળતા, કરુણા તથા જીવનની સંસ્કારિતાની સુવાસને કાયમને માટે પ્રત્યક્ષ પ્રકટ કરી આપવી એ પ્રેમ-મજૂરી છે. શિવજીના તાંડવ નૃત્યને કે પાર્વતીના મુખની કાંતિને પથરો વાટે વર્ણવવી એનું જ નામ જડને ચૈતન્ય કરી દેવું એ છે.

૩૩. આ દેશમાં તો સાચી કળાનો કેક કાળ થયાં લોપ થઈ ગયો છે. સોમનાથના મંદિરમાં સ્થપાયેલી જે મૂર્તિઓ મહામહ ગઝનીએ તોડી એનાથી એની કશી વીરતા

સાબિત નથી થતી; એ મૂર્તિઓ તો હરકોઈ તોડી શકવું હતું. એની વીરતા તો તો જ ગવાત જો એ ગ્રીસની પ્રેમમળૂરીના નમૂના યાને પ્રાચીન ગ્રીકોના હાથની અદિતીય કલા પ્રકટ કરનારી મૂર્તિઓ તોડવાની હિંમત કરી શક્યો હોત. ત્યાંની મૂર્તિઓ તો બોલનારી છે, જીવતીજગતી છે; મૃત પૂતળાં નથી. આજકાલનાં દેવમંદિરોમાંની મૂર્તિઓ જોઈને તો આપણા દેશની આધ્યાત્મિક દુર્દશા ઉપર હ્રદય રડી ઊઠે છે. એના કરતાં તો જો અણુગ્રંથ પથરા લાવી બેસાડ્યા હોય તોયે એ મંદિરો વધુ શોભે. જ્યાં દેશના મળૂર, ચિત્રકાર અને પથ્થર કે લાકડકામના કારીગરો જુએ મરે છે ને કારખાનાંમાં મળૂરીઓ શોધવા ધરતું છાપતું છોડી દૂર દેશાવર ધસે છે ત્યાં આપણાં મંદિરોમાંની મૂર્તિઓ સુંદર હોઈ શકે જ શી રીતે? એવા કારીગરો ને કલાધરો તો આપણે ત્યાં ‘શ્દ્ર’ ને નામે ઓળખાય છે! યાદ રાખજો કે શ્દ્રપૂજન વિના બીજી મૂર્તિપૂજન કે કૃષ્ણશાળિયામની પૂજન અસંભવિત છે. ખરી વાત તો એ છે કે આપણાં બધાં જ ધર્મકર્મ વાસી બ્રાહ્મણત્વના છીછરાપણામાં પડીને દળદરી બની ગયાં છે. તેથી જ આજે આખા પ્રજા પ્રજાકીય દરિદ્રતા અને પામરતાથી પીડિત છે.

પાશ્ચાત્ય સંસ્કૃતિનો નવો આદર્શ

૩૪. પાશ્ચાત્ય સંસ્કૃતિ મોં ફેરવી રહી છે. એ એક નવા આદર્શની ઝાંખી કરી રહી છે. એની ચાલ બદલાવા લાગી છે. યંત્રની પૂજન છોડી મનુષ્યની પૂજન તરફ એ પાછી ખળવા લાગી છે. આ આદર્શના આગ્રગુરુ રસ્કિન, ટોલ્સ્ટોય, વોલ્ટ વિલ્ટમન વગેરે છે. પાશ્ચાત્ય દેશોમાં નવો પોલ કાઢી રહ્યા

છે. એ પ્રભાતનું સ્વામૈત કરવા ત્યાંના વિચારશીલ પુરુષો જાગવા માંડ્યા છે. અરુણની પ્રભા છંટાતા પહેલાં જ એની અંતરમાં આગાહી પામનાર ચંડોળની પેઠે એ મહાત્માઓને આ પ્રભાતનું પૂર્વજ્ઞાન થઈ ચૂક્યું છે.

૩૫. અને કેમ ન થાય? એન્જિનો અને ઓઈલરો હેઠળ કચડાઈ કચડાઈને એમનાં બાઈબેનો — નહિ નહિ, પશ્ચિમની આખી પ્રજાઓ પિસાઈ ગઈ, છૂંદાઈ ગઈ! એમના જીવનની ધરીઓ ટૂટી પડી. એમનું યધું ધન ઘરોમાંથી નીકળી એપાંચ અખજપતિઓનાં ઘરમાં ભરાયું. સાધારણ જનતા મરી રહી છે. મજૂરોના હાથપગ લોહીલોહાણ છે; ટાઢથી ફુંકવાઈને કેક મરી ખૂલ્યા. એક તરફ દારિદ્ર્યનો હૃદયવિદારક દેખાવ છે, બીજી મેર અમીરીનાં ઐશ્વર્ય અને છાકમછાળનું ચરમ દસ્ય! પણ એ અમીરી સુધ્ધાં માનસિક દુઃખોથી ઘેરાયેલી છે. પ્રાણ તરફડી રહ્યા છે. યંત્રો શાધાયાં તો હતાં માણસોનું પેટ ભરવા, મજૂરોનું સુખ સાધવા; પણ એ કાળાં કાળાં યંત્રો કાળિકાર્પ બનીને એના જ શોધનારાઓ અને તેમનાં બાઈબાંકુઓને ભરખી જવા મોં ફાડી તાંડવ નૃત્ય કરી રહ્યાં છે. પ્રભાત થયે આ કાળી કાળી બ્રહ્માઓ દૂર થશે, મનુષ્યતા સુભાગ્યનો સૂર્યોદય થશે.

૩૬. અફસોસ તો એ છે કે આપણે ત્યાં તેમ જ આપણી તરફના બીજા પણ કેટલાક પૂર્વના દેશોમાં જાતમજૂરી ઉપર તો લેશમાત્ર પ્રેમ રહ્યો નથી. પણ આપણે તૈયારી કરી રહ્યા છીએ ઉપર કહ્યાં તે કાળિકાર્પ કાળાં યંત્રોને આલિંગન કરવાની. પાશ્ચાત્ય લોકોને તો આ નમાજ પડવા જતાં કોટે વળગેલી બ્રહ્માઓ નીવડી છે. તેઓ એનાથી છૂટવા માગે છે;

પણ એ બધાએ એમને છાડતી નથી. જોઈશું, પૂર્વની પ્રજાએ આ બધાએને છાતીએ ચાંપીને કેટલું સુખ સાધે છે ! અરે, જો આ દેશનાં દરેક સ્ત્રીપુરુષ પોતાની દસ આંગળીઓની મદદથી સાલસપૂર્વક ઉદ્ધમ કરે તો આપણે ચંત્રોની કૃપાથી આગળ વધેલા પાશ્ચાત્યોને વાણિજ્યના જાતીય સંગ્રામમાં સહેજે પછાડી દઈએ એમ ઈચ્છીએ. સૂર્ય તો સદાય પૂર્વ દિશાએથી જ ઊગીને પશ્ચિમ ભણી જાય છે. ત્યારે આંવા, પશ્ચિમમાં આવનારી સંસ્કૃતિના નવા પ્રભાતને આપણે પૂર્વમાંથી મોકલીએ.

૩૭. એ જિન બોઈલરોની એ મજૂરી શા કામની, જે આજક, સ્ત્રી, તેમ જ કારીગરોને જ નાગાંબૂખ્યાં રાખે અને કેવળ સોનું, રૂપું, લોહું ઇત્યાદિ ધાતુઓનું જ જતન કરે ! પશ્ચિમને સમજાઈ ચૂક્યું છે કે એથી મનુષ્યનું દુઃખ દિવસે દિવસે વધે છે. અને ભારતવર્ષ જેવા ગરીબ દેશમાં તો માણસના હાથની મજૂરીને બદલે ચંત્રથી કામ લેવું એ કાળનો ડંકો બગવવા બેસાડે છે. દરિદ્ર પ્રજા વધુ દરિદ્ર બની કેવળ દળાઈ-પિસાઈ જશે. દીવાથી જ દીવો પ્રગટે છે. ચેતનથી જ ચેતનની વૃદ્ધિ થઈ શકે છે. મનુષ્યને તો મનુષ્ય જ સુખ આપી શકે છે. એકબીજાની નિષ્કામ, નિષ્કપટ સેવા દ્વારા જ માણસ મનુષ્ય-જાતિનું કલ્યાણ સાધી શકવાનો છે.

૩૮. ધન એકદું કરવું એ તો મનુષ્યજાતિના આનંદ-મંગળનો એક સાવ સામાન્ય અને મહાતુચ્છ ઉપાય છે. ધનની પૂજા નાસ્તિકતા છે, ઈશ્વરને ભૂલી જવું એ છે. આપણા મનને સુખ દેનારાં અને કલ્યાણને માર્ગે દોરનારાં બાઈબિડેનોને મારીને પોતીકા સુખને ખાતર શારીરિક રાજ્યની ઇચ્છા કરવા બેસાડે

છે; જે ડાળ ઉપર બેઠા છીએ તેને જ કુહાડાથી કાપવા ગરોઝર છે. પોતાનાં પ્રિયજન, ઇષ્ટમિત્ર, ભાઈભાંડુ વિનાનું રાજ શા કામનું? પ્યારી મનુષ્યજાતિનું સુખ એ જ જગતના મંગલનું મૂળ સાધન છે. એના સુખના નહિ એવા તમામ ઉપાય અને માર્ગ નિષ્ફળ છે. ધનની પૂજાથી ઐશ્વર્ય, તેજ, બળ અને પરાક્રમની પ્રાપ્તિ કદી થવાની નહિ. ચૈતન્ય એવા આત્માની પૂજાથી જ એ બધી સામગ્રી પ્રાપ્ત થઈ શકે છે. ચૈતનની પૂજાથી જ મનુષ્યનું કલ્યાણ થઈ શકે છે.

૩૯. સમાજનું પાત્રન કરનારી દૂધની ધારા ત્યારે મનુષ્યનાં પ્રેમમય નિષ્કપટ મન અને મૈત્રીભાવનાં અમાલચાં નેત્રોથી નીકળીને વહેવા લાગે છે ત્યારે એ જ સંસારમાં સુખનાં ખેતરોને હરિયાળાં કરે છે, અને એ જ એને કાલે સચ્ચાં પણ કરી મૂકે છે. આવો, જે અને તો ટોપલી ઉઠાવીએ, હાથમાં શ્રદ્ધાળી લઈએ, માટી ખોદીને એ માટીમાં આપણા જીગરનો માનવપ્રેમ રેડીને તેના ગારામાંથી એ પ્રેમામૃત પીવાના કંટોરા બનાવીએ. પછી ઘરેઘર અને જૂંપડીએ જૂંપડીએ ફરીને તેમાં અકેંક કંટોરા મૂકી આવીએ કે મનુષ્યમાત્ર એનાથી મજૂરીના પ્રેમામૃતનું પાન કરે.

‘હિ રીત આશકોંકી તનમન નિસાર કરના,

રોના સિતમ ઉઠાના ઓર ઉનકો પ્યાર કરના.’

હરિજનબંધુ, ૧૮, ૨૫-૧૧-૧૯૩૪

સૂચિ

અખિલ ભારત ગ્રામઉદ્યોગ
(ગ્રામોદ્યોગ) સંઘ, જીઆ
ગ્રામઉદ્યોગ સંઘ

અખિલ ભારત સ્વદેશી સંઘ,
જીઆ સ્વદેશી સંઘ

અનસારી, ૬૧૦, ૧૩૨

‘અમેરિકન ફેડરેશનિસ્ટ’, ૨૪૭

અરવિન, લોડ’, ૧૯૧-૨

અસ્પૃશ્યતા, ૨૧-૨, ૬૦, ૧૩૬

અહિંસા, ૧૮-૬, ૪૭, ૮૭, ૧૩૧,

૧૩૮, ૧૪૮, ૧૫૪, ૧૬૮, ૧૭૬,

૧૮૬, ૨૦૧, ૨૦૬, ૨૨૫

આઝાદી, જીઆ સ્વરાજ

‘આ બેદુદ્દો સુધારો’ (બોરસોડી).

૧૮૩

આયંગાર, કેશવ, ૨૬૬

આર્યનાયકમ, ૧૮૬

એફુક, દીનબંધુ, ૧૦૨

ઇકબાલ, ૧૨૬

ઇલિયટ, ચાર્લ્સ, ૨૭૧

ઇસ્ટ ઇન્ડિયા કંપની, ૧૩૫

‘ઇન્ડિયા ઓનેલાઈઝડ’, ૨૮૫

‘(ઇન્ડિયા) લિમિટેડ’, ૩૦૪-૫,

૩૧૪-૫, ૩૧૭-૨૨

ઉદ્યોગ,

— ગૌણ, જીઆ ગ્રામઉદ્યોગ

— નાના, જીઆ ગ્રામઉદ્યોગ

— મૂલમૂલ, ૨૨૨

— મોટા, જીઆ યાંત્રિક ઉદ્યોગ

— સ્વદેશી અને વિદેશી,

૧૯૧-૭, ૨૬૬

— હિંદી, ૬૦-૨, ૩૦૪-૬, ૩૧૩

ઉદ્યોગયોજનાસમિતિ, ૨૨૧-૩

ઉદ્યોગવાદ, ૧૮૩, ૨૫૦, ૨૮૬

ઉમર ખર્યામ, ૩૫૫

ઉમર, ખલીફ, ૩૫૫

કબીર, ૧૦૭, ૧૮૫, ૩૫૫

કલ્કીન્સ, હેરી, ૨૪૭

કાગળ, ૧૩-૪, ૨૧, ૪૭, ૧૧૦,

૧૬૧, ૨૨૨, ૨૪૩-૪

કારખાનાં, જીઆ મિલો

કારપેન્ટર, એડવર્ડ, ૨૦૮-૬

કાલેલકર, કાકાસાહેબ, ૧૮૬-૭

કુમારપ્પા, ૨૩, ૨૬, ૨૬, ૪૧, ૧૧૮,

૧૫૩

કુરાન, ૧૩૧

કેળવણી, ૬૮-૬, ૧૦૩, ૧૭૬, ૧૮૬-૭,

૨૩૦

ક્રાલ, જી. ડી. એચ., ૨૮૮-૬૦,

૩૧૦, ૩૨૩, ૩૨૭, ૩૨૬

કલાર્ક, વિલિયમ, ૧૬૨

કલ્પદ્રુમ, ૨૮૬

ખરે, પંડિતજી, ૧૪૩

ખાદી, ૫, ૬, ૧૦, ૨૫-૬, ૩૪-૬,

૪૧, ૪૪, ૪૭, ૫૦, ૭૨, ૭૬-૭,

૮૩, ૯૫-૭, ૧૦૩, ૧૧૦, ૧૧૮,

૧૨૬, ૧૩૫, ૧૪૪-૫૧, ૧૫૩-૪,
૧૬૧, ૧૬૪, ૧૮૭, ૨૨૩,
૨૨૭-૬, ૨૩૧-૫
ખાંડ, ૬, ૬, ૩૬, ૪૧, ૫૦, ૫૪, ૭૨-૩,
૮૦, ૧૧૬, ૧૬૦, ૨૮૩
આહુતિ, ૨૬૩-૪, ૨૬૬-૩૦૩
ગાંધી સેવા સંઘ, ૩૭
ગીતા, ૧૩૧
ગુજરાત વિદ્યાપીઠ, ૬૩-૪, ૬૬,
૬૮, ૧૦૧, ૨૨૭
ગૃહઉદ્યોગ, જુઓ આમઉદ્યોગ
ગોરક્ષા (ગૌરક્ષા), ૬૩-૪, ૧૦૦,
૧૦૩, ૨૫૫
ગોરો, ૧૮૫
ગોસેવા (ગૌસેવા), જુઓ ગોરક્ષા
(ગૌરક્ષા)
ગોળ, ૬, ૬, ૧૦, ૩૬, ૪૧-૨, ૪૭, ૫૦,
૫૪-૫, ૭૨-૩, ૭૭, ૮૦-૧,
૧૧૬, ૧૩૫
આમઉદ્યોગ,
— અને અહિંસા, ૧૮-૬
— અને આધુનિક સુધારો, ૪૬-૮
— અને કળાકારીગરી, ૧૨૦-૨,
૧૨૪-૬, ૧૪૨-૩, ૨૧૦, ૨૪૬,
૨૮૬, ૩૪૬-૭, ૩૫૦-૧, ૩૫૬-૬
— અને ખાદી, જુઓ ખાદી
— અને ખેડૂતની દેવાદારી,
૨૫૧-૬૦
— અને ગરીબાઈનું નિવારણ,
૨૪, ૩૨, ૧૧૬-૨૨ જુઓ

— અને બેંકારીનિવારણ
— અને ગામડાંનું દેવું, જુઓ
— અને ખેડૂતની દેવાદારી
— અને આમસંસ્કૃતિ, ૧૮૪, ૨૨૬
— અને આમસેવા તથા
આમોજ્ઞાર, ૬૦-૧, ૮૦,
૬૩-૧૦૮, ૧૧૨-૩, ૨૨૭-૩૬
— અને બેંકારીનિવારણ, ૭, ૧૧,
૧૪, ૨૦-૨, ૨૪-૬, ૩૬-૪૧,
૪૪, ૪૮, ૬૬-૬, ૧૧૪-૫,
૧૩૪-૫, ૧૬૫, ૨૭૭-૮૭,
૨૬૦, ૨૬૫, ૩૦૧-૩
— અને ભૂખમરાનું નિવારણ,
૧૧૬, ૨૩૨, ૨૬૭-૭૫, ૨૬૧-૨
— અને મહાસભા, ૭, ૨૩-૩૧,
૪૪, ૧૧૮-૨૧, ૧૨૪-૮
— અને મિલમજૂરી, ૧૦૬-૧૧
— અને મિલો, ૬-૧૦, ૩૩-૪,
૩૬, ૪૪, ૭૨, ૧૫૭-૬,
૧૬૨, ૧૭૬, ૨૨૨, ૨૮૧-૭,
૨૬૭-૩૦૧
— અને રબર ટાયર, જુઓ
રબર ટાયર
— અને રાજ્યપ્રકરણ, ૨૭-૬,
૩૬, ૪૪, ૭૪-૫, ૮૬-૬
— અને વિદેશી વેપાર, ૭૬-૭,
૧૮૮, ૨૭૮
— અને શહેરો, ૨૨, ૬૫, ૭૬,
૧૧૬, ૧૨૧, ૧૫૪, ૨૨૨-૩,
૨૬૪-૬, ૨૮૬

— અને અમજીવીનું શોપણ, ૨૩૭-૪૫
 — અને સરદાર, ૭૦-૧, ૭૪-૫, ૬૮, ૧૦૩, ૨૪૬, ૨૫૬
 — અને સહાયક ધંધા, જુઓ — આડધંધા
 — અને સ્વદેશી સંધ, ૩-૭, ૬-૧૩, ૧૫
 — અને હારિજનો, ૧૨, ૬૦, ૬૨-૬, ૨૩૮-૯
 — અમેરિકામાં, ૩૩૫-૭
 — આડધંધા (સહાયક ધંધા), ૧૧૪, ૨૭૭-૮૪
 — આળસના ઇલાજ, ૧૩૫
 — ઇટાલીમાં, ૧૬૨, ૨૬૨
 — હૉલંડમાં, ૨૬૩-૬
 — જર્મનીમાં, ૨૬૧-૨
 — ના કાર્યક્રમ, ૧૬-૭, ૨૦-૨, ૪૯, ૫૬, ૨૬૧-૬
 — ફ્રાન્સમાં, ૧૬૨-૩, ૨૬૧-૨
 — માં સુધારા, ૩૫, ૬૨-૫
 આમહુદોગ સંધ, ૨૩, ૨૬, ૩૫-૭, ૪૦-૩, ૪૫, ૫૬, ૬૭, ૭૦-૪, ૭૬, ૭૯, ૮૨, ૮૪, ૯૦, ૧૧૮, ૧૨૦, ૧૨૬, ૧૪૦, ૧૫૩, ૧૫૭-૯, ૧૬૨-૩, ૨૩૭-૮, ૨૪૫, ૨૫૦, ૨૬૧
 આમજીવિ, ૧૧૮
 આમસફાર્થ, જુઓ સફાર્થ
 ‘આમીણ બંગાળ’ (સહા), ૨૭૩

આમોઘોગ, જુઓ આમહુદોગ
 ઘઉં, પૂણી, ૩૪, ૪૭, ૫૨-૩, ૧૧૫-૬
 ચરખા સંધ, ૨૬-૭, ૨૬, ૩૫, ૮૨, ૮૪, ૯૦-૧, ૯૫, ૧૧૮, ૧૨૦, ૧૨૬, ૧૪૦, ૧૫૧-૨
 ચામડાં, ૬૦-૫, ૭૭, ૧૫૨, ૧૬૨, ૨૪૨-૩, ૩૦૫
 ચૈતન્ય, ૧૦૭
 ચાખા, ૬, ૧૦, ૩૪, ૩૬, ૪૧-૨, ૪૪, ૪૭, ૫૦-૧, ૬૭, ૬૯, ૭૮, ૮૬, ૮૮, ૧૧૬, ૨૫૫, ૨૭૦, ૨૭૩, ૨૮૩
 ચાખામેળા, ૧૮૫
 ‘ચાપડીઓ’ (ડક્ટર), ૧૭૦
 જાતમન્દૂરી, જુઓ શરીરઅમ
 જલભાર્થ નવરોજી, ૮
 જોકસ, એલ. પી., ૧૬૬-૭૧, ૧૭૩
 જોષી, એન. એમ., ૨૬૨
 જ્ઞાનદેવ, ૩૫૫
 ‘જાયન્સ હૅરલ્ડ’, ૩૩૦
 ઝાં દાર્ક (જોન ઓફ આર્ક), ૩૫૫
 ‘ટાઈમ્સ ઓફ ઇન્ડિયા’, ૨૮૭
 ટોલ્સ્ટોય, ૩૩૮, ૩૫૫
 ડી બોઅર, જોન, ૧૮૬-૭
 ડી લિટ, બાર્ટ, ૩૧૧
 ડોબર, માર્ક, ૩૩૧
 લકલી, ૩૮
 તિરુવલ્લુવાર, ૧૦૭
 તુકરામ, ૧૦૭, ૧૮૫, ૩૫૫

- તુલસીદાસ, ૧૦૭
 તેલ, ૧૧૬, ૧૬૧, ૨૮૩
 તેયબજી, અબ્બાસ, ૭૮
 ઠાકુ, ૧૦૭
 દારૂનિષેધ, ૧૮
 દાસ, મધુસૂદન, ૨૪, ૬૧, ૨૨૮
 દેવ, શંકરરાવ, ૧૪૮
 દેશી, જીઓ રવદેશી
 દેસાઈ, કનુ, ૧૪૩
 દ્વેનો, ૧૮૫
 'નવજીવન', ૧૬૪
 નાગ, હરદયાળ, ૭૬, ૭૮
 નાનક, ૧૦૭, ૩૪૦, ૩૫૫-૬
 નાના ઉદ્યોગ, જીઓ ગ્રામઉદ્યોગ
 નિકલસન, ફ્રેડરિક, ૨૫૨
 નેહરુ, જવાહરલાલ, ૧૩૩, ૧૩૮,
 ૧૮૨, ૧૯૦
 'ન્યૂ યૉર્ક ટાઈમ્સ', ૩૨૫
 'ન્યૂ રિપબ્લિક', ૩૩૫
 પટેલ, વિક્રમભાઈ, ૧૪૨
 પટેલ, સરદાર, ૧૪૮
 પરદેશી કંપનીઓ, ૧૯૩-૭,
 ૩૦૪-૨૨
 પર્સોલ, ૨૭૨
 પંડિત, વાય. એસ., ૨૭૬, ૨૮૩,
 ૨૯૨
 પિલ્લૈ, પી. પી., ૨૮૧, ૨૮૫
 પૂર, ટો., ૫૭
 પૂરણ, ૩૩૮
 'પૌર્વાત્ય કવિતાનું હિંદુગત'
 (પૂરણ), ૩૩૯
 પ્રદર્શન, ૯, ૯૦, ૯૨, ૧૦૨,
 ૧૦૪, ૧૧૨, ૧૧૮, ૧૨૦-૯,
 ૧૪૦-૪, ૨૨૭, ૨૩૪-૫
 ફાઝલભાઈ, ૫
 ફીની, ફ્રેન્ક, ૨૪૭
 'કુરસદનાં શાસ્ત્ર અને કળા'
 (જેકસ), ૧૬૯
 કુરસદનો મહુપયોગ, ૮૧, ૮૩-૪,
 ૯૧, ૧૬૬-૭, ૧૬૯-૭૨, ૧૮૬,
 ૨૦૦, ૨૭૯-૮૦
 ફોર્ડ, હેનરી, ૨૧૦-૨
 ફ્રીડમેન, મૉરીસ (ભારતીય),
 ૨૨૪-૬
 જાનજી, જમનાલાલ, ૨૬, ૭૧,
 ૨૨૦
 જસુ (ખોઝ), નંદલાલ, ૧૨૨, ૧૨૮,
 ૧૪૨
 જળદગાડું, જીઓ ગાડું
 ખાઈખલ, ૨૨૫
 ખાન્સ, લેનાર્ડ, ૩૧૩
 ખિરલા, ધનશ્યામદાસ, ૧૭૯
 જૅંકર, શંકરલાલ, ૨૬, ૧૧૮,
 ૧૪૧, ૧૪૯
 ખોસ, સુભાષ, ૧૩૩, ૧૪૯
 ઘજનારાયણ, ૨૮૧
 એલ્સફર્ડ, ૩૦૮, ૩૧૧-૨, ૩૨૪,
 ૩૨૮, ૩૩૦
 'ભારતનાં ગામડાં' (ગાંગુલી),
 ૨૬૮

મન્દરી, જીઓ શરીરશ્રમ
મધ, ૧૮-૬, ૪૨, ૨૫૫
'મહારાષ્ટ્ર અને કર્ણાટકની આર્થિક
સ્થિતિ' (પાંડિત), ૨૭૬
મહાસભા, ૭, ૨૩-૩૦, ૩૬, ૪૪,
૬૧, ૧૧૮-૨૧, ૧૨૪-૮, ૧૩૦,
૧૩૨-૪, ૧૩૮-૪૦, ૧૪૩,
૧૪૮-૬, ૧૫૩, ૧૫૭, ૧૬૫-૭,
૨૨૧-૩, ૨૬૬
મહેતા, નરસિંહ, ૧૪૬
માર્શલ, ૧૬૮
માલવીયજી, પાંડિત, ૭૮
મિલકાપડ, ૮-૧૦, ૫૦, ૬૧, ૧૪૬
મિલમન્દરી, ૨૬-૩૦, ૧૦૬-૧૧
મિલો, ૭, ૬, ૧૦, ૩૩-૪, ૩૬, ૪૪,
૭૨, ૧૫૭-૮, ૧૬૬, ૧૬૨,
૨૨૩, ૨૮૦, ૨૮૨-૬ જીઓ
યાંત્રિક ઉદ્યોગ
મુક્ત વેપાર, ૩૦૫-૬
મુરારીલાલ, ૧૧૮
મૂડીવાદ, ૧૮૧, ૧૬૦, ૨૦૨, ૨૬૬,
૨૬૫, ૩૦૮-૬
મેકડોનાલ્ડ, રામસે, ૨૭૧
મેગો, જોન, ૨૬૮
મેન, ૨૭૨
મોટા ઉદ્યોગ, જીઓ યાંત્રિક ઉદ્યોગ
'ચંગ ઇન્ડિયા', ૧૬૪, ૧૬૨
ચંત્રો, ૨૬-૩૦, ૩૨-૪, ૪૮, ૬૭-૬,
૮૧, ૮૩, ૧૧૪, ૧૧૬, ૧૭૭-
૮૧, ૧૮૪-૫, ૨૦૫-૭, ૨૧૨-૩,

૨૧૭-૬, ૨૪૬-૮, ૨૮૨, ૨૮૮-
૬૦, ૩૨૩-૩૭, ૩૫૬-૬૧
ચંત્રોદ્યોગ, જીઓ યાંત્રિક ઉદ્યોગ
યાંત્રિક ઉદ્યોગ, ૪-૫, ૭૩-૪, ૮૧-૩,
૬૧, ૧૫૭-૬૧, ૧૮૩, ૧૮૬,
૨૦૧-૬, ૨૧૬, ૨૨૧, ૨૨૪-૬,
૨૪૬-૮, ૨૮૨-૬૨, ૨૬૪-૩૦૧,
૩૨૩-૩૭
ચળર ટાયર, ૨૬૩-૪, ૨૬૬-૩૦૩
ચસેલ, બરટ્રેંડ, ૧૬૬, ૧૭૩
ચરિકન, ૩૩૮
રામકૃષ્ણ, ૧૦૭
રામતીર્થ, ૩૩૮
'રામતીર્થ ચરિત્ર' (પૂરણ), ૩૩૮
રામરાજ, ૧૩૨
રાવળ, રવિશંકર, ૧૪૩
'રેશનલાઈઝેશન', ૨૮૭-૬૦, ૩૨૬
'રેટિયાવાળી બહેનો' (પૂરણ), ૩૩૮
રેટિયા, ૭, ૬, ૧૮, ૨૪-૬, ૩૮, ૪૦,
૬૪-૫, ૬૭, ૧૦૪, ૧૨૬, ૧૩૪,
૧૩૭-૬, ૧૪૨, ૧૫૨, ૧૫૮,
૧૭૭-૮, ૨૧૬, ૨૧૮, ૨૨૭-૮,
૨૩૧-૫, ૨૮૬, ૩૫૧
રેદાસ, ૧૮૫, ૩૫૫
રૂપટન, આરનલ્ડ, ૨૭૧
લાલેમાં, ૨૦૨-૭
લેનલિથગો, લોર્ડ, ૧૨૭, ૧૩૮
લેનિન, ૩૦૮
લોંબ્રાઓ, જિના, ૧૬૨
વજીલ, બહેન, ૧૪૩

વફા, ૧૫૬-૬૧
 વિજયરાઘવાચાર્ય, ૭૮
 વિદેશી કંપનીઓ, જુઓ પરદેશી
 કંપનીઓ
 વિશ્વેશ્વરૈયા, ૨૬૬
 વ્હીટફ્રેડ, ઓવન, ૩૩૪
 શરીરશ્રમ, ૬૬, ૧૧૭, ૧૬૭,
 ૧૭૪-૬, ૩૩૮-૬૨
 શાહ, ખુશાહ, ૨૭૦
 શાહી, ૧૨-૩, ૨૧
 શિવરાવ, ૮
 શ્રીકૃષ્ણ, ૩૫૫
 સત્ય, ૧૩૧, ૧૪૮, ૧૮૦-૨
 સત્યનાથન, ૨૫૧-૬
 સત્યાગ્રહ, ૧૩૫, ૧૪૨, ૧૪૭
 સત્યાગ્રહાશ્રમ, ૬૩, ૬૭-૮, ૧૦૬
 સફાઈ, ૫૫-૬, ૭૪, ૮૦, ૮૨, ૮૮,
 ૬૭, ૧૦૪, ૧૧૬-૭
 સમાજવાદ, ૨૬-૩૦, ૬૫, ૧૩૦-૧,
 ૧૭૭-૮, ૧૮૧-૪, ૧૮૭-૯૦
 સહા, ગોવિંદ, ૨૬
 સંતતિનિયમન, ૮૨, ૮૪-૫,
 ૧૬૮-૨૦૦
 સાબુ, ૧૧૦, ૧૬૨, ૩૦૫
 સામ્યવાદ, જુઓ સમાજવાદ
 સાંચાકામ, જુઓ યાંત્રિક ઉદ્યોગ
 સ્ટ્રેચી, જોન, ૨૬૬, ૩૦૦
 સ્લેટર, ગિલબર્ટ, ૨૫૪, ૨૭૧
 સ્વદેશી,
 - અને લેદખાવ, ૧૬૦-૭

- અને વેપારી સહામતીઓ,
 ૩૧૩
 - અને સ્વરાજ, ૧૮
 - નૂનું અને નવું, ૧૫-૬
 - વ્યાખ્યા, ૩-૪, ૮, ૬૦-૨,
 ૨૬૬, ૩૧૩, ૩૧૫
 - શુદ્ધ, ૧૪૬-૭
 - સાચું, ૧૪, ૧૫૧-૨, ૩૧૧-૬
 - સા ટકા, ૧૦, ૧૭-૮, ૬૬,
 ૨૨૭, ૨૩૦, ૨૩૪-૫
 સ્વદેશીધર્મ, ૨૮૬
 સ્વદેશી સંઘ, ૩-૪, ૬-૧૩, ૧૫
 સ્વરાજ, ૧૮, ૩૮, ૧૨૬-૩૬,
 ૧૪૭-૮, ૧૫૦
 હટન, ૨૬૭-૮, ૨૭૩
 'હરિજનબંધુ', ૧૨, ૭૦, ૨૬૩
 હરિજનો, ૧૨, ૩૧, ૬૫, ૬૮, ૧૦૦,
 ૨૩૮-૬, ૨૪૨-૩
 'હવે કરીશું શું?' (સ્ટ્રેચી), ૨૬૭
 હાથઉદ્યોગ, જુઓ ગ્રામઉદ્યોગ
 હાથકંતામણ, જુઓ રેંટિયો
 હાથમનૂરી, જુઓ શરીરશ્રમ
 હાથવણાટ, જુઓ ખાદી
 'હિંદ અને પેસિફિક' (એંફુઝ),
 ૩૦૨
 હૂવર, ૧૮૬
 હૅંડરસન, ફિલિપ, ૩૩૫-૬
 હોબસન, ૩૨૮
 હુબરમેન, લીઓ, ૩૦૮, ૩૨૫
 હુમ, એલન, ૨૭૧

